

तमसो मा ज्योतिर्गमय

SANTINIKETAN
VISWA BHARATI
LIBRARY

16.1.3

216 844

V. 2

आनन्दाश्रमसंस्कृतग्रन्थावलिः ।



ग्रन्थाङ्कः ८३

अग्निचित्परूपोत्तममिश्रकृतसुबोधिनीटीकया गमतीर्थविरचितान्वयार्थ-

प्रकाशिकया टीकया च समेतं

संक्षेपशारीरकम्



अस्य द्वितीयतृतीयचतुर्थाध्यायरूपो द्वितीयो भागः ।

एतत्पुस्तकं

वे० शा० रा० रा० वैद्योपाह्वरङ्गनाथशास्त्रिभिः
संशोधितम् ।

तच्च

हरि नारायण आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।



शालिवाहनशकाब्दाः १८४०

ख्रिस्ताब्दाः १९१८



(अस्य सर्वेऽधिकारा राजशासनानुसारेण स्वायत्तीकृताः)

मूल्यं नवाणकाधिकरूपकचतुष्टयम् (४०९) ।

अथ संक्षेपशारीरके द्वितीयोऽध्यायः ।

सु० टी०—तदेवं समन्वयनिरूपणाद्वितीये ब्रह्मणि मानामावप्र-
युक्तासंभावनां निरस्य द्वैतग्राहिप्रत्यक्षादिविरोधान्मेयासंभवं मन्वान
उक्तं समन्वयमाक्षिपति--

एवं समन्वयनिरूपणयाऽवबोधो

जातोऽप्यखण्डविषयो ननु वाक्यजन्यः ।

मानान्तरेण परिपीडित एव जातो

भेदप्रकाशनकृताऽक्षनिबन्धनेन ॥ १ ॥

एवमिति । समन्वयनिरूपणया निष्पन्नोऽप्यखण्डवाक्यार्थनिश्चयो
भेदप्रकाशकेन प्रत्यक्षादिमूलकेन मानान्तरेण बाधितविषयो न फलाया-
लमित्यर्थः ॥ १ ॥

अ० टी०—तदेवं समन्वयवैक्षण्यगतं विशेषं न्यायतो निरूपितमुपश्रुत्य यद्यपि श्रुति-
गतिपर्यालोचनायां सर्वे वेदान्ता अविरोधेनाखण्डे ब्रह्मात्मनि प्रमाणमिति न्यायतो निर्धारितं
तथाऽपि प्रत्यक्षादिप्रमाणान्तरविरोधे प्रतिभासमाने न तथैवेति प्रागुक्ते समन्वये मतिस्त्रयं
मम वर्तत इति मन्वानः शिष्यो मानान्तरमाश्रित्योक्तं समन्वयमाक्षिपति—एवं समन्वये-
ति । नन्विति प्रथमं योज्यम् । भेदप्रकाशनेति विरोधिमानान्तरस्वरूपकथनम् । अक्ष-
ग्रहणमनुमानादेरप्युपलक्षणार्थम् ॥ १ ॥

सु० टी०—नन्वद्वैतश्रुत्यैव स्वविरोधि प्राणं बाध्यतां यागस्वर्ग-
फलकत्वश्रुत्यैव तदभाषप्रत्यक्षमिति चेन्न वैषम्यादित्याह—

मज्जत्यलाबु सहसाऽप्सु शिलाः प्लवन्त

इत्यादिकादभिहितादिव वाक्यजातात् ।

जाताऽपि बुद्धिरपबाधितगोचरैव-

मद्वैतबुद्धिरपि भेदधियाऽऽत्मनि स्यात् ॥ २ ॥

मज्जतीति । आयतिफलगोचरा हि श्रुतिरलं तार्क्यिकप्रत्यक्षं बाधितं
न तु दृष्टफला सा हि तेनैव बाधितायां यथा 'मज्जत्यलाबु ग्राबाणः

प्लवन्ते ' इत्यादिश्रुतिरित्यर्थः । अभिहितादाभ्याताद्वाक्यजाताद्वाक्यस-
मूहांत । एवमात्मन्यद्वैतबुद्धिरपि वेदान्तजन्या भेदधिया बाधितैव
स्यादित्यर्थः ॥ २ ॥

अ० टी०—ननु भेदग्राहिप्रत्यक्षादेरभेदबोधकाद्वैतागमस्य च प्रमाणत्वाविशेषे श्रुत्यै-
वेतरपरिपीडनं कस्मान्न स्यादित्याशङ्क्य प्रत्यक्षविरोधे वाक्यस्यैव बाधदर्शनादेतदेव संभाव्यत
इत्युदाहरणमाह—मज्जतीति । अभिहितात्केनचिदिति शेषः । वाक्यजातास्तहसा
जाताऽपीति संबन्धः । अपबाधितगोचरा बाधितविषयैव यथैवमद्वैतबुद्धिरात्मानि जाताऽपि
भेदधिया बाधितगोचरैव स्यादिति योजना ॥ २ ॥

सु० टी०—नन्वाद्वैतात्मन्यपि श्रुत्यैकगम्ये प्रत्यक्षादेरप्रवृत्तेः कुतस्तेन
श्रुतिबाध इत्याशङ्क्य जीवस्वरूपे प्रत्यक्षप्रवृत्तेरित्याह—

अध्यक्षगोचरमनर्थमवैमि वाक्यं

निर्मुक्तमाह मम रूपमनर्थहेतोः ।

एवं च वेदशिरसोऽक्षनिबन्धनेन

ज्ञानेन बाधनमतीव हि दुर्निवारम् ॥ ३ ॥

अध्यक्षेति । अहं दुःखीति प्रत्यक्षसिद्धं मम स्वरूपं प्रमातृत्वाद्यनर्थ-
संकुलमवैमि । वाक्यं तु 'योऽशनायापिपासे' [बृह० ३ । ५ । १]
'न लिप्यते लोकदुःखेन बाह्यः' [कठ० ५ । ११] 'असङ्गो ह्ययं
पुरुषः' [बृह० ४ । ३ । १५] इत्याद्यनर्थहेतोरविद्यातत्कार्यसंबन्धा-
न्निर्मुक्तं मम स्वरूपमाह । न चैतदुभयं विरुद्धमबाध्यं संभवतीत्यवश्यं सर्व-
समतप्रथमप्रवृत्तप्रत्यक्षादिजन्यज्ञानेन वेदान्तानां बाधो दुर्वार इत्यर्थः ।
तथा च ब्रह्मणः श्रुत्यैकगम्यत्वेऽपि तदद्वैतस्य द्वैतग्राहिप्रत्यक्षप्रतिक्षे-
प्यताऽऽवश्यकीति भावः ॥ ३ ॥

अ० टी०—अद्वितीयांशे प्रत्यक्षविरोधमुक्त्वा संसारित्वांशेऽपि तमाह—अध्यक्षगो-
चरमिति । अनर्थं संसारित्वमनर्थहेतोर्निर्मुक्तं मम रूपमाहेति संबन्धः । फलितमाह—
एवमिति । अतीव दुर्निरूप्यं नेति योजना ॥ ३ ॥

सु० टी०—किं च स्वसमकक्षकर्मकाण्डविरोधेनापि स्वविषयाप्रति-
ष्ठस्य वेदशिरसो न प्रत्यक्षादिबाधकत्वशङ्केत्याह—

कर्तृत्वमाह मम कर्मविधिर्नियोगः

संबन्धपूर्वकमपास्तसमस्तभेदम् ।

मामाह वेदशिरसो वचनं तथा च

सत्यस्य दुःस्थितामिवाऽऽपतति प्रमात्वम् ॥ ४ ॥

कर्तृत्वमिति । ज्योतिष्टोमादिविधिर्हि नियोगात्मा स्वर्गकामादिकं
नियोज्यमात्मनि प्रेरयन्नकर्तुर्नियोज्यत्वाभावान्मम कामिनः कर्तृत्वमा-
क्षिपति वाक्यं पुनरपास्तनिखिलकर्तृत्वमोक्तृत्वादिभेदं मामाहेति
कथमस्य समबलश्रुतिप्रतिरुद्धस्य प्रामाण्यमित्यर्थः ॥ ४ ॥

अ० टी०—एवं प्रत्यक्षादिविरोधमुपपाद्य कर्मविधिविरोधमाह—कर्तृत्वमिति ।
'स्वर्गकामो यजेत' 'यावज्जीवं जुहुयात्' इत्यादिरूपः कर्मविधिर्नियोगो नियोगरूपः
संबन्धपूर्वकं मम कर्तृत्वमाह त्वं कुर्विति नियोज्य संबन्धपूर्वको हि नियोगो विधिः कर्म
विधत्त इत्यर्थः । कर्तृत्वशक्तिहीनं प्रति नियोगासंभवात्स्वर्गकामादेः कर्तृत्वशक्तिमाक्षिपेत्क-
र्मविधिरिति भावः । कर्तृत्वग्रहणं भोक्तृत्वस्याप्युपलक्षणम् । ननु कर्मविधिभिरेतावता को
विरोध उक्त इति तमाह—अपास्तेति । भेदो विशेषः कर्तृत्वादिविशेषपरहितं निर्विशेष-
मित्यर्थः । ननु कर्तृत्वनिर्विशेषत्वागमयोः समत्वाद्विरोधेऽपि कथमेकेनेतरबाध इति चेत्सत्यं
तथाऽपि सत्प्रतिपक्षानुमानात्प्रामाण्यदौर्लभ्यमनिवार्यमित्याह—तथा च सत्यस्येति ।
सत्यस्य सत्यार्थस्य प्रमाणभूताभेदस्येति यावत् । प्रमात्वं प्रामाण्यम् ॥ ४ ॥

सु० टी०—किं च विरुद्धयोरावश्यकेऽन्यतरार्थबाधे प्रत्यक्षकर्मवच-
सोर्मिलितयोरेकवेदान्तबाधकत्वं युक्तं तथा दर्शनादित्याह—

प्रत्यक्षकर्मवचसोरुभयोः समूहः

सामर्थ्यवानुपनिषद्विषयापहारे ।

एकैकमेव तु न पारयतेऽपहर्तुं

स्वार्थप्रकाशनविधावुभयोः समत्वम् ॥ ५ ॥

प्रत्यक्षेति । एकैकमिति । न पारयते न शक्नोति । अपहर्तुमन्योन्यविषये
बाधितुम् । कुत इत्याह—स्वार्थेति ॥ ५ ॥

अ० टी०—नन्वेवं सति कर्मविधेरपि प्रमात्वदौःस्थ्यसाम्यान्न तेनेतरबाधकशङ्केत्या-
शङ्क्य केवलस्य तस्याबाधकत्वेऽपि सहा[य]संपत्त्या प्राबल्यात्स्याद्बाधकतेत्याह—प्रत्यक्ष-
कर्मवचसोरिति । उत्तराधारम्भे यद्यपीति योज्यम् । पूर्वाधारम्भे तथाऽपीति ॥ ५ ॥

सु० टी०—ननु प्रमाणसमूहस्य संभूयकारित्वाभावेन पृथक्प्रामाण्या-

माबात्कथं बाधकत्वमित्याशङ्क्य तर्हि प्रत्यक्षमेव प्राथम्यात्सवप्रमाणो-
पजीव्यमस्तु बाधकमित्याह—

ज्यैष्ठ्यात्समर्थमथ वाऽक्षजमेकमेव

तस्यैव कर्मविधिरस्तु सहायभूतः ।

प्रत्यक्षमेव विधिवाक्यसहायमेव

ब्रह्मात्मवस्त्वपहरिष्यति को विरोधः ॥ ६ ॥

ज्यैष्ठ्यादिति । नन्विदमप्रयोजकं प्रथमप्रवृत्तस्यापि भ्रमस्य जघन्याधि-
ष्ठानधीबाध्यत्वादित्यत आह—तस्येति । भ्रमो ह्यन्यथासिद्धत्वाद्बाध्यः
प्रत्यक्षं तु कर्मविधिसंवादिविषयत्वेन निःसंदिग्धप्रामाण्यमनन्यथासि-
द्धमिति भवति तद्विसंवादिवेदान्तबाधकमित्यर्थः ॥ ६ ॥

अ० टी०—ननु प्रमाणयोः संभूय बाधनायोगात्समूहस्तयोर्बाधक इत्ययुक्तं समूहस्य
अभावाच्चेत्तर्हि प्रत्यक्षमेवास्वद्वैतबाधकं कर्मविधयस्तु तदर्थसंवादितया सहायमात्रमिति
पक्षान्तरमाह—ज्यैष्ठ्यादिति । प्रत्यक्षस्य सर्वप्रमाणोपजीव्यत्वाज्ज्यैष्ठ्यमेतत्सिद्धपदपदार्थो-
पजीवनेन प्रवृत्तत्वादागमस्य प्रत्यक्षात्प्राप्त्यत्वात्कनिष्ठेति स्थितौ ज्येष्ठं प्रत्यक्षमेवैकमुप-
जीव्यं स्वोपजीवकस्य कनिष्ठस्याद्वैतागमस्य स्वार्थबाधने समर्थं स्यादित्यर्थः । ननु ज्येष्ठ-
स्यापीदं रजतमितिज्ञानस्य कनिष्ठेन शुक्तितत्त्वज्ञानेन बाधो दृष्टोऽतो ज्येष्ठत्वमप्रयोजकमिति
चेत्तत्राऽऽह—तस्यैवेति । न ज्येष्ठत्वमात्रं बाधकत्वे हेतुं वदामः किं तु प्रमाणत्वे सति
ज्यैष्ठ्यं रजतज्ञानस्याप्रमाणत्वादस्तु ज्येष्ठ्येऽपि बाध्यता प्रत्यक्षस्य तु प्रमाणत्वं निश्चितप्रमा-
णत्वविधिवाक्येन संवादात्सिद्धमतो न तस्य पूर्वस्यापि परेणाऽऽगमेन बाधशङ्क्येतदधि-
श्रायेणोक्तं तस्यैवेति । प्रत्यक्षमेवेत्युत्तरार्थमुपसंहारार्थम् ॥ ६ ॥

सु० टी०—परिहरति—

अत्रोच्यते न खलु वेदशिरांसि मुक्त्वा

किञ्चित्प्रमाणमिह तत्त्वनिवेदनाय ।

शक्नोति येन भवतीह विरोधशङ्का

वेदान्तवाक्यमुखतोऽवगते प्रतीचि ॥ ७ ॥

अत्रोच्यत इति । न हि प्रत्यक्षादेः श्रुत्या विरोधोऽस्ति तस्य व्यावहारि-
कवस्तुमात्रविषयत्वेनातत्त्वावेदकत्वात् । वेदशिरसस्तु व्यवहारातीतब्र-

ह्यविषयस्य तत्त्वावेदकत्वात् । तेन हि स्वविरोधित्वे वा बाधितेऽपि विषयसत्यत्वेऽस्यापि प्रत्यक्षादेर्न व्यावहारिकत्वं बाध्यते तस्य शक्तिग्रहादावुपजीव्यत्वात् । अतः कर्तृत्वादिद्वैतजातस्य व्यावहारिकत्वान्न तेन श्रुत्युक्ततात्त्विकाद्वयत्वहानिरित्यर्थः । वेदान्तवाक्यानां मुखतस्तात्पर्यतोऽवगते इह प्रतीचि येन विरोधशङ्केति संबन्धः ॥ ७ ॥

अ० टी०—तत्र प्रत्यक्षादेर्व्यवहारसमर्थवस्त्ववभासकतया व्यावहारिकमेव प्रामाण्यं न तत्त्वावेदकमद्वैतांगमस्य तत्त्वावेदकं प्रामाण्यमतोऽतत्त्वविषयेण प्रत्यक्षादिना न तत्त्वविषयस्याऽऽगमस्य बाधः किं तु वैपरीत्यमेव युक्तमित्यभिप्रेत्योभयोर्विषयभेदकथनेन विरोधशङ्कां परिहरति—अत्रोच्यत इति । स्पष्टार्थं पद्यम् ॥ ७ ॥

सु० टी०—प्रत्यक्षादेस्तत्त्वावेदनासामर्थ्यं समर्थयते—

अज्ञातमर्थमवबोधयदेव मानं

तच्च प्रकाशकरणक्षममित्यभिज्ञाः ।

न प्रत्यगात्मविषयादपरस्य तच्च

मानस्य संभवति कस्यचिदत्र युक्त्या ॥ ८ ॥

अज्ञातमिति । अभिज्ञा जैमिन्यादयः । साधकाभावप्रयुक्तमेयाज्ञानसंशयादिव्यवच्छेदकं हि मानं तच्चाज्ञातगोचरमेव मानाधीनत्वान्मेयसिद्धेरित्यज्ञातबोधकमेव मानम् । तच्च न प्रत्यग्विषयाद्वाक्यादन्यस्य संभवत्यात्मनोऽज्ञातत्वासंभवादित्यर्थः । युक्त्येति । तथा हि किं प्रत्यक्षादीनां प्रामाण्यं विद्यमानार्थत्वं साद्विषयत्वं वा नाऽऽद्यो रजतभ्रमेऽपि तत्सत्त्वात् । नान्यः । तद्धि किमर्थक्रियाकारिविषयत्वमबाध्यार्थत्वं वा नाऽऽद्यः स्वप्नसाधारण्यान्नापरस्तत्कालाबाध्यार्थत्वस्य स्वप्नेऽपि सत्त्वात्त्रिकालाबाध्यार्थत्वस्यानागतबाधग्रहासंभवेन दुर्ज्ञेयत्वादित्यज्ञातज्ञापकत्वं प्रामाण्यं वाच्यम् । अत एवाज्ञाननिवृत्तिः प्रमाणफलमिष्यत इति कानात्मबोधकस्य प्रामाण्यमित्यर्थः ॥ ८ ॥

अ० टी०—कुतः प्रत्यक्षादेस्तत्त्वावेदनलक्षणप्रामाण्याभाव इति चेत्प्रमाणलक्षणस्य तत्र साक्षादवृत्तेरित्याह—अज्ञातमिति । अज्ञातार्थगन्तृत्वं हि प्रमाणलक्षणम् । तच्च तदेव प्रकाशकरणक्षमं स्वविषये प्रकाशकरणसमर्थं मानं प्रसिद्धं तदज्ञातार्थविषयत्वनिबन्धनमित्यर्थः । अभिज्ञाः प्रमाणतत्त्वविद आहुरिति शेषः । तच्चाज्ञातार्थावबोधकत्वं प्रत्यगात्मविषयादपरस्य प्रत्यक्षादेः कस्यचिदपि मानस्य युक्त्या विचार्यमाणेऽज्ञाते वस्तुनि न संभवतीति योजना । प्रत्यगात्मनोऽन्यस्याज्ञातत्वाभावादिति भावः ॥ ८ ॥

सु० टी०—तर्हि कर्तृत्वादिविशिष्टात्मनोऽज्ञातत्वसंभवात्तद्वाहिप्रत्यक्षे-
णाद्वैतश्रुतिबाध इति चेत्तत्राऽऽह—

सर्वं पराग्विषयमेव हि मानजातं
वेदावसानवचनानि तु वर्जयित्वा ।
यद्भौतिकं किमपि भौतिकगोचरं न-
द्रूपप्रदीपकनिर्दर्शनतः प्रसिद्धम् ॥ ९ ॥

सर्वमिति । सर्वं कर्त्रादिविषयं मानजातं पराग्विषयं वेदान्तातिरिक्त-
प्रमाणत्वाद्बटादिग्राहिप्रमाणवदित्यर्थः । कर्तृत्वादिविशिष्टस्य पराक्त्वा-
त्तत्साक्षिणश्च भेदग्राहिप्रमाणागोचरत्वान्न तद्बाध इति भावः । किं च
प्रत्यक्षादिभौतिकमात्रविषयं भौतिकत्वाद्दीपादिवदित्याह—यद्भौतिकमिति
॥ ९ ॥

अ० टी०—ननु प्रत्यक्षादेरपि प्रत्यग्विषयत्वे संभवत्येतल्लक्षणासिद्धिर्चेन्न तस्य परा-
ग्विषयत्वादित्याह—सर्वमिति । वेदान्तेतरमानानां पराग्विषयत्वं साधयति—यद्भौ-
तिकमिति । प्रत्यक्षादिभौतिकविषयं भौतिकत्वाद्यदेवं तदेवं यथा रूपगोचरप्रदीप-
इत्यर्थः ॥ ९ ॥

सु० टी०—ननु यद्भौतिकं तद्भौतिकविषयमिति न व्याप्तिरप्रयोज-
कत्वाद्वृत्त्यापि दीपव्यञ्जकत्वापत्तेश्चेत्यन्यादृशीं व्याप्तिमाह—

यद्यञ्जकं किमपि लौकिकमीक्षितं त-
द्यङ्गत्वेन तुल्यमवलोकितमत्र जात्या ।
दीपः प्रकाशकतया विदितो हि लोके
रूपेण तैजसतया सदृशः प्रसिद्धः ॥ १० ॥

यद्यञ्जकमिति । अत्र लौकिकं यद्यञ्जकं तद्यङ्ग्यसजातीयमिति व्याप्ति-
रतो न वेदान्ते व्यभिचारो रूपस्य तैजसत्वं स्वमतेन वा तेजःप्रकृतित्वा-
त्सांख्यमतेन वा ॥ १० ॥

अ० टी०—ननु यद्भौतिकं तद्भौतिकगोचरमिति भौतिकत्वाकारेण व्याप्तौ रूपे-
णापि प्रदीपस्य व्यङ्ग्यत्वापत्तिरित्याशङ्क्य व्यञ्जकस्य व्यङ्ग्यसजातीयत्वनिर्णये प्रदीप-
दृष्टान्तोपादानान्न दोष इत्याह—यद्यञ्जकमिति । जात्या तुल्यमिति संबन्धः । यद्यञ्जकं

तद्व्यङ्ग्यसंज्ञातीयं यथा रूपव्यञ्जकप्रदीपो रूपसंज्ञातीयो दृष्ट इत्यर्थः । रूपप्रदीपयोः केन रूपेण साजात्यं तदाह—तैजसतयेति ॥ १० ॥

सु० टी०—एवमपि मनसि व्यभिचारस्तस्य द्रव्यान्तरत्वेन व्यङ्ग्यवै-
जात्यादिति चेन्नेत्याह—

बुद्धिः समस्तविषयावगमे प्रवृत्ता

साऽपि प्रकाशविषयेण समानजातिः ।

बुद्धिश्च भौतिकतया श्रुतिषु प्रसिद्धा

तेनास्तु साऽपि खलु भौतिकगोचरैव ॥ ११ ॥

बुद्धिरिति । मन इत्यर्थः । तत्तत्करणसहकारेण समस्तविषयावगमे प्रवृत्ता या बुद्धिः साऽपि प्रकाश्यसंज्ञातीयैवेत्यर्थः । कुत इत्याह— बुद्धिश्चेति । अस्तिवाति समर्थने लोट् । ‘अन्नमयं हि सौम्य मनः’ [छा० ६ । ५ । ४] इत्यादिश्रुतिषु भौतिकत्वप्रसिद्धे भौतिकगोचरत्वमेव तस्याः शक्यसमर्थनं न तु परेषामिवाऽऽत्मसुखादिगोचरत्वमित्यर्थः ॥ ११ ॥

अ० टी०—अस्या व्याप्तेर्मनसि व्यभिचारमाशङ्क्य तदपि भौतिकमेवेति न व्यभि-
चार इत्याह—बुद्धिरिति । बुद्धिशब्दोऽन्तःकरणमात्रविषय आत्मनोऽपि बुद्ध्या प्रका-
श्यत्वात्तस्य चाभौतिकत्वादभौतिकत्वमपि तस्याः स्यादिति चेन्नाऽऽत्मनः स्वंप्रकाशत्वा-
द्बुद्धिव्यङ्ग्यत्वाभावाद्भौतिकमात्रगोचरत्वेनास्या अपि भौतिकत्वं निरपवादमित्यभिप्रेत्य
बुद्धेर्भौतिकत्वं साधयति—बुद्धिश्चेति । ‘अन्नमयं हि सौम्य मनः’ [छा० ६ । ५ । ४] इत्यादिश्रुतिष्वित्यर्थः । बुद्धिरपि भौतिकगोचरैव भौतिकत्वाच्चक्षुरादिवदित्याह—
तेनेति ॥ ११ ॥

सु० टी०—ततश्च जडस्याज्ञातत्वासंभवात्प्रत्यक्षादेश्च सविशेषग्राह-
कत्वान्निर्विशेषात्मन्यप्रवृत्तेरनात्मविषयमेव मानजातमित्युपसंहरति—

एवं प्रमाणमखिलं बहिरर्थनिष्ठं

वेदान्तवाक्यमपहाय यथोक्तहेतोः ।

न प्रत्यगात्मविषयं श्रुतिरप्युवाच

स्पष्टं पराश्रिवचसाऽर्थमिमं यथोक्तम् ॥ १२ ॥

एवमिति । यथोक्तहेतोर्बेदान्तातिरिक्तमानत्वादिहेतोः । न प्रत्यगिति
ततश्च ‘मिन्नविषयत्वान्न तद्वेदान्तबाधकमित्यर्थः । श्रुतिरपीममर्थं
संवदतीत्याह—श्रुतिरिति ॥ १२ ॥

अ० टी०—तस्माद्वेदान्तवाक्यातिरिक्तं सर्वमेव प्रमाणमनात्मनिष्ठमेवेत्सुपसंहरति—
एवमिति । श्रुतिरपीन्द्रियाणां पराग्विषयत्वमेव ब्रवीतीत्याह—श्रुतिरपीति । ‘ पराञ्चि
खानि ’ इतिवचसा यथोक्तमिममर्थं श्रुतिरपि स्पष्टं यथा स्यात्तथाऽऽहेत्यन्वयः ॥ १२ ॥

सु० टी०—श्रुतिं दर्शयति—

पराञ्चि खानि व्यतृणत्स्वयंभू-

स्तस्मात्पराङ्पश्यति नान्तरात्मन् ।

कश्चिद्धीरः प्रत्यगात्मानमैक्ष-

दावृत्तचक्षुरमृतत्वमिच्छन् ॥ १३ ॥

पराञ्चीति । पराग्विषयाणीत्यर्थः । खानीन्द्रियाणि व्यतृणद्धिसित-
थान्पराग्विषयत्वस्य सर्वानर्थहेतुत्वाद्धिसोक्तिः । स्वयंभूः स्रष्टा पराङ्-
पराचं नान्तरात्मन्नान्तरात्मानं कश्चिदाराधितेश्वर आवृत्तचक्षुर्निरुद्ध-
चित्तः ॥ १३ ॥

अ० टी०—सामेव कठवल्लीगतां श्रुतिमुदाहरति—पराञ्चीति । स्वयंभूः स्रष्टा खानी-
न्द्रियाणि पराञ्चि पराग्विषयपराङ्मुखाणि व्यतृणद्धिसितवान् । व्यसृजदिति वक्तव्ये व्यतृण-
दिति वदन्पराङ्मुखत्वेन तेषां सृष्टिर्हि सैव संसारहेतुत्वादिति दर्शयति । यस्मादेवं तस्मा-
त्तैरिन्द्रियैः पराङ्खानात्मरूपविषयान्पश्यति लोको नान्तरात्मानं पश्यतीत्यर्थः । अत्रेन्द्रिय-
ग्रहणं मनसोऽपि ग्राहकं द्रष्टव्यम् । यतः कश्चिद्व्योऽपि मनुष्याणां सहस्रेष्वमृतत्वं मोक्षमि-
च्छन्नावृत्तचक्षुर्निर्गृहीतसर्वेन्द्रियश्चक्षुर्ग्रहणमुपलक्षणं प्रत्यगात्मानमैक्षत्यतीत्यर्थः । तथा च
प्रत्यगात्मा नेन्द्रियगोचरोऽत एव मानोदरप्यगोचरोऽत्यन्तातीन्द्रियेऽर्थे व्याख्याद्यसंभवदिति
भावः ॥ १३ ॥

सु० टी०—नन्वेवं कुतो महावाक्यमपि भौतिकमनात्मविषयं न
भवतीति चेन्नेत्याह—

यत्कर्मभावमनपास्य निजप्रमेये

संवित्तिसाधनतया जगति प्रसिद्धम् ।

मानं जडार्थविषयं तदिहाभ्युपेयं

न प्रत्यगात्मविषयं कथितोपपत्तेः ॥ १४ ॥

यत्कर्मभावमिति । यद्धि कर्मी कुर्वन्व्यञ्जयति तदेव व्यङ्ग्यसजातीयमुप-
कार्योपकारित्वप्रयुक्तत्वात्साजात्यस्य । तादृशं च जडविषयमेव मानं

न त्वात्मविषयं तस्य चिदात्मन्युपकाराजनकत्वादिति न तस्यामात्म-
विषयत्वप्रसङ्ग इत्यर्थः । कथितेति । यत्कर्मभावमित्यर्थेन ॥ १४ ॥

अ० टी०—ननु श्रुतेरपि शब्दत्वात्तस्य भौतिकत्वादिन्द्रियैरविशेषादनात्मविषयत्वमेवेति
चेत्तत्राऽऽह—यत्कर्मभावमिति । यत्प्रमाणं निजप्रमेये कर्मभावमनपास्यापरित्यज्य
संवित्तिसाधनतया जगति प्रसिद्धं तन्मानं जडार्थविषयं व्यवहारभूमावप्युपेयं न तत्कदाचि-
दपि प्रत्यगात्मविषयं कथितोपपत्तेर्व्यञ्जकस्य व्यङ्ग्यसजातीयत्वनियमादित्युक्तोपपत्तेरित्यक्षरयो-
जना । वेदान्ता अमात्मविषया भौतिकत्वाच्चक्षुरादिवदिति प्रयोगे स्वविषयप्रकाशकरत्वमु-
पाधिरित्युक्तं भवति । तथा च ‘ यद्भौतिकं भवति भौतिकगोचरं तत् ’ इत्यत्र स्वविषय-
प्रकाशकरं सद्भौतिकत्वहेतुर्विवक्षितोऽतो वेदान्तेषु विशेषणाभावाद्धेतुत्वसिद्धिश्च वस्तुतो
वेदस्य चिद्विवर्ततया वक्ष्यमाणत्वाद्वृतकार्यत्वं न वेदस्यास्तीति स्वप्रकाशकत्वसिद्धिरिति
भावः ॥ १४ ॥

सु० टी०—नन्वात्मानं कर्माकुर्वतस्तत्त्वमादेः कथमात्मबोधकत्वं
मानत्वस्य संविदाधानप्रयुक्तत्वादिति चेन्नाविद्यानिवर्तकत्वेन मानत्व-
संभवादित्याह—

यत्तु प्रमाणमवधीर्य निजप्रमेये

कर्मत्वमर्थमवबोधयितुं प्रवृत्तम् ।

तत्प्रत्यगात्मविषयं भवितुं क्षमेत

तत्तत्त्वमादिवचनं न ततोऽन्यदस्ति ॥ १५ ॥

यत्किं । अवधीर्यानाहत्य । न चाकर्माभूतवस्तुबोधकत्वं प्रत्यक्षादे-
रिति न तद्विषयत्वमात्मन इत्याह—तदिति ॥ १५ ॥

अ० टी०—ननु प्रमाणमात्रस्य संविफलाविशेषात्सर्वमेव मानं जडविषयं माऽऽत्मवि-
षयमिति चेत्तत्राऽऽह—यत्तु प्रमाणमिति । अक्षरार्थस्वतिरोहितः । मानानां
संविफलत्वमात्रं न जडविषयत्वे प्रयोजकं किं तु स्वात्मसंविफलत्वमिति भावं सूचयन्नज-
प्रमेये कर्मत्वमवधीर्य तेन संविज्जनकत्वं प्रत्युक्तं मानत्वं सर्वत्रापि किं त्वविद्यानिवृत्तिमात्रमेव
मानत्वं जडेष्वपि संविद्रूपतयाऽविद्यानिवृत्त्यर्थत्वाङ्गीकारादिति भावः । तर्हि प्रत्यक्षादिरप्य-
विषयतया प्रत्यगात्मानं बोधयितुं क्षमेत किमिति तेषामनात्मविषयत्वं नियम्यत इति

तत्राऽऽह—तत्तत्त्वमादीति । ‘न चक्षुषा गृह्यते नापि वाचा नान्यैर्देवैस्तपसा कर्मणा वा’ [मुण्ड० ३ । १ । ८] ‘नावेदविन्मनुते तं बृहन्तम्’ इत्यादौ वेदेतरमानानां प्रत्यगात्मविषयत्वनिषेधश्रवणादात्मनश्चोपनिषदत्वविशेषणश्रवणाच्चोपनिषदेकगम्यत्वमेव न मानान्तरगम्यत्वमपीत्यर्थः ॥ १५ ॥

सु० टी०—कथं जडविषयमानस्याज्ञातबोधकत्वासंभव इति चेत्तदज्ञातत्वात्सिद्धेरित्याह—

नाज्ञाततावगतिरस्ति जडेषु पूर्वं

मेयेषु तत्स्फुरणकारणवर्जितत्वात् ।

मानोदयान्न हि पुरा किमपीह मानं

नापि प्रमेयबलतो जडता हि तस्य ॥ १६ ॥

नाज्ञाततेति । जडप्रमेयेषु हि न मानप्रवृत्तेः प्रागज्ञातत्वसिद्धिरस्ति तदा तेषां स्फुरणे हेत्वभावादज्ञातत्वस्य तत्प्रतियोगिकत्वेन तन्निरूप्यत्वादित्यर्थः । तथा हि किं जडानां मानबलेनैव मानात्पूर्वं मानं स्वतो वा नाऽऽद्य इत्याह—न हीति । नान्त्यः स्वसंवेद्यत्वाभावादित्याह—नापीति ॥ १६ ॥

अ० टी०—नन्वेवमुक्तरीत्या प्रत्यक्षादेर्नाऽऽत्मविषयतेति सिद्धं तथाऽपि ‘अज्ञातमर्थमवबोधयदेव मानम्’ इत्यत्र प्रत्यगात्मन एवाज्ञातत्वं तद्विषये वेदान्त एव तत्त्वावेदनलक्षणं प्रामाण्यं प्रत्यक्षादिविषयस्य नाज्ञातत्वमिति तद्विषयं सर्वमेव प्रमाणं न तत्त्वावेदकं किं तु व्यावहारिकमेव प्रामाण्यमिति यदुक्तं तत्र प्रमाणविषयस्यानात्मनोऽज्ञातत्वाभावः कुत इति वक्तव्यमिति चेत्तत्राज्ञातत्वावगमे हेत्वभावादित्याह—नाज्ञाततेति । अयमर्थो जडेष्वज्ञाततामानादवगम्यते स्वप्रकाशतया वा । आद्येऽपि जडावगमप्रमाणवृत्तेः प्रागेवावगम्यते पश्चाद्वा गम्यत इत्याह—नाज्ञाततेत्याद्येन पद्येन । जडेषु मेयेष्विति संबन्धत इत्यत आह—तत्स्फुरणकारणवर्जितत्वादिति । उक्तमेव हेतुमुपपादयति—मानोदयादिति । मानोदयात्पुरेह विषयेऽस्याज्ञातत्वे न हि किमपि मानमस्यतो मानोदयात्पूर्वं नाज्ञाततासिद्धिरित्यर्थः । न द्वितीयो मानोदयात्पश्चाद्विषयेऽज्ञातताया निवृत्तत्वान्न मानावगम्यतेति द्रष्टव्यं मानविरोधि नाज्ञातत्वं संभवतीति भावः । स्वप्रकाशत्वकल्पं प्रत्याह—नापि प्रमेयबलत इति । तस्य प्रमेयस्य जडता हि प्रसिद्धा । अतो नास्याऽऽत्मवत्त्वविषयाज्ञाततास्फुरणमपीति जडेषु नाज्ञातताऽस्तीत्यर्थः ॥ १६ ॥

सु० टी०—नन्वज्ञातमपि मेयं स्वयमेव स्वाज्ञातत्वं बोधयत्विति
नेत्याह—

नाज्ञाततावगतये स्वयमेव बाह्यं

मेयं समर्थमवबोधविलक्षणत्वात् ।

नापि प्रमाणमवबोधकमस्ति किञ्चि-

न्मानोदयात्पुर इति स्फुटमभ्युपेयम् ॥ १७ ॥

नाज्ञाततेति । जडत्वेनाबोधकत्वादित्यर्थः । नापीति मानप्रवृत्तेः पूर्वं न
तद्वैधेयं मानमस्तीत्यर्थः । तथा हि न तावच्चक्षुरवबोधकमज्ञानस्य तद-
योग्यत्वात् । नापि मनः सुषुप्तौ तेन विनाऽपि तद्ज्ञानात् । नाप्यनुमाना-
दिकमपरोक्षानुभवत्वादिति भावः ॥ १७ ॥

अ० टी०—ननु जडेष्वज्ञातत्वानुभवादेव तत्साधनसामर्थ्यं कल्प्यमिति चेन्नासं-
भवादित्याह—नाज्ञाततेति । अवबोधविलक्षणत्वादिति ज्ञानरूपत्वाभावादित्यर्थः
स्पष्टमन्यत् । पूर्वोक्तस्यैवायं प्रपञ्चः । जडेष्वज्ञातत्वानुभवस्तद्विषयप्रमाणानुदयाद्वा तदवच्छि-
न्नचिदावरणाद्वा संभवतीति भावः ॥ १७ ॥

सु० टी०—ननु माने प्रवृत्ते तदन्यथानुपपत्त्या मेयस्य प्रागज्ञातत्वं
कल्प्यमिति चेन्न मानप्रवेशात्पूर्वमज्ञाततावगत्यपेक्षणादन्यथा तदबुभु-
त्साद्यनुत्पादेन मानस्याप्यप्रवृत्त्यापत्तेरित्याह—

नाज्ञाततामनवगम्य पुरा प्रवेशा-

न्मानस्य किञ्चिदपि मानबलेन बोद्धुम् ।

शक्नोति कश्चिदपि मानबलेन बुद्धं

किं वा स्वभाव इति निश्चयहेत्वभावात् ॥ १८ ॥

नाज्ञाततामिति । किञ्चैवं मानात्पूर्वं घटादेरज्ञातत्वाज्ञाने घटादिस्फुर-
णस्य मानफलत्वमपि न सिध्येत्तस्य स्वाभाविकत्वागन्तुकत्वयोरनि-
श्चयादित्याह—मानेति । किमिदं मानेन बुद्धं किं वा बुद्धत्वमेवास्य
स्वभाव इत्यनिश्चयादित्यर्थः । न च चक्षुर्व्यापारानन्तर्यात्तज्जन्यत्व-
निश्चयस्तस्य प्रागज्ञातत्वाज्ञाने तदानन्तर्यस्यापि दुरवधारणत्वादिति
भावः ॥ १८ ॥

अ० टी०—ननु मा भूमानप्रवृत्तेः प्राग्जडेष्वज्ञाततासिद्धिर्मा च भूत्प्रत्यक्षेण तत्सिद्धिस्तथाऽपि मानप्रवृत्त्यन्यथानुपपत्त्या प्राग्ज्ञातत्वं कल्प्यत इति चेत्तत्राऽऽह—**नाज्ञाततामिति ।** मानस्य प्रवेशात्पुराऽज्ञाततामनवगम्यावगन्तव्यो मयाऽयमर्थ इति बुभुत्सया मानबलेन मानं प्रवर्त्य तद्वलेन विषये ज्ञाततां बोद्धुं कश्चिदपि किञ्चिदीपन्मात्रमपि बोद्धुं न शक्नोतीति योजना । तथा च मानप्रवृत्तेः प्रागेवाज्ञातत्वावगमपैक्षणान्न मानोदयोत्तरकालं तत्कल्पना संभवतीत्यर्थः । तर्हि बुभुत्सया मानप्रवृत्तिर्मा भूद्वैवगत्या प्रवृत्तेनैव मानेनार्थं जानीयात्तदन्यथानुपपत्त्या च प्राग्ज्ञातत्वमवगच्छतीति चेन्नैवमपि संभवतीत्याह—**मानबलेन बुद्धमिति ।** ज्ञेयस्य वस्तुनः प्राग्ज्ञातत्वासिद्धौ बुद्धमपि तन्मानबलेन वा बुद्धं किं वा स्वभावत एवेति निश्चयो न स्याद्वैवभावादित्यर्थः । वस्तुसिद्धेरागन्तुकत्वानिश्चयात्तदनिश्चये च प्राग्ज्ञातत्वकल्पनायोगादिति भावः ॥ १८ ॥

सु० टी०—दृष्टान्तमाह—

प्रक्षालनेन धवलं किमिदं बभूव

किं वा पुराऽपि धवलं स्वयमेव वस्त्रम् ।

इत्येवमेव न विवेक्तुमलं कदाऽपि

यो दृष्टवान्न मलिनं वसनं पुरस्तात् ॥ १९ ॥

प्रक्षालनेनेति । यथा हि प्राग्ज्ञातवस्त्रमालिन्यः किमिदमादित एकशुभ्रे प्रक्षालनाद्वेति न विविनक्तीत्यर्थः ॥ १९ ॥

अ० टी०—ननु मा भूमानाबुद्धत्वनिश्चयो बुद्धत्वमात्रं तावत्प्रत्यक्षमस्ति तेन प्राग्बुद्धत्वं कल्प्यतामिति चेन्नैवमित्यत्र दृष्टान्तमाह—**प्रक्षालनेनेति ।** यः प्रथममेव धवलवस्त्रदर्शी ततः पुरस्तात्पृथं कदाचिदपि मलिनं तद्वसनं न दृष्टवान्स एष वस्त्रं प्रक्षालनेन किं धवलमासीत्किं पुराऽपि पूर्वमपि स्वयमेव धवलमित्येवं विवेक्तुं नालं समर्थो यथेत्यर्थः ॥ १९ ॥

सु० टी०—दार्ष्टान्तिकमाह—

एवं पुराऽनधिगतं यदि नानुभूतं

मानेन बोधितमिदं प्रतिभाति मेयम् ।

न स्वप्रकाशमिति शक्यमिदं विवेक्तुं

केनापि नैव तदवस्थतयैव दृष्टेः ॥ २० ॥

एवमिति । इदं वस्तु मानेनैव बोधितं भाति न तु स्वप्रकाशमिति न केनापि विवेक्तुं शक्यमिति संबन्धः । तदवस्थतयैव स्फुरदवस्थतयैव ॥ २० ॥

अ० टी०—दार्ष्टान्तिकमाह—एवं पुरेति । अनधिगतमनधिगतत्वं पुरा मानप्रवृत्ते-
र्यदि नानुभूतं तर्हीदं मेयं मानेनाऽऽगन्तुकेन बोधितं सत्प्रतिभाति न स्वप्रकाशमिदमिति
विवेक्तुं केनापि नैव शक्यं यतस्तदवस्थतयैव प्रकाशमानावस्थयेनैव भेयस्य दृष्टेरिति
योजना । प्रकाशस्याऽऽगन्तुक्त्वाददर्शनेऽन्यकृतत्वकल्पनायोगात्स्याभाविकमेवेदमस्येति पुरुषा-
नुमानकृतमित्यभिप्रायः ॥ २० ॥

सु० टी०—नन्वस्तु परेषां घटादेरज्ञातत्वबोधासंभवादभेयत्वमस्माकं
तु साक्षिणैव तदवगमसंभवाद्नात्मविषयमपि चक्षुरादि प्रमाणं
स्यादिति चेन्नाज्ञानस्य साक्षिण्यध्यस्तत्वेन जडेषु तदभावादित्याह—

अज्ञातमर्थमवबोधयितुं न शक्त-

मेयं प्रमाणमखिलं जडवस्तुनिष्ठम् ।

किं त्वप्रबुद्धपुरुषं व्यवहारकाले

संश्रित्य संजनयति व्यवहारमात्रम् ॥ २१ ॥

अज्ञातमिति । जडवस्तुनिष्ठं जडवस्तुविषयम् । कथं तर्हि प्रत्यक्षादिषु
प्रामाण्यं व्यवहार इति चेत्तद्धेतोरज्ञानदोषस्याऽऽतत्त्वबोधमनुवृत्तेरि-
त्याह—किंत्विति । अप्रबुद्धमज्ञानिनं पुरुषमाश्रित्येत्यर्थः । तेन घटा-
द्यवच्छिन्नचिन्निष्ठाज्ञाननिवृत्त्या तद्व्यवहारहेतुत्वमेव तत्प्रामाण्यमि-
त्यर्थः ॥ २१ ॥

अ० टी०—तस्मादनात्मनो ज्ञातत्वासंभवात्तद्विषयस्य मानस्य न तत्त्वोवेदकत्वमस्यज्ञा-
तार्थाधिगन्तृत्वाभावादित्युपसंहरति—अज्ञातमिति । तर्हि भ्रान्तिज्ञानवद्व्यवहारविसं-
वादोऽपि स्यादिति चेन्नेत्याह—किं त्विति । व्यवहारकालेऽप्रबुद्धपुरुषमज्ञानदोषदुष्टं
नरमाश्रित्य तदप्रबुद्धवस्तुप्रदर्शनव्यवहारमात्रं संजनयत्यतो व्यवहारकाल एव रजतादिवि-
षयभ्रान्तिज्ञानवद्विसंवादाभावात्प्रत्यक्षादिषु प्रमाणत्वव्यवहारो न विरुध्यत इत्यर्थः ॥ २१ ॥

सु० टी०—ननु तर्हि सर्वजडानां मिथ्यात्वाद्घटादौ शुक्तिरजतादौ
तज्ज्ञानेषु च सत्यत्वमिथ्यात्वभ्रान्तिव्यवहारप्रमात्वबोधकत्वादिवि-
भागः किंकृत इति चेन्मिथ्यात्वेऽप्यवान्तरभेदादाप्रबोधं स्वतः दृष्टेष्वि-
त्वाऽऽब्रह्मबोधं जाग्रत्प्रपञ्चेऽपि तद्व्यवस्थोपपत्तेरित्याह—

आबोधतः सकलमेव हि सत्यामिथ्या-

भ्रान्तिप्रमाणविनिवर्त्यनिवर्तकत्वम् ।

स्वप्नेऽपि दृष्टमिदमेवमिहापि जाग्र-

त्काले भवत्वखिलमापरमात्मबोधात् ॥ २२ ॥

आबोधता इति । जागरणपर्यन्तमित्यर्थः । आपरमात्मेति । 'यत्र वा अस्य सर्वमात्मैवाभूत्' [बृ० २ । ४ । १४] इति श्रुतेः ॥ २२ ॥

अ० टी०—ननु यदि जाग्रदवस्थाज्ञानस्य तत्त्वानावेदकत्वं तर्हि सम्यग्ज्ञानस्याभावाद्भ्रान्त्यभिदिविभागासिद्धिप्रसङ्ग इति चेन्नैवं मिथ्यात्वेऽप्यवान्तरभेदाव्यवस्थोपपत्तेरिति स्वप्नदृष्टान्तेनाऽऽह—आबोधत इति । आबोधतः प्रबोधपर्यन्तं यथा स्वप्नेऽपि सर्वेषां भ्रान्तिरिति भिन्ने सत्यमिथ्यादि सकलमेव हीदं व्यवस्थितं दृष्टमेवमिहापीति, दार्ष्टान्तिकभागः स्पष्टार्थः ॥ २२ ॥

उक्तमेव विभागं स्वाप्रिकोदाहरणेन व्यनक्ति—

स्वप्ने तप्तशिलाधिरोहणगता निःश्रेयसोपायता

मिथ्या ब्राह्मणतर्पणादिनिलया सत्या तथा लौकिकी ।

स्रक्सत्या तदहिर्मृषैव विदितो निद्रानिवृत्तौ पुनः

स्वप्ने दृष्टमशेषमेव वितथं ग्राह्यं तथा जागरे ॥ २३ ॥

स्वप्न इति । तप्तशिलाधिरोहणं बौद्धागमप्रसिद्धम् । तत्रापि लौकिकाविभागमाह—तथेति । अस्तु तदपि सत्यमिति चेन्न जाग्रते बाधादित्याह—निद्रेति । दार्ष्टान्तिके योजयति—ग्राह्यमिति ॥ २३ ॥

अ० टी०—आबोधत इति पूर्वपद्योक्तमेव विशदयन् पाखण्डिनां शास्त्रमप्रमाणं वेदशास्त्रं तु प्रमाणमिति कथं सिध्येत्सर्वस्वप्नवजागरितस्यापि भ्रान्तत्वइ[मि]ति शङ्काः स्वप्नदृष्टान्तेनैव निराकरोति—स्वप्न इति । शास्त्रीयो लौकिकश्च व्यवहारः सत्यमिथ्याव्यवस्थया स्वप्नेऽपि विदितो यावन्निद्रादोषानुवृत्तिरिति संपिण्डतोऽर्थः । निद्रादोषविनिवृत्तौ पुनः स्वप्ने दृष्टमशेषमेव व्यवस्थयोपपन्नं वितथं मिथ्यैवेति यथा तथा जागरेऽपि यावदविद्यमेव व्यवहारव्यवस्था निवृत्तायामविद्यायां सर्वोऽपि व्यवहारः शास्त्रीयो लौकिकश्च मूषेति ग्राह्यमित्यवशिष्टभागार्थः ॥ २३ ॥

सु० टी०—तथा जागर इत्यस्य दृष्टान्तस्य शेषं प्रपञ्चयति—

श्रेयःसाधनताऽग्निहोत्रनिलया सत्येति संगृह्यते

मिथ्या तप्तशिलाधिरोहणगता शिष्टैः परित्यज्यते ।

रज्जुः सत्यतया स्थितैव तदाहिर्मिथ्यैव तादृशवे-
द्यावन्मूलतमोविदारणपटुर्विद्योदयो नाऽऽगमात् ॥ २४ ॥

श्रेयःसाधनमेति । स्पष्टम् ॥ २४ ॥

अ० टी०—‘प्राज्ञं तथा जानरे ’ इत्युक्तं दार्ष्टान्तिकं प्रपञ्चयति—श्रेयःसाध-
नमेति । यावन्मूलतमो [विदारणपटुः] सर्वसंसारव्यवहारमूलबिद्यानिवारणपटुर्विद्यो-
दयो यावत्तत्त्वमस्यादिमहावाक्यरूपाभिमानं भवेत्तावत्पूर्वोक्तं सर्वं भवेत् । तस्मिन्सु सति
तत्सर्वमपि न भवेदत्तो वितथमेव सर्वमनात्मजातमित्यर्थः ॥ २४ ॥

सु० टी०—ननु सर्वस्य स्वप्रतुल्यत्वे विज्ञानवादिसमयाविशेष इति
शङ्कते—

ननु शाक्यभिक्षुसमयेन समः
प्रतिभात्ययं च भगवत्समयः ।
यदि बाह्यवस्तु वितथं तु कथं
समयाविमौ न सदृशौ भवतः ॥ २५ ॥

नन्विति । शाक्येन वेदप्रामाण्यानभ्युपगमात् कथं तत्समयस्य तदभ्यु-
पगन्तृभगवत्पादसमयसाम्यमिति चेत्तत्राऽऽह—यदीति । विज्ञानातिरि-
क्तवस्त्वनभ्युपगमे तत्साम्यं कुतो नेत्यर्थः ॥ २५ ॥

अ० टी०—ननु यदि सर्वं बाह्यं वितथमेवेत्यभिमतं भवतां तर्हि कथं वेदशास्त्र-
प्रामाण्यं बुद्धशास्त्राप्रामाण्यं च यथाप्रसिद्धमुपपद्यते व्यवहार इत्युक्तं संगतं स्यात्साक्षाद्वि-
ज्ञानवाद्यादिमतस्यैवाभिधानादिति कश्चिन्नोदयति—नन्विति । शाक्यभिक्षुबौद्धो मुनिः ।
साम्यमेवाभिनीय दर्शयति—यदि बाह्येति ॥ २५ ॥

सु० टी०—अन्वयमुखेनापि तत्साम्यमापादयति—

यदि बोध एव परमार्थवपु-
र्नतु बोध्यमित्यभिमतं भवति ।
ननु चाऽऽश्रितं भवति बुद्धमुने-
र्मतमेव कृत्स्नमिह मस्करिभिः ॥ २६ ॥

यदि बोध इति । तेषां हि ज्ञानादभिन्नं ज्ञेयं ज्ञाने प्रतिभासमानत्वा-
ज्ज्ञानवत् । अन्यथा ज्ञानज्ञेययोर्ग्राह्यग्राहकता न स्यादसंबन्धात् तत्र च

ज्ञानं सत्यं ज्ञेयं त्वनादिवासनाविलसितमिति सिद्धान्तः । भवतामपि च ज्ञानरूपात्मनि ज्ञेयं सर्वमध्यस्तम् । तदभिन्नं स्वप्रवदितिवदतां तत्साम्यं दुर्वारमित्यर्थः ॥ २६ ॥

अ० टी०—बाह्यवैतथ्यमात्रेण कथं मतसाम्यं वैपम्यस्यापि कथंचित्संभवादिति चेन्नैवं विशेषादर्शनादित्याह—यदि बोध इति । यदि बोधज्ञानमात्रं परमार्थस्वरूपं न तु बोध्यं परमार्थसदिति भवतामप्यभिमतं भवति तदा ननु निश्चितं मस्कारिभिर्वैणवदण्डधारिभिर्वैदिकसंन्यासिभिरपि बुद्धमुनेर्विज्ञानवादिनो मतमेव कृत्स्नमिहाऽऽश्रितं भवति तेनापि तथैवाङ्गीकारादिति योजना ॥ २६ ॥

सु० टी०—एकदेशसाम्येन तत्साम्यापादनं चेन्नयायिकादेरपि बाह्या-
र्थाभ्युपगमसाम्यात् सौत्रान्तिकाविशेषः स्यात्सर्वसाम्येन चेत्तर्हि
सुगतेन ग्राह्यग्राहकग्रहाणां प्रकाश्यप्रकाशकप्रकाशात्मके दीपादाविष-
वास्तवाभेदाभ्युपगमात् । अस्माभिस्तु कर्तृकरणकर्मक्रियाणां विरोधे-
नाभेदासंभवादहं चक्षुषा घटं पश्यामीति मातृमानविषयादीनां परस्परं
धर्मिसमसत्ताकविभागस्वीकारान्नाऽऽबयोः साम्यमिति समाधत्ते—

ननु मातृमानविषयावगती-

रपरस्परं प्रति विभागवतीः ।

उपयन्भदन्तमुनिना सदृशः

कथमेष वैदिकमुनिर्भवति ॥ २७ ॥

नन्विति । अपरस्परमन्योन्यं प्रति विभागो व्यवस्था । भदन्तः सुगतः
॥ २७ ॥

अ० टी०—न हि साम्यं मतयोर्मतवैपम्यस्य स्फुटत्वादिति परैहरति—नन्विति ।
मातृमानविषयावगतीश्चैत्येवं चतुर्विधं व्यवहारकाले मिथो विभक्ततयाऽसंकीर्णमित्युपपन्न-
मङ्गीकुर्वन्नेष वैदिकमुनिर्भदन्तमुनिना बुद्धाचार्येण कथं सदृशो भवति न कथमपीत्यर्थः ।
विज्ञानमेवैकं ज्ञेयाकारं तच्च क्षणिकमिति विज्ञानवादिमतं मात्रादिचतुष्टयं परस्पर-
विभक्तं नित्यचैतन्यात्मन्यविद्ययाऽध्यस्तमनिर्वचनीयं तच्च यावद्व्यवहारं स्थिरमिति वैदिकमु-
निमतमेतदेव वैपम्यं मतयोरिति भावः ॥ २७ ॥

सु० टी०—ननु त्वयाऽपि प्रमातृप्रमाणादिभेदोऽभ्युपगतश्चेन्न तर्ह्य-
त्मनो निष्प्रपञ्चाद्वैतत्वमित्याशङ्क्याऽऽत्माश्रयविषयाज्ञानकल्पितत्वा-
च्छेदस्य नाद्वैतविरोधो नापि विज्ञानवाङ्मिशेष इत्याह—

परमात्मसंश्रयतमोजनितं

प्रविभक्तमेव तु परस्परतः ।

स्थिरमभ्युपेतमिह नः समये

ननु मातृमानविषयप्रभृति ॥ २८ ॥

परमाप्तेति । (* प्रविभक्तं स्थिरमिति च पराभिमतान्मात्रादेर्विशेष
उक्तः ।) ननु निश्चये ॥ २८ ॥

अ० टी०—ननु त्वम्यतेऽपि दृश्यस्य मिथ्यात्वे तस्यासत्त्वमेव स्यान्न सत्यत्वं ततः
कुतश्चातुर्विध्यं स्थिरं तवेत्याशङ्क्योक्तमेव वैषम्यं स्फुटयति—परमात्मसंश्रयतम इति ।
मातृमानविषयप्रभृतीत्यस्य विशेषणानि परमात्मसंश्रयेत्यादीनि । तत्राऽऽद्येन विशेषणेन
प्रमात्रादेर्ज्ञानात्मत्वनिरासो द्वितीयेनैकस्यैव ग्राह्यग्राहकाकारतेत्यस्य निरासस्तृतीयेन क्षणि-
कत्वनिरास इति लेशतोऽपि नास्मन्मतस्य बौद्धमतसाम्यमित्यर्थः ॥ २८ ॥

सु० टी०—प्रमात्रादिचतुष्टयं प्रविभक्तं व्यवहाराङ्गं चेत्तद्यवहारार्थ-
मपि प्रमात्राद्यन्तरापेक्षायाश्चनवस्था स्यात् । न हि तैरेव तद्ब्रह्मः संम-
वति कर्तृकर्मत्वविरोधादिति चेन्न प्रमाणाधीनसिद्धिकस्यैव प्रमात्राद्यपे-
क्षणात् । प्रमात्रादेस्तु सुखादिवत् । साक्षिवेद्यत्वादुदासीनबोधस्य च
साक्षिणो निरपेक्षत्वादित्याह—

तमसा विनिर्मितमिदं सकलं

चतुरः स पश्यति परः पुरुषः ।

अविकारिबोधवपुरद्वयकः

करणैर्विना सकलसाक्षितया ॥ २९ ॥

तमसेति । इदं सकलमित्युक्तं विवृणोति—चतुर इति । प्रमात्रादीन् ।
योऽद्वयः पुरुषोऽविकारिबोधवपुः स चक्षुरादिभिर्विना निर्व्यापारनित्य-

* क. पुस्तके नायं ग्रन्थः ।

चैतन्येनैवेदं सर्वं पश्यतीत्यर्थः । तेनोदासीन्यबोधाभ्यां साक्षिशब्दार्हत्वमुक्तं कथं दर्शनक्रियाकर्तुरौदासीन्यमिति तत्राऽऽह—सकलेति । तावृशस्यैव साक्षित्वदर्शनादित्यर्थः ॥ २९ ॥

अ० टी०—बाह्यस्य मिथ्यात्वाभ्युपगमेऽप्यसद्वादानभ्युपगमान्न बौद्धमतसाम्यमस्मन्मतस्येति प्रतिपाद्यान्यमपि बौद्धमताद्विशेषमाह—तमसेति । किमिदं तमसा विनिर्मितं सकलमिति जिज्ञासायां साक्षिदृश्यं सर्वमित्याह—चतुर इति । पदार्थान्प्रमात्रादीन्परस्तेभ्यो भिन्नः पुरुषः स आत्मा प्रपश्यति । यानेप पश्यतीदं सकलं तमसा विनिर्मितमिति योजना । तस्य मते प्रमात्रादेर्न चिन्निष्ठाज्ञानजत्वं न च स्वात्यन्तभिन्नदृश्यत्वमिति ततो विशेष इत्यर्थः । पुरुषस्य दृश्यदर्शनप्रकारविशेषं वैषम्यान्तरमाह—अविकारीति । विकारो जन्मादिस्तत्संबन्धरहितोऽविकारी चासौ बोधवपुश्चाखण्डनित्यज्ञानस्वरूप इत्यर्थः । तस्य विज्ञानं क्षणिकमस्माकं तु चिदात्मा कूटस्थनित्य इति वैषम्यमुक्तं भवति । तस्यानेकानि ज्ञानान्यस्मन्नये पुरुषोऽद्वयकः सर्वत्र सर्वदा चैक एवेति च वैषम्यम् । करणैर्विना पश्यतीति संबन्धः । अनेनाविकारिबोधकरूपत्वं समर्थितम् । करणजन्यो हि बोधो विकार्यं न तथेत्यविकारीत्यर्थः । कथं तर्हि पश्यतीति कर्तृवचनेन निर्देश इति तत्राऽऽह—सकलसाक्षितयेति । प्रदीपसवित्रादिवत्सान्निध्यमात्रेणेत्यर्थः । सर्वथाऽपि दृश्यस्य दृशो भेदविलक्षणत्वास्थिरत्वाविद्यानिर्मितत्वानात्मत्वाभ्युपगमाद्द्रष्टृश्च कूटस्थनित्यत्वैकत्वाभ्युपगमादस्मन्मतं शाक्यमतादत्यन्तं विलक्षणं सिद्धमिति भावः ॥ २९ ॥

सु० टी०—ननु प्रमातुरेव साक्षित्वं दृष्टं स च प्रमाणव्यापारापेक्ष इति कथं करणैर्विनेति चेन्न लोके व्यापाराविष्टस्य कर्तृत्वेनासाक्षित्वप्रसिद्धेरिहापि निर्व्यापारस्यासङ्गस्यैव स्वरूपचैतन्येन साक्षित्वं न सापेक्षस्येत्याह—

निजमायया परिगतः पुरुषः

परतन्त्रया तु निजया प्रभया ।

परिकल्पितं सकलमाकलय-

न्स हि साक्षितामुपगतो भवति ॥ ३० ॥

निजेति । स्वाध्यस्तया मायया शबलः पुरुषः स्वस्मिन्कल्पितं जगन्निजया प्रभया प्रपञ्चाकाराविद्यावृत्तिगतेन स्वचिदाभासेनाऽऽकलयन्साक्षितामेतीत्यर्थः । एतच्चेश्वरस्य सर्वसाक्षित्वं जीवस्य तु साक्षित्वमविद्याशबलस्य बुद्ध्यादिवृत्तिगताभासेनेति द्रष्टव्यम् ॥ ३० ॥

अ० टी०—कथं त्वन्मतेऽप्यसङ्गोऽद्वयोऽविकारिबोधरूपः पश्यतीत्युपपद्यत इति मायावशात्सर्वमस्माकमुपपन्नमेवेति साक्षित्वमुक्तं विशदयति—निजमाययेति । स हि पुरुषो निजमायया परिगतः सन्साक्षितामुपगतो भवतीत्यन्वयः । स्वाश्रया स्वविषया स्वा माया निजमाया तया परिगतः स्वचिदाभासव्याप्त्या तादात्म्याध्यासमापन्नः स्वाध्यस्तां मय्यामवभासयन्साक्षितामुपगत इत्यर्थः । तर्हि कथं विश्वसाक्षित्वं तस्य तत्सङ्गाभावादि-
त्यत आह—परतन्त्रयेति । तुशब्दश्चार्थः । परतन्त्रया स्वाश्रयगायोपाधिगतया निजया प्रभया स्वचैतन्याभासेन स्वाभासया मायया मायानुगतचैतन्येन चेति यावत् । परिकल्पितं सकलमाकलयन्नवभासयन्स्वचैतन्यावभासखचितं कुर्वन्निति यावत् । अथ वा निजमायया स्वासाधारणशक्त्या परतन्त्रया जडया प्रवृत्त्यादौ चैतन्यसापेक्षयेति यावत् । परिकल्पितं सकलं निजया प्रभया स्वचैतन्येनाऽऽकलयन्व्याप्तवान्परिगतो व्यापकः साक्षितामुपगतो भवतीति योजना ॥ ३० ॥

सु० टी०—ननु मातृमानादेः स्थैर्यमनुपपन्नं तद्धि न तावत्प्रत्यक्षेण तस्य विषयमात्रग्राहित्वात् । नापि लिङ्गेन व्याप्तिग्रहस्थलाभावात् । नापि प्रत्यभिज्ञया ज्वालादौ व्यभिचारान्तस्या हेत्वसंभवेनासंभवाच्च । चक्षुरादेः संबद्धवर्तमानग्राहित्वेन तत्ताग्रहेऽसामर्थ्यात्संस्कारस्य स्मृति-
मात्रहेतुत्वेनेदमनुभवेशक्तेरभिज्ञास्मृतिजनने निरपेक्षयोश्च तयोर्म-
लनायोगादयं स इत्याकारमेदाच्च तस्या विषयैक्यस्याप्यसंभवादित्याश-
क्याऽऽह—

ग्राह्यग्राहकयोः स्थिरत्वगमनी तत्प्रत्यभिज्ञाप्रमा

नोपापत्स्यत चेदसेत्स्यदपि नौ सिद्धान्तयोस्तुल्यता ।

सा निर्वक्ष्यति सिध्यतीति न यतः स्थैर्यं स्वरूपात्मकं

चैतन्यस्य च भङ्गुरत्वमिव मे सर्वस्य ते दर्शने ॥ ३१ ॥

ग्राह्यग्राहकयोरिति । प्रमेयप्रमात्रोरित्यर्थः । स्थिरत्वमनेककालस्थायित्वं तद्रूपयतीति तथेदृशी प्रत्यभिज्ञाप्रमा चेन्नोपपन्नाऽभविष्यत्तदाऽऽवयोः सिद्धान्ततौल्यमभविष्यत् । सा तु निर्वक्ष्यति निर्व्यूढा भविष्यतीति हेतोर्मे मम जगतः स्थैर्यं सिध्यतीति संबन्धः । दोषाजन्यत्वेन बाधा-
भावेन च प्रत्यभिज्ञायाः प्रामाण्यं ज्वालादौ तद्भ्रमो दोषात् । न च तस्या हेत्वसंभवः संस्कारसहितेन्द्रियस्थैव हेतुत्वात् । संयोगे तमोर्ध्वसे च निरपेक्षयोरपि चक्षुरालोकयो रूपग्रहे सापेक्षतादर्शनाद्विषयासंभवेऽपि

नेत्याह—स्वरूपेति । तत्तेदन्तोपलक्षितं वस्तुस्वरूपमेव स्थैर्यं तदेवास्या
विषयः सिध्यतीत्यर्थः । दृष्टान्तमाह—चैतन्यस्य चेति । यथा तव ज्ञानस्य
क्षणिकत्वं स्वरूपं धर्मत्वे स्वरूपलक्षणत्वक्षतेरेवं मम स्थैर्यमपीत्यर्थः ॥ ३१ ॥

अ० टी०—एवं दृशः कूटस्थसाक्षित्वमुपपाद्य स्थिरमभ्युपेतमित्यत्रोक्तं दृश्यस्याक्षाणि-
कलक्षणं स्थिरत्वं साधयति—ग्राह्यग्राहकयोरिति । यदुच्यते बौद्धैः सौत्रान्तिकादि-
भिर्ग्राह्यस्य विषयस्य ग्राहकस्याऽऽत्मचैतन्यस्य च क्षणिकतेति तत्तदा निश्चितं भवेद्यदि
तयोः स्थैर्यग्राहकं प्रत्यभिज्ञास्यं क्षणिकत्वानुमानबाधकं न संसिध्येदित्येतदाह ग्राह्यग्राहक-
योर्विषयविषयिणोः स्थिरत्वगमन्येतयोः प्रत्यभिज्ञा नाम प्रमा चेन्नोपापस्यत नोषपन्नाऽम-
विष्यत्तर्हि नावावयोः सिद्धान्तयोस्तुल्यताऽसेत्स्यदपि सिद्धिमगमिष्यदिति संभाव्येत सा
प्रत्यभिज्ञाप्रमा ग्राह्यग्राहकयोः स्थैर्यं सिध्यतीति निर्वक्ष्यति निर्वाहं कारिष्यति । कुतो नयतो
नीतितः । यथाऽभिज्ञाप्रत्यक्षे दोषाजन्यत्वबाधाभावाभ्यां न्यायाभ्यां स्वार्थान्वयिभिरित्वमे-
वमस्या अपि न्याययोगात्स्वार्थसाधकत्वं संभवतीत्यर्थः । न चानयोः स्थैर्यं नाम धर्मो
मयाऽभ्युपेयते येन चैतन्यस्य धर्मयोगादेकरसत्वहानिशङ्काग्राहकात्मन इत्याह—स्थैर्य-
मिति । चैतन्यस्य चकाराद्ग्राह्यस्य च स्थैर्यं मम मते स्वरूपात्मकमेव न धर्मस्ते दर्शने
सर्वस्य मङ्गुरत्वं क्षणिकत्वमिवेति योजना । तेन च विज्ञानक्षणिकत्वयोर्धर्मधर्मित्वाम्युपगमे
स्वरूपलक्षणत्वमभिमतं हीयेतेति भावः । ग्राहकत्वसर्वविकारसाक्षित्वोपपादनेन पूर्वपक्ष
एव स्थैर्यं साधितमप्यत्र प्रत्यभिज्ञासामर्थ्यस्योभयतुल्यत्वादभ्युच्चयार्थं ग्राहकस्य ग्रहणं कृतं
स्वरूपात्मत्वकथनं तु प्रत्यभिज्ञायाः स्वरूपविषयत्वा....लाप्रत्यभिज्ञानवद्भ्रान्तित्वशङ्काव्यावृ-
त्त्यर्थमिति च द्रष्टव्यम् ॥ ३१ ॥

सु० टी०—नन्वेवं सर्वस्य कल्पितत्वे जाग्रत्स्वप्नयोर्न वैलक्षण्यं
स्यात्ततश्च 'वैधर्म्याच्च न स्वप्नादिवत्' [ब्रह्म० २। २। २९] इति
मूत्रविरोधोऽनुभवविरोधश्चेति शङ्कते—

ननु कल्पितं यदिह जागरितं

वद कीदृशी त्वलु विलक्षणता ।

स्वप्नादमुष्य भवतोऽभिमता

परिकल्पितत्वमुभयोस्तु समम् ॥ ३२ ॥

ननु कल्पितमिति । उभयोर्जाग्रत्स्वप्नयोः ॥ ३२ ॥

अ० टी०—एवं बौद्धमतसाम्ये परिहृतेऽपि यदुक्तं जागरस्य स्वप्नसाम्यं तज्जाग्रत्स्वप्न-

योर्वैलक्षण्य(प्य)स्य सर्वसंप्रतिपन्नत्वादयुक्तमित्याशङ्कते—नन्विति । सद्यपि सत्यत्वेन प्रसिद्धमपि जागरितं कल्पितं चेत्तदा वद कीदृशीति योजना । सुगममन्यत् ॥ ३२ ॥

सु० टी०—मिथ्यात्वाविशेषेऽपि जाग्रत्प्रपञ्चस्याविद्यातिरिक्तदोषाजन्यत्वेन व्यावहारिकत्वं स्वप्नस्य तु निद्रादिदोषान्तरजन्यत्वेन प्रातीतिकत्वं तथा व्यावहारिकत्वमपि न व्यवहारहेतुत्वं स्वाप्तिकेऽपि सत्त्वादपि तु प्रमातरि सत्यबाध्यत्वम् । सति च तस्मिन्बाध्यत्वं प्रातीतिकत्वमिति वैधर्म्येण समाधत्ते—

न प्रमातरि सति प्रबाध्यते

जागरः स्वपनदृष्टवस्तुवत् ।

मातृमानविषयोपलब्धिभिः

साकमेव तमसो निराकृतेः ॥ ३३ ॥

न प्रमातरीति । ननु जागरस्य बाध एव नास्ति तददर्शनादिति चेन्नेत्याह—मातृमानेति । ‘ तत्केन कं पश्येत् ’ [बृह० ४ । ५ । १५] इत्यादिश्रुत्या प्रमात्रादिभिः सहैव ब्रह्मज्ञानादविद्यानिवृत्तेरुक्तत्वान्नतु स्वप्नादिवत्सति प्रमातरीत्यतोऽदर्शनमित्यर्थः ॥ ३३ ॥

अ० टी०—मिथ्यात्वांशे कैलक्षण्यभावेऽप्यस्ति वैषम्यान्तरमिति परिहरति—न प्रमातरीति । जाग्रत्स्वप्नयोः प्रमाता ह्येकः प्रसिद्धः प्रत्यभिज्ञानात् । तत्र स्वप्ने स्वप्ने दृष्टवस्तु यथा प्रमातरि स्वप्नोपलब्धिः सत्येव प्रबाध्यते मिथ्येति निश्चीयते प्रतिपन्नोपाधौ निषिध्यमानत्वात् । तथा जागरः प्रमातरि सति न प्रबाध्यते यतः संसारमूलतमोनिवृत्तिव्यतिरेकेण न जाग्रद्भ्रमो निवर्तते तत्त्वमस्यादिमहावाक्यजनितज्ञानेन मातृमानविषयोपलब्धिभिः सह तमसो निराकृतेर्बाधनात् । तस्मात्प्रमात्राद्यभावे च व्यवहाराभावान्न व्यवहारसमये जागरितमिथ्यात्वप्रतीत्यवसर इत्यनयोर्विशेष इत्यर्थः ॥ ३३ ॥

सु० टी०—ननु कुतोऽयं विशेष इदानीमबाध्यत्वात् सत्यमेव जगत्किं न स्यादिति चेत्तत्राऽऽह—

देशकालपुरुषैरवस्थया जागरस्य खलु कारणं तमः ।

साकमेव सहसा निरस्यते वेदवाक्यजनितात्मसंविदा ॥ ३४ ॥

देशेति । जाग्रत्कारणं ह्यज्ञानं देशकालावस्थाप्रमातृभिः सहैव जाग्र-

त्यपञ्चं प्रसूते न तु ततः पूर्वं देशादिकमस्तीत्यतस्तस्य ब्रह्मविद्यया देशादिभिः सह चैतन्यावाधिरिव बाध इति युक्तं देशादीनामारोप्यको-
त्यन्तर्मावादित्यर्थः । मिथ्यारजतस्वप्नप्रपञ्चादिहेत्वज्ञानं तु सत्येव देशादिषु तानि कल्पयतीति युक्तस्तेषां तत्तद्देशकालावधिर्बाध इति
मावः ॥ ३४ ॥

अ० टी०—ननुभयोरपि बाध्यत्वाविशेषान्मिथ्यात्वं चेत्समं तर्हि किंनिमित्तोऽयं विशेष इति चेत्तत्राऽऽह—देशकालपुरुषैरिति । अथ वा जागरितस्य प्रमातरि सत्येव बाधाभावात्प्रतिपन्नोपाधौ बाध्यत्वलक्षणं मिथ्यात्वं तस्य न सिध्येदित्याशङ्क्याऽऽह—देशकालेति । यद्वा प्रमात्रादिभिः सह तत्कारणतमोनिराकरणाच्च जागरः प्रमात्रादिषु सत्सु न प्रबाध्यत इत्युक्तमेव सहेतुकमुपपादयति—देशकालेति । अस्यार्थः—मूल्याज्ञानं हि जाग्रत्प्रमात्रादेः कारणं तत्र शुक्तौ रजतवद्देशकालव्यवस्था प्रमात्रादिषु सत्त्वेव जाग्रदृश्यमुद्गावयत्यज्ञानविक्षेपात्प्राग्देशादिविभागासिद्धेः किं तु देशादिभिः सहैव चिन्मा-
त्राश्रयविषयाज्ञानेन जाग्रदृश्यमुद्गाव्यते । तथा च तादृग्ज्ञानबाधनेनैव तत्कार्यजाग्रद्बाधो वक्तव्यः । स च वेदान्तवाक्यजनितात्मतत्त्वज्ञानैकसाध्य इत्येषाऽक्षरयोजना । जागरस्य कारणं तमोऽज्ञानं वेदवाक्यजनितात्मसंविदा निरस्यते प्रमात्रादिभिरवस्थया जाग्रदादि-
लक्षणया च साकमेव सहैव तत्रापि सहसा स्तोत्पत्तिमात्रेण निरस्यते बाध्यत इत्येवं सत्युभयोर्बाध्यत्वेन मिथ्यात्वे समानेऽपि सत्सु देशादिषु बाध्यत्वं सहैव देशादिभिर्बाध्यत्व-
मिति च स्वप्नजागरितयोर्विशेषः सिद्धः । तथा च चैतन्यस्यैवाज्ञातस्य जाग्रद्भ्रमाधिष्ठानत्वा-
त्तास्मिन्सत्येव तदज्ञानेन सह जाग्रद्बाधनप्रतिपन्नोपाधौ बाध्यत्वमप्यत्राविरुद्धमेवेति मिथ्यात्वं नानुपपन्नम् । तथा सत्सु प्रमात्रादिष्वस्यारोपाभावात्सत्सु तेषु न बाध्यन्ते किं तु तैः सहैवाऽऽरोपात्सहैव ते बाध्यन्ते । रजतस्वप्नादौ तद्विपर्यय इति सर्व[मव]दातम् ॥ ३४ ॥

सु टी०—एतदेव स्वप्नेत्यादिवैधर्म्यदृष्टान्तं विवृण्वन्नाह—

स्वप्नदृष्टमिह रज्जुसर्पवद्देशकालपुरुषेषु बाध्यते ।

जागरः पुनरयं तथाविधं बाधकं न लभतेऽसमीक्षणात् ॥ ३५ ॥

स्वप्नदृष्टमिति । देशकालपुरुषेषु सत्स्विति शेषः । तथाविधं तेषु सत्सु जायमानम् । असमीक्षणादननुभवात् ॥ ३५ ॥

ननु देशादिषु सत्त्वेव स्वप्न आरोप्यते जागरस्तु तैः सहेत्यत्र किं प्रमाणमिति चेद्बाधा-
नुभव एवेत्याह—स्वप्नदृष्टमिति । स्वप्नदृष्टं हि देशादौ सत्येव बाधितमनुभूयते तेन

तत्तस्मिन्सत्येव कल्पितं रज्जुसर्पवदिति गम्यते जागरस्य बाधस्तथा नानुभूयत इति देशकालादिभिः सहैवाज्ञानेन कल्पित इति गम्यत इत्यर्थः । अक्षरयोजना सुगमा ॥ ३५ ॥

सु० टी०—एवमुक्तवैलक्षण्येनैव जाग्रत्स्वप्नयोः सत्यमिथ्याव्यवहारोपपत्तेर्न जाग्रत्सत्यत्वाशङ्केत्याह—

तेन सत्यमिह जागरं विदुः स्वप्नविभ्रमविरुद्धधर्मकम् ।

आपरात्मपरमार्थदर्शनात्तेन बाधितवपुर्न सत्कचित् ॥ ३६ ॥

तेनेति । प्रमातरि सत्यबाध्यत्वेन स्वप्नविरुद्धतेत्यर्थः । न सत्कचिदिति । यथा स्वप्नस्य बाधितस्यापि पुनर्दर्शनं प्रमातुः सत्त्वान्नैवं तत्त्वज्ञानबाधितजागरस्येत्यर्थः ॥ ३६ ॥

अ० टी०—तस्मान्मिथ्यात्वाविशेषेऽप्युक्ताद्विशेषाज्जागरितस्य सत्यत्वं स्वप्नस्य च मिथ्यात्वमिति लोको मन्यते यावद्ब्रह्मात्मदर्शनं तेन बाधितं तु प्रबुद्धस्य स्वप्न इव सर्वात्मना निवर्तत इत्युपसंहरति—तेन सत्यमिति । स्पष्टाऽक्षरयोजना ॥ ३६ ॥

सु० टी०—कुत एवमिति चेत्तत्राऽऽह—

तत्र सत्यमनृतं च भेदतः

प्रत्यगात्मतमसा विकल्पितम् ।

प्रक्षिणोति परमात्मवस्तुगा

बुद्धिवृत्तिरविचालिनी सती ॥ ३७ ॥

तत्रेति । प्रत्यगज्ञानेन व्यवहाराबाध्यं जागरितं सत्यं तद्बाध्यं च स्वप्नाद्यसत्यमिति विभागेनाऽऽत्मनि कल्पितं द्वैतमात्मवस्त्वाकारा बुद्धिवृत्तिः प्रक्षिणोति प्रकृष्टं समूलकाष्ठं कपतीति मूलाज्ञानाभावाच्च स्वप्नजागरौ पुनः स्यातामित्यर्थः ॥ ३७ ॥

अ० टी०—‘तेन बाधितवपुर्न सत्कचित्’ इति कुतः स्वप्नादि हि बाधितमपि कालान्तरे भवद्दृश्यते तद्ब्रह्मात्मतत्त्वज्ञानबाधितमपि कालान्तरे भविष्यतीति संभाव्यत इति तत्राऽऽह—तत्र सत्यमिति । तत्र सच्चिद्रूपेऽधिष्ठाने प्रत्यगात्मतमसा चिन्मात्राश्रयविषयकाज्ञानेन सत्यं जागरितमनृतं च स्वप्नादीति भेदतो विभागेन यद्व्योके विकल्पितं तत्सर्वं सविभागं परमात्मवस्तुगा बुद्धिवृत्तिरविचारिणी सत्यन्यदप्रतीक्ष्यमाणैव सती प्रक्षिणोति नाशयतीति योजना । एतदुक्तं भवति—व्यवहारदशायां प्रबोधसमये स्वप्नो बाध्यमानो न परमूलेन सह बाध्यते । यतो निद्रादिद्वारेण प्रत्यगात्मतमसः स्वप्नहेतुता न

स्वरूपेणातो निद्राकारितमोनिवृत्तावपि मूलभूतस्य सर्वावस्थाविक्षेपहेतुतमसोऽनिवृत्तत्वाद्वा-
धितस्यापि स्वप्नादेः पुनः पुनः संभवो युक्तो निद्रादिहेतोर्मूलतमसो विद्यमानत्वात् ।
नैवमिह मूलाज्ञानेन सहैव जगत्कल्पनानिरासात्पुनरुद्भवे हेत्वभावाच्च पुनस्तस्य भवनसंभा-
वनेति ॥ ३७ ॥

सु० टी०—ननु कथमविद्योपादाना बुद्धिवृत्तिस्तात्कालिकी स्वावि-
रोधिनीमनादिसिद्धां दृढमूलामविद्यां तत्कार्यं च निवर्तयेदित्याशङ्क्य
वस्तुबलेनैव ज्वालेव तरुसंभवा तरुमण्डलीमित्याह—

नित्यबोधपरिपीडितं जग-

द्विभ्रमं नुदति वाक्यजा मतिः ।

वासुदेवनिहतं धनंजयो

हन्ति कौरवकुलं यथा पुनः ॥ ३८ ॥

नित्यबोधेति । नित्यबोधेनाद्वितीयचैतन्येन परितः पीडितमपहृतसत्ताकं
तदद्वयत्ववशेनावस्तुत्वं नीतमिति यावत् । एवंभूतं जगद्विभ्रमं जगदध्यासं
वाक्यजा मतिर्मननपूर्विका बुद्धिवृत्तिः स्वाभिव्यक्तबोधेद्वा निःसंदिग्ध-
वस्त्वाकारत्वादतिबलीयसी सुतरां नुदतीत्यर्थः । बलवत्परिपीडितस्याऽऽ-
गन्तुकेन स्वजन्येनापीषत्करो बाध इत्यत्र दृष्टान्तमाह—वासुदेवेति ।
कालात्मनेश्वरेण ग्रस्तमित्यर्थः । (‘ * मयैवैतं निहताः पूर्वमेव ’ (११ ।
३३) इति गीतोक्तेः ।) धनंजयोऽर्जुनः कुरुवंश्योऽपीति शेषः ॥ ३८ ॥

अ० टी०—ननु बुद्धिवृत्तिः कथमविद्यां तत्कार्यं च निवर्तयेत्तस्या अप्यविद्याकार्य-
तयाऽऽविद्यकत्वे सति विरोधाभावादिति चेत्तत्राऽऽह—नित्येति । नित्यबोधेन कूट-
स्थचैतन्येन परिपीडितमुत्पत्तित एवाभिभूतं जगद्विभ्रमं वाक्यजातमतिर्नुदति नाशयति ।
एतदुक्तं भवति—जाग्रद्विभ्रमो हि जायमानोऽधिष्ठानसत्तास्फुरणाम्यां व्याप्त एव जायते ।
तत्राधिष्ठानस्फुरणव्याप्तत्वेऽपि तेन तस्य न बाधोऽनादिकालमारभ्य तेन सत्त्वाद्विरोधाभा-
वात् । वस्तुगत्या तु स्वाधिष्ठानचैतन्यप्रस्तत्वान्नित्यबोधपरिपीडितं भवति जगत् । वाक्यजा
तु मतिरन्तःकरणवृत्तिरूपा स्वयमविद्यात्मिकाऽपि समूलं जगद्विभ्रमं प्रमाणभूतत्वान्नुदति ।
तत्र दृष्टान्तमनुकूलमुदाहरति—वासुदेवेति । यथा पुनः कालात्मना वासुदेवेन पूर्व-
मेव निहतं कौरवकुलं धनंजयोऽर्जुनस्तत्कुलोत्पन्न एव वासुदेवमाश्रित्य तेनोत्तेजितः
सहन्ति स्मेति योजना ॥ ३८ ॥

सु० टी०—एवं स्वमते सत्यासत्यविभागं तस्य ज्ञानबाध्यत्वं च प्रसाध्य परमते त्वयं विभागो न सिध्यतीत्याह—

सत्यमेवमनृतं च दुर्लभं

ब्रह्मवादिसमयाद्बहिः पुनः ।

सत्यतो यदि पृथङ् मृषा भवे-

त्सत्यमेव तदपि प्रसज्यते ॥ ३९ ॥

सत्यमेवमिति । बहिरन्यत्र मते । कुत इत्यत्राऽऽह—सत्यत इति । मृषा-
वस्तु किं सत्याद्विन्नमभिन्नं भिन्नाभिन्नं वा नाऽऽद्य इत्याह—यदीति ।
सत्यमेवेति । असत्यस्य सत्यप्रतियोगिकभेदाश्रयत्वायोगादित्यर्थः ॥ ३९ ॥

अ० टी०—एवं सर्वस्यापि द्वैतस्य मिथ्यात्वाविशेषेऽप्यनाद्यनिर्वचनीयाविद्यातदवस्था-
विलसिततया सदसत्त्वस्वभावावान्तरभेदसंभावनादस्मन्मते लोकासिद्धसत्यानृतविभाग उपप-
द्यते तत्त्वज्ञानेन आविद्यात्मकेनापि ब्रह्मवस्तुसमाश्रयबलात्सर्वद्वैतनिवृत्तिरप्युपपद्यत इति स्वम-
तमुपपाद्य द्वैतसत्यत्ववादिमते तु सत्यानृतविभागासंभवमाह स्वमतपरिशुद्धये—सत्यमे-
वेति । कथं दुर्लभमिति चेदिदं तावदिह वक्तव्यं सत्यान्मृषा वस्तु भिद्यते न वाऽथवा
भेदाभेदाविति तत्राऽऽद्यमनृत्य दोषमाह—सत्यत इति । तुच्छत्वं पृथक्त्वधर्मानाश्रयत्वा-
न्मृषावस्तुनोऽपि सत्यात्पृथक्त्वधर्मयोगश्चेदतुच्छत्वरूपं सत्यत्वं प्रसज्यते सदसद्विलक्षण-
स्यानिर्वच्यप्रकारस्थानङ्गीकारादित्यर्थः ॥ ३९ ॥

सु० टी०—नापि द्वितीय इत्याह—

सत्यतो यदि मृषा न भिद्यते

सत्यमेव सुतरां तदिष्यताम् ।

न द्वयात्मकतयाऽनृतं मतं

पक्षयोः कथितदूषणद्वयात् ॥ ४० ॥

सत्यत इति । सत्यादभिन्नस्य मृषात्वे तदभिन्नसत्यस्यापि मृषात्वाप-
त्तेरित्यर्थः । तृतीये त्याह—न द्वयेति । विरोधादपीति द्रष्टव्यम् ॥ ४० ॥

अ० टी०—द्वितीयमनृत्य दूषयति—सत्यत इति । सुतरामिति । अस्मिन्पक्षे मृषा-
वस्तुनः सत्यतादात्म्यादित्यर्थः । तृतीयमप्युक्तदूषणद्वयेनैव दूषितामित्याह—न द्वयेति । सत्या-
द्विनाभिन्नतयेत्यर्थः । पक्षयोः सत्याद्विनाभिन्नयोः प्रत्येकं कथितदूषणद्वयात्प्रत्येकमुक्तदूष-

णद्वयस्य समुच्चयेऽप्यंशत एकैकस्य संभवादित्यर्थः । विरोधादयं पक्षोऽपि न संभवतीति द्रष्टव्यम् ॥ ४० ॥

सु० टी०—माऽस्तु सत्यानृतविभागः किं नश्छिन्नमिति चेत्तर्हि वेदोक्ताग्निहोत्रस्वर्गसाधनत्वादेः सत्यता बुद्धोक्तचैत्यवन्दनस्वर्गहेतुत्वादेर्मृषात्वमित्यादिविभागोद्घोषणं स्वमते न सिध्येदित्याह—

वेदवाक्यविषयस्य सत्यता

बुद्धवाक्यविषयो मृषा भवेत् ।

इत्यदः कथयितुं न शक्नुया-

ब्रह्मवादिसमयाद्वहिर्मुखः ॥ ४१ ॥

वेदवाक्येति । बहिर्मुख एतदभिनिवेशश्चून्यः ॥ ४१ ॥

अ० टी०—न केवलमेवं लोकव्यवहारासिद्धिरेव दोषः किं तर्हि स्वपक्षसमर्थनं पर-
पक्षदूषणं च परेषां न संभवति सत्यानृतविभागासिद्धेरेवेत्याह—वेदवाक्येति । तत-
स्तन्मते सत्यमिथ्याविभागासिद्धिरिति कथयितुं न शक्नुयादित्यर्थः । अनिर्वचनीयवादे
तु सत्यमिथ्याविभागस्य स्वप्न इवाप्रबोधादिकल्पितत्वाङ्गीकारे नैतादृशविकल्पादिप्रसर इति
भावः ॥ ४१ ॥

सु० टी०—ब्रह्मवादिनस्तु नानुपपत्तिरित्याह—

सत्यमेवमनृतं च भेदतः

कल्पितं भवतु वर्णितान्नयात् ।

तत्र तद्घटयितुं हि शक्यते

नेतरत्र कथितोपपत्तिभिः ॥ ४२ ॥

सत्यमेवमिति । एवं तत्र सत्यमित्यत्र श्लोके वर्णितान्नयायात्सत्यानृतं
भेदतो विभागेन कल्पितमेव भवत्वित्यर्थः । तत्र ब्रह्मवादे तत्सत्यमनृतं
च घटयितुं शक्यते नान्यत्रोक्तविकल्पैरित्यर्थः ॥ ४२ ॥

अ० टी०—परिशेषात्सत्यानृतभेदः कल्पित एवाभ्युपेय इत्युपसंहरति—सत्यमिति ।
वर्णितान्नयान्मिथ्याविशेषेऽप्यवान्तरभेदसाधकन्यायादित्यर्थः । तत्रानिर्वचनीयप्रपञ्चवादे
सत्यं मिथ्येति च द्वयं घटयितुं शक्यते नेतरत्र प्रपञ्चसत्यत्ववादे कथितोपपत्तिभिर्विकल्प-
दूषणसहवादित्यादिभिरित्यर्थः ॥ ४२ ॥

सु० टी०—तस्मात्प्रत्यक्षादिमानजातं पराग्विषयं व्यावहारिकव-
स्त्वावेदकमेव न तु वेदान्तवत्तत्त्वावेदकमबाधितानधिगतवस्तुबोधकै-
र्वेदान्तेरर्थतो बाधितत्वाद्बुद्धबोधकत्वासंभवाच्चेत्युपसंहरति—

व्यावहारिकमतोऽवगम्यतां

मानजातमखिलं न तात्त्विकम् ।

बाह्यवस्तुविषयं विरोधतोऽ-

बुद्धबोधविधिशक्यसंभवात् ॥ ४३ ॥

व्यावहारिकमिति । व्यवहारमात्राङ्गमित्यर्थः ॥ ४३ ॥

अ० टी०—यत एवमुक्ताभिरुपपत्तिभिर्वेदान्तेतरमानगम्यस्य न परमार्थसत्यत्वं संभा-
व्यते तथा यथा प्रसिद्धं वैचित्र्यं चोपपद्यतेऽतो लौकिकत्रैदिकव्यवहारविरोधात्प्रत्यक्षादिप्रा-
माण्यं व्यवहारसमर्थतत्त्वावेदकलक्षणं, न तत्त्वावेदकलक्षणमज्ञातार्थगन्तृताख्यप्रमाणलक्षणस्य
तत्र तत्त्वतोऽभावादित्येतत्सर्वैरभ्युपेयमिति परमप्रकृतमुपसंहरति—व्यावहारिकमिति ।
बाह्यवस्तुविषयमखिलं मानजातमिति संबन्धः । अबुद्धबोधेति छेदः ॥ ४३ ॥

सु० टी०—ततश्चोक्तन्यायेन प्रत्यक्षादेरतत्त्वावेदकत्वान्न तैस्तात्त्व-
कार्थविभासिवेदान्तबाध इति परमप्रकृतमुपसंहरति—

एवं न तत्त्वविनिवेदनशक्तियोगः.

संभाव्यतेऽनधिगताधिगतेरयोगात् ।

मानान्तरस्य सकलस्य ततश्च तेन

बाधस्त्रयीशिरसि वर्णयितुं न शक्यः ॥ ४४ ॥

एवमिति ॥ ४४ ॥

अ० टी०—उपपादितमर्थमनूय प्रस्तुतं वेदान्तानां प्रमाणान्तरविरोधाभावं निगम-
यति—एवमिति । अतत्त्वविषयाणां मानानां तत्त्वगोचरमानबाधने सामर्थ्यासंभवाद्भ-
जतज्ञानमिव शुक्तिकाज्ञाने प्रत्यक्षादीन्येवातत्त्वविषयाणि वेदान्तैस्तत्त्वविषयैर्बाध्यानीति
भावः ॥ ४४ ॥

सु० टी०—ननु यदि प्रत्यक्षमात्रमप्रमाणं कथं सूत्रकारो 'भावे
चोपलब्धेः' [ब्रह्म० २।१।१५] इति विरोधं परिहर्तुं सविकल्प-
कस्यैवाऽऽमासत्वमाह न तु निर्विकल्पकस्येति चेत्तत्राऽऽह—

आरम्भणादिवचसा खलु निर्विकल्प-

प्रत्यक्षबुद्धिमनुसृत्य विकल्पबुद्धेः ।

आभासतां मुनिरुवाच तदाऽस्य भावो
विज्ञायते स्फुटतरो गुडजिह्विकायाम् ॥ ४५ ॥

आरम्भणादीति । यत्तावन्निर्विकल्पप्रत्यक्षबुद्धिं निर्भेदसन्मात्रविषयां
प्रमाणत्वेनानुसृत्य विभिन्नविकारविषयविकल्पबुद्धेरप्रामाण्यं मुनिरु-
वाच । तदा तदुक्तिकालेऽस्य स्फुटो भावो बालानामौषधपानाय
जिह्वायां गुडदानवत्प्ररोचनार्थमेवेत्यारम्भणादिवचसा विज्ञायते । अयं
हि तस्य भावः—त्यजतु तावदयं घटादिविकल्पधीप्रामाण्यदुर्ग्रहं पश्चा-
दनुवृत्तसन्मात्रविषयं निर्विकल्पकमप्याभासी करिष्यामि तत्प्रामाण्ये हि
निःसामान्यविशेषप्रत्यङ्मात्रविषयतत्तद्विशेषापवादिश्रुतीनां विरोधता-
दवस्थ्यादिति ॥ ४५ ॥

अ० टी०—तदेवं वेदान्तानां प्रत्यक्षादेश्च तत्त्वातस्वविषयतया द्वैतग्राहिप्रमाणैर्व्या-
वहारिकार्थावभासमात्रसमर्थैरद्वैतात्मवस्तुग्राहिणां वेदान्तानां तत्त्वार्थावभाससमर्थानां न बाध-
इति यदुपपादितं तद्युक्तियुक्तमपि मूलशास्त्रसूत्रविरोधान्न श्रद्धेयमिति कस्यचिच्छङ्का
भवेद्यतो ' भावे चोपलब्धेः ' [ब्र० सू० २ । १ । १५] इतिसूत्रे निर्विकल्पक-
बस्त्ववभासित्वं प्रत्यक्षस्य विरोधपरिहाराय सूत्रकृद्भिरुक्तं न तु तत्त्वानवसेयत्वमतो न
सूत्रविरोध इति तत्राऽऽह—आरम्भणेति । निर्विकल्पप्रत्यक्षबुद्धिं निर्भेदसन्मात्रविषयां
प्रत्यक्षधियमनुसृत्य सन्मात्रप्रत्यक्षस्य प्रामाण्यमङ्गीकृत्य विकल्पबुद्धेरभेदविषयस्य प्रत्यक्षादि-
प्रत्ययस्याऽऽभासतां मिथ्यार्थविषयत्वं यदा मुनिरारम्भादिवचसा ' वाचारम्भणं विकारो
नामधेयम् ' [छा० । ६ । १ । ४] इतिवचनवलेनोवाच तदाऽस्य भावोऽभिप्रायः
स्फुटतरो गुडजिह्विकायां विज्ञायत इति योजना । यथा तित्तरसमौषधं जिह्वायां गुडलेपनेन
बालान्पाययन्ति न तत्र तेषां गुडलेपने तात्पर्यम् । प्रतिपत्तिक्रममपेक्ष्य निर्विकल्पबुद्धेः
प्रामाण्याङ्गीकरणं सूत्रकारस्य न तु तात्पर्यं सहसा हि प्रत्यक्षस्य सर्वस्य भ्रान्तित्वकथने
व्याकुलीभूतं चित्तं न तत्त्वमवगाहेत । अतः कथंचिदपि प्रत्यक्षप्रामाण्यमवलम्ब्य तत्त्वमव-
गाहयामि । ततश्च क्रमेण निर्विकल्पबुद्धेरपि प्रामाण्यमपोह्य बुद्धिशुद्धिमपि दर्शयिष्यामीति
मन्यते न तु निर्विकल्पकस्य प्रामाण्यं विवक्षितं वाचारम्भणादिवचनाश्रयात् । न हि
वाचारम्भणादिसर्वविशेषापवादिश्रुतीनां प्रत्यक्षस्य निर्विकल्पप्रामाण्याङ्गीकारेऽपि विरोधस्त-
त्त्वतः परिहृतः स्यात्सर्वकार्यानुगतकारणरूपदृश्यसत्ताविषयत्वान्निर्विकल्पकस्य सामान्यविशे-
षादिविनिर्मुक्तप्रत्यङ्मात्रविषयत्वाच्च विशेषे प्रतिषेधश्रुतीनामतः सविकल्पवन्निर्विकल्पक-

स्याऽऽभासत्वमेव सूत्रकारविवक्षितं गुडजिह्विकान्यायेन तत्प्रामाण्याभिधानमिति सूत्रविरो-
धोऽस्मदुक्तं शङ्कनीय इति ॥ ४५ ॥

सु० टी०—ननु ‘सत्संप्रयोगे पुरुषस्येन्द्रियाणां बुद्धिजन्म तत्प्र-
त्यक्षमनिमित्तं विद्यमानोपलम्भनत्वात्’ [जै० १ । १ । ४] इति
जैमिनिरुभयप्रत्यक्षसाधारणं लक्षणमाह । तत्र च सदित्यर्थसत्ताभि-
धानात्प्रत्यक्षमात्रं तत्त्वावेदकमभिप्रेतीत्यत्रापि तथैव योज्यमिति चेत्त-
त्राऽऽह—

सत्संप्रयोग इति जैमिनिरप्युवाच

यल्लक्षणं तदुभयोः सममेव विद्यात् ।

आपाततस्तदथ युक्तिनिपीडितं स-

त्सन्मात्रसंविदि निपीदति निर्विशङ्कम् ॥ ४६ ॥

सत्संप्रयोग इति । तदपि लक्षणमविचारदशायामुभयोः प्रत्यक्षयोः समं
ज्ञायते न विचारे सतीत्यर्थः । कुत इत्याह—अथेति । भावाच्चेत्यादि-
युक्तिभिः सविकल्पकस्यार्थव्यभिचारिणः सत्संप्रयोगाजन्यत्वेनाऽऽभा-
सत्वे निश्चिते सन्मात्रसंविदि निर्विकल्पके निःशङ्कं तत्पर्यवस्यती-
त्यर्थः ॥ ४६ ॥

अ० टी०—यदेतदस्मन्मतं प्रत्यक्षादीनां न तत्त्वावेदकं प्रामाण्यमस्ति व्यावहारिक-
मेव तेषां प्रामाण्यं वेदान्तानामेव तत्त्वावेदकत्वमिति तज्जैमिनेरपि संमतमिति यदुक्तं तत्र
नियामकमाह—सत्संप्रयोग इतीति । यद्वा स्वमतव्यवस्थायां जैमिनिमतविरोधमा-
शङ्क्य तदस्मदनुकूलमेव न प्रतिकूलमित्याह—सत्संप्रयोग इतीति । ‘सत्संप्रयोगेषु
पुरुषस्येन्द्रियाणां बुद्धिजन्म तत्प्रत्यक्षम्’ [जै० १ । १ । ३] इतिसूत्रेण विद्यमानसं-
युक्तार्थबुद्धित्वं यत्प्रत्यक्षलक्षणं जैमिनिरप्युवाच तदापाततो विना विचारं प्रतीतिमात्रेणो-
भयोः सविकल्पनिर्विकल्पकयोः सममेव विद्यात्साधारणविषयं तत्सूत्रवचनं तत्र विशेषान-
भिधानाल्लोकानुभवे च विशेषाभावादतस्तदपि प्रत्यक्षलक्षणं ‘भावे चोपलब्धेः’ [ब्र०
सू० २१ । १५] इतिबादरायणाचार्यसूत्रसूचितयुक्तिनिपीडितं सत्सन्मात्रसंविदि वस्तुमात्र-
विषयायां निर्विकल्पिकायां बुद्धौ निर्विशङ्कं निःसंदेहविपर्ययं यथा स्यात्तथा निपीदति
पर्यवस्यतीति योजना । बादरायणोक्तेन न्यायेन सविकल्पकार्थानामसत्त्वनिश्चये सति
निर्विकल्पकस्यैव तल्लक्षणमिति विवेके सति व्यावहारिकमेव सविकल्पकप्रामाण्यं निर्विक-

व्यपकस्य च तत्त्वावेदकमिति प्रत्यक्षप्रामाण्यकक्षाभेदोऽभिमतो जैमिनेरपीत्यर्थः । स्वोक्तार्थानुकूलतया पक्षान्तरमाह—यद्वेति । यद्वा संप्रयुज्यमानस्यार्थस्य सदितिविशेषितत्वात् ‘सदेव सोम्य’ [छा० ६ । २ । १] इति च सत्यस्य ब्रह्मात्मरूपत्वनिश्चयात्तस्यैवाज्ञातत्वात्तद्विषयमेव वस्तुगत्या सर्वमपि प्रमाणं तदनुविद्धेषु पुनरागमापायिषु सविकल्पेष्वर्थेषु वाचारम्भगमात्रेषु वेदान्तेतरमानानां व्यावहारिकमेव प्रामाण्यमिति जैमिनिसूत्रस्याभिप्रायो बादरायणसूत्रानुसारेणावगम्यते । जैमिनिना विशेषानभिधानाद्वादरायणेन च विशेषाभिधानात्सामान्यवचनस्य च संप्रतिपन्नविशेषवचनानुकूलतया योज्यत्वं शक्यत्वादतो न केनापि विरोधोऽस्मन्मत इत्यर्थः ॥ ४६ ॥

सु० टी०—ताहं किं तस्य तत्त्वावेदकत्वं मुनेरिष्टमिति नेत्याह—

तत्रापि दुर्घटमवैति यदा तु तत्त्व-

बोधं विवक्षति विसृज्य विकल्पजालम् ।

किं कारणं वदति येन स तत्त्वगामी

विज्ञानमर्थमवबोधयदप्रबुद्धम् ॥ ४७ ॥

तत्रापीति । स यदि तत्रापि निर्विकल्पकेऽपि तद्विषयभूतसन्मात्रस्य जडत्वेनाज्ञातत्वासंभवादुर्घटं प्रामाण्यमवैति तदा सकलमेवानात्मप्रत्यक्षजालं विसृज्याज्ञातब्रह्मविषयमेव तात्त्विकबोधं विवक्षतीत्यर्थः । किं कारणमिति प्रश्नः । कुत एतज्ज्ञातमित्यर्थः । उत्तरमाह—वदति येनेति ॥ अप्रबुद्धमर्थं बोधयदेव विज्ञानं तत्त्वावेदकमिति तल्लक्षणाभिधानादित्यर्थः ॥ ४७ ॥

अ० टी०—यद्यैवं निर्विकल्पकार्थस्य प्रत्यक्षस्य तत्त्वावेदकत्वमेष्टव्यमिति चेन्मैवं तत्रापि परमार्थतोऽज्ञातज्ञापकत्वानिरूपणादित्याह—तत्रापीति । तदा तु तत्रापि निर्विकल्पकप्रत्यक्षेऽपि दुर्घटमवैति निर्विकल्पकसन्मात्रस्यापि जडत्वादज्ञातत्वासंभवेन तद्विषयस्य प्रत्यक्षस्यापि प्रामाण्यं दुर्घटमिति जानाति । विकल्पजालं निर्विकल्पकं सविकल्पकं च विसृज्य विशुद्धतत्त्वबोधं ब्रह्मात्मविषयत्वमेव साक्षात्प्रमाणं विवक्षति निर्विकल्पकमपि प्रत्यक्षं तत्त्वावगतिद्वारीभवनलक्षणं व्यवहारसमर्थवस्त्ववभासितया प्रमाणं तत्त्वावेदकतयेति मन्यत इत्यर्थः । कथमित्थं जैमिनेरभिप्रायोऽवसीयत इति पृच्छति—किं कारणमिति । तदुत्तरमाह—वदति येनेति । येन कारणेनाप्रबुद्धमर्थमवबोधयद्विज्ञानं तत्त्वगामीति जैमिनिर्वदति तेनेत्थं निश्चय इति योजना । अनधिगतार्थगन्तृत्वं प्रमाणस्वरूपमिति तेनाभिधानात्प्रत्यगात्मनोऽन्यस्य च स्वभावतोऽनधिगतत्वानिरूपणादित्थं तदभिप्रायो गम्यत इति भावः ॥ ४७ ॥

सु० टी०—कुत्र तेनेदं लक्षणमुक्तमिति चेत्तत्राऽऽह—

औत्पत्तिके हि भगवानयमप्रबुद्ध-

मर्थं प्रमाणविषयं कथयांबभूव ।

अत्राऽऽह तत्र ननु धर्मगतं प्रमाणं

तत्त्वार्थगामि कथितं न परात्मगामि ॥ ४८ ॥

औत्पत्तिक इति । अयं हि जैमिनिरौत्पत्तिकसूत्रे ‘ अर्थेऽनुपलब्धे तत्प्रमाणम् ’ [ज० सू० १ । १ । ५] इत्यंशेनाबुद्धमेवार्थं प्रमाणविषयमुक्तवानिति । ननु तत्र सूत्रे पूर्वं धर्मस्य जिज्ञास्यत्वेन प्रकान्तत्वात्तत्प्रमाणस्य चोदनाया एवाबुद्धबोधकत्वेन तत्त्वावेदनप्रामाण्यमुक्तं न परमात्मविषयमानस्य तत्र तस्याप्रकृतत्वादिति शङ्कते—अत्राऽऽहेति ॥ ४८ ॥

अ० टी०—कुत्रेदं प्रमाणलक्षणं तेनोक्तमित्याकाङ्क्षायामाह—औत्पत्तिक इति । अयं जैमिनिर्भगवानशेषार्थदर्शी हि यस्मादौत्पत्तिके सूत्रे ‘ अनुपलब्धे तत्प्रमाणम् ’ [जै० १ । १ । ५] इत्यन्तेनाज्ञातार्थाधिगन्तुं प्रमाणमिति कथयांबभूव कथितवानित्यर्थः । जैमिनिवचनस्यान्यविषयत्वान्नायमर्थोऽभिप्रेत इति मीमांसकश्चोदयति—अत्राऽऽहेति । तत्र सूत्रे । ननु हि धर्मविषयं प्रमाणं तत्त्वार्थगाम्यनधिगतार्थबोधकमिति तेन कथितं चोदनाख्यं प्रमाणं मानान्तरागोचरधर्मविषयकतया तत्त्वबोधकं तेन तत्र विवक्षितं धर्मप्रमाणनिरूपणस्य प्रकान्तत्वान्न परमात्मगामितया कथितं तस्याप्रस्तुतत्वादित्यर्थः ॥ ४८ ॥

सु० टी०—परिहरति—

सत्यं यदाह पितृमान्व्यवहारदृष्टि-

माश्रित्य तत्कथितवान्प्रकृतोपयोगात् ।

दूरप्रसारितनिसृष्टनिगूढभाव-

स्तद्बादरायणमतानयनात्प्रतीमः ॥ ४९ ॥

सत्यमिति । पित्रादिशिक्षितबुद्धिर्मवांस्तत्र धर्मप्रमाणमुक्तमिति सत्यमेवाऽऽह—किं तु प्रकृतधर्मविचारोपयोगित्वेन व्यावहारिकप्रामाण्यमाश्रित्य जैमिनिस्तत्कथितवान्न तात्त्विकमज्ञातत्वस्य जडे धर्मेऽसंभवादिष्येवं बादरायणमतत्वाकर्षणात्प्रतीमः । चोदनाप्रामाण्ये व्याससंमतिप्रदर्शनपरमेव तत्किं न स्यादित्याशङ्क्य जैमिनिं विशिनष्टि—दूरेति । दूरे शारीरके प्रसारितः प्रवर्तितो निसृष्टो नैसर्गिको निगूढस्तत्काले

धर्मविचारविरोधान्न व्यक्तीकृतः श्रुतेर्ब्रह्मण्येव तत्त्वावेदकत्वमिति भावो यस्य वेदान्तनिरूप्यन्यायस्यापि जैमिनिसंमतत्वादिति भावः ॥ ४९ ॥

अ० टी०—परमात्मगामिप्रमाणस्य तत्राप्रस्तुतत्वेऽपि बादरायणमतानुकर्षणालिङ्गा-
द्वर्णिताभिप्रायोऽस्य गम्यत इति परिहरति—सत्यमिति । धर्मविषयं प्रमाणं तत्र
निरूपितमित्येतत्सत्यं तथैव यदाह भगवान्पितृमाप्तित्रादिभिर्वृद्धैः शिक्षितबुद्धिरित्यर्थः ।
यत्तत्र धर्म एव तत्प्रमाणमवोचत्तद्व्यवहारदृष्टिमाश्रित्य कथितवान् । तस्यैव प्रकृतो-
पयोगान्न तत्त्वदृष्टिं तस्यास्तदनुपयोगादित्यर्थः । तथाऽपि न तावन्मात्रे व्यवहार
एव पर्यवसितधीर्जैमिनिर्यतो दूरप्रसारितनिसृष्टनिगूढभावो दूरं वेदान्तेषु प्रसारितो दीर्घा-
कृतो निसृष्टश्च तत्रैव नितरां क्षिप्तस्तां स्थितिमेवावलम्बमानो निगूढोऽप्रकटितो भावोऽभि-
प्रायो यस्य स तथा । एवं भावकल्पनायां लिङ्गमाह—तद्वादरायणमतानयना-
दिति । इति बादरायणस्यानपेक्षत्वादिति बादरायणमतस्यानुकर्षणाद्वेदान्तानामज्ञातार्थ-
गोचरतया तत्त्वावेदकत्वमभिमतं जैमिनेरित्यर्थः । ब्रह्मणि वेदान्तप्रामाण्यस्थितिं कदाक्षी-
कृत्य तदविरोधेन व्यावहारिकप्रामाण्यमाश्रित्य धर्मे प्रमाणं निरूपितवान्धर्मविचा-
रस्यैव तदा प्रक्रान्तत्वाच्च ब्रह्मणि वेदान्तानां प्रामाण्यं मुख्यतोऽभिहितवांस्तस्य तद-
वसरे प्रकृतिधर्मविचारबोधादित्यर्थः । अज्ञातत्वस्य जडे धर्मे तत्त्वतोऽसंभवादेतत्सर्व-
मभिप्रेतं जैमिनेरित्यनुपलब्धे तत्प्रमाणं बादरायणस्य मतमिति वचनादवसीयत इति
भावः ॥ ४९ ॥

सु० टी०—ननु वेदान्तेष्वपि द्रष्टव्य इत्यादिविधिश्रवणाच्चोदनाया
अपि तत्त्वावेदकत्वं व्यासाभिप्रेतमिति चेन्न तद्वाक्यस्याविधिपरत्वा-
दित्याह—

द्रष्टव्य इत्यपि विधिर्न विधिप्रमेय-

मात्मानमेव विनियच्छति तत्कुतश्चेत् ।

अज्ञातता च परमात्मन एव यस्मा-

यस्माच्च कर्तृवशवर्ति न दर्शनं तत् ॥ ५० ॥

द्रष्टव्य इत्यपीति । विधिर्नेति संबन्धः । किंपरं तर्हीदं वाक्यमिति
चेत्तत्राऽऽह—विधिप्रमेयमिति । विधेरज्ञातज्ञापकस्य प्रमाणस्याऽऽत्मानमेव
प्रमेयं नियच्छत्यात्मैव प्रमाविषयो नान्य इति नियमयतीत्यर्थः । चोद-
यति—तत्कुत इति । उपपादयति—अज्ञाततेति । आत्मनोऽन्यस्याज्ञातत्वाभावेन
मानमेयत्वासंभवादित्यर्थः । इतश्च न विधिरित्याह—यस्माच्चेति ॥ ५० ॥

अ० टी०—आत्मन एव मानमेयत्वं तत्त्वतोऽस्तीत्येतच्छ्रुत्याऽपि दर्शितमित्याह—
 द्रष्टव्येति । आत्मा द्रष्टव्य इत्ययं तव्यः श्रूयमाणो न विधिः किं तु विधिप्रमेयं
 विधिविषयज्ञानविशेषणतया विधिविषयत्वेनाभिमतमात्मानमेव नियच्छत्यात्मतत्त्वमेव प्रति-
 पादयतीत्यर्थः । अथ वा द्रष्टव्य इत्ययमपि विधिविधेः प्रमेयभूतमात्मानं नैव नियच्छति
 नैव विवर्जयति किं त्वात्मन्वेव पर्यवस्यति न विधिमात्र इति योजना । विधौ प्रत्यये
 प्रत्यक्षे सति कथं विध्यनभ्युपगम इति शङ्कते—तत्कुतश्चेदिति । अत्र विधेयाभा-
 वाद्विध्यनभ्युपगम इति परिहरति—अज्ञातता चेति । यस्मात्परमात्मन एवाज्ञातता न
 विधेयक्रियाया नियोगस्य वा तयोर्जडत्वादित्यर्थः । अज्ञातज्ञापनो हि विधिर्न परमात्मनोऽ-
 न्यं बोधयेत्परमात्मा च न विधेय इति नात्र विधित्वमस्तीति भावः । चकाराद्विधेयज्ञानवि-
 षयतयाऽपि नाऽऽत्मा प्रतिपाद्य इत्यर्थः । आत्मदर्शनमपि न विधियोभयमित्याह—यस्मा-
 द्ज्ञेति । यद्विधेयत्वेनाभिमतं तदर्शनं च न विधेयं यस्मादर्शनं न कर्तृवशवर्ति कर्त्रधी-
 नत्वाद्विधेयस्य ज्ञानस्य च तदभावाच्च विधेयत्वमित्यर्थः ॥ ५० ॥

सु० टी०—ननु 'कृत्याश्च' इति तव्यस्य विधावनुशासनात्कथं
 तस्यान्यपरत्वमिति चेत्तत्राऽऽह—

अर्हे कृत्यतृचश्च पाणिनिवचः स्पष्टं विधत्ते यत-
 स्तस्मादर्शनयोग्यतां वदति नस्तव्यो न तत्त्वान्तरम् ।

तस्मादात्मपदार्थमात्रनियतं मेयत्वमेकान्ततो

द्रष्टव्यादिवचो वदत्यनुभवादज्ञात आत्मा यतः ॥ ५१ ॥

अर्ह इति । 'अर्हे कृत्यतृचश्च' इति सूत्रं यतोऽर्हार्थं कृत्यादिकं विधत्ते
 तस्मादयमपि तव्यो नोऽस्माकमज्ञातत्वपुरुषार्थत्वाभ्यां दर्शनयोग्यता-
 मात्मनो वदति न विधित्वमित्यर्थः । ततश्च द्रष्टव्यादिवाक्यमात्मैव दर्श-
 नार्ह इत्यात्मपदार्थस्यैव मेयत्वमेकान्तिकं वदत्यज्ञातत्वाद्घटं न जाना-
 मीत्यादावपि (+ घटावच्छिन्नात्मन एवाज्ञातत्वानुभवादित्यर्थः ॥ ५१ ॥

अ० टी०—यद्यस्यापि वाक्यस्याऽऽत्मैव प्रमेयमभिमतं तर्हि विधौ स्मर्यमाणस्य का
 गतिरिति तत्राऽऽह—अर्ह इति । कृत्यप्रत्ययं तृचप्रत्ययं च 'अर्हे कृत्यतृचः' इति
 पाणिनिसूत्रात्मकं वचोऽर्हार्थं स्पष्टं विधत्ते । यतो यस्मादयं तव्यः कृत्यात्मकः प्रत्ययो
 दर्शनयोग्यतामात्मनोऽस्मान्प्रति वदति न तत्त्वान्तरं विधिम् । उभयत्र प्रत्ययविधानेऽपि

नात्र विध्यर्थता तस्याभ्युपेया पूर्वोक्तविधया तदसंभवात् । किं त्वर्हार्थतैवाभ्युपेयाऽऽत्मनो दर्शनार्हत्वादित्यर्थः । तस्मादात्मैव प्रमेयं न जडमिति सिद्धमित्युपसंहरति—**तस्मादिति ।** द्रष्टव्यादिवच आत्मन एव मेयत्वमज्ञातत्वलक्षणं दर्शनार्हत्वाविधानमुखेन वक्ष्यतीति कथं तत्राऽऽह—**अनुमवादिति ।** यत आत्मैवाज्ञातो न जडस्तथैवानुभवादित्यर्थः ॥ ५१ ॥

सु० टी०—नन्वात्मन एव मेयत्वं जैमिन्यामिमत्तं चेत्तदी यस्य प्रकृतस्यार्थसंप्रयोगजत्वस्य धर्मे चोदनाप्रामाण्यस्य चोपरोधः स्यादिति चेन्नाविचारितदृष्ट्यपेक्षया तदुपपत्तेरित्याह—

रूप्यादिविभ्रममपेक्ष्य हि शुक्तिकादौ
सत्संप्रयोगजनिर्तैव तु बुद्धिवृत्तिः ।
तामप्यपेक्ष्य सति संहतसर्वभेदे
सत्संप्रयोगजनिता मतिरभ्युपेया ॥ ५२ ॥

रूप्यादीति । यदा हि शुक्त्यादेर्व्यभिचारितया मिथ्यात्वानुसंधानं नास्ति तदा मिथ्यारजताद्यपेक्षया शुक्त्यादेः सत्त्वात्तत्संप्रयोगजा शुक्तिसविकल्पधीरपि प्रमैव । यदा तु शुक्त्यादेस्तथात्वानुसंधानं तदा सविकल्पकमात्रं भ्रमः । निर्मेदसन्मात्रविषया तु तद्धीः प्रमा सत्संप्रयोगजत्वादित्यर्थः ॥ ५२ ॥

अ० टी०—तस्मादात्मन एव प्रमेयत्वस्य श्रुत्युक्तत्वात्तदनुरोधेन सूत्रकोरेणापि तथैव निर्देष्टुं युक्तत्वान्न जैमिनिसूत्रविरोध इति स्थितं तत्राऽऽत्मन एव प्रमेयत्वाङ्गीकारे प्रकृतविरोधः स्यादर्थसंप्रयोगजलक्षणस्य प्रत्यक्षलक्षणस्य लौकिकप्रत्यक्षेऽभावप्रसङ्गाच्चोदनायाश्च धर्मे प्रमाणलक्षणत्वाभावप्रसङ्गादिति पुनराशङ्कायामविचारितदृष्ट्या तदुपपत्तेर्न लक्षणाव्याप्तिशङ्केति परिहारमाह—**रूप्यादिविभ्रममिति ।** शुक्तिकादौ तु या बुद्धिवृत्तिः सत्संप्रयोगजनिता शुक्तिकासंप्रयोगजनिता लोकप्रसिद्धा सा रूप्यादिविभ्रममपेक्ष्यैवेति योजना । यद्वा शुक्त्यादेर्व्यभिचारित्वेनानृतत्वं नान्विष्यते तदा भ्रमाद्दृष्टरजताद्यपेक्षया शुक्त्यादेः सत्यत्वाभिमानगोचरत्वात्सविकल्पकाऽपि धीः सत्संप्रयोगजनिर्तैवेति न तत्र प्रत्यक्षलक्षणाव्याप्तिः । यदा तामपि सविकल्पबुद्धिमपेक्ष्य संहतसर्वभेदे सति निर्विकल्पकसन्मात्रे शुक्तित्वादिविकल्पपरहित इति यावत्सत्संप्रयोगजनिता व्यभिचारिसविकल्पकशुक्त्याद्यपेक्षया यत्सन्निर्विकल्पं तत्संप्रयोगजनिता मतिरभ्युपेया न परमार्थतः साऽप्यनधिगतविषयेत्यर्थः ॥ ५२ ॥

सु० टी०—तर्हि तस्या अव्यभिचारिसन्मात्रगोचरायाः प्रमात्वं नाऽऽपेक्षिकमिति चेन्नेत्याह—

वेदान्तवाक्यजनितां परमात्मबुद्धि-

वृत्तिं व्यपेक्ष्य पुनरत्र न काचिदस्ति ।

सत्संप्रयोगजनिता भुवनत्रयेऽपि

बुद्धिस्तमोविरचितं हि जगत्समस्तम् ॥ ५३ ॥

वेदान्तेति । दृश्यसन्मात्रस्यापि प्रत्यग्व्यतिरेकेणाभावाद्वाक्यजब्रह्माकारधियमपेक्ष्य सर्वाऽपि सविकल्पनिर्विकल्पधीरसदर्थैवेत्यर्थः । तत्र हेतुमाह—तम इति । सर्वस्य प्रत्यगविद्याविलसितत्वेनाऽऽत्मातिरेकेणासत्त्वादित्यर्थः ॥ ५३ ॥

अ० टी०—ननु सन्मात्रस्याव्यभिचारात्तद्विषयो नाऽऽपेक्षिकसद्विषयता तदपेक्षया सत्तोऽन्यस्याविशेषादित्याशङ्क्याऽऽह—वेदान्तवाक्यजनितामिति । परमात्माकारां बुद्धिवृत्तिमित्यर्थः । अत्र भुवनत्रयेऽप्यन्या सत्संप्रयोगजनिता बुद्धिवृत्तिर्नास्तीत्यत्र हेतुमाह—तमोविरचितं हीति । प्रत्यक्स्वरूपव्यतिरेकेण दृश्यसन्मात्रस्याप्यभावात्प्रत्यग्विषयां धियमपेक्ष्य सर्वाऽपि प्रत्यक्षधीरसदर्थैवेति वाक्यार्थः । शुक्याद्यनुगतसन्मात्रस्य निर्विकल्पस्य यद्यपि प्रत्यग्रूपत्वमेव वस्तुतस्तथाऽपि तत्तदर्थानुरक्ततया संसृष्टवाकारस्य तत्तदर्थपरतन्त्रतया व्यभिचारीवान्न परमार्थसत्त्वं किं तु शुद्धस्थैव प्रत्यगात्मन इति तात्पर्यार्थः ॥ ५३ ॥

सु० टी०—एवं धर्मे (+ चोदनायाः प्रामाण्यमप्यापेक्षिकमित्याह—

धर्मेऽपि तत्त्वमतिरेव तु नोदनायाः

सत्त्वादिवस्तुनि यथाऽक्षनिबन्धना धीः ।

अज्ञातताऽपि सदृशी व्यवहारकाले

तत्त्वावबोधसमये न तु तत्त्वबुद्धिः ॥ ५४ ॥

धर्मेऽपीति । प्रत्यगेवाज्ञातं भेयमित्यप्रतिसंधान)दशायां धर्मस्यापि सत्तादिवदज्ञातत्वं सत्यत्वं च व्यावहारिकमस्तीति प्रमाणमेव चोदनाया-

कयोत्थतत्त्वज्ञानकाले तु धर्मधारपि भ्रान्तिरेवेत्यस्मन्मतानुरोधेऽपि न तस्य प्रकृतविरोध इत्यर्थः ॥ ५४ ॥

अ० टी०—प्रत्यक्षलक्षणस्य लौकिकप्रत्यक्षान्यासिद्धां परिहृत्य चोदनाप्रामाण्यस्य धर्मेऽन्यासिद्धामपि तस्यापि प्रत्यक्षज्ञानमयत्वाद्गीकारेण परिहरति—धर्मे त्विति । चोदनाया विधिवाक्याद्धर्मेऽपि या मतिः सा तत्त्वमतिरेव व्यावहारिकदृष्ट्या भवति । यथा सत्त्वादिवस्तुषु निर्विकल्पकसविकल्पकवस्तुपक्षनिबन्धना धीस्तद्वदज्ञातत्वाभावाद्भावनात्मनो धर्मस्य न मानमेयतेति च शङ्कास्पदमित्याह—अज्ञातताऽपीति । तत्त्वावबोधसमये तु प्रत्यग्याथात्म्यावधारणकाले पुनश्चोदनाजनिता वाऽक्षादिजनिता वा तत्त्वबुद्धिर्न भवति प्रागपि प्रतिभासत एवाविचारितरमणीयतया तत्त्वबुद्धिः सा न परमार्थत इत्यर्थः । तस्माद्वावहारिकप्रामाण्याश्रयणेन चोदनादिप्रामाण्योपपत्तेर्बादरायणमतानुरोधेन ब्रह्मात्मन्येव तत्त्वावेदनलक्षणं प्रामाण्यमित्यङ्गीकारेणापि न प्रकृतविरोध इति सिद्धम् ॥ ५४ ॥

सु० टी०—ननु ‘सच्च त्यञ्चामवत्’ (तैत्ति० २।६।१) इति प्रपञ्चस्य ब्रह्मपरिणामत्वश्रुतेः परिणामस्य च परिणामिब्रह्मसमानसत्ता-कत्वात्कुतस्तद्वोधकप्रत्यक्षादेरतत्त्वावेदकत्वमिति चेत्तत्राऽऽह—

आरम्भणादिवचनं सकलं प्रवृत्तं

प्रत्यक्षबुद्धिविषयादपहर्तुमुच्चैः ।

तत्त्वं यथोदितनयेन विवर्तवाद-

माश्रित्य सत्यपरिणामनिवारणेन ॥ ५५ ॥

आरम्भणादीति । वाचारम्भणं विकार इत्यादिवाक्यं हि विकारस्य घटादेः शब्दालम्बनत्वमात्रोक्त्या मृत्तिकेत्येव सत्यमिति च कारणमात्रस-त्यत्वोक्त्या विवर्तवादमाश्रित्य सत्यपरिणामं निवार्योक्तन्यायेन प्रत्यक्षा-दिविषयात्परमार्थत्वमपहर्तुं यत्नात्प्रवृत्तमतस्तद्विरोधान्न श्रुत्यभिप्रेतः परिणामवाद इत्यर्थः ॥ ५५ ॥

अ० टी०—ननु बादरायणमतमप्येतदेवेति कुतो निश्चेतव्यं न हि प्रत्यक्षादेस्तत्त्वावे-दकत्वं नास्तीति तेन कण्ठतः कथितं दृश्यत इति चेन्मैवं वाचारम्भणवाक्यस्य तेनोदाह-तत्वादित्याह—आरम्भणादिवचनमिति । यथोदितनयेन तत्त्वमपहर्तुमिति संबन्धः । केन व्यापारेण प्रवृत्तमिति तदाह—विवर्तवादमिति । ‘तदैक्षत बहु स्यां प्रजायेयेति तत्तेजोऽसृजत’ [छा० ६।२।३] ‘तदात्मानं स्वयमकुरुत’ [तै० २।७।१] इत्यादौ चिदात्मनो जगद्भूषेण परिणामश्रवणात्परिणामसत्यतायां च ‘सदेव सोम्ये-

दमप्र आसीदेकमेवाद्वितीयम् ' [छा० ६ । २ । १] 'तत्सत्यम्' [छा० ६ । ८ । ७] इत्युपक्रमोपसंहारयोरखण्डाद्वितीयवस्तुसत्यत्वावगमविरोधप्राप्तिमालक्ष्य विवर्तवादमाश्रित्य सत्यपरिणामनिवारणेन श्रूयमाणपरिणामस्य परमार्थत्वनिरासेन प्रवृत्तमित्यर्थः ॥ ५५ ॥

सू० टी०—ननु तदनन्यत्वमित्यत्र कार्यस्य कारणाभेद उक्तः । सत्यं च ब्रह्म कारणमिति कुतस्तदभिन्नस्य कार्यस्य सत्यत्वनिवारणमिति चेत्तत्राऽऽह—

वाक्यप्रवृत्तिमनुसृत्य च सूत्रकारः

सिद्धान्ततामनयदत्र विवर्तवादम् ।

तत्त्वप्रकाशनविधावपहत्य शक्ति-

मारम्भणादिवचनादपरप्रमायाः ॥ ५६ ॥

वाक्येति । सूत्रकारस्तावत् ' येनाश्रुतं श्रुतम् ' [छा० ६ । १ । ३] इत्याद्येकविज्ञानेन सर्वविज्ञानरूपवाक्योपक्रममनुसृत्याऽऽरम्भणादिवचनाद्विकारमृषात्वबोधकादनात्मप्रमायास्तन्मानस्य च तत्त्वावेदनसामर्थ्यमपहत्य तदनन्यत्वं नाम तदन्यत्वेनासत्त्वभेवोपपादितवान्न तु तदभिन्नत्वं येन सत्यपरिणामाशङ्केति विवर्तवादमेवासिद्धान्तयदित्यर्थः ॥ ५६ ॥

अ० टी०—तदेवमुदाहृतश्रुत्यभिप्रायमुपवर्ण्य ' तदनन्यत्वमारम्भणशब्दादिभ्यः ' [ब्र० सू० २ । १ । १४] [ए] तादृशं वाक्यमुदाहरतः सूत्रकारस्याप्ययमेवाभिप्रायो गम्यत इत्याह—वाक्यप्रवृत्तिमिति । ' वाचारम्भणं विकारो नामधेयं मृत्तिकेत्येव सत्यम् ' [छा० ६ । १ । ४] त्रीणि रूपाणीत्येव सत्यम् ' [छा० ६ । ४ । १] रूपेष्वपि सत्यं (?) ' सन्मूलाः सौम्येमाः सर्वाः प्रजाः सदायतनाः सत्प्रतिष्ठाः ' [छा० ६ । ८ । ४] इति वाक्यानां तत्त्वप्रतिपादनप्रवृत्तिमाश्रित्यात्रास्मिञ्चाख्ये सूत्रकारः सिद्धान्ततामनयदिति योजना । किं कृत्वा तदाह—तत्त्वप्रकाशेति । वचनाद्वचनबलादपरप्रमाया वेदान्तेतरसर्वप्रमाया इत्यर्थः ॥ ५६ ॥

सू० टी०—ननु भोक्त्रापत्तेरविभागश्चेदित्याशङ्क्य ' स्याल्लोकवत् ' [ब्र० सू० २ । ३ । १३] इति समुद्र इव तरङ्गफेनाद्यात्मना ब्रह्मापि विचित्रचेतनाचेतनप्रपञ्चात्मनाऽनेकरसं भवतीति सूत्रणात्कथं विवर्तः सिद्धान्तः । न च द्वावपि सिद्धान्तौ विरोधादिति चेन्नेत्याह—

आरम्भसंहतिविकारविवर्तवादा-

नाश्रित्य वादिजनता खलु वावदीति ।

आरम्भसंहतिमते परिहृत्य वादौ

द्वावत्र संग्रहपदं नयते मुनीन्द्रः ॥ ५७ ॥

आरम्भेति । जगदुत्पत्तावारम्भादींश्चतुरः पक्षानालम्ब्य कादिगणो-
मुखरी भवति । तत्र च प्रत्यगद्वयसमन्वयस्यान्त्यन्तमेदाश्रयारम्भसंह-
तिपक्षोत्थितं विरोधं परिहर्तुमीषद्वेऽपि हेतुफलमावः सिध्यतीत्य-
भिप्रेत्य परिणामं विवर्तं च मुनिः संजग्राहेत्यर्थः ॥ ५७ ॥

अ० टी०—ननु ‘स्यालोकवत्’ [ब्र० सू० २ । ३ । १३] इति परिणाम-
वादस्यापि सूत्रितत्वात्कथं विवर्तवाद एव सिद्धान्तोऽभिमतः सूत्रकारस्येति निश्चीयते न
च तर्ह्युभावपि सिद्धान्तावभिमताविति वाच्यं परस्परविरुद्धयोः पक्षयोरेकत्र सिद्धान्तत्वा-
योगादिति चेत्तत्राऽऽह—आरम्भसंहतीति । संहतिः संघातवादः । विकारः परिणाम-
वादः । लोकसिद्धे कार्यकारणभावे खलु वादिजनता प्रकारभेदान्कल्पयन्ती वावदीत्यतिशयेन
वदतीति पक्षचतुष्टयं प्रसिद्धमित्यर्थः । किं तत इत्याह—आरम्भसंहतिमत इति ।
परिहृत्योपेक्ष्यात्र शास्त्रे मुनीन्द्रो द्वावपि पक्षौ परिणामविवर्तपक्षौ संग्रहपदं प्रयोजनवशा-
त्संग्राह्यतां नयते प्रापयति । अयं भावः—न ह्यस्मिञ्शास्त्रे परिणामवादो विवर्तवादो वा प्रति-
पाद्योऽभिमतो ब्रह्मण एवैकस्य शास्त्रप्रतिपाद्यत्वात्किं तु श्रुतस्याद्वितीयस्याऽऽत्मतत्त्वस्य प्रतिप-
त्युपायतया तत्र यो वादोऽत्रानुकूलः स इहोपादेयो न प्रतिकूलः । तथाचाऽऽरम्भसंहतिवादौ
श्रौततत्त्वप्रतिपत्तिविरुद्धत्वात्तावच्चत्र न संगृहीतावितरौ त्वनुकूलत्वात्संगृहीतौ । न चोभ-
योर्मिथो विरोधादेकत्र सिद्धान्तत्वानुपपत्तिः पूर्वोत्तरभूमिकारूपेणाविरोधस्य वक्ष्यमाण-
त्वादिति ॥ ५७ ॥

सु० टी०—तर्हि द्वयोः सिद्धान्तत्वाद्विरोधस्तदवस्थ इति चेन्नैकस्या-
भ्युपेत्यवादत्वादित्याह—

तत्रापि पूर्वमुपगम्य विकारवादं

भोक्त्रादिसूत्रमवतार्य विरोधनुत्थै ।

प्रावर्तत व्यवहृतेः परिरक्षणाय

कर्मादिगोचरविधावुपयोगहेतोः ॥ ५८ ॥

तत्रापीति । तयोर्मध्य इत्यर्थः । प्रथमद्वितीये जगत्कारणे वेदान्तसमन्व-
यस्य भोक्तृमोग्यादिमेदग्राहिमानान्तरविरोधशङ्कापनुत्थै परकीयं परिणा-
मवादमुपगम्य तद्विषयं च ‘भोक्त्रापत्तेः’ [ब्रह्म० २।३।१३] इत्यादिसूत्र-
मवतार्यापक्रमतिप्रतिबोधनार्थं व्यवहारलक्षणाय प्रावर्ततेत्यर्थः । तत्कि-

मर्थमित्यत आह — कर्मादीति । प्रथमं विवर्तोक्तौ हि कर्तृत्वोपासकत्वादि-
विलयाद्विद्याधिकारसिद्धयर्थानां कर्मविधीनामुपासनादीनां चाप्रवृत्तिः
स्यादिति ॥ ५८ ॥

. अ० टी०—कथं भूमिकाभेदोऽनेति तं व्युत्पादयितुमुपक्रमते—तत्रापि पूर्वमिति ।
तयोः परिणामविवर्तयोर्मध्ये पूर्वं प्रथमं विकारवादं परिणामपक्षमुपगम्याभ्युपेत्य भोक्त्रादि-
सूत्रमवतार्य विरोधनुच्यै प्रावर्तत सूत्रकार इति योजना । यद्यद्वैतमेव तत्त्वं तर्हि भोक्तृ-
भोग्यादिविकारभेद(दे) प्रत्यक्षानुभवविरोधोऽभेदे सर्वसांकर्यापत्ते(त्ति)रिति विरोधं ‘ भोक्त्राप-
त्तेरविभागश्चेत् ’ इति सूत्रभागेणोद्भाव्य ‘ स्याल्लोकवत् ’ [ब्र० सू० २ । १ । १३]
इति भागेन सर्वस्य ब्रह्माभेदेऽपि न भोक्त्रादेः संकरो जलस्वरूपाभेदेऽपि तरङ्गादेरिव
परिणामभेदोपपत्तेरिति परिहारं कुर्वन् प्रावर्ततेत्यर्थः । परिणाममाश्रित्य परिहारप्रयोज-
नमाह—व्यवहृतेः परिरक्षणायेति । तद्वा किमर्थमिति तत्राऽऽह—कर्मादीति ।
अदिपदादुपासना गृह्यते । अयं भावः—प्रथममेव विवर्तवादाभिधानेन विरोधपरिहारे
क्रियाकारकफलभेदाभावादुपास्योपासकादिभेदविलोपाच्च कर्मोपासनाद्यसंभवात्तद्विधीनां प्रामा-
ण्याभावः प्रसज्येत । न च तद्युक्तमुपासनाविधीनामस्मिन्नेव शास्त्रे विचार्यमाणत्वा-
त्तन्निर्वाहोऽत्रैव वक्तव्यः । तथा कर्मविधीनां चाधिकारिसिद्धिद्वारेणात्रोपयोगात्तन्निर्वाहोऽप्य-
नुमन्तव्योऽतस्तेषां प्रवृत्तिविषयप्रदर्शनाय परिणामवादः प्रथमं सूत्रितः ॥ ५८ ॥

सु० टी०—तर्हि प्रथमाभिधानात्परिणाम एव सिद्धान्तः किं न
स्यादिति चेन्नेत्याह—

साक्षादिहाभिमतमेव विवर्तवाद-

माहत्य सूचयति पूर्वमपेक्षमाणः ।

आरम्भणादिवचनेन विवर्तवादं

शक्नोति वक्तुमुदिते परिणामवादे ॥ ५९ ॥

साक्षादिति । इह शास्त्रे विवर्त एव साक्षादभिमतः प्रतिज्ञाताद्वैतोप-
पादकत्वादतस्तमेवाऽऽहृत्य परिणाममुखेन कार्यकारणयोरत्यन्तमेदनिरा-
सेन मुनिः सूचयतीत्यर्थः । तर्हि विवर्त एव पूर्वं वक्तव्यो मुख्यत्वादिति
चेत्तत्राऽऽह—पूर्वमिति । परिमाणस्य विवर्तोपायत्वाद्यापारलाघवमपेक्ष-
माण इत्यर्थः । एतदेवाऽऽह—आरम्भणादीति ॥ ५९ ॥

अ० टी०—नन्विह विवर्तवादस्य सिद्धान्तत्वाभिधाने को विशेषः प्रयोजनशेषतया निर्देशस्योभयोरप्यविशेषादिति तत्राऽऽह—साक्षादिति । निर्गुणब्रह्मावगतेरत्र प्राधान्येन विवक्षितत्वात्तत्र च विवर्तवादस्य साक्षादुपयोगादिहास्मिच्छास्त्रे साक्षादभिमतं विवर्तवादमाहत्य मुख्यतः सूचयति । आहत्येत्युक्त्या पूर्वसूत्रेऽपि विवर्तवादः सूत्रकारस्याभिप्रेत इति सूच्यते । अथेवं विवर्तवाद एवात्र प्राधान्येनाभिमतस्तर्हि स एव प्रथमं सूचयितुं युक्तः पश्चादितरस्तस्यात्रामुख्यत्वादिति चेन्नैवं परिणामनिरूपणसापेक्षत्वाद्विवर्तनिरूपणस्य परिणामस्यैव प्राथम्यं युक्तमित्याह—पूर्वमपेक्षमाण इति । पूर्वं परिणामम् । तदपेक्षामेव विशदयति—आरम्भणादीति । प्रथमं परिणामवाद उदिते सत्यारम्भणादिवचनेन विवर्तवादं वक्तुं शक्नोति नान्यथा कार्यकारणस्वरूपस्याप्रतीतौ तस्य मिथ्यात्वप्रतिपत्त्ययोगादित्यर्थः ॥ ५९ ॥

सु० टी०—तदेव लौकिकदृष्टान्तेन स्पष्टयति—

आरुह्य भूमिमधरामितराऽधिरोढुं

शक्येति शास्त्रमपि कारणकार्यभावम् ।

उक्त्वा पुरा परिणतिप्रतिपादनेन

संप्रत्यपोहति विकारमृषात्वसिद्ध्यै ॥ ६० ॥

आरुह्येति । अधरामधःस्थितां भूमिं पादार्पणस्थानम् । इतरा तदुपरि-
भूमिः । इति हेतोः शास्त्रमपीति संबन्धः । ईषद्भेदसहपरिणामप्रतिपाद-
नेन कारणकार्यत्वमुपपाद्य संप्रत्यारम्भणाधिकरणेऽपोहति परिणामेन
प्रसक्तस्येषद्भेदस्य सत्यत्वं निषेधति विवर्तसिद्ध्यर्थमित्यर्थः ॥ ६० ॥

अ० टी०—परिणामविवर्तयोरुपायोपेयभावेन पौर्वापर्यनियममुपपादयति—आरुह्य
भूमिमिति । शक्येति प्रसिद्धमिति शेषः । न केवलं लोकदृष्टान्तमात्रेणायमभ्युपगमः
श्रुतिगतिपर्यालोचनायामपि परिणामवादस्य विवर्तसिद्धिं प्रत्युपायत्वं प्रतीयत इत्याह—
शास्त्रमपीति । पुरा प्रथमं सृष्टिवाक्यैः परिणतिप्रतिपादनेन कार्यकारणभावं ब्रह्मज-
गतोरुक्त्वा संप्रतीदानां विकारमृषात्वसिद्ध्यै तमपोहति ‘वाचारम्भणं विकारो नामधेयम्’
[छा० ६ । १ । ४] ‘त्रीणि रूपाणीत्येव सत्यम्’ [छा० ६ । ४ । १] ‘ऐत-
दात्म्यमिदं सर्वं तत्सत्यं स आत्मा’ [छा० ६ । ८ । ७] इति प्रतिपन्नो-
पाधौ प्रतिषेधेन विकारस्य तत्कारणत्वस्य च मिथ्यात्वमावेदयति क्रमेणेत्यर्थः ॥ ६० ॥

सु० टी०—सौधाद्यारोहणसोपान इव तत्त्वप्रतिपत्तिसोपानेऽपि विकारविवर्तयोरधरोत्तरभावं दर्शयति—

विवर्तवादस्य हि पूर्वभूमि-

वेदान्तवादे परिणामवादः ।

व्यवस्थितेऽस्मिन्परिणामवादे

स्वयं समायाति विवर्तवादः ॥ ६१ ॥

विवर्तवादस्येति । तन्निषेधेषन्नेदप्रसञ्जकत्वेन पूर्वभूमिरित्यर्थः । व्यवस्थिते प्रसक्ते । स्वयमिति भेदाभेदे सिद्धे भेदस्य तात्त्विकत्वनिरसनादनायासेनाऽऽयातीत्यर्थः ॥ ६१ ॥

अ० टी०—ननु सोपानपर्वणामुपर्यधोभावावस्थानाद्युक्तमुपरितनस्थानप्राप्तिं प्रत्यधरोहस्थारोहस्योपायत्वमत्र कथमिति चेदत्रापि वस्तुतत्त्वप्रतिपत्तिसोपाने परिणामविवर्तवादयोरधरोत्तरभूमिभावादेवेत्याह—विवर्तवादस्येति । पूर्वार्धेन प्रतिज्ञातमेवोत्तरार्धेन प्रतिपादयति—व्यवस्थित इति । जगत्कारणतया ब्रह्मणः सद्भावसिद्ध्यर्थं कार्यकारणभावस्तावद्वक्तव्यस्तस्य चास्मिन्परिणामवादे व्यवस्थिते सति जगतो ब्रह्मपरिणामत्वे निरूपिते विवर्तवादः स्वयं समायाति । कूटस्थस्य ब्रह्मणो मृदादिवत्परिणामानुपपत्तिप्रतिभासादुक्तः कार्यकारणभावो विवर्त एव पर्यवस्यत्यनुक्ते हि कार्यकारणभावेऽधिष्ठानस्याप्रतिपन्नत्वाद्भ्रान्तित्वप्रतीत्यसंभवादित्यर्थः ॥ ६१ ॥

सु० टी०—ननु प्रथमश्रुतानुसारेण चरमश्रुतं नेयमिति न्यायात् ‘एकेन मृत्पिण्डेन सर्वं मृन्मयम्’ [छान्दो० ६ । १ । ४] इत्यादिप्राथमिकपरिणामोक्त्यनुसारेण वाचारम्भणमित्यादि व्याख्येयमिति चेन्न ‘कथं नु मगवः’ [छा० ६ । १ । ४] इति चोद्यपूर्वकं ‘मृत्तिकेत्येव सत्यम्’ [छा० ६ । १ । ४] इत्यन्तेन विकारमृषात्ववर्णनेन प्रतिज्ञातार्थसाधनाद्विवर्तोपायत्वेनैव श्रुतिसूत्राभ्यां परिणामस्योक्तत्वान्न तु तात्पर्येणेति दृष्टान्तेनाऽऽह—

उपायमातिष्ठति पूर्वमुच्चै-

रुपेयमाप्तुं जनता यथैव ।

श्रुतिर्मुनीन्द्रश्च विवर्तसिद्धयै
विकारवादं वदतस्तथैव ॥ ६२ ॥

उपायमिति । यथा हि जनसमूह उपेयं साध्यमाप्तुमुपायं साधनं पूर्वमनुतिष्ठतीत्यर्थः ॥ ६२ ॥

अ० टी०—तथा चोपायत्वात्प्रथमं परिणामवादाभिधानं युक्तमेव श्रुतेः सूत्रकारस्मिन् चेत्युपसंहरति—उपायमिति । स्पष्टार्थं पद्यम् ॥ ६२ ॥

सु० टी०—ननु कस्यायं परिणामवादः संमतो य इहाभ्युपेयत इत्याकाङ्क्षायां तत्तद्वादिपक्षान्विवेकेनोपन्यस्यति—

आरम्भवादः कणभक्षपक्षः
संघातवादस्तु भदन्तपक्षः ।
सांख्यादिपक्षः परिणामवाद्भे-
वेदान्तपक्षस्तु विवर्तवादः ॥ ६३ ॥

आरम्भवाद इति । करणेभ्योऽन्यत्तद्भिन्नं कार्यं समवाय्यसमवायिनिमित्तैर्जन्यत इत्यारम्भवादः । अणूनां समूह एव घटादि कार्यं न तु तद्भिन्नमिति संघातवादः । कारणस्य तात्त्विकोऽन्यथामात्रः परिणामोऽतात्त्विकोऽन्यथामात्रो विवर्त इत्येषां पक्षा इत्यर्थः ॥ ६३ ॥

अ० टी०—वादिप्रसिद्धा आरम्भणादिवादा इत्युक्तं ‘वादिजनता खलु बाध-दीति’ इत्यत्र तत्र कस्य को वाद इति वीक्षायामाह—आरम्भवाद इति । भदन्तः सुगतः ॥ ६३ ॥

सु० टी०—तर्हि विकारवादस्याभ्युपगमः किमर्थं इत्याशङ्क्य तत्प्रयोजनं पूर्वसिद्धमेव प्रपञ्चयति—

विकारवादं कपिलादिपक्ष-
मुपेत्यवादेन तु सूत्रकारः ।
श्रुतिश्च संजल्पति पूर्वभूमौ
स्थित्वा विवर्तप्रतिपादनाय ॥ ६४ ॥

विकारवादमिति । सुबोधम् ॥ ६४ ॥

अ० टी०—ननु परिणामवादोऽपि वेदान्तसिद्धान्त एव ब्रह्मप्रतिपत्त्युपायत्वादिति चेन्नेत्याह—विकारवादमिति । उपेत्यवादेनाभ्युपगमसिद्धान्तेन कपिलादिपक्षं सांख्या-

दिशास्त्रसिद्धं विकारवादमाश्रित्य सूत्रकार इत्यादि सुगमम् । तथा चाभ्युपगमसिद्धान्तान्त-
र्यततयाऽभ्युपगमेऽपि न साक्षादयं सिद्धान्त इत्यर्थः ॥ ६४ ॥

सु० टी०—ननु विवर्तोऽपि कारणगतरूपान्तरापत्तिरूपत्वात्परिणा-
मप्रभेद एवेति न पृथगुपादातव्य इति चेन्न लक्षणस्य भेदादित्याह—

अभेदिनः सावयवस्य सत्य-

विचित्ररूपान्तरदर्शकत्वम् ।

वदन्ति धीराः परिणाममस्या

वसुंधराया इव सस्यसृष्टिम् ॥ ६५ ॥

अभेदिन इति । अनेनाऽऽरम्भवादस्य व्यावृत्तिरारम्भारम्भकयोर्भेदात् ।
सावयवस्येति ब्रह्मणः परिणामासंभवसूचनाय । सत्येति । कारणस्य
लात्त्विकनानाकार्यरूपत्वमित्यर्थः । दर्शकत्वमिति प्रमाणाभिप्रायम् । रूपा-
न्तरेति संघातव्यावृत्त्यर्थं तस्य संहतेभ्यो रूपान्तराभावात् । दृष्टान्त-
माह—अस्या इति ॥ ६५ ॥

अ० टी०—परिणामविवर्तयोर्भेदं तल्लक्षणकथनेन व्युत्पादयति—अभेदिन इति ।
रूपान्तरदर्शकत्वमित्युक्तेऽर्थाद्रूपान्तरस्येति लभ्यते । रूपान्तरस्य निजरूपाद्रूपान्तरदर्शकत्वं
धीराः परिणामं वदन्ति । अत्र विचित्रविशेषणं प्रदर्शनार्थं न व्यावृत्त्यर्थं यत्र विचित्ररू-
पत्वं विवर्तपरिणामयोः समानरूपम् । अभेदिन इति विशेषणमारम्भनिवारणायैकस्याऽऽ-
रम्भकत्वानङ्गीकारात् । सावयवस्येतिपदं परिणामिवस्तुस्वरूपकथनार्थम् । सत्येति रूप-
विशेषणं विवर्तव्यावृत्त्यर्थं रूपान्तरग्रहणेनैव संघातपक्षनिरासो द्रष्टव्यः संघातस्य संहन्तृभ्यो
रूपभेदानङ्गीकारात्तद्वादिभिः । यद्वाऽभेदिन इत्यनेनैव संघातस्यापि व्यवच्छेदः संहर्तृणा-
मनेकत्वादित्यर्थः । अस्या इत्युदाहरणम् ॥ ६५ ॥

सु० टी०—विकाराद्विवर्तं व्यावर्तयति—

अभेदिनो निर्विकृतेरनेक-

मूषास्वरूपान्तरदर्शकत्वम् ।

विवर्तशब्दार्थ इह प्रसिद्ध-

स्तरङ्गभेदादिव चन्द्रभेदः ॥ ६६ ॥

अभेदिन इति । निर्विकृतेरिति पूर्वरूपापरित्यागेन । अनेकेति ब्रह्मवि-

वर्ताभिप्रायेणान्यत्र तन्नियमामावादत्यक्तपूर्वरूपस्य स्वाभिन्नमिथ्या-
रूपान्तरप्रदर्शकत्वं विवर्तशब्दार्थ इत्यर्थः । उदाहरणं—तरङ्गेति ॥ ६६ ॥

अ० टी०—विवर्तलक्षणमाह—अभेदिन इति । निर्विकृतेरिति परिणामव्यावृत्तिः ।
मृषेतिविवर्तस्वरूपकथनमात्रं न व्यावृत्त्यर्थमेतत् । अथवैतदेव परिणामव्यावृत्त्यर्थं निर्विकृते-
रिति स्वरूपकथनार्थमिति द्रष्टव्यम् । अन्यत्समानम् । अत्रोदाहरणं—तरङ्गभेदा-
दिवेति ॥ ६६ ॥

सु० टी०—उभयोः श्रुतिसिद्धत्वात्कथं विवर्त एव सिद्धान्त इति
चेत्तत्राऽऽह—

अहं प्रजायेय बहु स्वयं स्या-

मित्यादिनाऽऽदौ परिणाममुक्त्वा ।

विकारमिथ्यात्वमथ ब्रुवाणा

विवर्तवादं श्रुतिरानिनाय ॥ ६७ ॥

अहमिति । मूलकारणं सवित्यर्थः । ‘बहु स्वाम्’ [छा० ६।२।३] इत्या-
दिना स्वात्मन एवाविचिन्त्यविचित्रसृज्यशक्तिमत्त्वेन विचित्रप्रपञ्चा-
त्मना परिणाममुक्त्वा, अथेत्यर्थान्तरे । ‘यद्ग्रे रोहितं रूपम्’ [छा०
६।२।३] इत्यादिना ‘त्रीणि रूपाणीत्येव सत्यम्’ [छा० ६।
४।१] इत्यन्तेनान्यादेभिथ्यात्वोक्त्या सृज्यशक्तीनामप्यर्थान्मायामय-
त्वप्रदर्शनान्निर्विकारसन्मात्रस्यैव मृषाप्रपञ्चात्मना विवर्तमानत्वं श्रुति-
निश्चर्करोति स एव सिद्धान्त इत्यर्थः ॥ ६७ ॥

अ० टी०—एतौ वादौ कुत्र कुत्र श्रुत्योक्ताविति तदाह—अहमिति । आदौ
प्रथमे ‘तदैक्षत बहु स्यां प्रजायेय’ [छा० ६।२।३] इति स्वात्मन एव बहुरूप-
कार्याभावाशंसनपूर्वकं ‘तत्तेजोऽसृजत’ [छा० ६।२।३] इत्यादिना परिणाम-
मुक्त्वाऽथानन्तरं विकारमिथ्यात्वं ‘वाचारम्भणं विकारो नामधेयम्’ [छा० ६।
१।४] ‘त्रीणि रूपाणि’ [छा० ६।४।१] इत्येव सत्यादिना ब्रुवाणा श्रुति-
विवर्तवादमनिनाय पूर्वोक्तं परिणामं विवर्तत्वेन व्यवस्थापितवतीत्यर्थः । विचित्रानेकसृज्य-
शक्तिमत्त्वेन ब्रह्मणोऽपि सावयवत्वाङ्गीकारात्तस्मिन्नास्ति परिणामलक्षणयोगिता पुनर्वाचार-
म्भणगिरा सृज्यशक्तीनां मायात्वस्यार्थादुक्तत्वाद्विशुद्धचिदकेरस्यैवाऽऽत्मनो या मायाशक्त्य-
स्ताभिर्विचित्ररूपान्तरापात्तिर्विवर्त एवेति साक्षादभिमतं श्रुतिर्दर्शयतीति भावः ॥ ६७ ॥

सु० टी०—एवं विवर्तताश्रयणे सति ‘इन्द्रो मायाभिः पुरुरूप ईयते’ [बृह० २ । ५ । १९] ‘संभवाम्यात्ममायया’ [गी० ४ । ६] इति श्रुतिस्मृतिवचनजातमपि प्रतीतिबलादविचारदशायां परमार्थत्वेनाऽऽह-
तस्य कार्यकारणात्मना विभक्तस्य प्रपञ्चस्य वस्तुत्वमर्दनपरं घटते न तु परिणामपक्ष इत्याह—

मायाश्रुतिस्मृतिवचः सकलं तथा च

वस्तुत्वमर्दनपरं घटते विवर्ते ।

सर्वस्य कारणविकारविभागभाजः

प्रागादृतस्य परमार्थतया प्रतीतेः ॥ ६८ ॥

मायेति ॥ ६८ ॥

अ० टी०—यदा चैवं विवर्त एव साक्षादभिमतो वस्तुगत्या ब्रह्मणः स्वतो निरवय-
वत्वेन परिणामलक्षणयोगित्वाभावात्तदा ‘इन्द्रो मायाभिः पुरुरूप ईयते’ [बृ० २ । ५ ।
१९] ‘अज्ञानेनाऽऽवृतं ज्ञानम्’ [गी० ५ । १५] ‘प्रकृतिं स्वामधिष्ठाय संभवाम्या-
त्ममायया’ [गी० ४ । ६] इत्यादिश्रुतिस्मृतिवचसां सृष्ट्यादेर्भूतात्ववादिनामपि सामञ्जस्यं
स्यादित्याह—मायाश्रुतीति । तथा चैवमुक्तव्यवस्थायां स्थितायां विवर्ते सिद्धे सति
मायाश्रुतिस्मृतिवचः सकलं प्रतीतेर्हेतोः प्राक्परमार्थतया तस्य सर्वस्य जगतः कारण-
विकारविभागभाजः कार्यकारणरूपेण विभक्तस्योपमर्दनपरं घटत इति योजना । अतो
विवर्त एव साक्षात्सिद्धान्तत्वेनाभिमतः परिणामवादस्य तु पराभिमतस्यैवाभ्युपगममात्रेण
सिद्धान्तकोटिनिवेश इति सिद्धम् ॥ ६८ ॥

एवमीषन्देदगन्धितामात्रेण परिणामवादस्यापि न श्रुतिस्मृतिन्याया-
नुगतिश्चेत्कैव कथाऽत्यन्ताभेदाश्रययोः संघातारम्भवादयोरिति न तयोः
सिद्धान्तत्वशङ्केत्याह—

संघातवादमुपगम्य तु तत्र पक्षे

संहन्त्रभाव इति सूत्ररुदाह दोषम् ।

स्थायी भदन्तसमये न हि कश्चिदत्र

संघातसंजननशक्तिसमन्वितोऽस्ति ॥ ६९ ॥

संघातेति । उपगम्यान्वयं तदीयपक्षे संहन्तुः संहन्यमानानां मेलयितुर-
भाव इति दोषमाहेति संबन्धः । सूत्रान्तिकवैभाषिकयोर्हि बाह्यान्त-

रार्थाः क्षणिकाः सन्ति । तत्र भूतं क्षित्यादिचतुष्टयं भौतिकं च रूपादि-
चक्षुरादिकं च ते च खरस्नेहोष्णतेरणस्वभावानां क्षणिकानां चतुर्विध-
परमाणूनां संघातात्मके तथा रूपविज्ञानवेदनासंज्ञासंस्कारा आध्या-
त्मिकः संघात इत्यादि मतम् । तत्र च समुदायिनामचेतनत्वान्न स्वतः-
समुदायसंभवः । यद्यपि चित्तं चेतनं तथाऽपि न तस्य देहादिसंघाता-
त्पूर्वं ज्ञातृत्वमस्ति । आलयविज्ञानमपि विषयविज्ञानाद्वृत्तेऽसमर्थं तच्च
संघाताधीनं तदपि स्थायि चेदात्मैव क्षणिकं चेत्कथं तेन संघातो जन्येत ।
अनिच्छतोऽप्रयतमानस्य तदयोगादिकाश्रयणमेवेच्छादीनां हेतुकलभा-
वदर्शनादित्यभिप्रेत्य 'समुदाय उभयहेतुकेऽपि तदप्राप्तिः' [ब्रह्म०
२ । २ । १८] इति सूत्रकृदाह—सूत्रकृदिति । संहन्त्रभावमाह—स्थायीति ।
ज्ञानेच्छाद्यनेकक्षणस्थायीत्यर्थः ॥ ६९ ॥

अ० टी०—यद्येवमङ्गीकरणवादमात्रेणास्य सिद्धान्तकोटिनिवेशस्तर्हि संघातारम्भवाद-
योरपि सिद्धान्तकोटिनिवेशः स्यादङ्गीकरणवादस्य तयोरपि भावादिति चेन्मैवं विशेषोपपत्ते-
रित्याह—संघातवादमिति । चतुर्विधानां, परमाणूनां, पञ्चानां रूपविज्ञानादिस्कन्धानां
च संघातः सृष्टिरिति यो वादः स संघातवादः । तं संघातवादमुपगम्य पूर्वपक्षत्वेनोपस्थाप्य
तत्र पक्षे 'समुदाय उभयहेतुकेऽपि तदप्राप्तिः' [ब्र० सू० २ । २ । १८],
इत्यादिभिः सूत्रकृतसंहन्त्रभाव इति दोषमाहेति योजना । तथा च दूषयितुमेव तत्पक्ष-
ग्रहो न स्वपक्षसिद्ध्युपायतयेति न तस्यापि सिद्धान्तकोटिप्राप्तिरिति भावः । उक्तमेव दोषं
स्फुटयति—स्थायीति । अक्षणिकश्चेतनोऽन्यो वा संघातजननशक्तिसमन्वितः स्थायी,
कश्चिदत्र भदन्तसमये नास्ति तदभ्युपगमे सिद्धान्तविरोधादित्यर्थः ॥ ६९ ॥

सु० टी०—ननु कारणगुणस्य कार्ये सजातीयगुणारम्भकत्वानियमा-
त्कथमनन्ताद्वह्मणश्चेतनात्परिच्छिन्नस्य जडस्य वियदादेरुत्पत्तिरिति वैशे-
षिकस्य चोद्यं तत्प्रक्रिययैव दूषयति—

आरम्भवादमुपगम्य तदीययुक्ते-

स्तत्प्रक्रियामनुसरन्व्यभिचारमाह ।

वैशेषिकं प्रति महद्वदिदं हि योज्यं

यद्वाऽपि दीर्घवादिदं जडमित्यनेन ॥ ७० ॥

आरम्भेति । उपगम्याभ्युपेत्य । तदीययुक्तेः कारणगुणस्येत्याद्युक्तयुक्तेः ॥
तत्प्रक्रिया तु परमाणूभ्यो ह्यणुकादिक्रमेण कार्यद्रव्याणि जायन्ते ।

तद्गुणास्तु सजातीयैः समवायिगुणैरारब्धन्ते रूपादयस्तन्महत्त्वं च कारणसंख्यापरिमाणप्रचययोनीत्यादिका तामनुसरन्नेव वैशेषिकं प्रति 'महदीर्घवद्वा ह्रस्वपरिमण्डलाभ्याम्' [ब्रह्म० २ । २ । ११] इति सूत्रेण व्यभिचारमाह । यथा द्यणुकारभ्ये महति ऽयणुके समवायि परिमाणं न स्वजातीयगुणारम्भकं तद्वदिदमपि चेतनं ब्रह्म न स्वकार्यं चैतन्यारम्भकमिति योज्यमिति ॥ ७० ॥

अ० टी०—तथाऽऽरम्भवादोऽपि तदीयरीत्या तदुक्तदूषणसमाधानार्थमेव कचिदभ्युपगतो न स्वपक्षसाधनायेत्याह—आरम्भवादमिति । तदीयशुक्तेरित्ययमर्थः—यद्गुणकं कारणद्रव्यं तत्तादृगुणकमेव स्वकार्यद्रव्यं जनयति यथा श्वेतगुणास्तन्तवः श्वेतमेव पटमिति । तथा च चिद्गुणकं ब्रह्मद्रव्यं यदि जगद्रव्यस्योपादानं तर्हि तदपि चिद्गुणमेव स्यात्तदभावान्न चिद्गुणब्रह्मोपादानकं जगदिति । अस्यास्तदीययुक्तैर्वैशेषिकं प्रति । तस्य वैशेषिकस्य प्रक्रियामनुसरन्व्यभिचारमाह सूत्रकार इति । केन सूत्रेणेति तदर्थं सूत्रमर्थतः पठति—महद्वदिति । 'महदीर्घवद्वा ह्रस्वपरिमण्डलाभ्याम् ।' [ब्र० सू० २ । २ । ११] इत्यनेन सूत्रेणेति । अणुह्रस्वपरिणामेभ्यो द्व्यणुकेभ्यो यथा महद्व्यणुकं जायते तथा वा तेभ्य एव दीर्घव्यणुकं तद्वदिदं जडं चेतनाज्जायत इति योज्यमित्यर्थः ॥ ७० ॥

सु० टी०—महद्वदित्युक्तमेव विवृणोति—

ह्रस्वारब्धं त्र्यणुकमणुभिस्तद्वद्वारब्धमेत-

द्रस्वं नो तन्न च तदणुवत्संमतं तद्वदेतत् ।

सर्वं कार्यं गगनधरणीमध्यगं चेतनोत्थं

निश्चितं नो जडिमघटितं युक्तमित्याचक्षे ॥ ७१ ॥

ह्रस्वारब्धमिति । एतद्वद्व्यणुकं यद्यपि ह्रस्वरणुमिश्र द्यणुकैरारब्धं तथाऽपि नो ह्रस्वं नाप्यणुपरिमाणवत्तव संमतं तद्वदस्माकमपि सर्वमेतद्गगनादिकार्यं चिज्जन्यमपि निश्चितं युक्तमित्याहेत्यर्थः ॥ ७१ ॥

अ० टी०—तमेव सूत्रार्थं विवृणोति—ह्रस्वारब्धमिति । यत्त्र्यणुकं प्रासिद्धं तद्वह्रस्वारब्धं ह्रस्वैर्द्व्यणुकैरारब्धम् । तथाऽपि न तत्त्र्यणुकं ह्रस्वं नो संमतं नेष्टमित्येकोऽन्वयः । तद्वद्यथा ह्रस्वरारब्धं त्र्यणुकं तद्वदणुभिस्तैरेव द्व्यणुकैरेतत्त्र्यणुकमारब्धं तथाऽपि तदेतत्त्र्यणुकं नाणु संमतं किं तु महदीर्घं च तत्संमतमिति पुनर्योजना ।

यथैवं वैशेषिकाणां समवायिकारणगता गुणाः कार्ये गुणान्तरे सजातीयमारभन्त इति न नियमस्तद्वन्नोऽस्माकमप्येतत्सर्वं कार्यं चेतनोत्थमपि निश्चितकमचेतनमयं च जडिमघटितं कारणचैतन्यविपरीतेन जाड्यधर्मेण युक्तमित्येतद्युक्तमित्याचक्षे सूत्रकार इति योजना । गगनधरणीमध्यगमिति कार्यविशेषणं गगनमारभ्य धरणीपर्यन्तमित्यर्थः ॥ ७१ ॥

सु० टी०—सूत्रस्थवाशब्दसूचितं द्यणुकव्यणुकपरिमाणयोर्व्यभिचारं दर्शयति—

ह्रस्वाणुत्वे कारणद्वित्वहेतो-

र्जाते नैते पारिमाण्डल्यहेतोः ।

दीर्घत्वं यद्यच्च दीर्घे महत्त्वं

द्रव्ये ते द्वे कारणत्रित्वहेतोः ॥ ७२ ॥

ह्रस्वाणुत्वे इति । द्यणुकगते ये ह्रस्वाणुत्वे ते स्वकारणपरमाणुद्वित्वादेव जाते न तु स्वसजातीयात्तत्पारिमाण्डल्यदिति हि ते मतमेवं व्यणुके द्रव्ये यद्दीर्घत्वं यच्च तत्र महत्त्वं ते अपि न कारणपरिमाणजन्ये किं तु तद्बहुत्वसंख्याजन्ये इति क त्वदुक्तो नियम इत्यर्थः ॥ ७२ ॥

अ० टी०—तथा व्यणुकपरिमाणमपि तत्कारणगुणविलक्षणमेव संमतमतज्जन्यं चेत्याह—ह्रस्वाणुत्वे इति । व्यणुकगते ह्रस्वाणुत्वे कारणपरमाणुगतद्वित्वहेतोर्जाते । एते ह्रस्वाणुत्वे न पारिमाण्डल्यहेतोर्जाते पारिमाण्डल्यस्य स्वपरमाणुपरिमाणस्यानारम्भकत्वाङ्गीकारादन्यथा व्यणुकस्यापि पारिमाण्डल्यत्वापत्तेरित्यर्थः । तथा व्यणुकगते दीर्घत्वमहत्त्वे अपि न व्यणुकपरिमाणजन्ये इत्याह—दीर्घत्वमिति । दीर्घे द्रव्ये इति संबन्धः । व्यणुकगतद्वित्वसंख्याजन्ये ते अभिप्रते इत्यर्थः ॥ ७२ ॥

सु० टी०—किं च तवापि न सर्वत्रैकरूप्यं कथमन्यथा परमाणुद्वयादिव द्यणुकं द्यणुकद्वयादपि न व्यणुकं जायत इति । न च तत्कार्यमण्वेव स्यादिति वाच्यं परमाणुद्वित्वस्य स्वाश्रयाधिकपरिणामारम्भकत्ववद्व्यणुकद्वित्वस्यापि द्व्यणुकाधिकपरिमाणारम्भकत्वसंभवात्तच्च महत्त्वमेव संभवतीत्यलं त्रिभिर्व्यणुकैः । एवं च कार्यमहत्त्वं क्वचित्कारणमहत्त्वात्क्वचित्तद्बहुत्वाच्चेत्यनियतवादिना त्वया नास्मन्मतं शक्यदूषणमित्याह—

द्व्यणुकस्य जन्म परमाणुयुगा-

त्परिमण्डलादिति कणादमतम् ।

द्व्यणुकत्रयाद्यणुकजन्म पुन-

नियमं न कश्यपसुतो वदति ॥ ७३ ॥

द्व्यणुकस्येति । परिमण्डलादित्यनेन द्यणुकपरिमाणाधिक्यं सूचितम् । पुनः पश्चादन्यत्कार्यपरिमाण इत्यर्थः । कश्यपसुतः कणादः ॥ ७३ ॥

अ० टी०—एवं वैशेषिकाभ्युपगम इति कुतोऽवगतमिति तत्राऽऽह—द्यणुकस्येति । पुनरित्यन्तं स्पष्टार्थम् । यत एवमिदं मतं दृश्यतेऽतः कश्यपसुतः कणादो नियमं कारणद्वयस्य कार्यगतसजातीयगुणारम्भकगुणाश्रयत्वे कारणगतगुणस्य कार्यसजातीयगुणारम्भकत्वेन नियमं न वदतीत्यर्थः ॥ ७३ ॥

सु० टी०—तथाऽपि न प्रतिबन्दिमात्रेण परपक्षजयस्तेषामिव भवतामप्यनुपपन्नमस्त्विति चेन्न व्यभिचारेण तद्व्यायस्यैवाऽऽभासीकृतत्वादित्याह—

द्व्यणुकत्रयणुकव्यपाश्रयं परिमाणं प्रति कारणाश्रयः ।

न तु कारणमिष्यते गुणस्तदवष्टभ्य वयं जिगीषवः ॥ ७४ ॥

द्व्यणुकमिति । गुणः परिमाणम् । किं तत इत्याह—तदवष्टभ्येति । आश्रित्येत्यर्थः ॥ ७४ ॥

अ० टी०—उक्तमेव व्यभिचारं संगृह्याऽऽह—द्व्यणुकत्रयणुकव्यपाश्रयमिति । व्यभिचारप्रदर्शनफलमाह—तदवष्टभ्येति । तन्मतमाश्रित्य यावत् त्वत्प्रक्रियामेवाऽऽश्रित्य त्वदुक्तनियमस्य व्यभिचारं दर्शयन्तस्त्वां जयाम इत्यर्थः ॥ ७४ ॥

सु० टी०—अस्तु तर्हि कारणपरिमाणादेव द्यणुकत्रयणुकादिपरिमाणारम्भ इति के व्यभिचार इति चेत्तत्राऽऽह—

यदि कारणसंश्रयाद्गुणाद्द्व्यणुकादेः परिमाणमिच्छति ।

द्व्यणुकादिसमाश्रये तदा परिमाणेऽतिशयो विरुध्यते ॥ ७५ ॥

यदीति । गुणात्परिमाणात् । तथा च तस्य सजातीयपरिमाणारम्भकत्वनियमेन द्यणुकत्रयणुकयोरपि परिमाण्डल्यं स्यान्न ततोऽतिशय इत्यप्रत्यक्षत्वं त्रयणुकस्य स्यान्नित्यपरिमाणमनारम्भकमिति स्वसमयमङ्गल इत्यर्थः ॥ ७५ ॥

अ० टी०—अथ व्यभिचारनिराचिकीर्षया परमाणुपरिमाणात्परिमाण्डल्यादेव व्यणुकपरिमाणोत्पत्तिर्व्यणुकपरिमाणाच्च व्यणुकपरिमाणोत्पत्तिरित्युपगच्छाम इति ब्रूयात्तदप्यसंगतमित्याह—यदीति । अस्मिन्पक्षे सर्वं कार्यं परिमण्डलमेव स्यादिति व्यणुकव्यणुकादौ परिमाणातिशयो न स्यादतश्च व्यणुकादेरप्यतीन्द्रियत्वापत्तेरित्यर्थः ॥ ७५ ॥

सु० टी०—तर्हि परिणामवादः सिद्धान्तोऽस्तवत्यन्तभेदेऽत्यन्ताभेदे च मृद्घट इति सामानाधिकरण्यानुपपत्तेर्न हि भवति गौरश्च इति गौर्गौरिति वा तस्माज्जेदाभेदः कार्यकारणयोस्तात्त्विक इति चेत्तत्राऽऽह—

परिणामवादमुपगम्य तथा रचनाद्यसंभवमुवाच मुनिः ।

परमेश्वरं न हि विना घटते जडरूपवस्तुपरिणाम इति ॥ ७६ ॥

परिणामेति । कुतो रचनाद्यसंभवमुवाचेत्याह—परमेश्वरमिति । रचना कार्यावयवविन्यासादिरचनानां लोके चेतनं विना न दृश्यते सांख्यानां चेश्वरानभ्युपगमाज्जीवानां चौदासीन्यान् प्रधानादेर्महदाद्यात्मना परिणामसंभवः । न हि स्वयं परिणममानं किञ्चिदुभयसंमतमस्तीत्यर्थः । भेदाभेदे चोक्तम् ॥ ७६ ॥

अ० टी०—तदेवं संघातारम्भवादयोर्न स्वीयतयाऽभ्युपगमः किं तु दूषणार्थमेवेह शास्त्रे तन्निवन्धनमिति स्थितं तथा परिणामवादोऽपि परपक्षदूषणार्थमेव कचिदभ्युपगत इत्याह—परिणामवादमिति । तथा संघातारम्भवादवन्निराकरणाय परिणामवादमुपगम्येति योजना । परमेश्वरं चेतनमधिष्ठातारं विना जडरूपवस्तुनः प्रधानस्य परिणामो न घटत इति जगद्रचनाद्यसंभवं परिणामपक्षे दोषं मुनिरुवाच ‘ रचनानुपपत्तेश्च नानुमानम् [ब्र० सू० २ । २ । १] इत्यादिभिः सूत्रैरित्यर्थः ॥ ७६ ॥

सु० टी०—नन्वारम्भादिनिराकरणे कुत्र कीदृशः सूत्रकारस्याऽऽशय इति जिज्ञासायामाह—

कचिदभ्युपेत्य कथनं कुरुते परपक्षदूषणकथावसरे ।

निजपक्षदोषपरिहारपरः कचिदभ्युपेत्य वदतीह मुनिः ॥ ७७ ॥

कचिदिति । परपक्षदूषणप्रधाने तर्कपादे कचिद्वैशेषिकाद्यधिकरणे तत्प्रक्रियामभ्युपेत्य महद्दीर्घवद्वेत्यादिना तद्दोषकथनपूर्वकं स्वमतं साधयति कचित्तु रचनानुपपत्त्यादौ तन्मतमुपेत्य स्वमतदोषपरिहारं च वदतीत्यर्थः ॥ ७७ ॥

अ० टी०—तस्मान्नैतादृशैरभ्युपगमवादैः सिद्धान्तत्वप्राप्तिरित्युपसंहरति—**क्वचिदभ्युपे-**
न्येति । परपक्षदूषणकथाप्रस्तावे दूषणार्थमेव संघातवादं परिणामवादं चाभ्युपेत्य क्वचि-
त्कथनं कुरुते । न तन्मते स्वपक्षदूषणपरिहाराय किञ्चित्पश्यन्नित्यर्थः । आरम्भवादं
पुनर्निजपक्षदोषपरिहारं कुर्वन्क्वचिदभ्युपेत्येह शास्त्रे मुनिर्वदतीत्येष विशेषोऽवगन्तव्य
इत्यर्थः ॥ ७७ ॥

सु० टी०—उक्तमर्थं विमज्ज्य दर्शयति—

परपक्षनिषेधमाचरन्क्वचिदङ्गीकरणं करोति सः ।

परदर्शितदोषनुत्तये क्वचिदित्येष विशेष ईरितः ॥ ७८ ॥

परपक्षेति । परिणामादिपक्षनिषेधमित्यर्थः । परेति । वैशेषिकादिदर्शि-
तेत्यर्थः ॥ ७८ ॥

अ० टी०—मतान्तराङ्गीकरणफलमुक्तमेव स्पष्टयति—**परपक्षनिषेधमाचरन्निति ।**
आचरन्निति हेतौ शतृनिर्देशः । परपक्षनिषेधार्थं क्वचिदङ्गीकार इत्यर्थः । उत्तरं
स्पष्टार्थम् ॥ ७८ ॥

सु० टी०—एवं च संघातादिवत्परिणामवादस्यापि निरस्तत्वाद्धो-
क्त्रापत्तिसूत्रे वादिभिरद्वैतसमन्वये भोक्तृभोग्यादिसांकर्यमापादितं तत्स-
माधातुं मेदामेदेन परिणाममभ्युपेत्य 'स्याल्लोकवत्' [ब० सू० २ ।
१ । १३] इति परिहारं मुनिराह न तु सिद्धान्ततया सिद्धान्तसिद्धिस्तु
तदनन्यत्वमित्यत्रैवेत्याह—

भोक्त्रादिसूत्रे परिणामवाद-

माश्रित्य तद्वादिभिरुक्तदोषम् ।

समादधानो मुनिराह तस्मा-

त्सिद्धान्तसिद्धिः पुनरुत्तरत्र ॥ ७९ ॥

भोक्त्रादीति ॥ ७९ ॥

अ० टी०—तदेवं प्रसङ्गतो भाष्याद्यनुक्तार्थकथनेनास्य ग्रन्थस्य वार्तिकत्वं दर्शितं
तदेवमुक्तन्यायेन भोक्त्रादिसूत्रे परिणामवादाङ्गीकारः परोक्तदोषपरिहारार्थतया न सिद्धान्तत्वे-
नेति स्थितमर्थमाह—**भोक्त्रादीति ।** उत्तरत्रोत्तराधिकरणे तदनन्यत्वमित्यत्रेत्यर्थः ॥ ७९ ॥

सु० टी०—ननु निराकार्यस्याप्यभ्युपेयत्व आरम्भादेरपि तथात्वं
स्यात्तस्यापि स्वभावादिनिरासेनापेक्षितकार्यकारणभावादिसाधकत्वा-

इति चेन्न तस्य सिद्धान्तानुपयोगित्वेनानपेक्षितत्वात्परिणामस्य त्वमे-
दांशेनाद्वैतोपपादकत्वाद्भेदांशेन च प्रत्यक्षाद्यनुगुणत्वात्प्रत्यक्षादिप्रा-
माण्याऽपि नाद्वैतसमन्वयक्षतिरिति वक्तुमभ्युपगम इत्याह—

प्रत्यासन्ना परिणतिरियं विप्रकृष्टस्तु पूर्वः

संघातादिः सकल उदितो वेदसिद्धान्तसिद्धेः ।

एतावत्त्वादियमभिमतं सूत्रकारस्य भाति

भ्रान्तिभ्रष्टस्फुटनयमनःकौशलानां नराणाम् ॥ ८० ॥

प्रत्यासन्नेति । विप्रकृष्ट इति । व्यवहारमात्रहेतुत्वादित्यर्थः । कथं तर्हि परि-
णामः सूत्रसंमत इति कैश्चिद्याख्यायत इति चेद्विशेषाज्ञानादित्याह—
एतावत्त्वादिति । सिद्धान्तप्रत्यासन्नत्वादित्यर्थः । मनःकौशलं विचार-
चातुर्यम् ॥ ८० ॥

अ० टी०—यद्येवं तर्हि द्वावत्र वादौ संप्रहपदं नयत इति किमुक्तमिति तत्राऽऽह—
प्रत्यासन्नेति । वेदसिद्धान्तो वेदान्तसिद्धान्तस्तसिद्धेः सिद्ध्यर्थमियं परिणतिः परिणाम-
वादः प्रत्यासन्ना विवर्तप्रतिपत्त्युपायत्वात्पूर्वः प्रागुक्तः संघातादिस्तु सकलः पक्षो विप्र-
कृष्टोऽद्वैतवेदसिद्धान्तानुरूपः (पत्वा)दित्यर्थः । परिणामवादः सूत्रकारस्य सिद्धान्तोऽभिमत
इति केषांचिद्भ्रमोऽपि प्रत्यासत्तिवशादेवेत्याह—एतावत्त्वादिति । मनःकौशलं विवेक-
सामर्थ्यम् ॥ ८० ॥

सु० टी०—किंचाऽऽपाततः शिष्यस्य शुद्धाद्वैतबोधासंभवाद्पि परि-
णामोऽभ्युपेय इत्याह—

आरोपदृष्टिरपवादकदृष्टिरेवं

व्यामिश्रदृष्टिरिति दृष्टिविभागमेतम् ।

संगृह्य सूत्रकृतं पुरुषं मुमुक्षुं

सम्यक्प्रबोधयितुमुत्सहते क्रमेण ॥ ८१ ॥

आरोपेति । ब्रह्माभिन्नं जगदित्यारोपदृष्टिः । निष्प्रपञ्चं ब्रह्मेत्यपवाद-
दृष्टिः । स्वतो निष्प्रपञ्चं मायया सप्रपञ्चमिति व्यामिश्रदृष्टिः । एतं

दृष्टिविभागं संगृह्य मुमुक्षुं प्रति सम्यगनायासेन पुरुषं परमात्मानं बोध-
यितुं मुनिरुत्संहत इत्यर्थः ॥ ८१ ॥

अ० टी०—परिणामवादस्य प्रकृतशास्त्रार्थप्रतिपत्त्युपायतया प्रत्यासत्तिमेवोपपादयति—
आरोपदृष्टिरिति । स्पष्टोऽर्थः ॥ ८१ ॥

सु० टी०—उक्तदृष्टित्रयं स्वरूपेण विभजते—

आरोपदृष्टिरुदिता परिणामदृष्टि-

द्वैतोपशान्तिरपवादकदृष्टिरन्या ।

मध्ये विवर्तविषया द्वयमिश्रदृष्टि-

व्यामिश्रदृष्टिरधरोत्तरभूमिभावात् ॥ ८२ ॥

आरोपेति । या पूर्वमारोपदृष्टिरुक्ता सा परिणामदृष्टिराद्या ब्रह्मणि
प्रपञ्चाध्यारोपात् । या तु तत्रापवादकदृष्टिरुक्ता सा सविलासा विद्यो-
पशमकाद्वैतसाक्षात्काररूपत्वाच्चरमा । व्यामिश्रदृष्टिः पुनरतत्त्वतोऽन्यथा-
भावविषया ब्रह्मणि प्रपञ्चतदभावविषयत्वान्मध्यमा । तत्र हेतुः—
अधरेति । आरोपापवादभूमिद्वयघटितत्वादित्यर्थः ॥ ८२ ॥

अ० टी०—किमासां दृष्टीनां स्वरूपं को वा क्रमः कथं वाऽस्य दृष्टिकथनस्य परि-
णामवादोपकारित्वप्रदर्शनोपयोग इति वीक्षायां दृष्टस्वरूपक्रमौ तावदाह—आरोपदृष्टि-
रिति । आरोपदृष्टिशब्देन परिणामदृष्टिरुदिता सेह प्रथमेति योज्यम् । ब्रह्मात्मकं सर्वं
जगदिति ब्रह्मणि प्रपञ्चारोपदृष्टिरित्यर्थः । द्वैतस्योपशान्तिर्यस्याः सा द्वैतोपशान्तिर्विशेषाद्व-
यानन्दात्मब्रह्मदृष्टिर्या भवति सापवाददृष्टिरन्या तृतीयतयोदितेत्यर्थः । मायया सप्रपञ्चं
स्वतस्तु निष्प्रपञ्चं ब्रह्मेत्यारोपापवादामिकेत्येवं या द्वयमिश्रदृष्टिर्विवर्तविषया द्वैतमिध्यात्वाल-
म्बना सा मध्ये परिणामापवाददृष्टयोर्मध्ये भवतीति व्यामिश्रदृष्टिरित्युच्यत इत्यर्थः । अस्याः
कुतो मध्यत्वमित्यत आह—अधरोत्तरेति । आरोपोऽधरभूमिरपवाद उत्तरभूमिस्तयो-
र्भावात्सत्त्वादरोपापवादाभ्यां व्यामिश्रणादित्यर्थः । अथ वा कथमित्यमासां दृष्टीनां क्रमनि-
यम इति तत्र हेतुमाह—अधरोत्तरभूमिभावादिति । उक्तक्रमेणैवाऽऽसामुद्भवादि-
त्यर्थः ॥ ८२ ॥

सु० टी०—आसां च दृष्टीनामानुपूर्व्यं सहेतुकमाह—

तत्त्वावेदकमानदृष्टिरधमा तत्त्वक्षतिर्मध्यमा

तत्त्वप्रच्युतविभ्रमक्षयकरी तत्रान्यदृष्टिर्मता ।

जीवैकत्वमुमुक्षुभेदगतितो व्यामिश्रदृष्टिर्द्विधा

भिन्ना तत्र च पूर्वपूर्वविलयादूर्ध्वोर्ध्वलब्धिर्भवेत् ॥८३॥

तत्त्वावेदकेति । प्रत्यक्षादेस्तत्त्वावेदकमानत्वेन दृष्टिस्तावदारोपदृष्टि-
रज्ञाश्रयत्वादनर्थहेतुत्वाद्वह्न्यबुद्धेरतिदूरत्वाच्चाधमा । तत्त्वक्षतिः प्रप-
ञ्चसत्यत्वस्यापवादिका विचाराधीना विवर्तदृष्टिरारोपोत्तीर्णा शुद्धब्र-
ह्मविषयत्वं वा प्राप्तेत्यतो मध्यमा । अपवाददृष्टिस्तु तत्त्वप्रच्यवा-
त्मकस्य द्वैतभ्रमस्य सर्वात्मना क्षयं कुर्वती विशुद्धे ब्रह्मणि परिनिष्ठिता
मुक्तेरतिप्रत्यासन्नत्वादुत्तमाधिकार्याश्रयत्वाच्चान्त्येत्यर्थः । मध्यमा तु
द्विधा मिथ्यत इत्याह—जीवेति । बहवो जीवास्ते च क्रमेण मुमुक्षवोऽ-
नाद्यनन्तश्च संसार इत्येका विवर्तदृष्टिः । अपरा त्वहमेवैकः सकल-
कार्यकारणसाक्षी मद्विद्याकल्पितं च मुक्तामुक्तविद्वदज्ञानेकजीवेशा-
दिभिन्नं जगद्भासते मद्बोधाच्च निवर्तिष्यत इति । कालतोऽप्यासाम-
धरोत्तरमावमाह—तत्र चेति । तासां मध्य इत्यर्थः ॥ ८३ ॥

अ० टी०—उक्तमेव हेतुमुपपादयति—तत्त्वावेदकमानदृष्टिरिति । या परि-
णामदृष्टिः सा तत्त्वावेदकमानजा दृष्टिः प्रत्यक्षादेः प्रमाणस्य तत्त्वावेदकदृष्ट्युपेतत्वादारोपदृष्टिः ।
एषाऽधमा प्रथमा च विशुद्धब्रह्मावगतिं प्रति दूरस्थत्वादित्यर्थः । तत्त्वक्षतिः प्रत्यक्षादे-
स्तत्त्वावेदकत्वक्षतिर्यया सा तथा विवर्तदृष्टिर्मध्यमाऽऽरोपरूपतामतीत्य केवलापवादरूपत्वं
चाखण्डाद्वयब्रह्मालम्बनत्वलक्षणं न प्राप्तेति मध्यमेत्यर्थः । तत्त्वप्रच्युतिरूपस्य विभ्रमस्य
क्षतिं निवृत्तिं कुर्वत्यपवाददृष्टिरन्या प्रथममध्यमापेक्षयोत्तमा ब्रह्मैव प्रत्यगेकरसं परमार्थ-
सन्नान्यत्किंचिदभूद्भवति भविष्यतीति यद्वेदान्तैकवेद्यतत्त्वं तस्य प्रच्युतिस्तिरस्कारो लेश-
तोऽपि ब्रह्मान्यवस्तुदर्शनलक्षणः स एव विभ्रमस्तस्य क्षतिर्बाधस्तं कुर्वती परां काष्ठां
प्राप्त्यपवाददृष्टिर्मता वाक्यार्थावगतिं प्रत्यत्यन्तसंनिवृष्टत्वादित्यर्थः । एवं दृष्टिर्त्रैविध्यं
तत्क्रमं तत्स्वरूपं चोपपाद्य मध्यमाया विवर्तदृष्टेर्द्वैविध्यमुपायोपेयभावक्रमस्य विशदीकरण-
माह—जीवैकत्वेति । एक एवाहं जीवः स्वप्न इव स्वात्मन्येव स्वाविद्यया कल्पितो
जीवभेदप्रतिभासो जीवेश्वरभेदावभासो मुक्तामुक्तादिप्रकारभेदकभिन्न आध्यात्मिकादिप्रकार-
जगदवभासश्च । एतच्च सर्वं मत्कृतेन मत्तत्त्वब्रह्मज्ञानेन निःशेषं निवर्तिष्यत इत्यहमेक एव
मुमुक्षुरित्येका गतिः प्रकारः । बहवो जीवास्ते च यथाप्रतिभासं विभिन्नस्वभावा एव
सन्ति परमात्मविषयकस्वाश्रयानेकाविद्याविलसिताः क्रमेण च मुमुक्षवोऽनाद्यनन्ताश्च
संसारमोक्षमार्ग इत्यपरा गतिः प्रकारः । एवं जीवैकत्व मुमुक्षुभेदगतितो ज्ञानप्रतिपत्तिप्रका-
रभेदतो व्यामिश्रदृष्टिर्विभिन्ना ज्ञेयेत्यर्थः । एवं दृष्टिभेदं व्यवस्थाप्याऽऽसां दृष्टीनामधममध्य-

मोत्तमरूपाणां पूर्वपूर्वविलापनेनोत्तरोत्तरप्राप्तिहेतुत्वमित्युपायोपेयभावं संगृह्णाति—तत्र चेति । तांसां च मध्य इत्यर्थः ॥ ८३ ॥

सु० टी०—विलापनेऽपि तासां क्रममाह—

परिणामबुद्धिमुपमृद्य पुमान्
विनिवर्तयत्यथ वितर्तमतिम् ।

उपमृद्य तामापं पदार्थधिया

परिपूर्णदृष्टिमुपसर्पति सः ॥ ८४ ॥

परिणामेति । पुमानधिकारी कूटस्थस्य तत्त्वतोऽन्यथामावासंभवात्तद्बुद्धेरुपमर्दं कृत्वाऽनन्तरं व्यावहारिकविवर्तबुद्धिमपि प्राप्तां निवर्तयति दृष्टिसृष्टिमाश्रित्य ततस्तादृशीमपि विवर्तमतिं पदार्थधिया केवललक्ष्यधियाऽपवाददृष्ट्योपमृद्य परिपूर्णदृष्टिं निष्प्रपञ्चप्रत्यग्ब्रह्माभेददृष्टिं प्राप्नोतीत्यर्थः ॥ ८४ ॥

अ० टी०—संप्रहं विवृणोति—परिणामबुद्धिमिति । अयमर्थः—प्रत्यक्षादेरप्यस्ति स्वार्थेषु तत्त्वावेदकं प्रामाण्यं ब्रह्मणः परिणामजगत्सृष्ट्यादिवाक्यप्रापितमिति या परिणामदृष्टिः प्रथमा तां परिणामदृष्टिं ब्रह्मणो विशुद्धत्वान्निरवयवसन्मात्रत्वाच्च परिणामो न संभवति प्रत्यक्षादेरपि व्यवहारव्यवस्थामात्रहेतुत्वाद्वावहारिकमेव प्रामाण्यं जीवेश्वरभेदो जीवानां मिथो भेदश्च व्यवहारदृष्ट्या वर्तत एवेत्येवं या विवर्तदृष्टिस्तयोपमृद्य परिणामं ब्रह्मणः सहसा प्रतीयमानं विवर्तत्वेनाऽऽकलय्येति पुमान्परिणामबुद्धिं विवर्तबुद्ध्योपमर्दयेति योज्यम् । अथ विवर्तमतिं परिणामबुद्धेरुपमर्दिनीमपि निवर्तयति दृष्टिसृष्ट्याश्रयणेन जीवाजीवजगद्भ्रमस्य केवलस्वप्नसाम्यापादनेन च पूर्वोक्तां विवर्तदृष्टिमप्याभासमात्रतयाऽऽकलयतीत्यर्थः । पुनस्तामपि दृष्टिसृष्टिरूपां विवर्तमतिं पदार्थधियाऽपवादरूपया केवललक्ष्यार्थधियोपमृद्य सच्चिदात्मकवस्तुमात्रतया विलाप्येत्यर्थः । सोऽधिकारी तदा परिपूर्णदृष्टिं वाक्यार्थावगतिरूपामुपसर्पति प्राप्नोतीत्यर्थः । एवमासां दृष्टीनां क्रमेण ब्रह्मावगतिहेतुत्वाद्युक्तं परिणामवादस्य पूर्वभूमिकात्वेनोपायत्वमिति भावः ॥ ८४ ॥

सु० टी०—ननु मुमुक्षुणा ब्रह्मज्ञाने यतनीयं किं तस्य परिणामादिदृष्टयेति चेन्न तज्ज्ञानस्य तादृशदृष्टिभेदसाध्यत्वादित्याह—

अथशब्दसूचितमुमुक्षुरिमं

खलु दृष्टिभेदमादितक्रमतः ।

उपदौकते विगलिताखिलधी-

रवतिष्ठते निजमहिम्नि ततः ॥ ८५ ॥

अथशब्देति । प्रथमसूत्रगतेनाथशब्देन सूचितो यः श्रवणाधिकारी स तावदिमं दृष्टिभेदं क्रमेण प्राप्नोति । ततश्च विगलितद्वैतबुद्धिः सन्निजमहिम्नि निजस्वरूपेऽवस्थितो भवति नान्यथेत्यर्थः ॥ ८५ ॥

अ० टी०—ननु मुमुक्षूणामेता दृष्टय एकैकस्मिन्क्रमभाविन्यो नोपलभ्यन्ते कश्चिद्धिपरिणामदृष्टिमेव यावज्जीवमेवाऽऽलम्बमानो दृश्यते कश्चित्तु प्रथममेव विवर्तदृष्टिमपवाददृष्टिं वेति चेत्सत्यं सन्तु तादृशा अधिकारिणस्तथाऽप्यत्राथातःशब्दाभ्यां सूचितो यः श्रवणाधिकारी स एता दृष्टीः क्रमेणावलम्बते वाक्यार्थधिया विगलितनिखिलदृष्टिभेदः सन्निजमहिम्नाऽवतिष्ठमानो मुक्तो भवतीत्याह—अथशब्दसूचितमुमुक्षुरिति । अक्षरार्थोऽवतारिकयैव व्याख्यातः । य इह चतुर्ध्यायीलक्षणस्य संपूर्णशास्त्रस्य श्रवणाधिकारी साधनचतुष्टयसंपन्नः सूचितस्तस्यैवैवं क्रमेण मुक्तिफलावसाना दृष्टयो भवन्तीतरेषां तु तत्त्वश्रद्धामात्रेण प्रवृत्तानां सम्यक्साधनसंपत्तिराहितानां परिणामे विवर्ते वा दृष्टिः परिनिष्ठिता स्यात्तादृशाश्च बहवः पूर्वोक्तस्तु विरल इति न दृष्टिविरोध इति भावः ॥ ८५ ॥

सु० टी०—कथं पुनः परिणामविवर्तधियोर्विरुद्धयोर्ब्रह्मसाक्षात्कारहेतुत्वमिति चेन्न हेतुहेतुमत्त्वेनाविरोधादित्याह—

परिणाम इत्यथ विवर्त इति

बहवोऽहमेव च मुमुक्षुरिति ।

परिपुष्कलं च परमं पदमि-

त्यवगत्य तिष्ठति महिम्नि निजे ॥ ८६ ॥

परिणाम इतीति । अधिकारी हि प्रथमं सृष्टिवाक्याद्ब्रह्मोपादानं जगदिति पश्यति । ततो ब्रह्मणि प्रसक्ते प्रपञ्चे तन्निषेधरूपारम्भणादिन्यायेन विवर्त एवात्र वाक्यार्थ इति निश्चिनोति । एवमविचारितजीवबहुत्वज्ञानं तदेकत्वज्ञाने हेतुस्तज्ज्ञानं च मुमुक्षुद्वारा ब्रह्मज्ञाने ततश्च परिपूर्ण स्वस्वरूपमित्यवगम्य स्वस्थो भवतीति प्रणाड्या परिणामादिबुद्धेरपि ब्रह्मज्ञानहेतुत्वमित्यर्थः ॥ ८६ ॥

अ० टी०—इमं दृष्टिभेदं मुमुक्षुरदितक्रम उपदौकत इत्युपक्रमं स्पष्टयति—परिणाम इतीति । प्रथमं परिणामो ब्रह्मणो जगदित्यवगत्याधानन्तरं विवर्त इत्यवगत्य तत्रापि विवर्ते बहवो मुमुक्षव इति प्रथममवगत्य पश्चादहमेव च मुमुक्षुर्न मदन्ये सन्ती-

त्यवगच्छति । पुनर्विवर्तोऽपि नास्ति नित्यशुद्धचित्स्वरूपे ब्रह्मात्मन्यज्ञानस्यासंभवादित्यपवा-
ददृष्ट्या परिपुष्कले परमं पदमखण्डचित्सदानन्दरूपमेवाऽऽत्मतत्त्वमित्यवगम्य निजे महिम्नि
स्वरूपे निर्लुठितसामान्यविशेषे स्वप्रकाशसदानन्दधने ब्रह्मण्यवतिष्ठते ब्रह्मैव भव-
तीत्यर्थः ॥ ८६ ॥

सु० टी०—ननु कथं विवर्तदृष्टेर्व्यामिश्रत्वं तस्या अनारोपरूपत्वा-
दित्याशङ्क्य मध्यत्वमस्या उपपादयति—

परिणामधियो विवर्तधीरपवादात्मतया व्यवस्थिता ।

सकलद्वयमर्दिनीं धियं प्रति साऽऽरोपगिराऽभिधीयते ॥ ८७ ॥

उभयव्यतिमिश्ररूपतां भजते तेन विवर्तधीरियम् ।

प्रथमोत्तमयोर्द्वयोः पुनर्व्यतिमिश्रीभवनं न विद्यते ॥ ८८ ॥

परिणामधिय इति द्वाभ्याम् । यद्यपि परिणाममपेक्ष्य विवर्तधीरपवादादरूपा
तन्निषेधेनाऽऽत्मनः शुद्धतासाधकत्वात्तथाऽपि सर्वद्वैतोपमर्दिनीमद्वयात्म-
बुद्धिं प्रति साऽप्यारोपरूपा तत्र व्यावहारिकद्वैतमानात् । अत उभय-
व्यामिश्रा विवर्तदृष्टिः । परिणामापवाद्दृष्ट्योस्त्वनेवरूपत्वात्केवलतैवे-
त्याह—प्रथमोत्तमयोरिति ॥ ८७ ॥ ८८ ॥

अ० टी०—यत्पूर्वं विवर्तदृष्टेर्व्यामिश्रदृष्टित्वमुक्तं तत्प्रपञ्चयति—परिणामधिय
इति । विवर्तप्रतिपत्तौ वस्तुनः शुद्धत्वप्रतीत्या परिणामस्यापवादाद्विवर्तधीः परिणामधि-
योऽपवादतया व्यवस्थिता । सकलद्वयमर्दिनीमपवादाधियमुक्तमां प्रति तामपेक्ष्येति यावत् ।
सा विवर्तधीरारोपगिराऽभिधीयते व्यावहारिकदृष्टिरपि परमापवाददृष्ट्यपेक्षया समारोप
एवेत्यर्थः ॥ ८७ ॥

अ० टी०—अतो विवर्तदृष्टिरारोपापवादव्यामिश्रेत्युक्तमित्याह—उभयव्यतिमि-
श्ररूपतामिति । तेन पूर्वपद्योक्तेन हेतुनेत्यर्थः । परिणामापवाददृष्ट्योस्तु न
केनचिद्व्यामिश्रताऽस्यतस्तयोः केवलतैवेत्याह—प्रथमोत्तमयोरिति । निमित्ताभावा-
दित्यर्थः ॥ ८८ ॥

सु० टी०—एवमेकत्रैवाधिकारिणि क्रमाद्दृष्टिभेद इत्युक्तं ये तु नैक-

स्मिन्नेता दृष्टयः संभवन्ति विरुद्धत्वादित्यधममध्यमोत्तमाधिकारिभेदा-
श्रयत्वमाश्रयन्ते तन्मतमुपन्यस्यति—

कृपणधीः परिणाममुदीक्षते क्षपितकल्मषधीस्तु विवर्तताम् ।

स्थिरमतिः पुरुषः पुनरीक्षते व्यपगतद्वितयं परमं पदम् ॥ ८९ ॥

कृपणधीरिति । प्रपञ्चादविरक्तधीः स तावद्ब्रह्मपरिणाम एव प्रपञ्चोऽहं
तु वस्तुतः कर्ता भोक्ता चोपासनेन ब्रह्म प्राप्स्यामीतीक्षत इत्यर्थः ।
यस्य तु क्षपितकल्मषा धीः स सर्वतो निर्विण्णो वेदान्तश्रवणात्प्रप-
ञ्चस्य विवर्तरूपतामुदीक्षते । यस्तु स्थिरमतिः श्रवणादिभिर्निश्चली-
कृतबुद्धिः स निरस्तद्वैतं परास्तद्वैतं परमपदमेव केवलं पश्यतीत्यर्थः ।
स्थितमतिरिति पाठे स्थितप्रज्ञो जीवन्मुक्त इत्यर्थः ॥ ८९ ॥

अ० टी०—पुरुषमतिभेदादेवायं दृष्टिभेदो नैकस्यैव क्रमवर्तिन्य एता दृष्टय इति
मतान्तरमाह—कृपणधीरिति । प्रत्यक्षादिप्रमाणतत्प्रमेयेषु यथादर्शनं तत्त्वमतिः कृप-
णधीः पुमानिति शेषः । वस्तुविवेचनसामर्थ्यरहितधीरशुद्धान्तःकरण इत्यर्थः । तद्वि-
परीतः शुद्धान्तःकरणः क्षपितकल्मषधीः परिणाम इति विवर्त इति वा विक्षेपरहिततया
तत्त्वेऽतिनिश्चलमतिः स्थिरमतिरिति भेदः ॥ ८९ ॥

सु० टी०—एकानेकमुमुक्षुदृष्टिभेदात्प्रागुक्तविवर्तद्वैविध्यमपि पुरुष-
भेदव्यवस्थितमेव ते वदन्तीत्याह—

पुरुषभेदवशाद्द्विविधा भवे-

क्षपितकल्मषधीरपि मध्यमा ।

जगदनेकमुमुक्षुकमीक्षते

पुरुष एकतरो न तथेतरः ॥ ९० ॥

पुरुषभेदेति ॥ ९० ॥

अ० टी०—यत्पुनर्मध्ये विवर्तद्वैविध्यमुक्तं तदपि पुरुषभेदादेवेत्याह—पुरुषभेद-
वशादिति । एकतरोः, द्वयोरेकः । अनेकमुमुक्षुकमेवेत्यर्थः ॥ ९० ॥

सु० टी०—तत्पक्षं प्रतिक्षिपति—

इति तु केचिदुशान्ति महाधिय-

स्तदपि संभवतीति न दुष्यति ।

इह तु सूत्रकृताऽथ गिरोदितः

पुरुष एकविधस्त्रिविधो न तु ॥ ९१ ॥

इति त्विति । तदपि न संभवतीत्यतो दुष्यतीत्यन्वयः । महाधिय इत्युपहासः । तद्वीजं तु भिन्नाश्रयाणां दृष्टीनां परस्परानुपयोगित्वादवृथा तदाश्रयणमिति सूत्रकारासंमतश्च स पक्ष इत्याह—इह त्विति ॥ ९१ ॥

अ० टी०—उक्तं मतान्तरमङ्गी करोति—इति तु केचिदिति । तदपि संभाव्यते । एतादृशा अप्यधिकारिणो मतिविशुद्धितारतम्यदशापन्ना इत्यर्थः । अत्राथशब्दसूचितोऽस्वेकविध एवाधिकारीति तस्य क्रमभाविन्य एता दृष्टय इत्यस्मन्मतमित्याह—इह त्विति । एतदुक्तं भवति—शास्त्रं ह्येतन्न नानाधिकारिकं काम्यकर्मकाण्डवदुपपद्यते परमपुरुषार्थमोक्षफलब्रह्मात्मैक्यप्रतिपत्तिमात्रार्थत्वेनास्याऽऽरम्भात् । न च परिणामविवर्तदृष्टयोरन्यतरनिष्ठस्य साक्षात्तत्त्वप्रतिपत्तिरस्ति । अतो न तमासाद्य शास्त्रं चरितार्थं भवेत् । यद्यप्यपवाददृष्टिनिष्ठस्य तत्त्वप्रतिपत्तिः संभवति तथाऽपि तस्य सा दृष्टिरारोपविषयसिद्धिसापेक्षत्वादध्यारोपदृष्टिमपेक्षत इति प्रथमत एव न भवति ततश्च शास्त्रं तन्मिथो भिन्नानधिकारिणः, अपेक्ष्य न प्रवर्तितुमर्हतीत्येकविध एवात्राथशब्दसूचितोऽधिकारी ज्ञेयः । मतान्तराभ्युपगमस्त्वेवंविधा अपि लोके सन्तीत्येतावन्मात्राभिप्रायेणैव न पुनः शास्त्रसंभवेनात एव तदपि संभवतीत्यपिशब्दप्रयोग इति ॥ ९१ ॥

सु० टी०—कुत एवमिति चेत्तत्राऽऽह—

तिसृषु भूमिषु तस्य च तिष्ठतः

क्रमवशात्स्वयमुत्तमभूमिका ।

समुपसर्पति तत्र च तिष्ठतः

समुपशाम्यति कारणकार्यधीः ॥ ९२ ॥

तिसृष्विति । परिणामादिदृष्टिक्रमेण प्रवृत्तस्य तस्य पूर्वदृष्टयोः परिष्ठाके सति स्वयमनायासेनैव परिपूर्णदृष्टिः समुपसर्पति । ततश्च कार्यकारणादिसर्वद्वैतधीः शाम्यतीति तमेवैकमधिकारिणमाश्रित्य प्रवृत्तं शास्त्रम् । अन्यथा हि सृष्टिवाक्यसमन्वयेन ब्रह्मण्यप्रसक्ते प्रपञ्चे कस्य विवर्तत्वं युक्तिभिः साध्यं किं वा नेतीत्यादिभिः प्रतिषेध्यं तद्विना च कथं शुद्धात्मप्रतिपादकपदेयत्ता निरूप्या तां विना च कथं संपद्याविर्भाव इत्यादि मुक्तिनिरूपणमिति भावः ॥ ९२ ॥

अ० टी०—तदेवमेकस्यैव क्रमवर्त्यनेकदृष्ट्याऽवस्थाप्राप्त्या तादृशदृष्टिकमावलम्बिशा-
स्त्रस्य सामस्येन श्रवणेन कृतार्थत्वोपपत्तेः स एवेह मुख्याधिकारीत्यभिप्रेत्याऽऽह—
तिसृष्विति । क्रमवशात्क्रमेणेति यावत् क्रमवशात्तिसृषु तिष्ठत इति संबन्धः ।
उत्तमभूमिका वाक्यार्थनिष्ठा सा स्वयमेवानायासेन समुपसर्पत्युपगच्छति पदार्थमतिदृढं
सति वाक्यार्थमतेरयत्नग्राह्यत्वादित्यर्थः । कारणकार्यधीः प्रपञ्चविषया वृद्धिः सम्यगुपशा-
म्यति तदा निवृत्तसर्वसंसारबन्धो भवतीत्यर्थः ॥ ९२ ॥

सु० टी०—अस्मिन्नर्थे हेत्वन्तरमप्याह—

श्रुतिवचांसि मुनिस्मरणानि च

द्वयविशारदगीरपि सर्वशः ।

अयमपेक्ष्य दशात्रितयं विना

न हि घटामुपयाति कदाचन ॥ ९३ ॥

श्रुतिवचांसीति । सृष्टितत्प्रतिषेधविषयाणीत्यर्थः । मुनिस्मरणानि सूत्रा-
दिरूपाणि । द्वयविशारदा माध्यकारादयस्तेषां वचनानि चैकस्मिन्स्तत्त-
द्दृष्टव्यवस्थात्रयमपेक्ष्य घटते न तेन विना परस्पराननुरोधित्वादित्यर्थः
॥ ९३ ॥

अ० टी०—एवं दृष्टिभेदाश्रवणेनेदं शास्त्रं प्रवृत्तमिति कुतोऽवसितं भवतेति वीक्षा-
यामाह—श्रुतिवचांसीति । सृष्टिवाचारम्भेऽतदात्म्यतत्त्वमित्यादिवाक्यानि श्रुतिवचांसि
' स्याल्लोकवत् ' [ब्र० सु० २ । १ । १३] ' तदनन्यत्वम् ' [ब्र० सु० २ । १
१४] इत्यादीनि सूत्राणि मुनिस्मरणानि द्वयविशारदः श्रुतिसूत्रोक्तार्थाविष्करणनिपुणो
भाष्यकारस्तस्य गौर्भाष्यवचनजातमेतत्सर्वमप्यालोकेत्यर्थं व्यवस्थाप्यते मयेति ' योज्यम् ।
श्रुत्यादिवचांस्यप्येतद्दृष्टित्रयमपेक्ष्य प्रवृत्तानीति कुतः प्रमाणान्निश्चय इत्यत आह—त्रय-
मपेक्ष्येति । उक्तदृष्टित्रयमपेक्ष्योक्तदशात्रितयं विना परस्परानुरोधेनोपकार्योपकारकाव-
स्थासंपादनं विना घटां घटनमेकपुरुषार्थपर्यवसिततया सामञ्जस्यं न ह्युपयान्ति कदाचन
श्रुतिवचनादीनीति योजना । दृष्टित्रयनिबन्धनमधिकारिदशात्रयं विना श्रुत्यादिवचनानुपूर्व्याः
सामञ्जस्यं न लभ्यते तदपेक्षायां लभ्यत इत्यन्वयव्यतिरेकाभ्यामयमर्थो निश्चेतव्य इत्यर्थः
॥ ९३ ॥

सु० टी०—तस्माद्विवाक्षितार्थोपयोगित्वेन ' स्याल्लोकवत् ' [ब्र०
सु० २ । १ । १३] इति परिणामवादमाश्रित्य सिद्धान्तसिद्धेः प्रस्ता-

त्पूर्वं प्रत्यक्षादेस्तात्त्विकज्ञानोत्पादनशक्तिमनपोद्यैवोक्तस्य समन्वयस्य प्रत्यक्षादिविरोधः परिहृतो न सिद्धान्ततयेत्याह—

अतोऽनपोद्यैव च तत्त्वसंवि-

दुत्पादनेऽध्यक्षमतेः पुरस्तात् ।

सामर्थ्यमक्षादिविरोधमस्य

निवारयामास समन्वयस्य ॥ ९४ ॥

अत इति ॥ ९४ ॥

अ० टी०—एवमुक्तप्रकारेण विवक्षितार्थोपयोगाप्रथमं 'स्याल्लोकवत्' इति परिणाम-
वादमवलम्ब्य विरोधपरिहारः कृतो न तु सिद्धान्ततयेति सिद्धमुपसंहरति—अतोऽन-
पोद्यैवेति । यत एवं परिणामवादस्याप्यत्रोपकारिताऽतो हेतोरध्यक्षमतेस्तत्त्वसंविदुत्पा-
दने सामर्थ्यमनपोद्यानिराकृत्यैव पुरस्तात्प्रथममस्य समन्वयस्याक्षादिविरोधं प्रत्यक्षादिप्रमाण-
विरोधं निवारयामास सूत्रकृदिति योजना ॥ ९४ ॥

सु० टी०—ततश्च तदनन्यत्वमित्यत्राऽऽरम्भणादिशब्दसामर्थ्यात्प्रत्य-
क्षादेरभ्युपगतमपि तत्त्वावेदकत्वं विकारमृषात्वं कथनेन कारणसत्यत्वप्रद-
र्शनेन चाद्वयसमन्वयविरोधापनयार्थं निरस्यन्विवर्तमेव सिद्धान्तयती-
त्याह—

इहाधुनाऽऽरम्भणशब्दशक्तिं

संश्रित्य तत्त्वावगतिक्षमत्वम् ।

अक्षादिमानस्य निराकरोति

समन्वयस्यापनयन्विरोधम् ॥ ९५ ॥

इहेति । अपनयन्निति हेतौ शत्रु(ता) ॥ ९५ ॥

अ० टी०—पश्चादारम्भणाधिकरणे साक्षात्सिद्धान्तं विवर्तवादमाश्रित्य प्रत्यक्षादेश्च
व्यावहारिकप्रामाण्याश्रयणेन यथासिद्धव्यवहारव्यवस्थानिरूपणेन विरोधपरिहारं चकारेत्याह—
इहाधुनेति । इह शास्त्रेऽधुनाऽखण्डवाक्यार्थानुकूलतया विरोधपरिहारान्तरस्य वक्तव्यत्व-
प्राप्तावारम्भणशब्दशक्तिं संश्रित्याक्षादिमानस्य तत्त्वावगतिक्षमत्वं निराकरोति सूत्रकारः
समन्वयस्य विरोधं सम्यगपनयन्निति योजना ॥ ९५ ॥

सु० टी०—ननु परिणामाश्रयणेऽपि विरोधपरिहारश्चेत्किं विवर्त-
ग्रहेणेति चेत्सत्यं तेन सर्वस्य ब्रह्माभिन्नतया सप्रपञ्चाद्वैतसमन्वयविरोध-
परिहारेऽपि स्वाभिमतखण्डैकरससमन्वयविरोधस्तदवस्थ इत्याह—

अखण्डवाक्यार्थमनुव्रजन्ती

समन्वयोत्थापितबुद्धिवृत्तिः ।

अक्षादिभिस्तत्त्वनिवेदने हि

सद्यः परिम्लायति निर्विशङ्कम् ॥ ९६ ॥

अखण्डेति । निरस्तसमस्तशङ्कमखण्डवाक्यार्थमनुव्रजन्ती विषयीकु-
र्वाती परिम्लायति बाध्यत इत्यर्थः ॥ ९६ ॥

अ० टी०—ननु परिणामवादाश्रयणेन विरोधः परिहृतश्चेत्किं विवर्तवादमाश्रित्य
परिहारान्तरकरणेनेति चेदस्यैवाखण्डवाक्यस्यार्थसमन्वयसाधकत्वात्पर्यस्य तदभावादित्यभि-
प्रेत्याऽऽह—अखण्डवाक्यार्थमिति । अक्षरार्थस्वातिरोहितः । अद्वितीयसन्मात्रे वेदा-
न्तसमन्वयस्य विरोधः पूर्वं परिहृतो यद्यपि तथाऽखण्डैकरसे तु समन्वयविरोधस्तदवस्थः
कार्यकारणाभेदेनाद्वयत्वसिद्धावप्यखण्डैकरसस्यासिद्धेरतस्तत्परिहाराय विवर्तवाद आश्रयणीय
इति भावः ॥ ९६ ॥

सु० टी०—अस्तु तर्हि सविशेष एवाद्वये समन्वयः शास्त्रार्थ इति
चेन्न विशेषस्य वाचारम्भणमिति 'अपागादग्नेरग्नित्वं [छा० ६।४।
१] नेह नाना ' [बृ० ४।४। १९] इत्यादिभिर्निषिध्यमानस्य
श्रुतितात्पर्यगोचरत्वादित्याह—

अखण्डमेवाद्वयमात्मतत्त्वं

त्रयीशिरोवाक्यमयं प्रविष्टाः ।

वदन्ति शब्दा इति शब्दशक्ति-

निरूपणे पूर्वमुदीरितं हि ॥ ९७ ॥

अखण्डमेवेति । तत्त्वमादिवाक्यैकवाक्यभूताः सत्यादिशब्दा अखण्डं
निर्विशेषमेवाऽऽत्मतत्त्वं वदन्तीति प्रथमे निरूपितमित्यर्थः ॥ ९७ ॥

अ० टी०—तर्ह्यखण्डैकरसे समन्वयो मा भूदद्वैतमात्रं तावत्सिद्धमेव श्रौतमिति
चेन्मैत्रं समन्वयसूत्रादिना समन्वयस्याखण्डैकरसे साधितत्वादित्याह—अखण्डमिति ।

भेदसंसर्गरहिततया वस्तुमात्रमेवाद्वयमसंसृष्टाद्यात्मकमित्यर्थः । सुगममन्यत् ॥ ९७ ॥

सु० टी०—ततः किमित्यत आह—

अतो विरोधस्य निराससिद्धये

निरस्यतेऽक्षादिषु तत्त्वभागः ।

संरक्ष्यते संव्यवहारशक्ति-

भागः पुनः सर्वमतोऽनवयम् ॥ ९८ ॥

अत इति । अखण्डसमन्वयविरोधस्यापनुत्त्यै प्रत्यक्षादिषु तत्त्वावेद-
कत्वभागो निरस्यत इत्यर्थः । तर्हि तेषामप्रामाण्यमिति नेत्याह—
संरक्ष्यत इति । न तेषां व्यावहारिकप्रामाण्यं निषिध्यत इत्यर्थः । एवं चाख-
ण्डसमन्वयो भेदव्यवहारानपलापश्च सिद्ध इत्याह—सर्वमिति ॥ ९८ ॥

अ० टी०—अतो विवर्तवादाश्रयणेनाऽऽरम्भणाधिकरणप्रवृत्तिर्युक्तैवेत्याह—अत इति ।
निरस्यत आरम्भणाधिकरण इति शेषः ॥ ९८ ॥

सु० टी०—विवर्ते व्यावहारिकत्वमपि कुतः स्यात्स्वप्नादिवद्भ्रान्ति-
मात्रत्वादिति चेन्नेत्याह—

चितिवस्तुनः स्वमहिमस्फुरणे

स्वयमेव कारणमिति प्रगतम् ।

प्रतिबध्य तच्चितिगताग्रहणं

विपरीतबुद्धिमुपढौकयति ॥ ९९ ॥

चितीति । चिद्वस्तुनो हि स्वमहिम्नोऽद्वयानन्दरूपतत्त्वस्य स्फुरणे स्वय-
मेवाऽऽत्मोपचारात् कारणमिति स्वप्रकाशत्वश्रुत्या प्रज्ञातं तच्च स्फुरणं
प्रतिबध्य प्रत्यगज्ञानदोषो विपरीतबुद्धिमुपहरति । तद्दोषजन्यत्वेन च
प्रत्यक्षादेर्भ्रान्तित्वं सिध्यत्स्वहेत्वनुसारित्वाद्द्वस्तुतत्त्वापेक्षमेव भवति न
व्यावहारिकापेक्षमित्यर्थः ॥ ९९ ॥

अ० टी०—यदि प्रत्यक्षादीनां तत्त्वावेदकत्वं न स्यात्तर्हि व्यावहारिकं प्रामाण्यमपि
न स्यात्तत्त्वानावेदकेषु शुक्तिरजतादिज्ञानेषु प्रामाण्यलेशस्याप्यदर्शनादिति चेन्नेत्याह—

चितिवस्तुन इति । चितिवस्तु प्रत्यगात्मस्वरूपं तस्य स्वमाहिमा स्वयाथात्म्यं स्वरूप-
मिति यावत्तस्य स्फुरणे प्रकाशे स्वयं स्वरूपमेव कारणं न कारणान्तरापेक्षा स्वप्रकाशत्वा-
दिति प्रगतं प्रकर्षेणावगतं श्रुतिस्मृतिपुराणन्यायैरित्यर्थः । अत्र 'स्वयंदासास्तपस्विनः'
इतिवत्स्वयमेव कारणमित्यन्यव्यावृत्तिपरं वचनं न स्वकारणत्वविधिपरमिति द्रष्टव्यम् ।
चितिगताग्रहणं तु चिन्मात्राश्रयविषयमज्ञानम् । तच्चितिवस्तु प्रतिबध्य यथावत्स्फुरणमाच्छाद्य
तस्मिन्विपरीतबुद्धिं संसारित्वपरिच्छिन्नत्वादिविच्छेयरूपामुल्लासयति स्फुरत एव चिदा-
त्मनो याथातथ्येन स्फुरणमावृत्य तद्गताविद्या तस्मिन्विपरीताकारतामाभासयतीति वेदान्त-
प्रक्रियास्थितिरित्यर्थः । एतदिह विवक्षितं प्रत्यगज्ञानजन्यं हि सर्वं प्रत्यक्षादिप्रमाणं
तत्प्रमेयजातं च । तथा च प्रत्यक्षादेर्विद्यादोषजन्यत्वात्स्वविषयतस्त्वस्यानवभासकत्वात्तद्विप-
र्ययेण वाचारम्भणप्रपञ्चाकारावभासकत्वाच्च चिदात्मतत्त्वज्ञानापेक्षया शुक्तिरजतादिज्ञानव-
द्भ्रान्तित्वेऽपि व्यवहारसमर्थस्वविषयावभासकत्वस्यानुभवासिद्धत्वान्न व्यावहारिकांशेऽपि तस्य
भ्रान्तितेति ॥ ९९ ॥

सु० टी०—कुत एवमिति चेत्तत्राऽऽह—

व्यवहारनिर्वहणशक्तिमसौ

न चिदग्रहोऽस्य विनिवारयति ।

परमार्थवेदनविधिक्षमता-

सर्वखण्डयन्नपि मनःप्रभृतेः ॥ १०० ॥

व्यवहारेति । असावज्ञानदोषः प्रत्यक्तत्वावेदनविरोधित्वेन क्लृप्तः
स्वकार्यस्यापि मनआदेस्तत्त्वावेदनशक्तिमेव खण्डयति कारणस्य कार्यं
स्वधर्मसंक्रामकत्वान्न तु तस्य व्यवहारजननशक्तिमव्यवहार्यं 'ब्रह्मणि
व्यवहार्यविपरीतरूपदर्शनस्यैव तद्दोषकार्यत्वात्तत्खण्डने स्वरूपस्यैवा-
निर्वाहाद्यथा व्यवहार्यशुक्तिगतो दोषोऽव्यवहार्यमिद्व्यारजतप्रदर्शक
इत्यर्थः ॥ १०० ॥

अ० टी०—ननु प्रत्यगज्ञानस्य चेत्तत्त्वावभासं प्रति दोषत्वं तर्हि स्वकार्यं मनआदा-
वपि तद्दोषमासङ्गयेदन्यथा तस्य तत्त्वावेदकत्वप्रसङ्गादतः कारणदोषदूषितत्वात्तस्य
व्यावहारिकमपि प्रामाण्यं न सिध्येदित्याशङ्कां परिहरन्प्रत्यक्षादौ स्वकार्यं नाज्ञानस्य
दोषतेत्येतदाह—व्यवहारेति । अस्य मनःप्रभृतेर्व्यावहारिकप्रमाणस्यासौ चिदग्रहः

प्रत्यगज्ञानं परमार्थवेदनविधिक्षमतामवलण्डयन्नपि तत्त्ववेदनजननसामर्थ्यं निरुन्धन्नपि व्यवहारनिर्वहणशक्तिं न निवारयतीति योजना । अज्ञानस्य स्वाश्रयापेक्षया दोषत्वेऽपि न स्वकार्यपेक्षया दोषत्वं प्रत्युत गुणत्वमेव यथा काचादेर्नेत्राद्यपेक्षया दोषत्वं स्वहेतुभूतपापानुमाने गुणत्वमतो न प्रत्यक्षादेर्व्यावहारिकांशे दोषजन्यतेति न तत्र प्रामाण्यहानिरिति भावः ॥ १०० ॥

सु० टी०—तर्हि महावाक्यस्यापि मनआदिवत्प्रत्यगज्ञानदोषजत्वान्न तत्त्वावेदकत्वं स्यादिति चेन्न विरोधाभावादित्याह—

चितिवस्तुबुद्धिजनकस्य पुन-

र्वचसो न खण्डयति शक्तिमसौ ।

स्वनिबन्धनस्फुरणमेव चितेः

प्रतिबध्य तिष्ठति न वाचनिकम् ॥ १०१ ॥

चितीति । कचिद्बुद्धिः कश्चिद्दोषो भवति हि यथा दूरदोषश्चाक्षुषपुरुषज्ञानस्य प्रतिबन्धको न शाब्दस्यैवं चिदग्रहोऽपि प्रतीचः स्वाधीनस्फुरणस्यैव प्रतिबन्धकस्तथैव तत्कल्पनाच्च तु महावाक्यप्रमाणकस्येत्यर्थः । ॥ १०१ ॥

अ० टी०—एवं तर्हि वेदान्तनामपि तत्त्वावेदकत्वं न स्यात्तेषामपि कारणदोषदूषितत्वादिति चेत्तत्राऽऽह—चितिवस्त्विति । असौ चिदग्रहः कस्मान्न खण्डयतीत्यत आह—स्वनिबन्धनेति । चैतन्यस्य स्वतःप्राप्तप्रकाशमेव प्रतिबध्नाति वाचनिकं वेदान्तवाक्यजन्यं तु स्फुरणं न बध्नाति तस्य तत्त्वावेदनशक्तिं न खण्डयतीत्यक्षरार्थः । अज्ञानस्य स्वप्रकाशस्फुरणं प्रत्येव दोषत्वं नाऽऽगन्तुकप्रमाणं प्रति दोषत्वम् । एवमपि स्वकार्ये प्रत्यक्षादावेष कारणज्ञानं स्वदोषमासज्जयति न वेदान्तेषु तेषामज्ञानकार्यगोचरत्वाभावादिति तात्पर्यार्थः ॥ १०१ ॥

सु० टी०—द्वयोरज्ञानकार्यत्वाविशेषेऽज्ञानदोषानुपपन्नश्चक्षुरादावेव न वेदान्तेष्वित्येतत्कुत इति चेत्तत्राऽऽह—

प्रत्यक्षादेष दोषस्ततोऽयं

वेदान्तानां नैव दोषानुपपन्नः ।

सत्यं वस्तु च्छादयन्नद्वितीयं

द्वैतं यस्मादानयत्येष दोषः ॥ १०२ ॥

प्रत्यक्षादेरिति । सत्यावरणेनासत्यवेदकत्वमस्य दोषत्वं तच्चक्षुरादी-
हृश्यते न वेदान्त इति न तत्रायं दोषः कार्योन्नेयधर्माणां यथाकार्यमु-
न्नयनादित्यर्थः । संविन्निष्ठाज्ञानप्राधान्येन चक्षुरादिविवर्तः संवित्प्राधा-
न्येन तु वेदविवर्त इत्यन्ये ॥ १०२ ॥

अ० टी०—कारणदोषानुबन्धश्चक्षुरादिष्विव न वेदान्तेष्विति कुत एतद्विषय आह—
प्रत्यक्षादेरिति । पूर्वार्धेनोक्तप्रतिज्ञायां हेतुमुत्तरार्धेनाऽऽह—सत्यं वस्त्विति ।
द्वैतस्य दोषजन्यत्वात्तद्विषयकप्रत्यक्षादेर्वस्तुतत्त्वावरणविपरीतकारित्वदर्शनात्तस्यैव कारणदोषा-
नुविद्धता वेदातानां न तत्त्वावेदकत्वदर्शनान्न तेषां कारणदोषानुबन्ध इत्यर्थः । अयं
भावः—प्रत्यक्संविदवच्छिन्नं ह्यज्ञानं प्रमाणाकारेण विवर्तते तत्राज्ञानदोषप्राधान्येन चक्षु-
रादिविवर्तः संवित्प्राधान्येन वेदविवर्त इति स्थितेयुक्तोऽयं विशेष इति ॥ १०२ ॥

सु० टी०—एवमतत्त्वावेदकत्वेन प्रत्यक्षादीनां प्रत्यङ्मात्रविषयवे-
दान्तेष्वबाधकत्वं प्रसाध्य संप्रति भिन्नविषयत्वेनाप्याह—

किं च प्रतीचि सकलोपनिषत्प्रवृत्ता

मानान्तरं सकलमेव तु तत्पराचि ।

प्रत्यक्पराग्विषयगोचरयोस्तु बुद्ध्योः

स्पर्धा न संभवति मेयविभागसिद्धेः ॥ १०३ ॥

किं चेति । स्पर्धा विरोधः । तत्र हेतुमाह—मेयेति ॥ १०३ ॥

अ० टी०—तदेवं प्रत्यक्षादेस्तत्त्वावेदकत्वाभावान्न तेन तत्त्वावेदकानां वेदान्तानां
विरोध इति प्रतिपाद्यविषयभेदेनापि विरोधं परिहरति—किंच प्रतीचि सकलेति । प्रत्यक्प-
राप्रूपयोर्मिथो विरुद्धसंस्थानयोरर्थयोरवभासकत्वेन भिन्नविषयत्वाद्वैतविषययोरेव ज्ञानयोर्न
बाध्यबाधकभावो वेदान्तानां प्रत्यक्षादीनां चेत्यर्थः । अक्षरयोजना सुगमा ॥ १०३ ॥

सु० टी०—किंच किं प्रत्यक्षादेर्भेदविषयत्वं यद्वैतसमन्वयविरोधि
स्यात्स्वरूपमात्रविषयत्वं वा घटान्निन्न इति बोधकत्वं वाऽऽद्ये न तद्धे-
दमानमित्याह—

अभिन्न एवैष पटः समीक्ष्यते

न भेदगन्धोऽपि पटे समीक्ष्यते ।

पटोऽपि भेदो यदि कल्प्यते तदा

पटो विदीर्यत कुतस्तदा पटः ॥ १०४ ॥

अभिन्न इति । अयं पट इत्यनुमवे भेदामावोपलक्षितस्वरूप एव सोऽ-
नुसूयते न तु तत्र भेदलेशोऽप्युल्लिख्यत इत्यर्थः । द्वितीये त्वाह—पटोऽ-
पीति । पटस्वरूपे गृह्यमाणेऽपि घटाद्भेदो गृह्यते चेत् स किं पट एव
तदन्यो वाऽऽद्ये दोषमाह—पटो विदीर्यत घटादिसापेक्षस्य तस्य निरपे-
क्षपटस्वरूपत्वं व्याहन्येत । यद्वा घटापेक्षं भेदत्वं प्राप्य स विदीर्णः
स्याद्भेदस्य विदारणात्मकत्वात् । तस्य चाभावात्मकत्वात्कुतस्तदा भाव-
रूपः पटोऽपि स्यादित्यर्थः ॥ ४ ॥

अ० टी०—इतोऽपि नानयोर्विरोधो भेदप्रत्ययस्य युक्तिव्याधितत्वेन मिथ्यात्वप्रसिद्धे-
स्त्याह—अभिन्नेति । समीक्ष्यमाणे पटे यदि भेदस्तदेदं वक्तव्यं स्वस्मादेव पटस्य
भेदोऽन्यस्माद्वेति तत्राऽऽद्ये दोषमाह—पटोऽपि भेदो यदीति । स्वस्माद्भेदे हि विश-
कलीभावः पटस्य स्यात्तदा तस्य पटत्वहानिः सकलस्यापि स्वतो भेदाभावात्तस्यापि स्वतो
भेदे स्वरूपहानेरेवं तच्छकलेष्वपि तथात्वान्निःस्वरूप एव पटः स्यादित्यर्थः ॥ १०४ ॥

सु० टी०—तदन्यो वेत्येवं दूषयति—

घटात्पटो भिन्न इतीष्यते यदि

स्फुटं प्रसज्येत विकल्पिता भिदा ।

न सत्यमापेक्षिकमीक्षितं कचि-

तथा च यत्नेन निवेदयिष्यते ॥ १०५ ॥

घटादिति । घटाद्भिन्न इति तत्र गृह्यते भेदः स च पटभिन्न इत्येवं
चेन्नूनं भेदः कल्पित एव स्यादित्यर्थः । कुत इति चेत्तत्राऽऽह—न सत्य-
मिति । यत्सापेक्षं तदसत्यं दृष्टं यथा मणौ लौहित्यं तथा यत्सत्यं न
तत्सापेक्षं यथाऽऽत्मा । एतच्च तृतीये स्पष्टं वक्ष्यत इत्याह—तथा
चेति ॥ ५ ॥

अ० टी०—द्वितीयपक्षमप्यनूय दोषमाह—घटादिति । विकल्पिता मिथ्याभूता
भिदा प्रसज्येताम्यापेक्षत्वादित्यर्थः । अन्यापेक्षनिरूपणस्वभावत्वेऽपि भेदस्य कथं मिथ्या-

त्वमित्यत आह—न सत्यमिति । यदापेक्षिकमन्यापेक्षस्वभावं तत्कचिदपि न सत्य-
मीक्षितं यदापेक्षिकं तदसत्यमेव दृष्टं यथाऽलक्तकाद्यपेक्षं स्फटिकलौहित्यमित्यर्थः । यथा
सापेक्षस्वभावकं कचिदपि न सत्यं तथा यत्नेन निवेदयिष्यते सूतीयेऽध्याये पदार्थशोध-
नाबसरे प्रतिपादयिष्यत इत्यर्थः । तस्माद्भेदो न सत्योऽन्यसापेक्षस्वभावत्वात्स्फटिकलौ-
हित्यादिवदित्युक्तं भवति ॥ १०५ ॥

सु० टी०—किं च भेदबुद्धिरपि दुर्निरूपत्वाद्प्रामाणिकेत्याह—

न भेदबुद्धिर्घटते प्रमाणतो

विनाऽपि धर्मिप्रतियोगिसंविदा ।

न भेदबुद्धिं विरह्य कल्पते

तथैव धर्मिप्रतियोगिधीरपि ॥ १०६ ॥

न भेदेति । भेदो हि घटाद्भिन्नः पट इति धर्म्याश्रयत्वात्प्रतियोग्यवधि-
कत्वाच्च । न तदुभयज्ञानं विना ज्ञानेन बोधयितुं शक्यते । न च भेद-
बोधं विना तदुभयमानमित्यन्योन्यापेक्षत्वमित्यर्थः । तथा हि घटाद्भेदज्ञानं
तस्यावधित्वज्ञानं विना तच्च घटस्य न पटभिन्नत्वज्ञानं विनाऽन्यथा
पटस्य स्वस्मादपि भेदमानापत्तेरेवं धर्मित्वस्यापि भेदघटितत्वात्तन्निरूप्य-
त्वमिति भावः ॥ १०६ ॥

अ० टी०—इतोऽपि न प्रामाणिको भेद इत्याह—न भेदबुद्धिरिति । धर्मिप्रति-
योगिसंविदा विना प्रमाणतो भेदबुद्धिर्न घटते कस्य कुतो (त) इति तस्या धर्म्यादिबु-
द्ध्यपेक्षत्वात्तथैव धर्मिप्रतियोगिधीरपि न भेदबुद्धिं विरह्य कल्पत एकस्यैकदैकं प्रति
धर्मिप्रतियोगित्वायोगात् । तथा च सिद्धे भेदे धर्मिप्रतियोगिसिद्धिरितीतरेतराश्रयापत्तेर्न
भेदः प्रामाणिक इत्यर्थः ॥ १०६ ॥

सु० टी०—अस्तु तर्हि वैधर्म्यधीरेव भेदधीरिति चेन्नोक्तदोषादे-
वेत्याह—

परस्पराभावधिया न भेदधी-

र्विनोपपन्ना न तथा विनेतरा ।

इतीदमन्योन्यसमाश्रयं यतो

मतिद्वयं तेन तदस्तु कल्पितम् ॥ १०७ ॥

परस्परेति । वैधर्म्यं हि विरुद्धो धर्मः । स चाऽऽश्रयभेदज्ञाननिरूप्यः ।

आश्रयमेवधीरपि न वैधर्म्यज्ञानं विना । साधर्म्यग्रहाद्धि श्रुक्तिरजतयो-
र्भेदाग्रहेणामेदंभ्रमो वैधर्म्यज्ञानाच्च तन्निवृत्तिरिति सर्वसिद्धमतश्चान्यो-
न्याश्रयान्नेदधीमात्रं भ्रान्तिरित्यर्थः ॥ १०७ ॥

अ० टी०—अन्योन्याश्रयान्तरमाह—परस्परामावेति । पूर्वं धर्म्यादिबुद्धेर्भेदबुद्धेश्चा-
न्योन्याश्रयतोक्ताऽत्र तु धर्मिप्रतियोगिनोस्तादात्म्याभावबुद्धेर्भेदबुद्धेश्चान्योन्याश्रयतोच्यत इति
विवेकः । सुयोज्यान्यक्षराणि ॥ १०७ ॥

सु० टी०—किं च जडार्थविषयप्रत्यक्षादेर्मानकृत्याभावेनाप्रमाणत्वा-
दपि न बाधकत्वमित्याह—

असन्निवृत्तिर्न च सन्निवृत्ति-

र्नचोपपन्ना सदसन्निवृत्तिः ।

जडप्रमाणस्य फलं ततोऽपि

न तेन वेदान्तजबुद्धिबाधः ॥ १०८ ॥

असदिति । किं संशयादिनिवृत्तिर्मानस्य फलमुत प्रमोत्पत्तिर्नाऽऽद्यो
निवर्त्य ह्यसद्वा सद्वा सदसद्वा त्रितयस्यापि निवृत्त्यसंभवस्योक्तत्वादि-
त्यर्थः ॥ १०८ ॥

अ० टी०—जडे भेदप्रपञ्चे प्रमाणयोग्यताभावाच्च तद्विषया धीः प्रमेत्युक्तमिदानीं तत्र
प्रमाणकृत्याभावाच्च न तद्धीः प्रमा किं तु भ्रान्तिरेवेत्याह—असन्निवृत्तिरिति । कस्य-
चिन्निवृत्तिरूपत्तिर्वा सर्वत्र मानफलं वाच्यम् । तत्र निवृत्तिपक्षे किमसन्निवृत्तिः प्रमाणफलं
सन्निवृत्तिर्वा सदसन्निवृत्तिर्ना सर्वथाऽपि न संभवतीति क्रमेणाऽऽह—असन्निवृत्तिरि-
त्याद्येनार्थेन । असतो नित्यनिवृत्तिरूपत्वात्तस्य प्रमाणसाध्यत्वाभावात्सतो ज्ञाननिवर्त्यत्वा
संभवादत एव सदसन्निवृत्त्ययोगः सदसदात्मकवस्तुनोऽभावाच्च तन्निवृत्त्यसंभव इत्यर्थः ॥ १०८ ॥

सु० टी०—द्वितीयेऽप्येते विकल्पा अपरिहार्या इत्याह—

असत्प्रसूतिर्न च सत्प्रसूति-

र्न चोपपन्ना सदसत्प्रसूतिः ।

जडप्रमाणस्य फलं ततोऽपि

न तेन वेदान्तजबुद्धिबाधः ॥ १०९ ॥

असत्प्रसूतिरिति । असतः शशशृङ्गादेः सत आत्मनः प्रसूत्यसंभवादित-
रस्य चासंभावितत्वादित्यर्थः ॥ १०९ ॥

अ० टी०—विषयतकिंचिन्निवृत्तिः प्रमाणफलमिति पक्षं निरस्योत्पत्तिप्रक्षमपि ततो निराकरोति—असत्प्रसूतिरिति । यत्ने विचार्यमाणे जडे प्रमाणकृत्यभावस्ततोऽपि हेतोस्तेन प्रत्यक्षादिना न वेदान्तजबुद्धिबाध इति फलितमाह—ततोऽपीति ॥ १०९ ॥

सु० टी०—नापि जडार्थसंविदुत्पत्तिरेव फलं विकल्पासहत्वादित्याह—

जडार्थसंविन्न हि कुर्वतः फलं

तदा हि कुर्वत्त्वमपीदृशं भवेत् ।

अकुर्वतस्तत्फलमित्युदीरय-

न्विहस्यते दुर्मतिरर्भकैरपि ॥ ११० ॥

जडार्थेति । सा किं तदनुकूलव्यापारवतः फलमुदासीनस्य काऽऽख्यापारस्यापि कार्यत्वेन कुर्वत्फलत्वं स्यादेवं तस्य तस्यापीत्यनवस्था । निर्व्यापारात्फलोत्पत्तेरदर्शनात् । तच्च वदतो हास्यत्वमित्याह—अकुर्वत इति ॥ ११० ॥

अ० टी०—यथा सदादिविकल्पासहत्वात्कस्यचिदुत्पत्तिर्निवृत्तिर्वा मानकृत्यं न संभवति तथा जडे मानस्य कुर्वत्त्वविकल्पानुपपत्त्याऽपि तत्र संविदुत्पत्तेर्मानफलत्वासंभवाह—जडार्थसंविन्न हीति । कुर्वत्त्वं नाम ध्याप्रियमाणत्वं तत्र कुर्वतोऽकुर्वतो वाऽपि प्रमाणस्य न जडार्थसंविन्नफलमुपपद्यते । कुर्वतः फलं चेत्कुर्वत्त्वस्यापि कार्यत्वात्तदपीदृशं भवेत्कुर्वतः फलं भवेत् । तथा च तदपि तादृशमित्यनवस्थाप्रसङ्गः । कुर्वत्त्वस्याप्यकार्यत्वे तत्फलस्य संवेदनस्याप्यनादित्वेन फलत्वाभावप्रसङ्गात् । जडार्थसंविदकुर्वतः फलमिति पक्षान्तरं तु सर्वतो लोकानुभवविरुद्धमित्याह—अकुर्वत इति । स्पष्टोऽर्थः ॥ ११० ॥

सु० टी०—नित्यैव संविदपनीतावर्णफलमिति चेन्नेत्याह—

सती न संवित्क्रियते हि सत्त्वा-

न्न चासती तद्वदसत्त्वहेतोः ।

न चोपपन्नं सदसत्त्वमस्या-

स्ततो न कार्यत्वमुपैति संवित् ॥ १११ ॥

सतीति । नापि प्रागसती ज्ञातताऽपि फलमित्याह—न चेति । असत्

उत्पत्त्यदर्शनादित्यर्थः । अस्तु तर्हि प्रागसत्युत्पत्त्यनन्तरं सतीति चेन्न स्वभावविरोधादित्याह—न चेति । फलितमाह—तत इति ॥ १११ ॥

अ० टी०—संविदुत्पादकपर्यालोचनया संविदो मानफलं निरस्य संवित्स्वरूपपर्यालोचनयाऽपि तन्निरस्यति—सती न संविदिति । अक्षरार्थः स्पष्टः । सतोऽसतो धोत्पात्ति-मानफलमिति पूर्वं सामान्यतो विकल्प्य दूषणमुक्तमत्र संविदि विशेषतो विकल्पदूषणं कृतमिति विशेषः ॥ १११ ॥

सु० टी०—किञ्चिदस्तु मानफलं तत्किं शक्यं मानेनोत्पाद्यमशक्यं वा नाऽऽद्य इत्याह—

न शक्यमुत्पाद्यमिति प्रशस्यते

तदा हि शक्तेरपि जन्यताऽऽपतेत् ।

अशक्यमुत्पाद्यमितीष्यते यदि

द्रुतं नभश्चूर्णय मुद्रादिभिः ॥ ११२ ॥

न शक्यमिति । शक्युपेतमित्यर्थः । तदेति । विशेषणीभूतायाः शक्तेरपीत्यर्थः । अन्त्यं दूषयति—अशक्यमिति । न हि मुशिक्षितोऽपि मुद्रादिना नभश्चूर्णयतीत्यर्थः ॥ ११२ ॥

अ० टी०—कार्यकारणभावसामान्यविषयमपि दोषं संविदुत्पत्तावाह—न शक्यमिति । शकं करणं शक्यं च कार्यमिति हि स्थितिः । तत्र संवेदनं मानस्य शक्यमशक्यं वाऽऽद्ये शक्यवच्छिन्नस्य शक्यत्वात्तदा शक्तेरपि जन्यताऽऽपतेत् । शक्तेरपि जन्यत्वे तत्रापि शक्यन्तरकल्पना प्रसज्येत । शक्यवच्छिन्नमुत्पाद्यमिति न प्रशस्यते न युक्तिसहितमित्यर्थः । द्वितीये दोषमाह—अशक्यमुत्पाद्यमिति । अतिप्रसङ्गान्नायमपि पक्षः साधुरित्यर्थः । न चाऽऽत्मन्यज्ञाननिवृत्तिः प्रमाणफलमितिपक्षेऽप्येतद्विकल्पदूषणगणप्रसरणं सममिति शक्यमज्ञानस्यानिर्वचनीयत्वान्मानस्य तन्निवर्तकत्वमप्यनिर्वचनीयत्वमेवेति मान-युक्त्यसहिष्णुताया अस्मन्मतालंकारत्वादिति भाषः ॥ ११२ ॥

सु० टी०—अस्तु जडप्रमाणमफलं किं तत इति चेत्तदप्रामाण्यात्तद्विषयस्यैकानेकत्वासिद्धेर्मिथ्यात्वमित्याह—

जडप्रमाणस्य फलानिरूपणा-

जडस्य तत्त्वं न निरूपणक्षमम् ।

अतो न मानान्तरमर्थतोऽपि न-

श्रयीशिरोवस्तु निराकरिष्यति ॥ ११३ ॥

जडेति । ततोऽपि किमित्याह—अत इति । अर्थद्वारकोऽप्यद्वैतश्रुतेर्यो मानान्तरविरोधः सोऽपि नास्ति तद्विषयस्य द्वैतस्य मिथ्यात्वादित्यर्थः ॥ १३ ॥

अ० टी०—एवं जडप्रमाणफलदूषणे फलितमर्थमाह—जडप्रमाणस्येति । प्रत्यक्षादेर्जडप्रमाणत्वाभिमतस्य फलानिरूपणादफलस्य चाप्रमाणत्वात्तस्य भ्रान्तिमात्रत्वे सति तत्प्रमेयस्य जडस्य तत्त्वं च निरूपणक्षमं न प्रामाणिकं किंत्वनिर्वाच्यमेव तदपीत्यर्थः । जडार्थस्याप्रामाणिकत्वे वा किमायातं तदाह—अत इति । प्रत्यक्षादेर्द्वैतागमस्य चाभिन्नविषयत्वेन मिथोविरोधपरिहारेऽपि मानान्तरेण वस्त्वन्तरसद्भावावगमे त्वार्थादद्वैतरूपस्वप्रमेयशि वेदान्तानां प्रत्यक्षादिभिर्विरोध इति य आर्थिकोऽपि विरोध उत्प्रेक्ष्यते सोऽप्यत्र नावतरति परमार्थमद्वैतार्थबोधकत्वादिति तात्पर्यार्थः । अत उक्तयुक्तिजालान्मानान्तरमर्थतोऽप्यपिशब्दात्स्वरूपेणापि नोऽस्माकं श्रयीशिरोवस्त्वद्वैतलक्षणं न निराकरिष्यतीत्यक्षरयोजना ॥ ११३ ॥

सु० टी०—ननु घटाद्यवच्छिन्नस्यैवाऽऽत्मनोऽज्ञातत्वात्प्रत्यक्षादेश्व तद्विषयत्वेन प्रामाण्यसंभवादवच्छेद्यावच्छेदकयोरात्मप्रपञ्चयोः प्रामाणिकत्वे कुतः समन्वयसिद्धिरिति चेत्तत्राऽऽह—

आत्मन्येव समस्तमस्तु यदि वा मानान्तरं तेन च

स्पष्टं वेदशिरोविरुद्धमिति च स्वी कुर्महे कामतः ।

एवं सत्यपि पूर्वभावि सकलं मानान्तरं बाधते .

पश्चात्कस्यचिदेव वेदशिरसो जाता परब्रह्मधीः ॥ ११४ ॥

आत्मन्येवेति । सप्रपञ्चात्मनीत्यर्थः । मानान्तरमध्यक्षादि । वेदशिरो मिष्प्रपञ्चात्मबोधकम् । तथा च कथं त्वदिष्टसिद्धिरिति चेत्तत्राऽऽह— एवं सत्यपीति । प्रत्यक्षादेर्वेदान्तस्य च विरोधे सत्यपि । पूर्वभावि संगति-सापेक्षवेदान्तपूर्वमादि । कस्यचिद्विशिष्टाधिकारिणः । बाधते विरुद्धयोरेकत्राप्रामाण्यादित्यर्थः ॥ १४ ॥

अ० टी०—एवं युक्तिशतेन विरोधे निराकृतेऽपि यदि विरोधान्तरं प्रकारान्तरेणाऽऽशङ्क्येत तदङ्गीकृत्यापि परिहारमाह—आत्मन्येवेति । आत्मन एवाज्ञात-तया मेयत्वात्तस्यैव भोक्तृभोग्यादिमत्तयाऽवस्थानात्प्रत्यक्षादिना च प्रपञ्चविषयेणाऽऽत्मै-

वाऽऽवेद्यते नानारूपो वेदान्तैस्तु तद्विपरीत[त]याऽद्वैतात्मोपदिश्यते । अत एकविषयत्वेन विरोधस्तदवस्थः । न च प्रत्यक्षादेर्व्यावहारिकप्रमाणत्वाद्देदान्तानां च तत्त्वावेदकत्वान्न विरोध इति युक्तं वक्तुं प्रत्यक्षादेरपि तत्त्वावेदकतयैव सर्वसंप्रतिपत्तेस्तदानीं वेदान्तानाम-प्रवृत्तेर्विरोधाभावात्स्वतः प्रामाण्याच्च तत्त्वावेदकत्वस्यैवाभ्युपेयत्वादिति विरोधशङ्का । एतदभिप्रेत्योक्तमात्मन्येवेति । समस्तं प्रमाणान्तरमप्यात्मन्येवास्तु प्रमाणं तेन स्पष्टं वेदशिरोवि-रुद्धमिति च स्वी कुर्महे कामतस्तदिच्छयेत्यर्थः । उत्सर्गापवादन्यायमाश्रित्याङ्गीकृतं विरोधं परिहरति—**एवं सत्यपीति** । पूर्वभावि सकलं मानान्तरं सर्वान्प्रत्यविशिष्टं सदुत्सर्गः । सर्वमेव प्रमाणं तत्त्वावेदकं प्राप्तं यत्तत्पश्चात्कस्यचिदेव चतुष्टयसंपन्नस्य वेदशिरसो जाता मतिस्तदपवादकतयोत्पन्ना बुद्धिर्बाधते । तेनोत्सर्गादपवादो बलीयानिति न्यायः प्रसिद्धो भूतहिंसाप्रतिषेधाग्निष्टोमीयपश्चालम्भविध्यादौ । अतः प्रत्यक्षादेर्वेदान्तैरेव बाध इति विचारतो व्यावहारिकमेव प्रामाण्यं प्रत्यक्षादेर्न तत्त्वावेदकतेति तेन न वेदान्तबाध इत्यर्थः ॥ ११४ ॥

सु० टी०—विपरीतं किं न स्यात्पूर्वस्यैवासंजातविरोधित्वेन प्रबल-त्वादिति चेन्न लोके पश्चाद्भाविन एव विरुद्धस्य बाधकत्वदर्शनादि-त्याह—

पूर्वोत्पन्नमृगाम्बुविभ्रमधियो बाधं विना नोत्तरं
विज्ञानं समुदेतुमूषरभुवो याथात्म्यमावेदयत् ।
शक्नोतीति यथा मृगाम्बुधिपणामुन्मृद्यदुत्पद्यते
तद्वद्वेदशिरोवचोजनितधीर्भेदभ्रमं ब्रह्मणि ॥ ११५ ॥

पूर्वेति । पूर्वस्य मृगतृष्णोदकध्रमस्य बाधं विनैयमूषरभूरिति तद्याथा-त्म्यवेदकं विज्ञानं नोदेतुमर्हतीत्यतो यथा तन्मृगाम्बुबुद्धिं निराकुर्वदेवोत्प-द्यते तथा प्रकृतेऽपीत्यर्थः ॥ ११५ ॥

अ० टी०—पाश्चात्येन पूर्वबाधो लोके प्रसिद्ध इत्याह—**पूर्वोत्पन्नेति** । मृगाम्बु-विभ्रमधीर्मृगतृष्णायामुदकमिति मिथ्याबुद्धिस्तस्याः पूर्वोत्पन्नाया बाधमपहृतत्रिषयत्वं विनो-खरभुवो याथात्म्यमावेदयदुत्तरं विज्ञानमुदेतुं न शक्नोतीति प्रसिद्धमिति योजना । उक्त-दृष्टान्तमनूय दार्ष्टान्तिके योजयति उन्मृद्यद्वाधमानमेवोत्पद्यते । ऊखरभुवो याथात्म्यधीरित्य-नुपङ्गः । दार्ष्टान्तिकार्थः सुगमः । तथा च पूर्वप्रवृत्तस्य प्रत्यक्षादेर्मृगतृष्णिकोदकवद्भा-नित्वं सिद्धमित्यर्थः ॥ ११६ ॥

सु० टी०—जैमिनेरपीदममिमममित्याह—

पौर्वापर्ये पूर्वदौर्बल्यमाह

षष्ठेऽध्यायेऽवस्थितो जैमिनिर्यत् ।

वक्ष्यामस्तत्सर्वमानीय तुभ्यं

बुद्धिं स्वीयां सम्यगत्रावधत्स्व ॥ ११६ ॥

पौर्वापर्ये इति । ‘ पौर्वापर्ये पूर्वदौर्बल्यं प्रकृतिवत् ’ [जै० ६ । ५ । ५४]
इति सूत्रे ॥ ११६ ॥

अ० टी०—पूर्वापरमात्रेण परेण पूर्वबाध इत्ययमर्थो जैमिनीयेऽपि तत्रे न्यायतो निर्धारित इत्याह—पौर्वापर्ये पूर्वदौर्बल्यमाहेति । पौर्वापर्ये पूर्वस्य निमित्तस्य दौर्बल्यं बाध्यत्वं जैमिनिराचार्यः षष्ठेऽध्यायेऽधिकारलक्षणेऽवस्थितो यदाह ‘ पौर्वापर्ये पूर्वदौर्बल्यं प्रकृतिवत् ’ [जै० सू० ६ । ५ । ५४] इत्यत्र तत्सर्वं विषयाद्यङ्गैः परिपूर्णमानीय संग्रहेणोपानीय तुभ्यं वक्ष्यामो वयम् । अत्रास्मद्वाक्ये स्वीयां बुद्धिं सम्यगवधत्स्वावहितामेकाग्रां कुर्विति योजना । न्यायस्यास्य दुर्वोभत्वादत्र सावधानः सञ्शृण्वित्यर्थः ॥ ११६ ॥

सु० टी०—वक्ष्याम इति प्रतिज्ञातं न्यायं दर्शयति—

उद्गातृप्रतिहर्तृकर्तृकतया जातौ वियोगौ क्रमा-

दास्मिन्कर्मविधिप्रयोगसमये तत्रैष नः संशयः ।

किं सर्वद्रविणव्ययो भवतु वा संस्थापनं दक्षिणा-

हीनस्येति तदा परं बलवदित्यूचे मुनिर्जैमिनिः ॥ ११७ ॥

उद्गात्रिति । ज्योतिष्टोमे बहिष्पवमानस्तोत्रार्थमृत्विजः संलग्नाः प्रह्वा उदञ्चश्चात्वालमुपसर्पन्ति । तत्र यद्युद्गाताऽपच्छिन्द्याददक्षिणो यज्ञः संस्थाप्यः । यदि प्रतिहर्ता सर्ववेदसं दद्यादिति प्रायश्चित्तमाप्नोति तत्र युगपदपच्छेदश्चेद्विकल्प इति विचार्य क्रमेणापच्छेदे संदिह्यते—किं सर्वस्वदाक्षिण्यं क्रतोरदक्षिणस्य वा संस्थापनमिति । तत्रासंजातविरोधित्वात्पूर्वोत्पन्ननिमित्तकस्य बलवत्त्वे प्राप्ते परनिमित्तकमेव बलवत् पूर्वानुपमर्दे परस्यानुत्थानादिति पूर्वं परमजातत्वादबाधित्वैव जायते परस्यानन्यथोत्पत्तेर्न त्वबाधेन संभव इति न्यायान्मुनिरुक्तवानित्यर्थः ॥ ११७ ॥

अ० टी०—तदेव विषयादिविभजनेन कथयति—उद्गातृप्रतिहर्तृकर्तृकतयेति ।
 ‘अध्वर्युं निष्क्रामन्तमुद्गाता संतनुयात्’ इत्यादिनोद्गातृप्रभृतीनामृत्विजां सोमयागसुत्या-
 दिने बहिष्पवम्नस्तोत्रार्थमेकैकस्येतेरेतरसंसृष्टतथोत्तरवेद्याः सदः प्रति हविर्धानस्योत्तस्तः
 प्रसर्पणं विहितम् । तत्र यदि विच्छेदो मध्ये यस्य कस्यापि स्यात्तदा प्रायश्चित्तं तत्तद्वि-
 विच्छेदानिमित्तमन्नातमविरुद्धं यत्तद्यथाम्नातमनुष्ठेयमिति तदस्य न्यायस्य न विषयः ।
 यत्पुनरुद्गातृप्रतिहर्तृविच्छेदे प्रायश्चित्तं विहितं ‘यद्युद्गाता विच्छिन्द्याददक्षिणो यज्ञः
 संतिष्ठते यदि प्रतिहर्ता सर्वस्वं दद्यात्’ इत्येतच्चोद्गातृपध्वर्योर्विच्छेदे प्रकृतस्य यागस्य
 विना दक्षिणादानं समापनं प्रतिहर्तुरुद्गातृसकाशाद्विच्छेदे तस्मिन्नेव यामे यजमानस्य
 सर्वस्वदानमित्येव मिथो विरुद्धं प्रायश्चित्तमवगतम् । तत्र द्वयोर्युगपद्विच्छेदे यजमानस्येच्छया
 विकल्पो निर्धारितः । क्रमेण विच्छेदे पुनरिदं विचार्यते कतरन्निमित्तं नैमित्तिकं प्रयोजये-
 दिति । एकस्मिन्नेव कर्मणि सर्वस्वदानदक्षिणाहीनत्वयोरोयागादन्यतरस्यैवानुष्ठेयत्वे कतरद-
 नुष्ठेयमिति संशयस्यावश्यंभावादित्येतत्सर्वं पूर्वार्धेनोच्यते । तस्यैवाक्षरयोजना—यस्मिन्क-
 र्मेविधिप्रयोगसमय उद्गातृप्रतिहर्तृकर्तृकतया क्रमाद्वियोगौ जातौ भवतस्तत्रैव नोऽस्माकं
 संशयो जायत इति । एष इत्युक्तं संशयमेव स्फुटयति—किं सर्वेति । अत्र यथासं-
 ख्यक्रमो न विवक्षितः श्रुत्याम्नातविरोधादिति द्रष्टव्यम् । तदा पूर्वमसंजातविरोधित्वात्प-
 बलं सदुत्तरं बाधेतेति पूर्वमेव निमित्तं नैमित्तिकं प्रयोजयेदिति पूर्वप्राप्तौ जैमिनिमुनिः
 परमुत्तरं बलवदित्यूचे पूर्वसमयेऽस्यानुत्पन्नत्वात्तेनास्य बाध्यत्वायोगादुत्तरस्य च पूर्वोपमर्द-
 मन्तरेणोत्पत्त्यसंभवादुत्तरमेव बलवत्सत्प्राप्तबाधकं स्वनैमित्तिकं प्रयोजयेदिति पौर्वापर्यं पूर्वदौ-
 र्वल्यमित्यवोचदित्यर्थः । पूर्वोत्पन्नाविच्छेदविषया बुद्धिः पश्चादुत्पन्नयार्थिगन्तरविच्छेद-
 विषयया बुद्ध्यैवा बाध्यते । अज्ञायमानयोर्विच्छेदयोरप्रयोजकत्वात्तज्ज्ञानयोरेव प्रयोजकतेति
 बुद्ध्योरेवेदमुदाहरणमिति द्रष्टव्यम् । तदुक्तं—

पूर्वात्परबलीयस्त्वं तत्र नाम प्रतीयताम् ।

अन्योन्यनिरपेक्षाणां यत्र जन्म धियां भवेदिति ॥ ११७ ॥

सु० टी०—प्रकृतिवदिति सौत्रं दृष्टान्तं विवृणोति—

यद्वत्प्राकृतवैकृतावतितरामन्योन्यसंस्पर्धिनौ

धर्मौ बाध्यनिवर्तकावभिमतौ बुद्धौ क्रमेणान्वयात् ।

पाठव्यत्ययसंभवेऽपि हि तयोर्बुद्धिक्रमो विद्यते

पूर्वा प्राकृतधर्मधीरितरधीरन्त्या तथैवोत्थितेः ॥ ११८ ॥

यद्वदिति । यथा विकृतौ पठितकतिपयधर्मायामपेक्षितप्राकृतकथंभा-

वायां वचननामधेयचोदनालिङ्गैः प्राकृतधर्मा आतिदिश्यमानाः क्वचि-
द्विरोधे बाध्यन्ते । तत्र प्रापकप्रमाणक्रमेण धर्मयोर्विकृतावन्वयादुपकार-
सापेक्षायां विकृतौ क्लृप्तोपकारत्वेन प्रथमप्राप्तं प्राकृतं बाध्यमनन्यथो-
त्पद्यमानं च वैकृतं बाधकमिति स्वीकृतम् । यथा विकृतावामिचारिके
शरमयं बहिर्भवतीति प्रत्याम्नातेन शरेण प्राकृतं कौशं बहिर्बाध्यते ।
ननु न प्राकृतविध्यन्तस्य विकृतौ प्रथमप्राप्तिः किं तु वैकृतस्यैव पाठतः
संनिधानादिति चेन्नेत्याह—पाठेति । बुद्धिक्रम उत्तरीत्याऽन्वयक्रमः ।
तमेव सहेतुकमुपपादयति—पूर्वेति । प्रकृतिवच्छब्दस्य वैकृतविधिशेष-
त्वादित्यर्थः । तथैव विकृतिभावनाकारूक्षाक्रमेणैवोत्थितेः प्राप्तेः ॥ ११८ ॥

अ० टी०—पौर्वापर्यं पूर्वदौर्बल्यमिति भागं व्याख्याय प्रकृतिवादिति सूत्रभागं दृष्टा-
न्तपरं व्याचष्ट—यद्वदिति । प्रकृतावुपदिष्टः प्राकृतो धर्मः । विकृतावुपदिष्टो वैकृतः ।
तौ च क्वचिदन्योन्यसंस्पर्धिनौ भिद्यो बाध्यनिवर्तकावभिमतौ चात्राप्युत्तरेण पूर्वा बाध्य-
तयाऽभिमत इत्यर्थः । कुतो बुद्धौ क्रमेणान्वयात् । क्रमेण ज्ञायमानत्वादित्यक्षरस्योजना ।
एतदुक्तं भवति—अस्ति हि प्रकृतिर्विकृतिश्चेति विहितानां कर्मणां द्वैविध्यम् । तत्र
समप्राङ्गसंयुक्ततया विधीयमानं कर्म प्रकृतिः । विकलाङ्गतया विहितं कर्म विकृतिरिति ।
तयोर्लक्षणे यथा दर्शपूर्णमासौ सर्वासामिष्टीनां प्रकृतिः स्वप्रकरण एव सर्वाङ्गोपेतत-
याऽऽम्नानात् । ‘ सौर्यं चरुं निर्वपेद्ब्रह्मवर्चसकामः ’ इत्याद्या विकृतिर्विकलाङ्गतयाऽऽ-
म्नानात् । तथा क्वचिद्विकृतिविशेषे कतिपयान्यङ्गानि विधीयन्ते । यथा ‘अभिचरन्यजेत’
इत्यभिचारकरणे शरमयं बहिर्भिभीतक इध्मेत्यङ्गविशेषाप्नानम् । तत्र विकृतिविधाविति-
कर्तव्यताभावे करणोपकारासिद्धेः करणनिवृत्तितत्फलयोरप्यनिष्पत्तेरितिकर्तव्यतापेक्षा
विद्यते सा चाङ्गानुष्ठाननिबन्धना । अङ्गानि च विकृतौ नाऽऽम्नातानीति तदपेक्षायां
चोदनासामान्यादिना प्राकृतान्यङ्गानि विकृतावतिदिश्यन्ते दर्शपूर्णमासादिप्रकृतिवत्कुर्या-
दिति । यत्र पुनः प्राकृतानि साधनानि कुशमयादीनि बहिर्वादिवस्तूनि विकृतिविधि-
प्रतीतिसमय एव प्रथममतिदेशेन प्राप्तानि तैश्च यत्कार्यं निर्वर्तनीयं तदर्थतया यदि
विकृतिप्रकरणविशेषे वस्तुन्तरं शरमयाद्याम्नातं दृश्यते तत्र भवति विरोधस्फूर्तिर्विकल्प-
समुच्चययोर्भिन्नप्रकरणत्वेनासंभवात् । तथा चैकेनैव निर्वर्तनीयस्याङ्गोपकारकस्यैकमेव
साधनतामुपैतीति तयोरन्यतरेणान्यतरस्य बाधेऽवश्यं कर्तव्ये विकृतावुपदिष्टानां निरवका-
शत्वात् ‘ सावकाशनिरवकाशयोर्निरवकाशं बलवत् ’ इतिन्यायादुत्तरेण वैकृतोपदिष्टेन
पूर्वमतिदेशप्राप्तस्य प्राकृतस्य बाधोऽवसितो यथा तद्बुद्धातृप्रतिहर्तृकर्तृकविच्छेदेऽपि पूर्व-
बुद्धिरुत्तरया बुद्ध्या बाध्येत्युत्तरमेव निमित्तं नैमित्तिकप्रयोजकं न पूर्वमिति निर्णयः ।
तथाऽत्रापि प्रथमोत्पन्नप्रत्यक्षादिवुद्धिः पश्चादुत्पन्नया वेदान्तवाक्यजनितया बाध्या नान्यथेति

सिद्धमिति । यद्येवं परेण पूर्ववाद इति नियमस्तर्हि यत्र कचिद्विकृतेः कतिपयाङ्गोपेतायाः प्रथममाम्नानं प्रकृतेश्च समप्राज्ञायाः पश्चात्पाठस्तत्र प्राकृतैरेवातिदिष्टवैकृता धर्मा बाध्ये-
रंस्तदा प्राकृतानामुत्तरत्वाद्यथापाठक्रमभेदबुद्ध्योरुत्पत्तिरिति चेत्तत्राऽऽह—**पाठव्यत्यय-
संभवेऽपीति ।** पाठक्रमविपर्यासेऽपि तयोः प्राकृतवैकृतयोर्बुद्धिक्रमो विद्यते । कीदृशः
क्रम इति तमाह—**पूर्वेति ।** उक्तबुद्धिपौर्वापर्ये नियामकमाह—**तथैवोत्थितेरिति ।**
अयमर्थः—विकृतिर्हीनिकर्तव्यताभागमाकाङ्क्षमाणा स्वसंनिधावु[प]रिष्टमङ्गसाधनमसंपूर्ण-
त्वान्न स्वी करोति प्रकृतौ च समग्रस्य धर्मस्योपदिष्टत्वात्तदेव धर्मजातं चोदनासामान्यादिना
स्वी करोति पश्चात्स्वप्रकरणोपदिष्टमपि संनिधिप्रमाणात्स्वी करोति तस्यानवकाशत्वेनोपेक्षा-
नर्हत्वात्तदाम्नानवैयर्थ्यपरिहारायावश्यं स्वीकार्यत्वात् । तस्मादतिदेशोपदेशबुद्ध्योः पूर्वोक्त-
क्रमेणैवोत्पत्तेः पाठव्यत्ययेऽपि पूर्वा प्राकृतधीरन्या चोपदेशधीरित्यनयोर्नियत एव क्रम
इति ॥ ११८ ॥

सु० टी०—ननु ‘उच्चैर्कंचा क्रियत उपांशु यजुषा’ इत्यत्र त्रयो
वेदा असृज्यन्तेत्युपक्रमार्थवादस्थो मन्त्रब्राह्मणवाची वेदशब्दो विध्यु-
द्देशगतमपि मन्त्रवाचकमुगादिपदं स्वार्थात्प्रच्यावयतीत्युक्तत्वात्कथमत्र
पूर्वदौर्बल्यमित्याशङ्क्य तद्वैलक्षण्यमस्य न्यायस्य दर्शयति—

सापेक्षावुदितौ यदा तु भवतः पूर्वापरो प्रत्ययौ

पूर्वस्तत्र निवर्तको भवति तत्रान्त्यो निवर्त्यो यथा ।

वेदोपक्रमजा मतिर्बलवती नर्गादिसंहारजा

वेदोपक्रममुख्यभागभवति तन्नर्गादिवाणी गुणात् ॥ ११९ ॥

सापेक्षाविति । परमपि यत्पूर्वसापेक्षं न तत्पूर्वस्य बाधकमुपजीव्यत्वेन
पूर्वस्य बलवत्त्वात्तद्बाधे स्वस्याप्यसंभवादिति पूर्वैणैव तत्र परबाध
इत्यर्थः । नर्गादीति । चरमश्रुतर्गादिशब्दजेत्यर्थः । वेदेति । तत्रोप-
क्रमस्थं वेदपदं मुख्यमुपसंहारस्थमुगादिपदं गुणालाक्षणिकमित्यर्थः ।
तेन प्रत्यक्षादीनां व्यावहारिकप्रामाण्यं न वेदान्तैर्बाध्यत उपजीव्यत्वा-
त्तत्त्वावेदकत्वं तु सुतरां बाध्यत इति हृदयम् ॥ ११९ ॥

अ० टी०—यद्येवं पौर्वापर्ये पूर्वस्योत्तरेण बाध एव न्याय(य्य)स्तर्हि ‘प्रथमश्रुतानु-
सारेण चरमश्रुतं नेयम्’ इतिन्यायस्य को विषय इति तमाह—सापेक्षाविति ।

विरुद्धयोर्विद्वयोः परस्परनैरपेक्ष्ये परेण पूर्वबाधः । यदा तु पूर्वापरप्रत्ययौ सापेक्षावुदितौ भवतस्तदा तत्र तयोर्मध्ये पूर्वः प्रत्ययो निवर्तको भवत्यन्यस्तु निवर्त्य इति निर्णयः । पूर्वापेक्षयोत्पद्यमानस्योत्तरस्य पूर्वाविरोधेनैवोत्पत्तेः । पूर्वस्य तूत्तरोत्पत्तिसमये नापेक्षा नापि विरोधः किं तु पर्यवसानायैवापेक्षा तदा च विरोध इति तदवस्थायां पूर्वोत्तरं मुख्या-
र्थात्प्रच्याव्यते तद्यथा तथोदाहरिष्याम इत्यर्थः । उदाहरणमाह—वेदोपक्रमजेति ।
' प्रजापतिर्वेदानसृजत ' इत्युपक्रम्य श्रूयते—' उच्चैर्ऋचा क्रियत उपांशु यजुषा ' इति । तत्रगादिशब्दः किं मन्त्रमात्रपरः किं वर्धेदादिपर इति संदेहे मुख्यार्थपरिग्रहे बाध-
काभावाच्च यजुर्वेदेऽपि नियताक्षरपादावसाना मन्त्रास्तेऽप्युच्चैः प्रयोक्तव्या ऋग्वेदेऽपि ये ब्राह्मणप्रभवा निगदादयो मन्त्रास्तु उपांशु प्रयोज्या इति प्राप्य सिद्धान्तितं ' प्रजापति-
र्वेदानसृजत ' इतिवेदशब्देनोपक्रमादुच्चैर्ऋचा क्रियत इत्यादौ वेदसंग्रहि किञ्चिद्विधीयत इति तावत्प्रतीयते पश्चाच्चर्चा यजुषेति चर्ग्यजुःशब्दयोर्मन्त्रसंबन्धितयोच्चैश्च नीचैश्च कर्तव्यतः
भाति तत्र वेदशब्दोपक्रमजाता मतिरसंज्ञातविरोधितया बलवती स्वार्थपरैव स्वीकर्तव्या ।
ऋगादिशब्दोपसंहाराज्जाता मतिर्न बलवती स्वार्थपरा न भवत्युपक्रमसापेक्षतया तद्विरोधे
स्वार्थपरत्वायोगादित्यर्थः । एतदेव स्फुटयति—वेदोपक्रममुख्येति । तथा चोपक्रमत-
न्त्रतयगादिशब्दो मन्त्रविशेषे मुख्योऽपि गौण्या वृत्त्या वेदपर एवेति तस्माद्वेदविहिते
कर्मण्यतिदेशे मन्त्रप्रयोगस्योच्चैर्ऋचा विधीयते यजुर्वेदविहिते चोपांशुत्वं न तु यत्र मन्त्रस्तत्र
तथा प्रयोग इति निर्णयः ॥ ११९ ॥

सु० टी०—शारीरकेऽपि प्रथमस्य चरमबाधकत्वं साधितमित्याह—

ब्रह्म पुच्छमिति वाक्यगामिनो-

ब्रह्म पुच्छमिति शब्दयोर्द्वयोः ।

ब्रह्मशब्दबलवत्तरत्वतः

पुच्छशब्दपरिपीडनं मतम् ॥ १२० ॥

ब्रह्म पुच्छमिति । आनन्दमयवाक्ये ' ब्रह्म पुच्छं प्रतिष्ठा ' [तै० २ ।
५।१] इत्यत्र श्रुतयोर्ब्रह्मपुच्छपदयोर्मध्ये पूर्वस्य ब्रह्मपदस्य ' ब्रह्मविदा-
प्रोति ' [२ । १ । १] इत्युपक्रमस्थत्वेन ' असन्नेव स भवति ' [तै० २।६।१] इत्यादिवाक्यशेषगताभ्यासवशेन च बलवत्त्वाच्चरमं यत्पुच्छ-
पदं तत्प्रायपाठप्राप्तादवयववाचित्वात्प्रच्याव्याधिष्ठानलक्षणया परिपी-
डितमित्यर्थः ॥ १२० ॥

अ० टी०—वेदान्तेष्वपि तादृशमुदाहरणमस्तीत्याह—ब्रह्म पुच्छमितीति ।

‘ ब्रह्म पुच्छं प्रतिष्ठा ’ [तैत्ति० २ । ५ । १] इतिवाक्यमतयोर्ब्रह्मपुच्छपदयोः प्रथम-
श्रुतब्रह्मशब्दस्य निरपेक्षित्वात्पुच्छशब्दस्यावयववाचिनोऽवयविसापेक्षत्वात्प्रथमश्रुतब्रह्मपदानु-
सारेण चरमश्रुतपुच्छशब्दो लक्षणयाऽऽधारपरत्वेन नि(नी)यत इति वाक्यार्थः । अक्षर-
योजनां सुकरा । यदि च ब्रह्मशब्दादप्यानन्दमयस्यैव तद्वाक्योपक्रमे श्रवणात्प्राथम्यमुच्येत
तदा ‘ ब्रह्मविदामोति परम् ’ [तै० २ । १ । १] इति महावाक्योपक्रमगतब्रह्मशब्दा-
दानन्दमयशब्दस्य स्वार्थबाधो वक्तव्यः । अत एवोक्तं मान्त्रवर्णिकमेव च गीयत
इति ॥ १२० ॥ .

सु० टी०—कथं पुनः ‘ आकाशस्तलिङ्गात् ’ [ब्र० सू० १ । १ ।
२२] इत्यत्राऽऽकाशपदस्य प्रथमस्य ‘ सर्वाणि ह वा इमानि भूतानि ’
[छा० १९१] इत्यादिवाक्यशेषानुसारेण भूताकाशात्प्रख्याप्य ब्रह्मपदत्वं
वर्णितमिति चेत्तत्राऽऽह—

अथ यद्युपक्रमणमल्पतरं

भवति प्रभूतमुपसंहरणम् ।

बलवत्तदा चरममेव भवे-

दुभयोर्विरोधसमये नितराम् ॥ १२१ ॥

अथ यदीति । अत्र पूर्वावृगताऽप्याकाशश्रुतिरुपसंहारगतबहुतरब्रह्म-
लिङ्गानुरोधेनान्यथा नीयते भूयानुग्रहाय । यथा पञ्चदशरात्रे चर-
मश्रुतानामपि भूयसामहामैन्द्री सुब्रह्मण्यानुग्रहाय प्राथमिकस्याप्यग्निष्टुत
आग्नेयी सुब्रह्मण्या बाध्यते तथेत्यर्थः ॥ १२१ ॥

अ० टी०—अयमपि न्यायो न निरपवाद इति प्रदर्शयन्प्रसङ्गाच्छारीरकाधिकरणे
प्रदर्शितानां न्यायानां विवेकप्रतिपत्तये पुनर्न्यायभेदानुपन्यस्यति—अथ यदीति ।
अथशब्दो न्यायान्तरोपक्रमार्थः । यद्युपक्रमणमुपक्रमोऽल्पतरं निर्देशमात्रं भवति
उपसंहरणं वाक्यशेषलक्षणं प्रभूतं बहुलं भवति तदोभयोरुपक्रमोपसंहारयोर्विरोध-
समये चरममेव नितरां बलवद्भवेदिति योजना । अत्र तरपः प्रयोगादविरोधेऽपि क्वचिद्वाक्य-
शेषेणोपक्रमगतस्य निर्णयदर्शनादुपसंहरणबलवत्तां सूचयति । यथाऽन्तर्यामिशब्दस्योप-
क्रमगतस्यानिश्चितार्थतयाऽविरुद्धार्थत्वेऽपि वाक्यशेषाददृष्टो द्रष्टाऽऽत्माऽमृतइत्यादिरूपाच्चेतने-
श्वरत्वनिरणयः इत्यर्थः । ‘ आकाशस्तलिङ्गात् ’ [ब्र० सू० १ । १ । २२] ‘ अत
एव प्राणः ’ [ब्र० सू० १ । १ । २३] ‘ ज्योतिश्चरणाभिधानात् ’ [ब्र० सू०

१ । १ । २४] इत्याद्यधिकरणेषु प्रथमश्रुतानामप्याकाशप्राणगायत्र्यादिशब्दानां 'सर्वाणि ह वा इमानि भूतानि [छा० १ । ९ । १] ' त्रिपादस्यामृतं दिवि ' इत्यादिवाक्यशेषगतबहुलिङ्गश्रुत्यादिवशेन स्वार्थबाधो दर्शित इत्येतदिहोदाहरणम् ॥ १२१ ॥

सु० टी०—एवं चेत्कथम् ' आत्मगृहीतिरितरवदुत्तरात् ' [ब्र० सू० ३ । ३ । १६ इत्यत्रोपक्रमस्थेनाल्पेनापि निर्विशेषात्मलिङ्गेन भूयसामुपसंहारस्थसविशेषलिङ्गानां बाध इति चेत्तत्राऽऽह—

अथ यद्युपक्रमणमल्पमपि

प्रतिपाद्यवस्तुविषयं भवति ।

अविवक्षितार्थविषयं चरमं

भवति प्रभूतमपि बाध्यमदः ॥ १२२ ॥

अथेति । तत्र हि ' आत्मा वा इदमेकमेव ' [ऐ० १ । १] इत्यात्मैकत्वावधारणस्योपक्रान्तस्य विवक्षितस्याऽऽप्तस्यानुरोधेन चरमश्रुतं बह्वपि सविशेषबह्वलिङ्गमविवक्षितार्थविषयत्वाद्बाध्यते तात्पर्यानुरोधित्वाच्छब्दस्येत्यर्थः ॥ १२२ ॥

अ० टी०—अस्यापि न्यायस्यापवादमाह—अथ यदीति । अक्षरार्थो निगदव्याख्यातः । अस्योदाहरणम्—' आत्मगृहीतिरितरवदुत्तरात् ' [ब्र० सू० १ । ३ । १६] इत्यत्र हि ' आत्मा वा इदमेक एवाग्र आसीत् ' [ऐ० १ । १] इत्यात्मैकत्वावधारणेनोपक्रमगतेन प्रतिपाद्यार्थविषयेण तद्विपरीतो वाक्यशेषगतो महान्प्रपञ्चस्ताभ्यो गामानयदित्यादिः सविशेषात्मविषयो बाध्यत इति निर्धारितमेवमन्यत्राप्युदाहरणमन्विष्येत्यं न्यायो योज्यः ॥ १२२ ॥

सु टी०—प्रकृतमनुसरन्वेदान्तानामासन्नविषयत्वादपि प्रत्यक्षादिबाधकत्वमौष्ण्यप्रत्यक्षस्येव बह्विशैत्यानुमितिबाधकत्वमित्याह—

आसन्नवस्तुविषयेण यथाऽक्षजेन

बाधो भवत्यनुमितेर्व्यवधानयोगात् ।

प्रत्यक्त्वमात्रविषयेण तथाऽऽगमेन

युक्तोऽक्षजादिविषयावगमस्य बाधः ॥ १२३ ॥

आसन्नेति । यथा हि प्रत्यक्षेण स्वसंनिकर्षोत्पन्नधीवृत्तिद्वारा प्रमात्रव्यवहितं प्रमित्सितवस्तुनो विशेषं गृह्यता स्वविरुद्धानुमितिः सामान्य-

व्याख्या साध्यसामान्यं पक्षे निश्चित्य हेतोः पक्षधर्मताबलेन तद्विशेषं विषयीकुर्वाणां व्यवहितविषयत्वाद्वाध्यते । तथा प्रत्यक्तमोऽत्यन्तावबहितो य आत्मा तद्विषयेणाऽऽगमेन बाह्यप्रपञ्चविषयप्रत्यक्षाविबोधस्य युक्तो बाध इत्यर्थः ॥ १२३ ॥

अ० टी०—इदानीं प्रासङ्गिकं परित्यज्य प्रकृतमेव वेदान्तैः प्रत्यक्षादेर्बाधं पुनरपि न्यायान्तरेणाऽऽह—आसन्नेति । संनिहितार्थविषयेणाक्षजेन प्रत्यक्षज्ञानेनानुमितेर्बाधो भवति । कुतो व्यवधानयोगाद्व्याख्यादिज्ञानव्यवधानार्थप्रतिपादनाद्बुधः स्वगतव्यापारगोचरत्वेन व्यवहितार्थत्वाद्वा यथाऽग्निरेनुष्णः पदार्थत्वादित्यादौ तथा प्रत्युक्तमात्रविषयेण द्रष्टुः स्वरूपमात्रगोचरेणाऽऽगमेन तत्त्वमस्यादिरूपेणाक्षजादिविषयावगमस्य कर्ता भोक्ता धनी गोमान्त्राह्मण इत्याद्यात्मकस्य परोपाधिद्वारकतया व्यवहितार्थस्य बाधो युक्त इति योजना ॥ १२३ ॥

सु० टी०—सर्वप्रमाणोपजीव्यविषयत्वादपि सर्वबाधकत्वं वेदान्तानामित्याह—

किं चाऽऽन्नायवचःप्रमेयबलतः सर्वं प्रमाणान्तरं

स्वार्थं साधयतीति तत्सकलमेवाऽऽयत्तमस्मिन्भवेत् ।

यद्यत्राऽऽयतते विरोधसमये तेनास्य तद्बाधने

सामर्थ्यं न च विद्यते श्रुतिवचोबाधो यथा हि स्मृतेः ॥ १२४ ॥

किं चेति । सर्वं हि प्रमाणं जडत्वात्स्ववृत्त्यवच्छिन्नसंविद्बलादेव स्वविषयं साधयति । सा च संविदनादिनिधना सर्वसाक्षिणी 'आत्मैवास्य ज्योतिर्भवति' [बृह० ४ । ३ । ६] इत्यादिवेदान्तवाक्यस्य प्रमेयम् । एवं च सर्वेषां प्रामाण्यस्य तद्व्यवस्थायाश्च संविदायत्तत्वात् सत्यपि विरोधे नैषामुपजीव्यवेदान्तबाधने शक्तिः स्मृतेरिव श्रुतिबाधन इत्यर्थः ॥ १२४ ॥

अ० टी०—'व्यवहितव्यवहितार्थविषययोर्विरोधे व्यवहितार्थकं ज्ञानमितरेण बाध्यम्' इति न्यायेन वेदान्तप्राबल्यमुक्त्वा 'उपजीव्योपजीवकयोर्विरोध उपजीव्येनोपजीवकबाधः' इतिन्यायेनापि वेदान्तप्राबल्यमाह—किं चाऽऽन्नायेति । आम्नायवचःप्रमेयं प्रमात्रादिसाक्षी कूटस्थानुभवस्तद्व्युत्पत्तदाश्रित्य सर्वं प्रमाणान्तरं प्रत्यक्षादिकं विधिनिषेधार्थकं च स्वार्थं साधयति प्रमाणप्रमेयभावस्य तन्नियमस्य च नित्यानुभवापेक्षसिद्धिकत्वादिति

हेतोरस्मिन्वेदान्तप्रमेये कूटस्थानुभवे तत्सकलमेवेतरप्रमाणजातमायत्तं भवेदुक्तानुभवोप-
जीवकमानान्तरं भवेदित्यर्थः । यद्यदधीनसिद्धिकं तन्न तस्य बाधकमित्येतत्साधयति—
यद्यत्राऽऽयतत इति । स्मृतिर्धर्मशास्त्रवचनम् ॥ १२४ ॥

सु० टी०—ततश्च वाक्योत्थमतिरेवं स्वविषयसंबिद्धधीनसिद्धिकवि-
षयेन्द्रियसमस्तव्यवहारबाधिकेति सिद्धमित्याह—

ब्रह्माज्ञानसमुद्भवं ग्रहणं सातिग्रहं ब्रह्मणः

स्वाकारग्रहणेन वेदशिरसो जाता मतिर्बाधते ।

विद्या वस्तुबलेन जन्म लभते माया तु निर्वस्तुका

सा तामुद्भवमात्रतः क्षपयति ध्वान्तं यथा भास्करः ॥ १२५ ॥

ब्रह्माज्ञानेति । गृह्णन्ति बध्नन्ति क्षेत्रज्ञमिति ग्रहा इन्द्रियाणि तेषा-
मप्याकर्षकत्वात् । अतिग्रहा विषयाः । ब्रह्मणः सर्वाधिष्ठानस्य
स्वाकारः प्रत्यगद्वयत्वं तद्ग्रहणेन । ननु प्रमाणत्वाविशेषे कथं
वेदान्तैः प्रत्यक्षादेर्बाध इति चेत्तत्राऽऽह—विद्येति । वस्तुबलेनाबाधि-
तविषयत्वेन । सा हि वस्तुनि निश्चिततात्पर्येण वाक्येन जन्यत
इति बलवती । प्रत्यक्षादिनिदानं तु माया निर्वस्तुकेत्यतो जातमात्रेव
विद्या तामविद्यां दुर्बलां निवर्तयति ध्वान्तमिवाऽऽदित्य इत्यर्थः ॥ १२५ ॥

अ० टी०—तस्माद्वेदान्तवाक्योत्था मतिर्विषयेन्द्रियव्यवहारं बाधत इत्युपसंहरति—
ब्रह्माज्ञानेति । ग्रहा इन्द्रियाणि ‘प्राणो वै ग्रहः’ [बृ० ३ । २ । २] ‘चक्षुर्वै ग्रहः’
[बृ० ३ । २ । ५] इत्यादिश्रुतेः । अतिग्रहा विषयाः ‘सरूपेणातिग्रहेण गृहीतः’
[बृ० ३ । २ । ५] इति श्रुतेः । वेदशिरसो महावाक्याज्जाता मतिः सातिग्रहं ग्रह-
णं बाधते । तस्य सत्त्वात्कथमुक्तमतिबाध्यत्वमित्यत आह—ब्रह्माज्ञानसमुद्भव-
मिति । ‘इन्द्रो मायाभिः पुरुरूप ईयते युक्ता ह्यस्य हरयः’ [बृ० २ । ५ । १९]
इतिश्रुतेरिन्द्रियाणामात्माज्ञानमयत्वाद्यगमाद्युक्तं ज्ञानबाध्यत्वमित्यर्थः । ननु बाधितार्थ-
वचनमेतदवगतवाक्यार्थानामपि केषांचित्त्वाद्वादर्शनादिति चेत्तत्राऽऽह—स्वाकारग्र-
हणेनेति । स्वोऽसाधारणो यः प्रत्यग्ब्रह्माकारस्तस्य ग्रहणेन प्रत्यगात्मतत्त्वाकारग्रहणसा-
मर्थ्यादित्यर्थः । चित्तदोषप्रतिबद्धतया केवलात्माकाराग्रहणादेव केषांचिदज्ञानतत्कार्यबा-
धादर्शनं न तु वाक्यार्थज्ञानस्य तत्राशक्तिः सहायापेक्षा वेति भावः । नन्वज्ञानका-

र्षबुद्धिपीरणामत्वाद्वाक्यजन्यज्ञानस्याप्यनात्मकत्वात्कथमज्ञानादिनिवर्तकतेति चेत्तत्राऽऽह—
विद्येति । मेयाकारस्तयैवोत्पत्तेः । सा च वस्तुबलेन मेयबलेन जन्म लभते । माया-
त्वज्ञानामिका निर्वस्तुका परमात्मवस्त्वाकाररहिता । तथा च स्वप्रकाशपरमार्थवस्त्वाकारा-
कारितया तद्रहितजडमात्राज्ञानादिविरोधित्वाद्विद्याऽविद्यां बाधेतेत्याह—सा तामित्यर्थः
(ति) ॥ १२५ ॥

सु० टी०—तथाऽपि दृढभूतितया दुर्निवारः संसारः परमपि विद्यो-
दयादनुवृत्तेरिति चेत्तत्राऽऽह—

रागद्वेषप्रशाखं विषयगुणसमुद्भासिधीवृत्तिशाखं

धर्माधर्मप्रवृत्तिप्रचुरसुखसमुद्देगभोगप्रवालम् ।

छिन्द्याः संसारवृक्षं निशितमतिमहाशस्त्रनिक्षेपदक्षः

प्रत्यक्तत्त्वस्थलीगं निभिडतमतमोमूललब्धप्ररोहम् ॥ १२६ ॥

रागद्वेषेति । निशिता नितरां सूक्ष्ममावं नीता निरस्तसमस्तासंभाव-
नादिदोषा या बुद्धिवृत्तिः सैव महाशस्त्रं तन्निक्षेपेऽत्यन्तं सुशिक्षितम-
तिस्त्वं तयैव शस्त्रेण संसारवृक्षं छिन्द्या इत्यर्थः । तं कीदृशं प्रत्यक्त-
त्त्वमेव स्थली स्वाध्यस्तसंसारबीजाविद्याधिष्ठानत्वात्तद्गतं तत्राध्य-
स्तं विचित्रानादिवासनानुबद्धत्वेनातिनिभिडं यत्तमस्तदेव मूलमा-
धारबन्धस्ततो लब्धः प्ररोहो येन तेन ज्ञाननिवर्त्यत्वं दर्शितम् । रागः
सुखानुशयी लोभो द्वेषो दुःखानुशयी क्रोधस्तावेव प्रकृष्टे मुख्ये शाखे
यस्य तदुद्भवाश्च याः शब्दादिविषयेषु शोभनत्वादिगुणाध्यासिन्यो
धीवृत्तयोऽवान्तरशाखा यस्य । ताभ्यश्च रागद्वेषमूलाभ्यां धर्माधर्महेतु-
कर्मसु या प्रवृत्तिस्तद्धेतुकाश्च ये प्रचुरसुखसमुद्देगरूपा भोगस्त एव
प्रवालानि यस्य प्रवालतुल्यत्वेन भोगस्य दाढर्यं फलानुकत्या च स्वर्गा-
देरप्यतितुच्छत्वं सूचितम् ॥ १२६ ॥

अ० टी०—विद्ययाऽविद्या निवर्ततां नाम द्वैतलक्षणः संसारः कथं निवर्तनीय इति
तत्राऽऽह—रागद्वेषप्रशाखमिति । अत्र वृक्षरूपकालंकारेण संसारवर्णनं वृक्ष इव
मूलोच्छेदे स्वमूलाविद्योच्छेदे संसार उच्छिद्यत इति दर्शयति । निशितमतिमहाशस्त्रनिक्षे-
पदक्षः संस्वं संसारवृक्षं छिन्द्या इत्यन्वयः । मतेनैशित्यमसंभावनादिप्रतिबन्धराहित्यम् ।
महत्त्वविशेषणेत्यपेक्षायां विद्यायां प्रयत्नबलाद्यपेक्षाभावः सूच्यते । दक्ष इति सावधानता
चित्तवैयर्थ्यहेतुपरिहारेण स्थिरीभावः सूचितः । विशेषणैः सर्वैरस्य वृक्षत्वं प्रपञ्च्यते । तत्र

बीजरूपं मूलमाह—**निबिडतमेति** । अतिनिबिडं महाजडं यत्तम आवरणविक्षेपशक्तिमदज्ञानं प्रतीच्यध्यस्तं तल्लक्षणं यन्मूलं तस्माल्लब्धः प्ररोहोऽङ्कुरीभावो येन स तथा तम् । कस्मिन्स्थानेऽस्योक्त(त)बीजात् प्रादुर्भाव इति तदर्थं विशिनष्टि—**प्रत्यक्तत्त्वस्थलीगमिति** । ब्रह्मणि स्वबीजेन सहाध्यस्तमित्यर्थः । तत्र ये वृक्षस्योपादानबीजव्यतिरेकेणापि बाह्यतोयमृदाद्यवयवा उपचयदार्थहेतवः सन्ति ते नैवमिह किं त्वविद्यात एवोपचयोऽप्यस्येति दर्शयन्पुनर्विशिनष्टि रागद्वेषेत्यादिभिर्विशेषणैः । रागादेराविद्याक्षेत्रत्वं पातञ्जलसूत्रेणोपदिष्टम् — ‘अविद्याक्षेत्रमुत्तरेपां प्रसुप्ततनुविच्छिन्नोदाराणाम्’ [पात० २ । ४] इति रागद्वेषौ प्रकृष्टे शाखे स्थूलविटपौ यस्य । विषयाः शब्दादयस्तेषां गुणाः शोभनाः शोभनरूपाः संकल्पमात्रसिद्धास्तदवभासिन्यो या धीवृत्तयस्ताः शाखाः क्षुद्रा यस्य । रागद्वेषाभ्यां शोभनाशोभनाध्यासाभ्यां विषयावभासितो धीवृत्तय उत्पद्यन्ते विटपाभ्यामिव शाखा इत्यर्थः । अन्तः सृक्ष्मरूपेण बहिर्विस्तृतरूपेण प्रथमानपल्लवस्थानीयमिह यदस्ति तदाह—**धर्माधर्मेति** । धर्माधर्माभ्यां केवलवासनारूपाभ्यां प्रवृत्तिवृद्धिर्यस्य प्रचुरा असंख्याताः सुखसमुद्वेगभोगाः सुखदुःखानुभवाः प्रवालाः पत्राणि यस्य धर्माधर्मप्रवृत्तिश्चासौ प्रचुरसुखदुःखभोगप्रवाल्थ्वेति तथा तमिति, विग्रहः । तथा च प्रत्यगज्ञानमूलकत्वात्संसारस्य प्रत्यक्तत्त्वज्ञानेनाज्ञाननिवृत्तौ मूलोन्मूलनेनैव वृक्षः संसार उद्धर्ततेति न ज्ञानादन्यदज्ञानतत्कार्यसंसारनिवृत्तावपेक्ष्यत इति भावः ॥ १२६ ॥

सु० टी—ननु नाविद्यामूलः संसारोऽपि तु ‘मायां तु प्रकृतिम्’ [श्वेता० ४ । १०] इत्यादिश्रुतेर्मायिक एवेति नास्य विद्योच्छेद्यत्वमिति चेत्तत्राऽऽह—

प्रत्यग्वस्तुन एव तत्र विषये माया तमः कारणं

ध्वान्तं बीजमवोध इत्यपि गिरा विधैव संकीर्त्यते ।

तस्या एव विलास एष भवता गुर्वादिभेदान्वितः

संवल्लभो न तु वियते पृथगसौ संध्ये यथा धामनि॥१२७॥

प्रत्यगिति । प्रत्यग्वस्तुनः स्वस्मिन्विषये याऽविद्या सैव माया तम इत्यादिगिरा संकीर्त्यते न तु तयोर्भेद इत्यर्थः । ‘तरत्यविद्यां विततां योगी मायाम्’ इति स्मृतेः । ततश्च गुर्वादिभेद(*दस्याप्यज्ञानात्मकमायाकार्यत्वादद्वैतसिद्धिरप्रत्यूहेत्याह—तस्या एवेति । संवल्लभोऽध्यस्तः । त)देवाऽऽह—

न त्विति । मवतः सकाशात्पृथगित्यर्थः । दृष्टान्तमाह—संध्य इति ।
स्वप्नदृष्ट इव चेतनाचेतनप्रपञ्च इत्यर्थः ॥ २७ ॥

अ० टी०—ननु भवेदेतदेवं यद्यज्ञानवित्यासो भेदप्रपञ्चलक्षणः संसार इत्यत्र प्रमाणं
भवेन्न तु तद्दृश्यत इत्यत आह—प्रत्यग्वस्तुन इति । आत्मतत्त्वसंबन्धि प्रत्यक्चै-
तन्याश्रितमिति यावत् । तत्र प्रत्यग्वस्तुनि विषये विषयभूते प्रत्यगात्माश्रयं प्रत्यगात्मविषयं
च यदज्ञानमविद्या साऽविद्यैव माया तम इत्यादिकयाऽपि गिरा जगत्कारणं श्रुतिस्मृति-
पुराणेषु संकीर्त्यतेऽतोऽज्ञानहेतुकत्वं द्वैतप्रपञ्चस्य संसारस्य प्रामाणिकमित्यर्थः । तस्मात्तस्या
अविद्याया एवैष वित्यासोऽचित्परिणामो गुर्वादिभेदान्वितो भवताऽविद्यावता त्वया संकलतः
संकल्पमात्रेणास्तीति प्रतीतिपथमानीतो न त्वसौ परमार्थतः पृथक्प्रत्यगात्मनो भेदेन
स्वतन्त्रो विद्यते । यथा संधे धामनि स्वप्नस्थानेऽविद्यामात्रविलसितो गुरुशिष्यादिभेदप्रपञ्चः
केवल आत्मन्युपलभ्यमानस्ततः पृथङ्न विद्यते तद्वदिति योजना । विमतः संसारोऽविद्या-
विलसितोऽविद्यावस्थायामेव विभाव्यमानत्वात्प्रवादित्यर्थः ॥ १२७ ॥

सु० टी०—ननु स्वप्नस्य दोषजत्वेनाध्यस्तताप्रसिद्धेरस्तु द्रष्टृपृथ-
ग्भावो जागरस्य तु कथं तस्य तद्वैधर्म्यादिति चेन्नावान्तरभेदेऽप्यध्यस्त-
तायामविशेषादित्यत्यन्ताद्वैताभिनिवेशादेकजीववादेनोपक्रमते—

मुक्तामुक्तौ विद्वदज्ञौ त्वदन्या-

वाकाशादिक्षमावसानं च विश्वम् ।

स्वाविद्योत्थस्वान्तनिष्पन्दनं त-

द्विज्ञातव्यं मा ग्रहीरन्यथैतत् ॥ १२८ ॥

मुक्तामुक्ताविति । मुक्तः शुकादिरमुक्तो मैत्रादिर्गुरुर्विद्वानज्ञश्चैत्र इति
स्वभिन्नतया गृह्यमाणो जीवप्रपञ्च आकाशादिप्रपञ्चश्चेत्येतत्स्वाविद्योत्थं
यत्स्वान्तमन्तःकरणं तद्गतानादिवासनाविलसितमेव न तु स्वप्नाविलक्षणं
सत्यमिति गृहाणेत्यर्थः । ‘अजामेकाम्’ [श्वे० ४।५] इति
श्रुतेर्लाघवादेकाविद्यासिद्धौ तत्प्रतिबिम्बरूपो जीव एकोऽप्यविद्ययाऽने-
कभोक्तृमात्रं प्रतिपन्न इति सर्वव्यवहारोपपत्तौ नानेकजीवकल्पना
युक्तेति भावः ॥ २८ ॥

अ० टी०—गुर्वादिभेदान्वित इत्युक्तं प्रपञ्चयन्नुपपादितमर्थं विशदयति—**मुक्तामुक्ताविति** । अक्षरार्थस्वतिरोहितः । समष्टिव्यष्टिशरीरेषु द्विविधेषु तत्कारणे चाव्याकृतेः साक्षिण एकत्वात्तदन्यस्य चाऽऽत्मनः स्वप्ने प्रमाणाभावाद्विद्वदज्ञमुक्तामुक्तत्वादिविरुद्ध-
 र्भवेन येयमात्मभेदकल्पना या चाऽऽकाशादिभोग्यविश्वकल्पनैतत्सर्वं स्वाविद्याप्रसूतान्तःक-
 रणपरिणतिमात्रं स्वप्नवदिति विज्ञातव्यं विवेकिना परमार्थमेव तद्यथा दृश्यमानमिति न
 प्राह्यमविद्यान्वयव्यतिरेकानुविधायिनः स्वप्नादिवदविद्यामात्रशरीरत्वादित्यर्थः ॥ १२८ ॥

सु० टी०—**कथं तर्हि मुक्तामुक्तादिव्यवस्था न ह्यज्ञानैक्ये तस्य**
 ज्ञानान्निवृत्तावन्यत्र कचिद्वन्धः संभवति । न हि प्रागूर्ध्वकालेन कश्चि-
 न्मुक्तो न वा मोक्ष्यत इति शक्यं वक्तुं श्रुतिस्मृतिन्यायानुभवविरोधा-
 दतः कथं जीवैकत्वमिति शङ्कां दृष्टान्तेन प्रत्याचष्टे—

कालोऽतीतोऽनादिरेष्यन्ननन्तो

मुक्तामुक्तौ तत्र पूर्वं तयोर्ध्वम् ।

तस्मादेतद्दुर्घटं शङ्कसे चे-

न्मा शङ्किष्ठाः स्वप्नदृष्टान्तदृष्टेः ॥ १२९ ॥

कालोऽतीत इति । अनादिरनन्त इति च हेतुगर्भं सुबोधमन्यत ॥ १२९ ॥

अ० टी०—ननु बन्धमोक्षादिव्यवहारस्यानादिकालमारभ्य प्रवृत्तस्याऽऽगामिनि-
 चानन्ते काले वर्तिष्यमाणस्य श्रुतिस्मृतिन्यायलोकानुभवमिद्वत्वाच्चद्विरुद्धमिदं त्रिष्वपि कालेषु
 बन्धमोक्षादिभागविद्वदादिरूपः प्रत्यगात्मनोऽन्यो नास्तीति वचनमिति चोदयति—**कालोऽ-**
तीत इति । अतीतः कालोऽनादिरेष्यन्मविष्यंश्च कालोऽनन्त इति योजना । तत्र तयोः
 कालयोर्मुक्तामुक्तौ सर्वतः प्रसिद्धाविति शेषः । यस्मादेवं प्रामाणिकोऽयमर्थस्तस्मादेतद्दुक्त-
 मस्याऽऽविद्यत्वं दुर्घटमित्यर्थः । उत्तरमाह—**मा शङ्किष्ठा इति** । लोकप्रसिद्धेर्भ्रान्तिमात्रत्वा-
 ल्लोकप्रवादानुवादित्वाच्च श्रुत्यादेर्न तेनेदं प्रमीयते । तथा चाविद्यामात्रविपरीतवर्ति-
 स्वप्नवन्मिथ्याभूतस्याप्यस्य व्यवहारास्पदत्वोपपत्तेर्दुर्घटमिति भावः ॥ १२९ ॥

सु० टी०—जागरितलौकिकव्यवहारस्यात्यन्तदीर्घकालत्वान्न स्वप्न-
 नुल्यत्वमित्याशङ्क्य दृष्टान्तेऽपि तत्साम्यं व्याचष्टे—

सुप्तो जन्तुः स्वल्पमात्रेऽपि काले

कोटीः पश्येद्वृत्तसंवत्सराणाम् ।

पश्येत्कोटीरेवमागामिनां च

जाग्रत्काले योजयेत्सर्वमेतत् ॥ १३० ॥

सुप्त इति । चकारान्मुक्तामुक्तविद्वदज्ञादिव्यवस्थामपि पश्ये-
दिति ॥ १३० ॥

अ० टी०—स्वप्नौपम्यमेव प्रपञ्चयति—सुप्तो जन्तुरिति ॥ १३० ॥

मु० टी०—जाग्रत्काल इत्युक्तं विवृणोति—

कालोऽनादिस्तत्र मुक्तः शुकादिः

कालोऽनन्तो मोक्ष्यते तत्र चान्यः ।

इत्येवं ते बन्धमोक्षव्यवस्था-

संसिद्धिः स्यादापरात्मप्रबोधात् ॥ १३१ ॥

कालोऽनादिरिति । यावद्ब्रह्मात्मैक्यसाक्षात्कारमात्मैकत्वाज्ञानात्स्वप्न-
न्मुक्तामुक्तादिभेदव्यवहारस्तत्प्रबोधे त्वैक्यदृष्टिरेवेति भावः ॥ १३१ ॥

अ० टी०—‘ जाग्रत्काले योजयेत्सर्वमेतत् ’ इत्युक्तं विशदयति—कालोऽना-
दिरिति । आप्रबोधात्स्वप्न इवाऽऽपरात्मासाक्षात्कारात्ते बन्धमोक्षव्यवस्थासंसिद्धिः स्यादा-
विद्यकत्वेऽपीत्यर्थः ॥ १३१ ॥

मु० टी०—एवं स्वमतेन बन्धमोक्षव्यवस्थामुपपाद्य तद्विषये मतान्त-
राण्युपन्यस्यति—

अज्ञानं सकलभ्रमोद्भवनकृत्पिण्डेषु सामान्यव-

ज्जीवानां प्रतिबिम्बकल्पवपुषां बिम्बोपमे ब्रह्मणि ।

विद्वांसं पुरुषं जहाति भजते विद्याविहीनं नरं

नष्टानष्टमिवाऽऽत्मपिण्डमधुना जातिस्तथैके जगुः ॥ १३२ ॥

अज्ञानमिति । व्यावहारिकप्रातिभासिकसमस्तद्वैतभ्रमकारणमज्ञानमेकं
सच्च प्रतिबिम्बरूपानन्तजीवाश्रयं बिम्बात्मकब्रह्मविषयमेकैकस्मिन्जीवे
प्रतिव्यक्ति जातिवत्परिसमाप्तम् । तच्चोत्पन्नविद्यं जीवं त्यजति जाति-
रिव नष्टं व्यक्तिमनुत्पन्नविद्यं तु नरं भजते जातिरिव विद्यमानां व्यक्ति-
मित्येके व्यवस्थां जगुरित्यर्थः ॥ १३२ ॥

अ० टी०—तदेवमविद्यायास्तत्कार्यव्यवहारस्य च विदुषो निवृत्तत्वाद्बन्धमोक्षादिव्यव-
स्थाऽपि तं प्रति निवर्तते एवाविदुषस्तु स्वाप्नव्यवहारवत्सा यथानुभवं सिध्यतीत्यविद्यावस्था-
यामेव सर्वाऽपि व्यवस्था न विद्यावस्थायामिति स्वमते बन्धमोक्षव्यवस्थापपादिता तत्रैव

पक्षानन्यामुक्तार्थविमलीकरणायोपन्यस्येति—अज्ञानमिति । सकलभ्रमः साधारणासाधारणरूपः समस्तद्वैतप्रपञ्चस्तस्योद्भवनकृदज्ञानमेकमेव तच्चानेकजीवाश्रयं ब्रह्मविषयकं च । नचैतावता जीवब्रह्मभेदे वास्तवोऽभ्युपगतो भवति बिम्बप्रतिबिम्बयोरिवौपाधिकभेदाभ्युपगमादित्यभिप्रेत्याऽऽह—जीवानामिति । बिम्बोपमे ब्रह्मणि विषये प्रतिबिम्बकल्पवपुषां जीवानामाश्रयभूतानामुक्तलक्षणमज्ञानमिति योजना । कथमनेकेष्वेकमज्ञानं प्रवर्तत [इ]त्यत्र दृष्टान्तमाह—पिण्डेषु सामान्यवदिति । प्रतिपिण्डं सामान्यमिव प्रतिजीवं क्षात्स्न्येन वर्तत इत्यर्थः । कथमस्मिन्पक्षे बन्धमोक्षव्यवस्थोपपत्तिरिति तत्राऽऽह—विद्वांसमिति । यथा नष्टं स्वपिण्डं परित्यज्यानष्ट एव जातिस्तिष्ठति न नश्यति तथा मुक्तं विद्वांसं परित्यज्याज्ञानमप्यविद्वांसममुक्तमाश्रित्य तिष्ठति न नश्यतीत्यर्थः । अधुना व्यवहारकाले जातिरित्यन्वयः ॥ १३२ ॥

सु० टी०—कथमेकस्यामविद्यायामेकस्य ब्रह्मणोऽनेके प्रतिबिम्बाः कथं वा सत्यामेव तस्यां प्रतिबिम्बत्वापगमात्तेषां मुक्तिः स्यादिति पूर्वास्वरसान्मतान्तरमाह—

अज्ञानानि बहून्यसंख्यवपुषो जीवान्मुमुक्षूनापि
ज्ञानाज्ञानसमाश्रयाननुयुगं तेषां च निःश्रेयसम् ।

मायामीश्वरसंश्रयामनुगमात्संसारसंवर्तिनीं

केचिदैवविघातनिघ्नमनसः स्वी चक्रुरल्पश्रुताः ॥ १३३ ॥

अज्ञानानीति । आध्यात्मिकसुखदुःखकर्तृत्वप्रमातृत्वादिजनकान्यज्ञानानि प्रतिजीवं भिन्नाभिन्नानि । एवमसंख्या जीवा ज्ञानिनोऽज्ञानिनश्च तेषां च स्वस्वविद्यया प्रतियुगं निःश्रेयसमिति स्वी चक्रुः । कृतस्तर्हि वियदादेः सर्वसाधारण्यं तत्राऽऽह—मायामिति । सर्वानुगतसंसारप्रवर्तिनीं मायामीश्वराश्रयां च स्वी चक्रुः । तन्मते च मायायास्तत्त्वज्ञानेन निवृत्त्यसंभवादद्वैतमङ्ग इत्यरुचिं व्यनक्ति—दैवेति । दैवविघातो दुरदृष्टप्रतिबन्धस्तेन निघ्नं बलीकृतं मनो येषामित्यर्थः ॥ १३३ ॥

अ० टी०—पक्षान्तरमाह—अज्ञानानीति । केचिदज्ञानानि बहूनि स्वी चक्रुरित्यन्वयः । अस्मिन्पक्षे ज्ञानेनाज्ञानस्य निवृत्तिप्रसिद्धिर्न बाध्यतेऽज्ञानबहुत्वाच्च मुक्तामुक्तव्यवस्था सुस्थेत्यर्थः । असंख्यवपुषो जीवानिति स्वरूपत एव भिन्नाजीवान्स्वी चक्रुरिति प्रत्येकं संबध्यते । मुमुक्षूनापि ज्ञानाज्ञानसमाश्रयान्काश्चिज्ज्ञानसमाश्रयान् काश्चिदज्ञानसमाश्रयान्स्वी चक्रुः । तेषां च मुमुक्षूणां प्रतियुगं युगे युगे एकैकस्य निःश्रेयसं च स्वी चक्रुः ।

मायां-चान्यां जीवाज्ञानेभ्य ईश्वरसंश्रयामेकां स्वी चक्रुः । किंलक्षणमनुगमात्संसारसंवर्तिनीं जीवाज्ञानेभ्यनुप्रवेशतत्त्वक्षोभकतया च संसारप्रवर्तिकां तत्त्वज्ञानानाश्यां नित्यामित्यर्थः । अस्मिन्पक्षेऽद्वैतवादपरित्यागापत्तेर्मायाविद्यातद्भेदस्वीकारोऽनर्थक इति पक्षोपन्यासावसर एव ज्ञानं कुत्सयति—दैवेनेति । भाग्यक्षयेण विघ्नमवशीकृतं मनो येषां ते तथोक्ताः । विघ्नमनस इति प्राठे प्रतिबद्धविवेकबुद्धय इत्यर्थः । एवं पक्षस्वीकारे हेतुगर्भविशेषणम्—अल्पश्रुता इति ॥ १३३ ॥

सु० टी०—अत एवारुचेमतान्तरमाह—

आकाशे विहगोऽस्ति नास्ति च यथा तद्वत्परब्रह्मणि

स्वच्छे चिद्वपुषि स्वभावविमलेऽसङ्गे शिवे शाश्वते ।

निर्भेदेऽनुदयव्ययेऽनवयवे विद्या भवेन्नो भवे-

दित्येवं निरवयवमाहुरपरे पक्षव्यवस्थार्थिनः ॥ १३४ ॥

सु० टी०—आकाश इति । यदैवैकैकैकस्मिन्नभासि विहगो दृश्यते तदैव तत्र स्थानान्तराऽन्येन विहगामावां नभासं चांशभेदाभावाववश्यमेकस्यैकत्र भावाभावावङ्गीकार्यविवं ब्रह्मण्यपि स्वच्छचिद्रूपेऽविद्यायाः सत्त्वासत्त्वाविरोधात्तदेवाविद्याश्रयः संसरति तदेव च तच्छून्यं कचिन्मुक्तमित्येवं केचिव्यवस्थार्थिनां वदन्तीत्यर्थः ॥ १३४ ॥

अ० टी०—पक्षान्तरमाह—आकाश इति । यथाऽऽकाश एकस्मिन्नेव विहगे सद्भावाभावौ तद्वत्परब्रह्मण्येकस्मिन्नेवाविद्या भवेन्नो भवेदित्येवं निरवयवविद्याया दुर्वृत्त्वस्यालंकारत्वादेकत्र भावाभावविरोधदोषहीनमद्वैतपक्षपरित्यागप्रसङ्गदोषहीनं चैतन्यमिति मुक्तामुक्तपक्षव्यवस्थार्थिन आहुरिति योजना । ब्रह्मविशेषणानामेवोऽर्थः स्वच्छे निर्मल आदर्श इवान्यकृतं नैर्मल्यं न भवतीत्याह—स्वभावविमल इति । तत्र हेतुः—चिद्वपुषीति । स्वभावविमलत्वेऽप्यागन्तुकमलयोगशङ्कां वारयति—असङ्ग इति । तत्साधयति—शिव इति । निर्गुण इत्यर्थः । तत्र हेतुः—शाश्वत इति । अनित्यं हि सगुणं सत्सङ्गि भवति । नेदं ब्रह्म तथेत्यर्थः । शाश्वतत्वं साधयति—अनुदयव्यय इति । सर्वस्योदयव्ययसाक्षित्वादधिष्ठानत्वाच्च स्वत उदयनाशशून्यमित्यर्थः । तथाऽप्यविद्याभावाभावयोरेकत्र विरोधात्तदाश्रयत्वाय कथंचिद्भेदोऽभ्युपेय इति चेन्नेत्याह—निर्भेद इति । स्वभावतो निर्भेदत्वं साधयति—अनवयव इति । भेदाभावेऽप्याकाश इव भावाभावाश्रयत्वं न विरुध्यत इति भावः ॥ १३४ ॥

सु० टी०—अन्ये त्वेकस्यैकत्र भावामावौ द्वारं विना दुर्घटाविति पश्यन्त एवं स्वी चक्रुरित्याह—

शुद्धे वस्तुनि यद्यपि प्रविशति ध्वान्तं मनः कारणं
स्वीकृत्यैव तथाऽप्युपाधिमपरं ब्रह्मस्वरूपे विशेषत् ।

तच्चान्तःकरणं सुसूक्ष्मवपुषा तिष्ठद्वहिः सर्वदा

चैतन्ये तमसो नियामकमिति स्वी चक्रुरन्ये पुनः ॥ १३५ ॥

शुद्ध इति । कारणं कारणत्वेन कल्पितं यत् ध्वान्तमज्ञानं तद्यद्यपि शुद्ध एव वस्तुनि प्रविशति तथाऽपि निरंशे तस्मिन्नज्ञानस्य शुगपद्भावाभावविरोधादवच्छेदकं मनोलक्षणमुपाधिं कोटिशः सृष्ट्वा तद्द्वारीकृत्य प्रविशेदिति संबन्धः । तच्च यद्यपि सुषुप्त्यादौ लीनं भवति तथाऽपि सूक्ष्मात्मना तिष्ठति । तच्च नाज्ञानाश्रयकोट्यन्तर्गतं तदा हि मनो विशिष्टेऽज्ञानं वर्तेत । न च तत्संभवति कार्ये कारणस्यावृत्तेः । किं तु दृतिहरिशब्दार्थं पशुत्वमिव बहिरेव तिष्ठद्ब्रह्मण्यज्ञानं संबन्धस्य नियामकमित्यतो यत्र मनोनाशस्तत्र नाज्ञानमिति व्यवस्था घटत इत्यर्थः ॥ १३५ ॥

अ० टी०—एकत्रैकस्यैव भावाभावौ निर्द्वारं विरुद्धाविति मन्यमानानां मतमाह—
शुद्धे वस्तुनीति । यद्यपि ध्वान्तमज्ञानं शुद्धे वस्तुनि प्रविशति तथाऽप्युपाधिमपरं मनोरूपं कारणं द्वारं स्वीकृत्यैव ब्रह्मस्वरूपे विशेषे निर्द्वारमित्यक्षरार्थः । अज्ञानं हि विक्षेपस्वभावत्वाद्ब्रह्मणि प्रविशदेवानेकानि मनांसि सृजति । तानि चोपाधिमात्रेण स्थितानि द्वारीकृत्य ब्रह्माश्रितं जायत इत्युक्तं भवति । एवंसति व्यवस्थाऽपि सुष्येत्याह—तच्चेति । मनसोऽज्ञानाश्रयकोटिनिविष्टतया न तमोनियामकत्वं किं तु ततो बहिस्तादस्थेन तिष्ठत् पशुत्वमिव दृतिहरिशब्दार्थं नियमपदज्ञानं ब्रह्मणि नियमयतीत्यर्थः । सुसूक्ष्मवपुषा सर्वदा तिष्ठदिति मनसोऽविनश्वरत्वमाह । तथा च ब्रह्मण्यज्ञानस्य मनोद्वारेणैव निवृत्त्यनिवृत्ती अपीत्यविरोधात्सुस्था व्यवस्थेति भावः ॥ १३५ ॥

सु० टी०—केचित्तु न तावत्स्वतन्त्रमज्ञानं किं तु चैतन्ये स्थित्वा मनः सृजति मनोद्वारा च चैतन्येन संबध्यत इत्यन्योन्याश्रयं पश्यन्त इत्थं कल्पयन्तीत्याह—

अज्ञानि ब्रह्म बुद्धीरनुसरति ततः स्थावरं जङ्गमं च

स्वाज्ञानादेव भूत्वा कचिदवगतितो मुक्तमन्यत्र बद्धम् ।

तच्चाज्ञानं विनष्टं स्थितमथ च तदेवांशभेदोपपत्ते-

रेवं सर्वव्यवस्था परमपुरुषगा जायतीतीति केचित् ॥ १३६ ॥

अज्ञानीति ॥ अनाद्येकाज्ञानसंबन्धमेव ब्रह्म व्यवस्थितानेककार्यान्तरो-
धादज्ञानकार्यभूता बुद्धीरनुसरति तासु प्रतिबिम्बते । ततश्च स्वाज्ञाना-
देव स्थावरजङ्गमादिमावं बुद्धिगताभासेन प्राप्य क्वचिदधिकारिशरीरे
साधनसंपत्त्यां ब्रह्मज्ञानोत्पत्तेरुपादानाज्ञानांशतत्कार्यभूतदेहद्वयनिवृत्त्या
मुक्तं भवत्यन्यत्र च तदभावेन बद्धमिति । नन्वज्ञानस्य निरंशस्य
कुतोऽंशकल्पनेत्यत्राऽऽह—तच्चेति । अज्ञानस्यानिर्वाच्यत्वेन सांशत्वप्र-
युक्तदोषासंभवादेकाज्ञानस्यापि नाशस्थितिभ्यां परमे पुंसि मुक्तामुक्त-
व्यवस्था घटत इति । अत्र चैकैकस्याज्ञानांशस्यैकैकजीवोपाधित्वेऽंशा-
न्तराणामंशिनश्चादृश्यत्वं स्यात्स्वाविद्यातत्कार्यभिन्नस्य स्वदृश्यत्वायो-
गात् । अतस्तत्तद्बुद्धिकारणत्वेनाज्ञानस्यांशभेदव्यपदेशः । तादृगंश-
द्वारा च सर्वांशोपेतमज्ञानं तत्तद्बुध्युपाधिके ब्रह्मणि मासते । एकस्यां
बुद्धौ विद्योदये तत्कारणांशद्वारा तदभिन्नं सर्वं निवर्तते । अंशान्तरेण
च तिष्ठतीत्ययमेवानेकमुमुक्षुपक्ष इत्याचार्येण न दूष्य इति विश्वतीर्थी-
यकृतः ॥ १३६ ॥

अ० टी०—यदि मनःसृष्टाज्ञानस्य तद्द्वारा चैतन्ये प्रवेशस्तदा स्यादितस्तेराश्रयता
यतोऽस्त्वतश्चस्याज्ञानस्य चैतन्यसंबन्धं विना मनःसर्जनासंभव इति मनसश्च सूक्ष्मरूपेण
सदा सत्त्वे तस्यानादित्वासंभवदोषं मन्यानां पक्षमाह—अज्ञानं ब्रह्मेति । अज्ञान-
मस्मिन्ननादितया सहजशक्तिरूपमस्तीत्यज्ञानं ब्रह्म चिन्मात्रमिति यावत् । तद्बुद्धीरनु-
सरति । एतदुक्तं भवति—चिन्मात्रगतमेव सदज्ञानं बुद्धीर्मनांसि च सृजति सृष्ट्या च तत्र
तत्रानुगतं वर्तते । ब्रह्म चाज्ञानसंबन्धं सत्ता बुद्धीरनुसरति तासु प्रतिबिम्बभावमापद्यत
इति । तत एवं परस्परान्वयात्स्वाज्ञानसृष्टं स्थावरं जङ्गमं च सर्वं भूतभौतिकलक्षणं स्वाज्ञाना-
देव भूत्वा स्वाज्ञानकृतबुद्धिगताभासद्वारेण तत्तद्भावाविद्याऽऽपद्य क्वचिदुपाधावगमतिस्तत्स्व-
ज्ञानोदयात्तदेव ब्रह्म मुक्तं भवति । अन्यत्रावगत्युदयरहिते बद्धं यथापूर्वं संसरदेव भवति ।
तच्चाज्ञानं तस्मिन्नेवमुक्ते ब्रह्मणि विनष्टं स्वकार्येण समस्तद्वैतेन सह बाधितं सर्वात्मना
भवति । अथ च तदेवाज्ञानं स्थितं तस्मिन्नेव ब्रह्मणि स्वकार्यं संसारमापादयद्वर्तते । कुत
एवाज्ञानादित्यत आह—अंशभेदोपपत्तेरिति । अयमर्थः—यस्यां बुद्धौ विद्योत्पत्ति-
स्तदुपादानांश एवाज्ञानस्यैकोऽंशस्तद्द्वारा बुद्धिनाशात्सर्वात्मना सह कार्येणाज्ञानं नश्यति ।
उपाध्यन्तरोपादानांशद्वारेण तु तिष्ठतीत्येवमंशभेदो विवक्षितो न पुनरज्ञान एकदेशस्यैक

नाशो नाशास्तरस्यावस्थानमित्यंशभेदविवक्षा । तच्चाज्ञानं विनष्टं स्थितमथ च तदेवेत्येक-
त्वावधारणविरोधादिति । एवं सति सर्वव्यवस्थेयुक्तार्थम् ॥ १३६ ॥

सु० टी०—तत्रापि पक्षेऽज्ञानस्यानन्तावयवानन्तप्रतिबिम्बकल्पना-
गौरवान्मतान्तरमाह—

बाह्याध्यात्मिकवस्तुजातजननी माया हरेर्बन्धिनी

शक्तिर्दाशकजालवत्प्रसरणं प्राप्नोत्यविद्यावतः ।

जीवान्संकुचतीच्छया भगवतः सत्याऽस्तु मिथ्याऽथ वा

संकोचश्च विलक्षणश्च भवतः स्वाभाविकावित्यपि ॥ १३७ ॥

बाह्येति । तेषां बाह्याध्यात्मिकसाधारणासाधारणप्रपञ्चद्वयस्यापि जन-
नीश्वरमायैव जीवाज्ञानानां तु भ्रान्तितद्वासनारूपत्वाद्भगवत्तत्त्वावर-
कत्वमेव न विक्षेपकत्वमिति द्वितीयपक्षाद्विशेषः । सा च माया बन्धनी
जीवसंसारकारणं दाशकजालवन्मत्स्यघातकरज्जुवितानवदविद्यावतो
जीवान्प्रति प्रसरति जगत्परिणत्या बध्नाति । भक्त्याद्यावर्जितस्य भगवतः
प्रसन्नस्येच्छावशाद्विदुषः [* प्रति संकुचति तान्न बध्नाति जालमिव
दाशकेच्छया । ननु सा किं सत्याऽसत्या वा । आद्ये न ज्ञाननिवर्त्याऽ-
न्त्ये] सैवानाद्यज्ञानमिति न तद्भेद इत्यत्राऽऽह—सत्येति । उभय-
थाऽपि तन्निवृत्तेर्मगवदधीनत्वाच्च सत्यत्वादावभिनिवेष्टव्यमित्यर्थः ।
संकोचविकासयोर्विकारत्वान्मिथ्यात्वे कुतः संसारसत्यतेति चेद्दोषा-
जन्यत्वादित्याह—संकोचश्चेति । विलक्षणो विकासः ॥ १३७ ॥

अ० टी०—मतान्तरमाह—बाह्याध्यात्मिकेति । अज्ञानानि बहूनीति पूर्वोक्ते
द्वितीयपक्षे साधारणप्रपञ्च ईश्वरमायाकृतोऽसाधारणस्तु जीवाविद्याकृत इति मतम् । अत्र
तु हरेः परमात्मनो मायाशक्तिर्बाह्याध्यात्मिकवस्तुजातजननी साधारणासाधारणसर्वप्रपञ्च-
कारणमिति विशेषः । जीवाज्ञानानि तु तेषां भगवत्तत्त्वावरकाप्येव केवलं न विक्षेपकरा-
णीत्यर्थादुक्तं द्रष्टव्यम् । सा च मायाशक्तिरविद्यावतो जीवान्प्रति भगवदिच्छया दाशकानां
कैवर्तानां जालवत्प्रसरणं विकासं प्राप्नोतीति तेषां बन्धिनी बन्धकरी भवति भगवदिच्छया
जगद्रूपपरिणामं प्राप्ता सती जीवानविदुषो बध्नातीत्यर्थः । भगवत एवेच्छयाऽर्थाद्विदुषो
जीवान्प्रति संकुचति तान्प्रति प्रपञ्चमकुर्वती निवर्तत इत्यर्थः । सा च माया सत्या वा

* नायं ग्रन्थः क. पुस्तके ।

मिथ्या वाऽस्तु नास्माकं तत्राभिनिवेशोऽस्ति परं तूक्तव्यवस्थया तस्याः संकोचश्च विलक्षणश्च विकासश्च भवत एवेश्वरानुग्रहाद्विद्वत्सु संकोचा विद्याभावादविद्वत्सु विकासश्चेत्यर्थः । तौ च संकोचविकासौ स्वाभाविकौ केवलमीश्वरेच्छानिबन्धनौ न विद्यानिबन्धनः संकोचो नाप्यविद्यानिबन्धनो विकास इत्यर्थः ॥ १३७ ॥

सु० टी०—बन्धमिथ्यात्वस्य भगवतोऽज्ञानाश्रयत्वस्य च साधितत्वाच्चेदमपि सम्यगिति मतान्तरमाह—

संस्कारभ्रमसंततिं प्रतिनरं भिन्नां परब्रह्मणि

स्वी चक्रुर्विषये प्रवाहवपुषाऽनादिं तमः केचन ।

तामुच्छिद्य समुच्चयेन घटते मोक्षाय कश्चिन्नरः

कश्चित्द्विरहेण संसरति ना जीवाश्रया सेति च ॥ १३८ ॥

संस्कारेति । ते हि वाक्योत्थज्ञानप्रागभावरूपैकाऽविद्या मिथ्याज्ञानतत्संस्काररूपा चान्या भावरूपा । सा च प्रवाहरूपेणानादिः प्रतिजीवं भिन्ना । तयोश्च नाग्रहणात्मकाज्ञानजन्यः संस्कारः किं तु पूर्वपूर्वभ्रमतत्संस्कारान्निमित्तादण्वादेरात्मनश्चोपादानान्द्रवति । तां चाविद्यां कर्मसमुच्चितेन ज्ञानेनोच्छिद्य कश्चिन्मोक्षाय लिङ्गशरीरप्रलयाय घटते । कश्चित्तु समुच्चयभावेन संसरति । सा च जीवाश्रया ब्रह्मविषयेति न ब्रह्मणोऽज्ञानित्वं नाप्यहमज्ञ इत्यनुभवविरोध इति स्वी चक्रुरित्यर्थः ॥ १३८ ॥

अ० टी०—मतान्तरमाह—संस्कारभ्रमेति । भ्रमो विक्षेपः संस्कारस्तज्जन्यस्तज्जनकश्च संस्कारभ्रमयोः संततिः प्रवाह एषैवाविद्या नान्या तदुपादानभूता दण्डायमानाऽविद्याऽस्तीत्येतदस्य मतम् । तां प्रतिनरं प्रतिजीवं भिन्नां प्रवाहवपुषाऽनादिं परब्रह्मणि विषये तमोऽज्ञानं स्वी चक्रुः केचन मण्डनमिश्रमतानुसारिण इत्यर्थः । यद्वा परब्रह्मणि विषये यत्तमः प्रसिद्धं जीवानां तां संस्कारभ्रमसंततिं केचन स्वी चक्रुरिति योजना । तत्र कश्चिन्नरः समुच्चयेन ज्ञानकर्मसमुच्चयानुष्ठानेन साधनेन तामविद्यामुक्तरूपामुच्छिद्य मोक्षाय घटते । कश्चिन्ना जीवस्तद्विरहेणोक्तसाधननिष्ठाभावात्संसरति । सा चाविद्या जीवाश्रयेति च तन्मतमित्यर्थः ॥ १३८ ॥

सु० टी०—अत्र चासङ्गकूटस्थस्य प्रत्यगात्मनो भ्रमतत्संस्काराद्यसंभवात्समुच्चयस्य चतुर्थे निरस्यत्वाच्चात्यन्तायुक्तत्वं हृदि कृतवैवाऽऽद्यं पक्षद्वयं दूषयति—

अज्ञस्तावत्प्रत्यगात्माऽहमज्ञ

इत्येवं नः सिध्यति स्वप्रकाशात् ।

अज्ञातं तु ब्रह्म सिध्येत्कुतो वः

सम्यग्ज्ञानाद्भ्रान्तितः स्वप्रकाशात् ॥ १३९ ॥

अज्ञ इति । अज्ञानां जीवानां ब्रह्मविषयमज्ञानमिति यदुक्तं तत्र जीवस्य स्वसंवेद्यत्वेन स्वस्य स्वाज्ञानस्य च सिद्धावपि ब्रह्मरूपं तस्याज्ञातत्वं च भवतां कुतः सिध्येत् किं सम्यग्ज्ञानाद्घटादिवदुत भ्रान्तितः स्वप्नादिवर्त्तिं वा स्वप्रकाशादात्मवदित्यर्थः ॥ १३९ ॥

अ० टी०—एवमुद्गाविताः सप्त पक्षास्तेष्व्याये पक्षद्वये जीवानां ब्रह्मविषयमज्ञानमिति यन्मतं तत्तावदसंगतमित्याह—अज्ञस्तावदिति । स्वप्रकाशात्स्वयंप्रकाशज्ञानरूपत्वात्प्रत्यगात्माऽहमज्ञ इति तावत्सिध्यति नोऽस्माकं नात्र विवाद इति शेषः । स्वयं भास्मानः प्रत्यगात्मा स्वाश्रितामविद्यां स्वचैतन्याभासखचितां कुर्वन्नहमज्ञ इति स्वस्याज्ञत्वमनुभवतीत्यर्थः । अज्ञातं तु ब्रह्म स्वरूपेणाज्ञातत्वेन च नोऽस्माकं कुतः सिध्येदिति वक्तव्यम् । कुतःशब्दसूचितं विकल्पं स्फुटयति—सम्यग्ज्ञानादिति । किं सम्यग्ज्ञानाद्भ्रान्तितो वा स्वप्रकाशादिति वाच्यमित्यर्थः ॥ १३९ ॥

सु० टी०—आद्ये दोषमाह—

सम्यग्ज्ञानाद्ब्रह्मणः सिद्धिपक्षे

जाड्यं तस्य स्याद्घटादेर्यथैव ।

सम्यग्ज्ञानाद्ब्रह्मणोऽज्ञानसिद्धौ

तस्यापि स्यात्सत्यता तद्वदेव ॥ १४० ॥

सम्यगिति । ब्रह्मणोऽज्ञातस्य । जाड्यमिति । ज्ञानविषयस्य जडत्वनियमादित्यर्थः । अज्ञानस्यापि ततः सिद्धौ तस्य सत्यत्वापत्तिरित्याह—सम्यग्ज्ञानादिति ॥ १४० ॥

अ० टी०—तत्राऽऽद्ये कल्पे दोषद्वयमाह—सम्यग्ज्ञानादिति । वेदनगोचरस्य जडत्वनियमादित्यर्थः । ब्रह्मणोऽज्ञानसिद्धौ । अज्ञानत्वसिद्धौ तस्याज्ञानस्यापि प्रमाणसिद्धत्वात्सत्यता स्यात् । तद्वद्ब्रह्मवदेवेत्यर्थः ॥ १४० ॥

सु० टी०—द्वितीये त्वाह—

भ्रान्तिज्ञानाद्ब्रह्मणः सिद्धिपक्षे

तस्यापि स्यात्कल्पितत्वं तमोवत् ।

अज्ञातं चेद्ब्रह्म नः स्वप्रकाशं

मा भाषिष्ठा नानुभूतिस्तथा नः ॥ १४१ ॥

भ्रान्तिज्ञानादिति । भ्रान्तिविषयस्य बाध्यतया ब्रह्मणोऽपि कल्पितत्वम-
ज्ञानादेरिव स्यादित्यर्थः । तृतीयं दोषमाह—अज्ञातमिति । जीवातिरि-
क्तस्य सर्वज्ञब्रह्मणोऽस्मदाद्यनुभवविरुद्धं स्वप्रकाशत्वं मा वादीरि-
त्यर्थः ॥ १४१ ॥

अ० टी०—द्वितीयं दूषयति—भ्रान्तिज्ञानादिति । तृतीयं प्रत्याह—अज्ञातं
चेदिति । यद्येवं तदा तथाऽनुभूयेत तदभावादज्ञातं ब्रह्म स्वप्रकाशमिति मा भाषिष्ठा मा
मृषा वादीरित्यर्थः ॥ १४१ ॥

सु० टी०—परेषां ब्रह्मणोऽज्ञातत्वे ये दोषा उक्तास्ते मायावित्वेऽपि
तुल्या इत्याह—

अज्ञातत्वे यानवोचाम दोषान्

मायावित्वे ब्रह्मणस्तानवेहि ।

मिथ्याज्ञानात्स्वप्रकाशात्प्रमाणा-

त्संसिद्धिः स्यात्तस्य तत्कथ्यतां नः ॥ १४२ ॥

अज्ञातत्व इति । तत्र तानेव विकल्पानाह—मिथ्याज्ञानादिति ॥ १४२ ॥

अ० टी०—द्वितीयपक्षे यन्मायामीश्वरसंश्रयामिति ब्रह्मणो मायावित्वमुक्तं जीवानां
तत्सिद्धिरप्युक्तन्यायेन निरसनीयेत्यत्रापि पूर्वविकल्पान्संचारयति—अज्ञानित्व इति ।
तस्य ब्रह्मणस्तन्मायावित्वमित्यर्थः ॥ १४२ ॥

सु० टी०—तानेव दोषानाह—

मिथ्याज्ञानाद्ब्रह्मणः सिद्धिपक्षे

मायेव स्यात्कल्पितं तच्च तद्वत् ।

मानादिष्टं ब्रह्म मायावि चेद्दो

मायायाः स्यात्सत्यता जाड्यमस्य ॥ १४३ ॥

मिथ्येति । मायाया वृश्यत्वेन मिथ्यात्वसिद्धेर्दृष्टान्तत्वम् । अन्त्ये दोष-
माह—मानादिति । मायाविशिष्टस्य मानविषयत्वे विशेषणस्य सत्यत्वं
विशेष्यस्य ब्रह्मणो जडत्वं च स्यादित्यर्थः ॥ १४३ ॥

अ० टी०—विकल्पक्रमेण दूषयति—मिथ्याज्ञानादिति । अस्य ब्रह्मणः॥१४३॥

सु० टी०—द्वितीये त्वाह—

तन्मायावि ब्रह्म चेत्स्वप्रकाशं

मायाऽपि स्याद्ब्रह्मवत्स्वप्रकाशा ।

मायां पश्येद्ब्रह्म चेत्स्वप्रकाशं

तत्रापि स्यात्स्वानुभूत्या विरोधः ॥ १४४ ॥

तन्मायावीति । विशिष्टस्य स्वप्रकाशत्वे मायाया अपि स्वप्रकाशत्वेन
चिद्रूपत्वादमायात्वमित्यर्थः । ब्रह्म स्वप्रकाशं माया तु तद्भास्या चेत्त-
र्ह्यनुभवविरोध इत्याह—मायामिति ॥ १४४ ॥

अ० टी०—तृतीयं कल्पं प्रत्याह—तन्मायावीति । विशिष्टस्य स्वप्रकाशत्वे
विशेषणस्यापि तत्प्रसङ्गादित्यर्थः । मायाया अपि स्वप्रकाशत्वे चिद्रूपत्वात्सत्यत्वाच्च माया-
स्वव्याकोप इति द्रष्टव्यम् । ब्रह्मण एव स्वप्रकाशत्वं मायायास्तु तद्वेद्यतेति स्वीकारान्नोक्त-
दोष इति चेत्तत्राऽऽह—मायां पश्येदिति । अनुभवविरोधान्नयेन कल्पना प्रामाणि-
कीत्यर्थः ॥ १४४ ॥

सु० टी०—विरोधमेव व्यनक्ति—

आत्मा मूढः स्वप्रकाशो यथाऽयं

नैवं मायि ब्रह्म नः स्वप्रकाशम् ।

अज्ञादन्यद्ब्रह्म चेत्स्वप्रकाशं

द्वे विस्पष्टे स्वप्रकाशे स्फुरेताम् ॥ १४५ ॥

आत्मेति । मूढोऽज्ञः । नाऽऽत्मेव स्वप्रकाशः किं तु तद्विविक्ततया
ब्रह्मापीति चेत्तत्राऽऽह—अज्ञादन्यदिति । तर्ह्यविवेक एव दुर्घट इत्याह—
द्वे इति । अन्यत्वे तत्प्रकाशत्वे च स्पष्टमेदत्वमनन्यत्वे स्वस्यैवाज्ञत्वं
मायावित्वं फलितमिति भावः ॥ १४५ ॥

अ० टी०—अनुभवविरोधमेव स्पष्टयति—आत्मा मूढ इति । ननु कथं न ब्रह्म
स्वप्रकाशं स्वप्रकाशात्माविविक्ततयाऽस्यापि स्वप्रकाशत्वेन स्फुरणोपपत्तेरिति चेत्तत्राऽऽह—

अज्ञादन्यदिति । स्वप्रकाशं ब्रह्माज्ञादन्यदन्यद्वा । तत्राऽऽद्ये दोषमाह—द्वे इति ।
तथाऽज्ञादन्यत्वे स्वप्रकाशत्वे च भेदस्य स्फुटत्वान्नाविवेककल्पनावकाश इति भावः ।
द्वितीये स्वात्मन एवाज्ञातत्वं मायावित्वं चोक्तं स्यात्तत्र च ब्रह्मान्यद्वेति स्वपक्षक्षतिरिति
दृष्टव्यम् ॥ १४५ ॥

सु० टी०—ब्रह्मणो जीवभिन्नस्याज्ञातत्वं निरस्य तस्य जीवभेदमपि
विकल्प्य दूषयति—

ज्ञायन्ते चेद्ब्रह्मणा जीवभेदा

जाड्यं तेषां कुड्यवन्निर्विवादम् ।

न ज्ञायन्ते ब्रह्मणा चेत्तदानीं

सर्वज्ञत्वव्याहतिर्दुर्निवारा ॥ १४६ ॥

ज्ञायन्ते चेदिति । ब्रह्मणा स्वस्माज्जीव्यानां तेषामन्योन्यं भेदाश्च यदि
ज्ञायन्ते तदा तेषां भिन्नत्वेन दृश्यत्वाद्नात्मत्वं न चेज्ज्ञायन्ते ब्रह्मणः
सार्वज्ञहानिरित्याह—नेति ॥ १४६ ॥

अ० टी०—यद्यपि जीवा ब्रह्म तन्मायावित्वं च न जानीयुस्तथाऽपि ब्रह्म जीवान-
ज्ञास्तद्वेदं च जानीयादिति ब्रह्मणो विविक्तजीवसिद्धौ जीवविविक्तब्रह्मसिद्धिरपि भविष्य-
तीत्याशङ्काऽपि न कार्या तत्राप्युक्तविकल्पदूषणप्रसारादित्याह—ज्ञायन्ते चेदिति ।
स्पष्टोऽर्थः ॥ १४६ ॥

सु० टी०—ब्रह्मणो जीवाः स्वभिन्नतया स्वप्रकाशा इति चेन्न
तद्वेदस्य स्वप्रकाशत्ववेद्यत्वयोर्द्वयोरपि दूष्यत्वादित्याह—

जीवा एते स्वप्रकाशस्वभावा

निर्भासन्ते ब्रह्मणश्चेद्विभक्ताः ।

तेषां भेदः स्वप्रकाशो न वा स्या-

दोषं ब्रूमो दुर्निवारं द्विधाऽपि ॥ १४७ ॥

जीवा एत इति ॥ १४७ ॥

अ० टी०—ब्रह्मणो भिन्नो जीवः स्वयंप्रकाशतया सिद्ध इत्यतो नोक्तदोष इति
चेत्तत्राऽऽह—जीवा एत इति । ब्रह्मणो विभक्ताः सन्तो निर्भासन्ते चेदित्यन्वयः ।
तर्हि विभागस्तेषां स्वप्रकाशो न वेति वक्तव्यमिति विकल्पयति—तेषां भेद इति ।
दूषयति—दोषं ब्रूम इति ॥ १४७ ॥

सु० टी०—तत्राऽऽद्यं दूषयति—

तेषां भेदः स्वप्रकाशो यदीष्टः

सत्यत्वं स्यात्तस्य तेषां तथैव ।

वेद्योऽभीष्टस्तद्विभागो यदि स्या-

चानज्ञात्वा तद्विभागो न वेद्यः ॥ १४८ ॥

तेषामिति । ततश्च भेदस्य सत्यत्वान्नाद्वैतसिद्धिरिति भावः । द्वितीयं दूषयति—वेद्य इति । तान्धर्मिप्रतियोगिनो जीवान् । ततश्च तेषामपि वेद्यत्वाज्जाड्यमित्यर्थः ॥ १४८ ॥

अ० टी०—दुर्निवारदोषमेवाऽऽह—तेषामिति । तस्य भेदस्य चिदात्मवत्सत्यत्वं स्यात्तेषां जीवानामपि तथैव सत्यत्वं स्यात् । यद्यपि जीवाः स्वरूपतः सत्यास्तथाऽपि जीवत्वोपाधिबैशिष्ट्येन न सत्याः । स्वप्रकाशत्वे तु जीवत्वोपाधिरपि सत्यः स्यात्तथा च ज्ञानेन तन्निवृत्त्यभावादननिर्मुक्तप्रसङ्गो जीवभेदस्य च सत्यत्वेऽद्वैतमतहानिरिति भावः । द्वितीयं कल्पमनूद्य दूषयति—वेद्योऽभीष्ट इति । भेदस्य धर्म्यादिज्ञाननिरूप्यत्वात्तस्य वेद्यत्वे तद्विशेषणीभूतभेदिनामपि जीवानां वेद्यता वक्तव्या तदा च तेषां जडत्वादिप्रसङ्गो दुर्निवार इत्यभिप्रेत्याऽऽह—तानज्ञात्वेति ॥ १४८ ॥

सु० टी०—एवं जीवस्यापि जीवान्तरसिद्धिर्दूषणीयेत्याह—

जीवाः सर्वे त्वां प्रति प्रस्फुरन्तः

सम्यग्ज्ञानात्प्रस्फुरन्ति स्वतो वा ।

यद्वा मिथ्याज्ञानसामर्थ्यतोऽमी

पक्षः कस्ते रोचते ब्रूहि तन्मे ॥ १४९ ॥

जीवा इति । उक्ता एव विकल्पाः ॥ १४९ ॥

अ० टी०—यथेश्वरस्य जीवतद्वेदज्ञानमुक्तन्यायासहिष्णुत्वादुर्घटं तथा जीवानामपि जीवान्तरतद्वेदज्ञानं दुःशकमित्याह—जीवाः सर्व इति । स्वतो वा स्वप्रकाशा-
द्वेत्यर्थः ॥ १४९ ॥

सु० टी०—तान्क्रमेण दूषयति सम्यग्ज्ञानादिति द्वाभ्याम्—

सम्यग्ज्ञानाज्जीवभेदप्रसिद्धा-

वद्वैतत्वं ब्रह्मणो न प्रसिध्येत् ।

जीवाः सर्वे मां प्रति स्वप्रकाशा

इत्युक्तिस्ते स्वानुभूत्या विरुद्धा ॥ १५० ॥

सम्यगिति । प्रामाणिकस्य जीवभेदस्य सत्यत्वादित्यर्थः । द्वितीये
त्वाह—जीवा इति । अन्येषामपि तद्वत्सर्वजीवानुभवप्रसङ्गादित्यर्थः ॥ १५० ॥

अ० टी०—विकल्पान्क्रमेण दूषयति—सम्यग्ज्ञानादिति । अद्वैतत्वं ब्रह्मणस्त-
बाप्यभीष्टमिति शेषः । द्वितीयेऽनुभवविरोधमाह—जीवा इति ॥ १५० ॥

सु० टी०—तृतीये त्वेक एव जीव इत्याह—

मिथ्याज्ञानाज्जीवभेदप्रसिद्धौ

सम्यग्ज्ञानाद्बाध एवाभ्युपेयः ।

मिथ्याज्ञानाद्रज्जुसर्पः प्रसिद्धः

सम्यग्ज्ञानात्तस्य बाधोऽपि सिद्धः ॥ १५१ ॥

मिथ्येति । तेषां बाध्यत्वेन तदर्थं बन्धमोक्षव्यवस्थोक्तिरपि वृथे-
त्यर्थः ॥ १५१ ॥

अ० टी०—तृतीयं निराकुर्वन्नाह—मिथ्याज्ञानादिति । सम्यग्ज्ञानबाध्यत्वे च
तेषां मिथ्यात्वाद्बन्धमोक्षभाक्त्वं न स्यात्तथा च तद्व्यवस्थास्थापनाय पक्षोद्भावनं तत्र
निरर्थकमिति भावः । जीवाः सम्यग्ज्ञानबाध्या मिथ्याज्ञानसिद्धत्वाद्रज्जुसर्पवदिति व्याप्ति-
माह—मिथ्याज्ञानादित्युत्तरार्धेन ॥ १५१ ॥

सु० टी०—एवं जीवानां ब्रह्मविषयाज्ञानाभयत्वं ब्रह्म तु मायावी-
त्यस्मिन्पक्षे निरस्तेऽस्तु तर्हि ब्रह्मण्येवाज्ञानं तत्रैव तस्य स्थितिना-
शाभ्यां बन्धमोक्षाविति तृतीयः पक्ष इति चेत्तत्राऽऽह—

एकोपाधावेकवस्तुप्रसिद्धौ

भावाभावौ नेक्षितौ क्वापि लोके ।

पक्ष्यादीनामस्तित्वा नास्तित्वा च

व्योमन्येकस्मिन्नप्यवच्छिन्न एव ॥ १५२ ॥

एकेति । एकस्मिन्नधिकरण एकवस्तुनः प्रसिद्धौ सत्यां तस्यैव तत्र
भावाभावौ न दृष्टौ विरोधादित्यर्थः । दृष्टावेकस्मिन्निर्माणेऽपि व्योम्नि
पक्षिणां भावाभावाविति चेन्नेत्याह—पक्ष्यादीनामिति । तावपि नैकस्मि-
न्नाकाशेऽपि तु किञ्चिदुपाध्यवच्छिन्नकल्पिततत्प्रदेश एवेत्यर्थः ॥ १५२ ॥

अ० टी०—एवं पक्षद्वयनिराकरणेन पारिशेष्यात्प्रत्यगात्मैक एव स्वप्रकाशतया सिध्यति तदास्पदश्चायं प्रत्यगविद्याविलसितो जीवेश्वरजगद्वेदभ्रमः प्रत्यक्चिदाभास्यतया सिध्यतीत्यभ्युपेयमतश्च जीवानामज्ञानित्वं ब्रह्म च तदज्ञानविषयस्तच्च मायावीत्यादिकल्पना न संभवतीत्युपपादितमिदानीं ब्रह्मण्येवाज्ञानमेकं च तद्ब्रह्मण्येवैकस्मिन्तस्य स्थितिनाशाभ्यां बन्धमोक्षव्यवस्थेति तृतीयः पक्षो य उत्प्रेक्षितः सोऽपि न युक्तिसह इत्याह—**एकोपाधाविति ।** एकस्मिन्नधिकरण इत्यर्थः । एकवस्तुनः प्रतियोगिभूतस्य संबन्धितया प्रसिद्धौ भावाभावौ लोके कापि नेक्षिताविति योजना । न हि द्वारभेदं विनैकस्मिन्नेकस्यैकदा भावाभावौ क्वचिदृष्टावित्यर्थः । तत्राऽऽकाशे विहगोऽस्ति नास्तीति तदुक्तं निदर्शनमाशङ्क्य तत्रापि कल्पितप्रदेशभेदं द्वारं विना नास्ति पक्ष्यादिभावाभावावस्थानमित्याह—**पक्ष्यादीनामिति ।** अवच्छिन्न एव केनचिदुपाधिनेति शेषः ॥ १५२ ॥

सु० टी०—नन्ववच्छेदकोपाध्योरपि भावाभावावेकस्मिन्नेव द्वारं विनेति स एव दृष्टान्त इति चेत्तावप्युपाध्यन्तरावच्छिन्न एवेत्याह—

सोऽवच्छेदोऽप्यस्ति नास्त्यम्बरे चे-

तत्रान्वेष्यः सोऽप्यवच्छिन्नभावः ।

सोऽवच्छेदोऽप्यस्ति नास्त्यम्बरे चे-

व्वाढं तस्मिन्सोऽप्यवच्छिन्न एव ॥ १५३ ॥

सोऽवच्छेद इति । एवमुपाध्यन्तरयोरपि योज्यमित्याह—स इति । यादमिति । तत्राप्यन्योन्यावच्छेदसंभवात्परैरपि संयोगाद्याधारतावच्छेदकेषु तथाऽभ्युपगमादित्यर्थः ॥ १५३ ॥

अ० टी०—ननु यदुपाधिव्यवच्छिन्ने नभसि पक्ष्यादेर्भावाभावौ तदुपाध्यवच्छेदस्यापि भावाभावावेकस्मिन्नाकाश एव भवत इति स एवास्तु दृष्टान्त इति शङ्कते—**सोऽवच्छेदोऽपीति ।** तत्राप्युपाध्यन्तरावच्छिन्न एव नभसि तौ स्तो न केवल इति पारिहरति—**तत्रान्वेष्य इति ।** अवच्छिन्नभावोऽवच्छेदकान्तरेणावच्छिन्नत्वं तर्हि तस्यैवोपाधेर्भावाभावावेकस्मिन्नाकाशे स्यातामित्याशङ्क्य तावपि पूर्ववदवच्छिन्नप्रदेशगतावेव भवेतामन्यत्र भावाभावयोर्निरुपाधिकैकस्मिन्ननुपलम्भादित्याह—**सोऽवच्छेद इत्युत्तरार्धेन ॥ १५३ ॥**

सु० टी०—तत्र शङ्कते—

नन्वेवं स्यादुर्निवाराऽनवस्था

वाढं का नो हानिरिष्टैव साऽपि ।

कर्मोद्भूतं नः शरीरं शरीरा-

त्कर्मोद्भूतिस्तत्र किं नेष्यते सा ॥ १५४ ॥

मन्विति । इष्यत एव सर्वैरहृष्टशरीरयोरीदृश्यनवस्थेति परिहरति—
बाढमिति । वस्तुतस्तु संसारानादित्ववच्छेदप्रवाहे मानाभावादनुपपन्न-
स्यापि मायावादिभिरनुभवमात्रेणाभ्युपगमान्नानवस्थेति रहस्यम् ॥ १५४ ॥

अ० टी०—तर्ह्यनवस्था दुरवस्थानेति चोदयति—नन्वेवं स्यादिति । अनादि-
त्वाददृष्टमूलत्वाच्च नेयमनवस्था मूलक्षयकरीति तामभ्यनुजानाति—बाढमिति । तादृ-
श्या अनवस्थाया अन्यत्राप्यदोषतया दृष्टत्वाच्च नास्ति दोषतेत्याह—कर्मोद्भूतमिति ।
कर्म धर्माधर्मलक्षणम् । कर्मशरीरयोः प्रवाहरूपेण कार्यकारणभावे यथाऽनवस्था न
दोषाय तथाऽत्राप्यवच्छेदकपरम्परायामनवस्था न दोषायेत्यभिप्रायः ॥ १५४ ॥

सु० टी०—मानाभावादपि न ब्रह्मण्यज्ञानस्य भावाभावावित्याह—

किं चाज्ञानं ब्रह्मणोऽप्यस्ति नास्ती-

त्येतत्कस्मात्तं विजानासि हेतोः ।

मूढोऽस्मीतिप्रत्ययादस्ति बुद्धि-

मुक्ते दाहान्मोहनास्तित्वबुद्धिः ॥ १५५ ॥

किं चेति । अस्य निरंशस्य । कस्मादिति । प्रागुक्तयुक्त्या न कुतो
विज्ञायत इत्यर्थः । ननु स्वानुभवादज्ञानसद्भावो विद्वदनुभवाच्च
तदभावः सिध्यतीति शङ्कते—मूढ इति । अस्तित्वबुद्धिरस्तित्वबुद्धिः
॥ १५५ ॥

अ० टी०—किं च ब्रह्मण्यज्ञानस्य स्थितिनाशयोः साधकाभावाच्च न तौ तत्र भवेता-
मित्याह—किंचाज्ञानमिति । अस्य ब्रह्मणोऽज्ञानमिति संबन्धः । प्रश्नं मत्वोभय-
मप्यनुभवादेव जानामीत्येकदेशी शङ्कते—मूढोऽस्मीति । पूर्वं मूढोऽस्मीत्यनुभवाद-
ज्ञानास्तित्वबुद्धिर्मुक्ते विदुषि मोहस्याज्ञानस्य दाहान्नास्तित्वबुद्धिर्न ह्यनुभवसिद्धेऽर्थे विवाद
इत्यर्थः ॥ १५५ ॥

मुक्तेऽज्ञाननास्तित्वज्ञानोपायं पृच्छन्पूर्ववद्विकल्पयति—

मुक्तेऽज्ञानं दग्धमित्येतदेवं

कस्माद्धेतोर्वत्सि तत्कथ्यतां नः ।

मिथ्याज्ञानात्स्वप्रकाशात्प्रमाणा-

मुक्तेऽज्ञानं दग्धमित्यस्य सिद्धिः ॥ १५६ ॥

मुक्तेऽज्ञानमिति । दग्धमिति । नास्तीत्यर्थः ॥ १५६ ॥

अ० टी०—तर्हि मुक्ते विदुषि तदज्ञाननाशे च साधकं किमपि वाच्यं तदसंभवाच्च तात्सिद्धिरिति मत्वाऽऽह—मुक्तेऽज्ञानमिति । प्रमाणादिति सम्यग्ज्ञानादित्यर्थः ॥ १५६ ॥

सु० टी०—पक्षत्रयमपि पूर्ववदेव दूषयति—

सम्यग्ज्ञानान्मुक्तिसिद्धिर्यदीष्टा

नूनं मुक्तः कुड्यवत्ते जडः स्यात् ।

मिथ्याज्ञानान्मुक्तिसिद्धिर्यदीष्टा

सकसर्पादिमुख्य एवैष मुक्तः ॥ १५७ ॥

मुक्तो मह्यं स्वप्रकाशश्चकास्ती-

त्येषा वाणी स्वानुभूत्या विरुद्धा ।

न ह्यश्रुत्वा शास्त्रमेतन्मनुष्यः

कश्चिज्ज्ञानात्येष मुक्तः शुकादिः ॥ १५८ ॥

सम्यग्ज्ञानादिति द्वाभ्याम् । सम्यग्ज्ञानकर्मत्वे जडत्वान्न तस्य मुक्तत्वमाद्य-
पक्षे मिथ्याभूतस्य न मोक्ष इत्याह—मिथ्येति । द्वितीये त्वनुभवविरोध-
इत्याह—मुक्त इति । तमेव व्यतिरेकमुखेणाऽऽह—न हीति । शुकादिमुक्ति-
बोधकशास्त्रमश्रुत्वेत्यर्थः ॥ १५७-१५८ ॥

अ० टी०—विकल्पोद्देशकमं विहायाक्रमेणैव दूषयति—सम्यग्ज्ञानादिति ।
यत्प्रमाणज्ञानात्सिध्यति तत्कर्मतयैव सिध्यति । न ह्यविषयभूतं वस्तु प्रमाणेनावगम्यते ।
तथा च सम्यग्ज्ञानात्प्रमाणतो मुक्तिसिद्धिरिष्टा यदि तदा वेद्यस्य जडत्वनियमान्मुक्तस्ते मत्ते
जडः कुड्यवत्स्यादतश्च तस्य न बन्धमोक्षभाक्त्वमित्यर्थः । अथ विकल्पमनूद्य
दूषयति—मिथ्याज्ञानादिति । अस्मिन्पक्षे बन्धमोक्षभागिता तस्यासंभाविनी-
त्यर्थः ॥ १५७ ॥

अ० टी०—तर्हि स्वप्रकाशत एव तत्सिद्धिरस्त्विति मध्यमं पक्षमनूद्य स किं ताट-
स्थेन भासते प्रत्यक्त्वेन वेति विकल्पासहत्वादयमपि पक्षो न युक्त इत्याह—मुक्तो

मह्यमिति । मुक्तस्य ताटस्थ्ये तमन्यः स्वप्रकाशतया जानातीत्येतदनुभवविरुद्धमेव तटस्थस्य
वेद्यत्वनियमात् । प्रत्यक्त्वं त्वन्यस्यान्यं प्रत्यनुभवविरुद्धमेवेति ' मुक्तो मह्यं स्वप्रकाशश्च-
कास्तीत्येषा वाणी स्वानुभूत्या विरुद्धा ' मृषा वागेषेत्यर्थः । ननु शुको मुक्त-
इत्यादिरूपेण मुक्तसिद्धेः प्रसिद्धत्वाद्गत्यन्तराभावात्स्वप्रकाशतयैव तत्सिद्धिरेष्टव्येति चेन्मैवं
तद्विषयकागमप्रमाणमन्तरेण तत्सिद्धेरदर्शनादित्याह—न ह्यश्रुत्वेति । एष मुक्तः
शुकादिरित्येतद्वस्तु शास्त्रं श्रुतिस्मृत्यादिलक्षणमश्रुत्वोपलक्षणमेतत् । स्थितप्रज्ञलक्षणं तथा
मुक्तलिङ्गं वाऽबुद्धा, मनुष्यो देवेभ्योऽन्यः कश्चिन्न हि जानातीति योजना । तस्मादात्मनः
परत्वं तस्य च विद्वत्त्वं मुक्तत्वं वा स्वाविद्याविलसितमेव यावदज्ञानं भवति स्वतत्त्वज्ञानो-
दये तु सर्वमेव निवर्तते च किञ्चिदवाशिष्यते मूढाभावादित्यभ्युपेयमिति सिद्धम् ॥ १५८ ॥

सु० टी०—मनउपाध्यवच्छिन्नेऽज्ञानमिति चतुर्थं पक्षमनुभाष्य दूष-
यति—

ताटस्थ्येनोपाधिमादाय मोह-

श्चेतन्येऽस्मिन्स्वप्रकाशे प्रविष्टः ।

तेनेह स्याद्वन्धमोक्षव्यवस्थे-

न्युक्तं यत्प्राग्दूषणं तस्य सिद्धिः ॥ १५९ ॥

ताटस्थ्येनोपाधिरङ्गं यदि स्या-

न्मोहाविष्टेर्ब्रह्मणि स्वप्रकाशे ।

अग्निक्षेपस्योल्मुकं यद्वेद्वं

मोहस्य स्यान्न प्रदेशस्थितत्वम् ॥ १६० ॥

ताटस्थ्येनेति द्वाभ्याम् । मनसोऽज्ञानाधारतावच्छेदकत्वे तद्वच्छिन्नमात्र-
वृत्तेरज्ञानस्य न वियदाद्युपादानत्वसंभव उपलक्षणत्वे वा तदनवच्छि-
न्नेऽप्यज्ञानसत्त्वान्न व्यवस्थेत्यज्ञानस्य ब्रह्मणि प्रवेशे मनसो द्वारत्वं
वाच्यमुल्मुकस्येवाग्नेर्गृहप्रवेशे तथा च तद्द्वारा प्रविष्टमज्ञानमग्निरिव
गृहमात्रं कृत्स्नं ब्रह्म प्राप्नुयादिति न तत्र तदभावः स्यादित्याह—ताटस्थ्ये-
नेति । मोहाविष्टेर्मोहावेशस्य ॥ १५९ ॥ १६० ॥

अ० टी०—यः पुनर्भनउपाधिद्वारा ब्रह्मण्यज्ञानसंबन्ध उपाधीनां च भेदात्तद्द्वारा-
रेण ब्रह्मण्येव बन्धमोक्षादिव्यवस्थेति चतुर्थः पक्षस्तं दूषयितुमनुभाषते—ताटस्थ्ये-
नेति । तेनेति । उपाधिनेत्यर्थः ॥ १५९ ॥

अ० टी०—दूषणमेवाऽऽह—ताटस्थयेनेति । स्वप्रकाशे ब्रह्माणि मोहाविष्टेमोहा-
वेशस्य यद्युपाधिस्ताटस्थयेनैवाऽऽश्रयफोटावप्रविष्ट एवाङ्गं हेतुः स्यात्तदा मोहस्य न प्रदेश-
स्थितत्वं स्यात्किं तु संपूर्ण एव ब्रह्माणि मोहावेशः स्यादिति योजना । तत्र दृष्टान्तमाह—
अग्निक्षेपस्येति ॥ १६० ॥

सु० टी०—उक्तमर्थं दृष्टान्तेन स्पष्टयति—

अग्निः क्षितो ह्युल्मुकेन प्रदेश-

मात्रव्याप्तिं वर्जयित्वा समस्तम् ।

वेश्म व्याप्तोत्येवमेवेह कृत्स्नं

ब्रह्म व्याप्तोत्याधिनाऽस्तं तमोऽपि ॥ १६१ ॥

अग्निरिति । आधिनोपाधिद्वारेण । अस्तं क्षितं तमोऽज्ञानम् ॥ १६१ ॥

अ० टी०—उक्तदृष्टान्तं स्पष्टयन्दार्ष्टान्तिके योजयति—अग्निः क्षितो हीति ।
न ह्युल्मुकेन वेश्मनि क्षितोऽग्निर्वेश्मैकदेश एवावतिष्ठते किं तु समस्तं वेश्म यथा दृष्टान्त
एवमेवेह दार्ष्टान्तिके तत्तमोऽप्याधिनाऽज्ञानतःकरणोपाधिना द्वारेण कृत्स्नं ब्रह्म व्याप्नोति
न ब्रह्मैकदेशमतो न तन्निमित्ता व्यवस्थसिद्धिरित्यर्थः ॥ १६१ ॥

सु० टी०—तस्मादुक्तपक्षाणां दुष्टत्वात्प्रागुक्तैव बन्धमोक्षव्यवस्थाऽऽ-
श्रयणीयेत्याह—

तस्माद्ब्रह्माविद्यया जीवभावं

प्राप्याऽऽसित्वा तावके तु स्वरूपे ।

त्वच्चित्तेन स्पन्दितं जीवजात-

माकाशादि क्षमावसानं च पश्येत् ॥ १६२ ॥

तस्मादिति । तावके स्वरूप आसित्वा त्वद्रूपेण स्थित्वेत्यर्थः । त्वच्चि-
त्तेन स्पन्दितं त्वद्विद्योत्थविकल्पितम् ॥ १६२ ॥

अ० टी०—यस्माद्ब्रह्मण्येवाविद्याप्रवेशो नापि तत्र द्वारापेक्षा प्रत्यग्रूपमेव ब्रह्म तादृश
एव चिद्रूपे परिकल्पितानि जीवत्वान्यनन्तानि तथेश्वरत्वं तदुपाधिभूतकार्यकारणप्रपञ्चव्यवहा-
रस्तद्गताश्च व्यवस्थाः सर्वा अपि त्वद्विद्याविलसिता एव तस्य सर्वस्य त्वयि चिद्रूपेऽध्यासा-
त्त्वच्चिदाभासव्याप्ततया स्फुरणमित्यस्मन्मतमेव ग्राह्यमित्युपसंहरति—तस्माद्ब्रह्मेति ।
आसित्वा स्थित्वा । त्वच्चित्तेनेति चित्तशब्देनाविद्योच्यते ॥ १६२ ॥

सु० टी०—नन्वहमेव मदविद्या जीवश्चेत्कुतो मे जीवत्वनिवृत्ति-
र्न हि सा ब्रह्मविद्यां विना न हि विद्या वेदाचार्याश्रुपायं विना, न च
मदन्यजीवाभावे तत्संभव इति प्रागुक्ताननुसंधानान्मुह्यन्तं प्रति प्रागुक्त-
मेव स्मारयति—

स्वीयाविद्याकल्पिताचार्यवेद-

न्यायादिभ्यो जायते तस्य विद्या ।

विद्याजन्मध्वस्तमोहस्य तस्य

स्वीये रूपेऽवस्थितिश्चित्प्रकारो ॥ १६३ ॥

स्वीयेति । प्रत्यगविद्याकल्पितेत्यर्थः । अत्र केचित्—एकाज्ञानप्रति-
बिम्बितस्य जीवस्यैकत्वेऽप्यविद्याकार्यानन्तान्तःकरणावच्छिन्नस्य तस्या-
नन्तप्रमात्रादिभाषापन्नस्य यदन्तःकरणावच्छिन्ने श्रवणमननादिभिरपरो-
क्षब्रह्मविद्योदेति स आचार्य इति । तादृशे विदुष्यन्योपाध्यवच्छिन्नानां
स्वस्वकार्यार्थमनुवृत्तिर्यदृते । नचैवं जीवभेद एकस्यैवाविद्याप्रतिबिम्बस्य
तत्तदुपाधिना युगपत्कमाद्या विद्यार्थं प्रवृत्तिसंभवादाचार्योऽपि तान्
वस्तुतः स्वाभिन्नत्वेन जानन्नपि तत्तदवच्छिन्ने विद्योत्पादार्थमुपदेक्ष्य-
तीति योजयन्ति । तत्तु व्यावहारिकप्रमानुभेदस्याप्येकजीववादिभिरनङ्गी-
कारात्प्रकृतासंगतमित्येव योज्यम् । सत्यं वस्तुतस्तु त्वदन्यो गुर्वादि-
र्नास्ति तथाऽपि यथा स्वाग्रिकादपि गुर्वादिर्मन्त्रादिलाभेन कृतार्थता
भवत्येवं त्वद्रूपापन्नस्यापि ब्रह्मणस्त्वस्वीयाविद्याकल्पिताचार्यवेदन्याये-
भ्यो विद्याप्राप्तिः । ततश्च क्षीणायामविद्यायां (* जीवत्वं विहाय
स्वस्वरूपवस्थितिर्भाविष्यतीति न किञ्चिदनुपपन्नमिति ॥ १६३ ॥

अ० टी०—यस्त्वज्ञानि ब्रह्म बुद्धीरनुसरतीति पञ्चमः पक्षस्तत्रापि निर्द्वारं ब्रह्मण्येवा-
विद्यायाः स्थितिनाशाभ्युपगमे व्यवस्था न सिध्यति ब्रह्मण्येवैकस्मिन्नखण्डे तत्प्रवेशात्,
यदि बुद्धिद्वारभेदादविद्या ब्रह्म प्रविशति बुद्धिभेदाच्च व्यवस्थेत्यभ्युपगमस्तदा बुद्धेरुत्पत्तयद्रा-
रमात्रत्वे तादृश्यान्न तद्वाशव्यवस्थासिद्धिः । न च तदुत्थाऽपि बुद्धिर्ब्रह्मण्यवि-
द्याभावाभावयोन्यामिका पशुत्वमिव दृतिहरिशब्दवृत्तेरिति वाच्यम् । तत्र दृतिहरणक-
र्तृत्वाधिकरणानामनेकत्वादानेकरूपत्वाच्च स्वसामानाधिकरण्यवद्दृतिकर्तृत्वे दृतिहरिपद-
नियामकत्वोपपत्तेः । अत्र तु ब्रह्मण एकत्वान्निर्देशत्वाच्चोपाधिरपि कुत्राविद्याभावा-
भावौ नियमयेत्तस्मादयमपि पक्षोऽत्रासंगत एवेति पूर्वोक्तदूषणेनैव दूषित इति । तथा

षष्ठसप्तमयोः पक्षयोरपि दूषणं स्फुटमेव । हरेर्मायाशक्तेः प्रत्यगविद्यातिरिक्ताया अवगमहे-
तुविकल्पदूषणानामिहापि प्रसरादीशमायासिद्धौ च जीवेषु तदीयसंकोचविकासासिद्धेः षष्ठे
पक्षे व्यवस्थाया नैव सिद्धिः । सप्तमेऽपि पक्षेऽनाद्यज्ञानानभ्युपगमे भ्रमतत्संस्कारयोरु-
पादावासंभवादसिद्धिः स्यात् । न च तयोः परस्परोपादानता बीजाङ्कुरयोरिवेति युक्तं
गुणत्वाभिमतयोरुपादानत्वायोगात् । कार्यस्य स्थितस्य वा कार्यान्तरं प्रत्युपादानत्वासंभ-
वाच्च । न चाऽऽभैत्रोपादानमस्तीति वाच्यम् । तथासत्युपादाननिवृत्तिमन्तरेण कार्यप्रवा-
हस्याऽऽत्यन्तिकनिवृत्त्यसंभवादात्मनश्च नित्यत्वादनिवृत्तेः संसारमोक्षपाभावाप्रसङ्गात् । अवि-
च्छिन्नस्य कूटस्थस्योपादानत्वाददर्शनादात्मनो भ्रमसंस्कारोपादानत्वे विकारित्वापत्तावनित्यत्वा-
दिदोषप्रसङ्ग इत्यादिदूषणमगोऽतिस्फुट एवेति नैतेषु पक्षेषु पृथग्दूषणमाचार्येणाभिहित-
मिति । यद्येवं सर्वस्यापि जीवाजीवभेदप्रपञ्चस्यैकचिन्मात्रविषयाश्रयैकाविद्याकल्पितत्वमिति
मतं तदाऽऽचार्याद्यभावान्न विद्याप्राप्तिः । न च विनैवाऽऽचार्यादिना विद्या सिध्यति ।
‘ आचार्यवान्पुरुषो वेद ’ [छा० ६ । १४ । २]

‘ तद्विद्धि प्रणिपातेन परिप्रश्नेन सेवया ।

उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ [भ० गी० ४ । ३४]

‘ नोवेदविन्मनुते तं बृहन्तम् ’ इत्यादिश्रुतिस्मृतिन्यायैराचार्यादिपूर्वकत्वावग-
माद्विद्याप्राप्तेरिति चेत्तत्राऽऽह—स्वीयाविद्येति । स्वाज्ञानकल्पितजगत्परमेश्वरत्वजी-
वत्वभेदकलुपीकृतभ्रमभावैत्यत्र चिदात्मस्वरूपव्यतिरिक्तस्य सर्वस्य चिदाश्रयविषयाविद्याक-
ल्पितत्वं पूर्वमेव प्रसाधितं तस्मादाचार्यादीनि ज्ञानसाधनान्यन्यस्य जिज्ञासोः स्वीयाविद्याक-
ल्पितानि । आदिपदाच्चित्तसमाधानं गृह्यते । एतेभ्यस्तस्य जिज्ञासोर्विद्या जायते । एवं-
विधमेवाऽऽचार्यादिकमभिप्रेत्य श्रुतिस्मृतिवादाः प्रवृत्ता इति नात्र काऽप्यनुपपत्तिरित्यर्थः ।
कल्पितकारणेभ्यो जाता विद्याऽपि कल्पितैवेति सा न किञ्चित्करीति च न शङ्का कार्ये-
त्याह—विद्याजन्मेति । विद्योदयानान्तरीयकलयैव मोहध्वस्तिः प्रकाशस्य स्वविरोध-
पमर्दोदयस्वभावत्वदर्शनात् । अतः स्वरूपसत्यत्वाभावेऽपि विषयावभासात्मनैवोदयाद्विष-
यस्य च परमार्थत्वात्तद्गतमोहनिवृत्तिमात्रेण कण्ठगतमणिवलुब्धस्वरूपप्लामे कृतकृत्यता
पुंसो भवतीति समर्थैव विद्येत्यर्थः । एतदुक्तं भवति—अत्र कल्पितत्ववचनं न स्वप्रशु-
क्तिरजतादितुल्यविषयं तथा सति समर्थार्थक्रियासंभवात् । न च समर्थत्वेनैव कल्पनाऽपीति
वाच्यम् । निरधिष्ठानकल्पनायोगात्स्वेच्छामात्रकल्पिताच्चाऽऽचार्यादेः कार्यादर्शनात् । अतो
व्यावहारिकप्रमाणाभिमतैर्नैव ज्ञानेन सर्वविकल्पाधिष्ठानं ब्रह्मैव ब्रह्मवित्तया कल्पितमाचार्यो
वेदाद्यात्मना च कल्पितं प्रमाणादिरपि यथाऽङ्गत्वेन परिकल्पितं ब्रह्मैव शिष्यः ।
तस्माद्यथा शिष्यः स्वाविद्याकल्पितमाचार्यं द्वैतं च पश्यति तथा चाऽऽचार्योऽपि ब्रह्मविद्या-

बाधितया प्रारब्धकर्मशेषवशादनुवर्तमानया स्वाविद्यया शिष्यमन्यच्च पश्यति । दृष्ट्वा च तस्य बन्धोच्छेदाय तच्चमुपदिशतीति न मुक्तस्य भेददर्शनाभावेनोपदेष्टृत्वाभावशङ्काऽपि । तस्माद्ब्रह्मैव चिदात्मकं स्वाविद्याकल्पितानैकद्वैतप्रपञ्चं तच्छरीराद्युपाधिवशादापन्नगुरुशिष्या-दिभावं स्वत एव विद्यामुत्पाद्य स्वाविद्यां तया प्रबाध्य निवृत्ताशेषद्वैतबन्धं स्वरूपावस्थितं भवतीति । तथ्य चोक्तं प्राक्—‘ सकलवाङ्मनसातिमता चितिः सकलवाङ्मनसव्यवहार-माक् । इति ॥ १६३ ॥

सु० टी०—नन्वहमज्ञ इत्याद्यविद्याया) जीवाश्रयत्वानुभवात्तथाऽऽचार्यैरपि कस्येयमविद्या यस्त्वं पृच्छसीत्यादिभाष्ये जीवस्वैवाज्ञानाभिधानात् कथं स्वीयाविद्यानाशात्स्वीये रूपेऽवस्थितिरिति ब्रह्माश्रयविषयत्वोक्तिरिति चेत्तत्राऽऽह—

अज्ञानि ब्रह्म जीवो भवति भवति च स्पष्टमज्ञानमस्य

भागस्पष्टं सदन्तःकरणनिपतितज्योतिराभासयोगात् ।

चैतन्यैकप्रतिष्ठं स्फुरति न हि तमस्तादृशं यादृशं त-

द्बुद्धिस्थाभासनिष्ठं स्फुरति तदुचितं जीवमौढ्याभिधानम् ॥

अज्ञानीति । ब्रह्मैव स्वकिषयाज्ञानाश्रयस्तत्प्रतिबिम्बाज्जीवो भवति न तु जीवो भूत्वा पश्चादज्ञानवानज्ञानकार्याहंकारावच्छिन्नस्याज्ञानाश्रय-विषयत्वायोगादित्युक्तत्वादित्यर्थः । कथं तर्ह्यहमज्ञ इतिधीरिति तत्राऽऽह—भवति चेति । अस्य जीवस्य प्राक्सुषुप्तादावस्पष्टं सदज्ञानं जाग्र-दादावन्तःकरणाध्यासे सति तन्निपतितचिदाभासयोगेन स्पष्टं सवि-कल्पकं भवत्यहमज्ञ इतीत्यर्थः । तर्ह्यस्पष्टानुभवे मानामावाप्तं शुद्धचि-दाश्रयं तदिति चेन्न सुषुप्तादौ तद्ज्ञानस्य साधितत्वादित्याह—चैतन्यै-केति । बुद्धिप्रतिबिम्बितचिन्निष्ठं तद्यथा स्फुरति न तथा चिन्मात्रनिष्ठं निर्विकल्पकत्वादित्यर्थः । ततश्च स्पष्टानुभवनिबन्धनमेव भाष्यादौ जीव-मौढ्याभिधानमित्याह—तदिति ॥ १६४ ॥

अ० टी०—तदेवमेकाविद्याविलसितमेव समरतं द्वैतमविद्या च ब्रह्माश्रयविषयेति प्रति-ष्ठापितं तत्राऽऽचार्यग्रन्थेषु कचिज्जीवस्याज्ञानमभिमतमिति प्रतिभाति कस्याविद्या यस्त्वं

पृच्छसि तस्य त इति वदाम इत्यादिभाष्यवाक्यदर्शनादतस्तस्य गतिर्वाच्येति चेत्त-
त्राऽऽह—अज्ञानि ब्रह्मेति । ब्रह्म चिन्मात्रमज्ञान्यायज्ञानसंबन्धि जीवो भवति
संसारी जायते । एतदुक्तं भवति—अज्ञानं ह्यावरणविक्षेपरूपाकरद्वयवत् । तत्र ज्ञानाप-
नोद्यत्वमावरणाकारः । सर्वकार्यानुगतजाड्यं विक्षेपाकारः । यदाऽऽवरणात्मना चिदात्म-
तत्त्वमाच्छाद्यैवावतिष्ठते न तदाऽऽत्मनि जीवेश्वरजगद्देवाभासो यथा सुषुप्तिप्रलययोः ।
यदा तु विक्षेपात्मना विवर्तते स्वाधिष्ठानमेवान्यथा प्रथयति तदा यथोक्तभेदावभासः ।
तत्र यदा स्वाज्ञानाच्चिदात्मनोऽज्ञानात्कल्पितान्तःकरणगतचिदाभासद्वारेण तदविविक्ततयाऽह-
मस्मीत्यभिमानो भवति तदाऽज्ञानि ब्रह्म चित्स्वरूपं जीवो भवति जीवत्वमनुभवतीति ।
यथा च चिन्मात्रगतमेवाज्ञानमन्तःकरणोत्पत्तेः प्राक् सुषुप्त्यादावस्पष्टमज्ञानत्वेनानभिव्यक्तं
सदन्तःकरणनिपतितज्योतिराभासयोगादस्य चिदात्मनोऽज्ञानं स्पष्टं च भवति । चिन्मात्र-
गतत्वेन नाज्ञानं स्पष्टं भवति चिदात्मना निर्विकल्पकत्वादन्तःकरणगताभासद्वारेण लब्ध-
विशेषं तु स्पष्टं भवति । अहं न जान इत्येवंरूपेण हि स्फुटमज्ञानं भासते न चिदज्ञमिति ।
तदेतदाह—चेतन्यैकेति । तत्तस्माद्भाष्यकारस्य जीवमौढ्याभिधानमुचितमहं न जाना-
मीति विशेषस्फुरणाभिप्रायं भाष्यवचनमित्यर्थः ॥ १६४ ॥

सु० टी०—जीवमौढ्याभिधानोपपादकतद्ज्ञाने वैलक्षण्यान्तरमाह—

अज्ञानं जडशक्तिमात्रवपुषा जीवाद्बहिः सिध्यति

जीवारूढमहं न जान इति तु ज्ञानापनोद्यात्मना । .

संसिद्धिं प्रतिपद्यते तदुचितं जीवाज्ञताभाषितं

द्वैरूप्ये सति रूपमेकमनिशं भात्येवमन्यन्न हि ॥ १६५ ॥

अज्ञानमिति । जडशक्तिर्ब्रह्मपरतन्त्रमायात्मिका तदात्मना जीवाद्बहि-
रहंकारानवच्छिन्नचिदात्मन्यज्ञानं स्फुरति । जीवाश्रितं पुनरहं न
जान इत्याकारेणैव कथमिति चेत्तत्राऽऽह—ज्ञानेति । अज्ञानं हि प्रमातृ-
गतेन ज्ञानेन बाध्यत्वात्तत्रैव ज्ञानविरोधित्वाकारेण स्वस्वभावेन सिद्धिं
लभते । ब्रह्माणि तु स्वबाधकज्ञानाश्रये जडशक्तिमात्रत्वेनैव सिध्यतीत्य-
तोऽपि विशेषाज्जीवाज्ञत्वाभिधानं युक्तमित्यर्थः । (* कथं जीवेऽपि जड-
शक्तित्वेन न भातीति चेत्तत्राऽऽह—द्वैरूप्य इति । अज्ञानद्वैरूप्ये सत्युक्त-
युक्त्याऽज्ञानरूपं नित्यं साक्षिभात्यमन्यत्तु जाड्यं न तथेत्यर्थः) ॥ १६५ ॥

अ० टी०—यदि चिन्मात्रस्य निर्विकल्पकत्वात्तदाश्रयं सदज्ञानमस्फुटं कार्येण तद्भूताभासेन चोपरागात्सविकल्पकं च भवेत्तर्ह्यन्तःकरणादन्यत्राऽऽकाशादावपि सविकल्पं भासेतेति चेत्तत्राऽऽह—अज्ञानं जडेति । जीवाद्बहिराकाशादावप्यज्ञानं सिध्यति भासत एवेति यावत् । केनाऽऽकारेणेत्युच्यते जडशक्तिमात्रवपुषा सर्वकार्यानुगतजाड्यात्मनेत्यर्थः । जीवारूढं त्वहं न जानेऽहमज्ञ इत्येवं ज्ञानापनोद्यात्मना ज्ञानपर्युदासस्वरूपेण ज्ञानविरोध्याकारेण संसिद्धिं प्रतिपद्यते स्फुरणगोचरतामुपैति । तथा च जीवे तद्बहिश्चाज्ञानं यद्यप्यस्ति तथाऽपि यथोक्तद्वैरूप्ये सत्येकं ज्ञानापनोद्याकाररूपं भाति यथा स्पष्टमेवमन्यद्रूपं जडशक्त्याकारं हि यस्मान्न भाति तत्तस्माज्जीवाज्ञताभापितमुचितं भाष्यग्रन्थ इति योजना ॥१६५॥

सु० टी०—जाड्यरूपं तु ब्रह्मण्येव भासितुमर्हतीत्याह—

जडशक्तिमात्रवपुषा गगनश्वसनादिकार्यजननी भवति ।

पुरुषोत्तमस्य वशवर्तितया प्रकृतिः परस्य जगदेकगुरोः॥१६६॥

जडशक्तीति । अविद्या हि जडशक्तिमायात्मना गगनादिप्रपञ्चजननी भवतीति तथैव सेश्वरेण दृश्यत इत्यर्थः । तर्हि सांख्याभिमतप्रधानान्न भिद्येतेति चेन्नेत्याह—पुरुषोत्तमस्येति । जडत्वेन स्वातन्त्र्यमावादेवाऽऽत्मशक्तिमिति चाऽऽत्मशक्तित्वेन श्रवणात्सत्तास्फूर्त्यर्थक्रियासामर्थ्येषु सर्वज्ञचेतन्यपरतन्त्रैव सा प्रवर्तत इति न स्वतन्त्रप्रधानत्वेनाऽऽशङ्कनीयेत्यर्थः ॥ १६६ ॥

अ० टी०—अज्ञानस्योक्ताकारभेदे प्रमाणमाह—जडशक्तिमात्रवपुषेति । प्रकृतिर्जगदुपादानमज्ञानं जडशक्तिमात्रवपुषा विक्षेपशक्तिप्रधानाकारेण गगनश्वसनादिकार्यजननी भवतीति योजना । जडकार्थदर्शनात्तत्कारणं जडप्रधानमवसीयते कारणानुरूपत्वात्कार्थस्येत्यर्थः । न चैतावता प्रधानवादाश्रयणप्रसक्तिरित्याह—पुरुषोत्तमस्य वशवर्तितयेति । सत्तास्फुरणार्थक्रियासु चिदात्मपराधीनत्वेन कार्यकरी न स्वातन्त्र्येणेत्यङ्गीकारान्न प्रधानवादप्रसक्तिरित्यर्थः । तथा च श्रुतिः—‘यस्तमसि तिष्ठंस्तमसोऽन्तरो यं तमो न वेद यस्य तमः शरीरं यस्तमोऽन्तरो यमयति’ [बृ० ३ । ७ । १३] इति । परस्येत्यादि पुरुषोत्तमविशेषणद्वयं पुरुषोत्तमत्वसाधकं क्षराक्षरार्थां परस्येत्यर्थः । ‘उत्तमः पुरुषस्त्वन्यः’ [भ० गी० १५ । १७] इति स्मृतेः ‘सर्वस्य चाहं हृदि संनिविष्टः’ [गी० १५ । १५] इति स्मृतेश्चार्थं स्मृत्वा जीवान्तर्यामित्वेन पुरुषोत्तमत्वं तेन तवानेनोक्तम् ॥ १६६ ॥

सु० टी०—अस्तु तर्हि जीवगतावरकाज्ञानादन्यदेव जाड्यं लक्षणभेदादिति चेन्न वैलक्षण्यस्य कार्यभेदप्रयुक्तत्वाद्भेदानुमानस्य च वक्ष्यमाणत्वादित्याह—

इयमेव सर्वजननी प्रकृति-

वशिनी शरीरिणामिमं पुरुषम् ।

अधिरुह्य जीवमहमज्ञ इति

स्फुरणैकगोचरवपुः स्फुरति ॥ १६७ ॥

इयमेवेति । प्रकृतेवेत्यर्थः । अमुं जीवमधिरुह्याऽऽश्रित्य वशिण्यावरणशक्त्या स्ववशं कुर्वाणा स्वप्रकाशमपि पूर्वरूपं तिरस्कृत्याहमज्ञ इति ज्ञानापनोद्यात्मना स्फुरति जीवस्य जगदुपादानत्वाभावेन तत्र जडशक्तिरूपेण मानासंभवादित्यर्थः । स्फुरणैकगोचरवपुर्गुणं स्यादिति ॥ १६७ ॥

अ० टी०—अज्ञानस्य जडात्मतामुपपाद्य ज्ञानापनोद्यात्मत्वमुपपादयति—इयमेवेति । इयमेव प्रकृतिर्जीवमिमं पुरुषमधिरुह्यति संबन्धः । कार्यभूतान्तःकरणगतचिदाभासाविवेकद्वारा कार्यात्मभावमागतं चैतन्यं जीवः स एव पुरि शयनात्पुरुषस्तमिमं संनिहितमपरोक्षं च शरीरेण शरीरेऽभिव्यज्यमानत्वाच्छरीराभिमानित्वाद्वा शरीरवन्तं जीवं पुरुषमधिरुह्य कार्यान्तःकरणद्वारेणाऽऽरुह्य परिच्छिन्नप्रतिभासयोग्यं कृत्वेति यावत् । वशिनी स्वकार्यान्तःकरणतद्विकारैस्तं वशीकुर्वती स्फुरणैकगोचरवपुः साक्षिमात्रविषयरूपा सत्यहमज्ञो मृद इत्येवं ज्ञानापनोद्यात्मना स्फुरति जीवेनाऽऽवरणरूपेण ज्ञानापनोद्याकारेणाऽऽविर्भवति चिदात्मनः स्वविरोधिरूपावभासं स्वतो नित्यं प्राप्तमपि तिरस्कुर्वती स्फुरतीत्यर्थः । अज्ञानस्याऽऽवरणात्मकं रूपमनुभवसिद्धमित्युक्तं भवति ॥ १६७ ॥

सु० टी०—जीवं प्रति ज्ञानापनोद्यतया स्फुरति नेश्वरं प्रतीत्यत्र युक्त्यन्तरमाह—

चितिशक्तिबाधितवपुः परमं

पुरुषं प्रति स्फुरति सा प्रकृतिः ।

चितिशक्तिबाधकवपुः पुरुषं

पुरवर्तिनं प्रति पुनः स्फुरति ॥ १६८ ॥

चितीति । अज्ञानं हि यं प्रति वस्तुस्वरूपमावृणोति तेनैव न जानामीत्यनुभूयते । न च नित्यसर्वज्ञेश्वरं प्रति तदावृणोतीति तं प्रति

स्वरूपचिच्छक्त्या बाधितरूपैव जडशक्तित्वेन तुच्छतया पारतन्त्र्येण स्फुरति स्थूलसूक्ष्मशरीरद्वयावच्छिन्नं तु जीवं प्रति न जानामीति स्वस्वरूपावरकत्वेन स्वतन्त्रमिव स्फुरतीत्यर्थः ॥ १६८ ॥

एकस्यैवाज्ञानस्य चैतन्यमेकमेव प्रति स्वातन्त्र्यपारतन्त्र्ये किंकृते इत्यपेक्षायामाह—
चितिशक्तीति । चितिस्वरूपमेव शक्तिः चितेः सर्वाधिष्ठानत्वेन कारणत्वाच्छक्तित्वमुपचर्यते । सा प्रकृतिश्चितिशक्त्या ब्रह्मणः स्वाभाविकेन स्वरूपेण बाधितवपुरभिभूतस्वरूपा सती परमं पुरुषं प्रति स्फुरति । एतदुक्तं भवति यद्यदधीनसत्तास्फूर्तिकं तेन तन्न परमार्थतोऽभिभूयते यथाऽऽरोपितेन रजतेन शुक्तिस्वरूपं तथाऽन्नाऽऽविष्कृतचैतन्याधीनसत्तास्फूर्तिकेनाज्ञानेन न चैतन्यस्वभावोऽभिभूयते । तस्याभिभवे स्वस्य सत्तास्फुरणयोरसंभवात् । किं तु चिदात्मना स्वाभासविशेषद्वारा तस्याऽऽवरणाकारः स्वस्मिन्नभिभूयते । एतदस्य चितिशक्तिबाधितत्वं न निवृत्तिर्नैसर्गिकत्वेन सह वृत्तेरत ईश्वरोऽहमज्ञ इति न मुह्यतीति । जीवे तु विपरीतमित्याह—चितिशक्तिबाधकवपुरिति । अक्षरार्थस्वतिरोहितः । कार्यस्यान्तःकरणादेः कारणपरतन्त्रत्वात्कार्यमात्मत्वेनाभिमन्यमानस्याज्ञानपारतन्त्र्यकार्यधर्ममात्मन्यध्यारोपयतोऽज्ञानेनाभिभूतनिजस्वभावता भवति यथाऽऽरोपितरजतोपरक्तशुक्तिसत्तायाः शुक्त्यज्ञानेनाभिभूतस्वभावता । तदिदमुक्तं—चितिशक्तिबाधकवपुरिति । तथा च कार्यकारणोपाधिद्वयकृतेऽज्ञानस्यैकस्यैकस्मिंश्चिदात्मनि स्वातन्त्र्यपारतन्त्र्ये इत्यभिप्रायः ॥ १६८ ॥

सु० टी०—इयमेवेत्यादिनोक्तं मायाविद्ययोरभेदं साधयति—

दृश्यत्वजाड्यपरतन्त्रचिदाश्रयत्वै-

र्मायेश्वरस्य तमआत्मतयाऽनुमेया ।

स्वप्नप्रपञ्चरजतभ्रमलिङ्गदेह-

दिकचन्द्रविभ्रममरीचिजलोपमानैः ॥ १६९ ॥

इत्येवेति । ईश्वरमाया जीवाज्ञानाभिन्ना चिद्भास्यत्वास्वप्रकाशत्वाभ्याधिष्ठेयत्वचिन्निष्ठत्वेभ्यः स्वप्नप्रपञ्चादिवत्स्वप्नादेर्जीवाज्ञानोपादेयत्वसंप्रतिपत्तेर्दृष्टान्तता मायायाश्चानादित्वान्नाज्ञानोपादानकत्वेनार्थान्तरम् ॥ १६९ ॥

अ० टी०—ननु जडशक्त्यात्मकं मायास्यमीश्वरोऽज्ञानमन्यदेवान्यच्चाऽऽवरणशक्त्याख्यमज्ञानं जीवगतमिति हिषदन्ति युक्तं चैतद्विरुद्धरूपयोरेकात्मत्वासंभवादिति नैवमैक्यानुमानविरोधाद्भेदासिद्धेरित्याह—दृश्यत्वेति । ईश्वरस्य माया दृश्यत्वादिभिर्हेतुभिः स्वप्नप्रपञ्चादि-

दृष्टान्तैस्तमभात्मतयाऽज्ञानात्मत्वेनानुमेया । न हि दृश्यं जडं परतन्त्रं चिदाश्रयं च यथो-
क्ताज्ञानस्वभावमतिवर्तते । न च पक्षे दृश्यत्वाद्यभावोऽपि चित्स्वरूपातिरिक्ते तत्संभवादि-
त्यर्थः । बहुदृष्टान्तोपादानं व्याप्तिदृढीकरणार्थम् ॥ १६९ ॥

सु० टी०—कार्यपक्षकमनुमानान्तरमाह—

एकाज्ञानविकल्पितं सकलमेवाऽऽकाशपूर्वं जग-

द्बाध्यत्वादिह यद्यदीदृशमदस्तादृशमतं स्वभवत् ।

बाध्यं चेदमभीप्सितं भवति वस्तस्मादिदं तादृशं

शुद्धं धूमवदेव साधनमिदं तत्पाञ्चरूप्यान्वयात् ॥ १७० ॥

एकेति । आकाशादि स्रक्सर्पान्तमेकाज्ञानकल्पितं तत्त्वज्ञानत्वप्रयुक्त-
निवृत्तिप्रतियोगित्वात्स्वप्रवत् । यदीदृशं बाध्यं तत्तादृगेकाज्ञानकल्पि-
तम् । इदमाकाशादि । वो वेदान्तिनाम् । हेतोरसिद्ध्यादिविरहमाह—
शुद्धमिति । ‘ नेह नाना ’ [बृह० ४ । ४ । १९] इत्यादिभिर्विषयत्वप्रादे-
र्बाध्यत्वसिद्धेः । पाञ्चरूप्यं पक्षधर्मत्वादिना । नाज्ञानसिद्ध्याऽर्थान्तर-
वारणायैकेति ॥ १७० ॥

अ० टी०—अनुमानान्तरमाह—एकेति । पूर्वत्र मायापक्ष इह तु कार्यमाकाशादीति
पक्षभेदादनुमानभेदः । बाध्यत्वमधिष्ठानतत्त्वज्ञानापनोद्यत्वमेतद्दृश्यत्वादेरप्युपलक्षणम् । आका-
शपूर्वं सकलमेव व्यावहारिकप्रमाणोपनीतं जगदेकाज्ञानविकल्पितमेकाज्ञानकृतमिति प्रतिज्ञा ।
एकत्वविशेषणमनेकाज्ञानपक्षमादायार्थान्तरत्वशङ्काव्यासेधार्थम् । अज्ञानमिति जगत्कार-
णस्य स्वतन्त्रमायाशङ्काव्यावृत्त्यर्थम् । यद्वैकेति मायाविद्याख्यस्वरूपभेदराहित्यं विव-
क्षितं न प्रत्यगज्ञानान्येशमायाविकल्पितमित्युक्तं भवति । व्याप्तिमाह—इह यद्यदी-
दृशमिति । हेत्वसिद्धिं परिहरति—बाध्यं चेदमिति । चेच्छब्दोऽसंदेहे संदहवचनो
यदि वेदाः प्रमाणमिति वत् । ‘ परेऽव्यये सर्व एकी भवन्ति ’ [मुण्ड० ३ । २ । ७]
‘ अत्र ह्येते सर्व एका भवन्ति ’ [बृह० १ । ४ । ७] ‘ नेह नानाऽस्ति किञ्चन ’
[बृह० ४ । ४ । १९] इत्यादिश्रुतिभिर्विद्वदनुभवेन च सकारणस्य जगतो बाध्यत्वा-
दित्यभिप्रायः । उपनयनिगमने आह—तस्मादिदं तादृशमिति । एषामनुमानानां
संक्षेपेणाऽऽभासानुद्धरति—शुद्धमिति । धूमवद्धमानुमानवदिदं साधनं बाध्यत्वादिरूपं
शुद्धं निर्दुष्टं तत्तद्वत्पाञ्चरूप्यान्वयापक्षधर्मत्वादपि पञ्चरूपोपेतत्वादित्यर्थः । अनेनान्व-
यव्यतिरेकत्वमेषामनुमानानां व्यतिरेकव्याप्तावात्मा दृष्टान्तः ॥ १७० ॥

सु० टी०—ननु ‘ आत्मन आकाशः संभूतः ’ [तैत्ति० २ । १ । १]

इत्यादिश्रुतिविरुद्धं जगतोऽज्ञानहेतुकत्वानुमानमित्याशङ्क्य निराकरोति—

अनुमानमागमविरुद्धमिदं

प्रतिवादिनो यदि मतं तदसत् ।

न तमोऽतिरिच्य जगतो जनक-

प्रतिपादकं वचनमस्ति यतः ॥ १७१ ॥

अनुमानमिति । तुतोऽसदित्याह—न तम इति । आत्मनः कूटस्थस्य परिणामासंभवात् ‘इन्द्रो मायाभिः’ [बृ० २ । ५ । १९] इति च मायापरिणामत्वश्रुतेः ‘तम आसीत्’ [ऋ० सं० ८ । ७ । १७] इत्यादिश्रुतौ चाज्ञानस्य जगत्कारणत्वश्रवणादज्ञानमाययोश्चाभेदान्नागमविरुद्धमिदमनुमानमित्यर्थः ॥ १७१ ॥

अ० टी०—ननु ‘मायां तु प्रकृतिम्’ [श्वेता० ४ । १०] इत्याद्यागमानामज्ञानव्यतिरिक्तजगदुपादानमायाभिधानत्वात्तैर्विधितविषयाण्यनुमानानीति शङ्कित्वा परिहरति—
अनुमानमिति । तदसदिति दृपगप्रतिज्ञायां हेतुमाह—न तम इति । ‘नासदासीन्नो सदासीत्’ इत्युपक्रम्य ‘तम आसीत्’ इति तमस एव जगद्वीजत्वं स्पष्टं प्रदर्श्यते । तमश्चाज्ञानमेव श्रुतिषु श्रूयमाणमिति तदेव क्वचिन्मायाऽक्षरमव्यक्तमसदव्याकृतमित्यादिशब्दैरभिलप्यते । अतस्तमोव्यतिरेकेणार्थान्तरं जगज्जनकमस्तीति प्रतिपादकं वेदवचनं नास्ति । तस्मान्मायाश्रुतिनानुमानवाधिका । अत एवात्रोपाधिः शङ्काऽपि न यत इति तम आसीदित्यादिश्रुतिभिर्विरोधादिति भावः ॥ १७१ ॥

सु० टी०—नन्वज्ञानक्षोभिकेश्वरशक्तिर्माया सा च नाज्ञानं किं तु दोषत्वादज्ञानसहकारिणीति चेन्न दोषान्तरानपेक्षस्यैवाज्ञानस्य जगद्धेतुत्वमित्युक्तत्वादित्याह—

विषयकरणदोषान्न भ्रमः संविदि स्या-

दपि तु भवति मोहात्केवलादेवमेव ।

भगवति परमात्मन्यद्वितीये समस्त-

द्वयमतिरियमस्तु भ्रान्तिरज्ञानहेतुः ॥ १७२ ॥

विषयेति । कालात्मकं चैतन्यमेव मायाक्षोभकं नान्यदिति भावः । पूर्वमेव व्याख्यातमन्यत् ॥ १७२ ॥

अ० टी०—अन्वज्ञानं चेदुपादानं तर्हि तस्य क्षोभकतया सहकारि किञ्चिदभ्युपेयं काचादिस्थानीयं तच्चाभ्युपगम्यमानं श्रुतिस्मृतिप्रसिद्धेश्वराश्रयमायात्म्यमज्ञानादन्यदेवेति चेन्नाज्ञानस्य स्वकार्ये सहकार्यपेक्षाभावादित्यभिप्रेत्याऽऽह—विषयकरणदोषादिति । पूर्वाध्यायं पद्यमिदं व्याख्यातं सर्वत्राज्ञानक्षोभकं चैतन्यमेव काचादिरूपेणापि तस्यैव क्षोभकतयाऽवस्थानाङ्गीकारादिति भावः ॥ १७२ ॥

मु० टी०—कथं पुनरेकमेवाज्ञानमेकस्मिन्नेव ब्रह्मणि दुःखित्वसर्वज्ञत्वादिविरुद्धधर्मकजीवेश्वरयोरुपाधिः स्याद्विरुद्धकार्यस्य भिन्नहेतुनियम्यत्वादिति चेदुक्तवैलक्षण्यादित्याह—

अज्ञानिनो भवति दुःखमनेन क्लृप्तं

सर्वेश्वरस्य न खलु प्रतिभासतोऽपि ।

सर्वज्ञतादिगुणजातममुष्य नास्य

संसारिणः स्फुरति मोहसमन्वितस्य ॥ १७३ ॥

अज्ञानिन इति । आवृतानित्यमुक्तानन्दत्वस्य जीवस्येत्यर्थः । अनेनाज्ञानेन बाधकात्मनेत्यर्थः । प्रतिभासतोऽपि स्वस्मिन्निति शेषः । अमुष्येश्वरस्य वशिनोऽनावरकत्वादस्मिन्नीश्वरे सर्वज्ञत्वजगत्कर्तृत्वादिविक्रियामात्रमनेनाज्ञानेन क्लृप्तं भवतीति संबन्धः । जीवस्य सर्वज्ञत्वाद्यस्फुरणे हेतुमाह—मोहेति । एकाज्ञानकार्यस्यापि सर्वज्ञत्वादेरज्ञानावृते जीवे स्फुरणामावो युक्त इत्यर्थः ॥ १७३ ॥

अ० टी०—नन्वेकस्यैव चैतन्यस्येश्वरत्वे जीवत्वे वैकमेवाज्ञानमुपाधिश्चेत्स्यात्कथं मुक्तत्वसंसारित्वसर्वज्ञत्वादिब्यवस्थेति चेदज्ञानोपाधेरेकत्वेऽपि पूर्वोक्तरूपभेदात्तदुपपत्तिरित्याह—अज्ञानिन इति । अनेनाज्ञानेन क्लृप्तं विवर्तितं दुःखमज्ञानिनो भवति । आवरणप्रधानं ह्यज्ञानं चैतन्यपारतन्त्र्यापादकमिव जीवे भाति । अतस्तस्मिन्दुःखत्वादिविभ्रमबीजं भवति । अतोऽहं न जान इत्यज्ञानित्वमात्मानि पश्यतो जीवस्यैव दुःखित्वं भवतीत्यर्थः । सर्वेश्वरस्य विक्षेपप्रधानाज्ञानोपाधिकस्य न खलु प्रतिभासतोऽपि दुःखं भवति तस्य ज्ञानप्रतिबन्धकाहंकरणाद्यभावार्त्तिं तु तस्मिन्स्याभाविकस्वरूपातिरस्कारात्स्वोपरागतो विक्रियामिवाऽऽसन्नयतीव जगत्स्रष्टृवादिकं धर्मजातमापादयतीवेत्यर्थः । एवमेव सर्वज्ञत्वादिव्यवस्थाऽपीत्याह—सर्वज्ञतादीति । अमुष्येश्वरस्य मोहसमन्वितस्येति जीवस्येश्वराभिन्नस्यापि सर्वज्ञत्वाद्यस्फुरणहेतुः ॥ १७३ ॥

सु० टी०—एवं स्वमतेनोपपादितं भाष्यकारादीनां जीवाज्ञतावचनाभिप्रायमुपसंहरति—

जीवन्मुक्तिगतो यदाह भगवान्सत्संप्रदायप्रभु-

जीवाज्ञानवचस्तदीदृगुचितं पूर्वापरालोचनात् ।

अन्यत्रापि तथा बहुश्रुतवचः पूर्वापरालोचना-

न्नेतव्यं परिहृत्य मण्डनवचस्तद्ध्यान्यथा प्रस्थितम् ॥ १७४ ॥

जीवन्मुक्तिगत इति । जीवन्मुक्तिनिरूपणे स्थित इत्यर्थः । ईदृगिति पूर्वोक्तं परामृशति । अन्यत्रापि भाष्ये । मण्डनाद्युक्तरीत्याऽपि जीवाज्ञत्वसमर्थं न संभवतीति चेन्न तस्य मतान्तरत्वेन भाष्यकारानभिमतत्वादित्याह—परिहृत्येति ॥ १७४ ॥

अ० टी०—तदेवं चिन्मात्राश्रयविषयमज्ञानं तद्वशादेव च चैतन्यस्य जीवेश्वरभावस्तद्गतधर्मव्यवस्था चेत्युक्तं तत्र जीवस्याज्ञानमिति सिद्धवत्कृत्य जीवन्मुक्तिप्रकरणे व्यवहारोऽस्त्यन्यत्र च भाष्यकारीय एव तादृशो व्यवहारो दृश्यते सोऽप्युक्तरीत्यैव व्याख्येय इत्याह—जीवन्मुक्तीति । भगवाञ्श्रीकृष्णस्तदुक्तेः प्रत्येतव्यत्वे हेत्वर्थं विशेषणं सत्संप्रदायप्रभुरिति स जीवन्मुक्तिगतो जीवन्मुक्तिप्रकरणं प्रकृत्य स्थितो ‘यदा ते मोहकलिलं बुद्धिर्व्यतितरिष्यति’ [भ० गी० २ । ५२] इति यज्जीवाज्ञानवच आह तदीदृगुचितमुक्तन्यायेन चिन्मात्राश्रयविषयमप्यज्ञानं जीवकोटावावरकतया स्पष्टी भवतीश्वरकोटौ चिन्मात्रे च न तथा स्पष्टी भवतीति कृत्वा जीवाज्ञानव्यवहार इति युक्तमित्यर्थः । अन्यत्रापि ग्रन्थान्तरे च बहुश्रुतो भाष्यकारस्तस्य वचः पूर्वापरालोचनादित्यमेव नेतव्यं किं तु मण्डनवचः परिहृत्य कृत्वा हि यस्मात्तदन्यथा प्रस्थितं प्रस्थानान्तरं तज्जीवस्यैवाज्ञानमिति मण्डनस्य मतं यत्तथैव तदस्तु नास्माकं तदुपरोध्यमित्यर्थः । यद्वा भगवानिति भगवत्पादाः श्रीमच्छंकराचार्या उक्ताः । सत्संप्रदायप्रभुरिति च तद्विशेषणम् । बहुश्रुताः सुरेश्वराचार्यप्रभृतयः । अन्यत्समानम् ॥ १७४ ॥

सु० टी०—अन्यत्रापि त्युक्ते भाष्यमर्थतो दर्शयति—

जीवस्य कार्यकरणाधिपतेरविद्या

दोषान्वितस्य तमसाऽऽवृतमन्धदृष्टेः ।

ज्ञानं निरावरणमैश्वरमित्यपीदं

भाष्याक्षरं कथितनीतिवशेन योज्यम् ॥ १७५ ॥

जीवस्येति । अक्षरब्राह्मणेऽविद्याविशिष्टः कार्योपाधिरात्मा जीवो निरतिशयज्ञानशक्तिरात्माऽन्तर्यामीत्यादि । तथाऽन्यत्र त्वं न जानीषे धर्माधर्मप्रतिबद्धज्ञानशक्तित्वादहं त्वनावरणज्ञानशक्तित्वाद्देव्यादि । तदप्युक्तन्यायेन योज्यमित्यर्थः । कार्यं स्थूलशरीरं करणं लिङ्गम् । तदवच्छिन्नस्याविद्येत्यर्थः । अत्र हेतुः—दोषान्वितस्येति । पूर्वपूर्वसंसार-वासना दोषः । त्वं न जानीषे इति भाष्यं दर्शयति—तमसेति । अन्ध-दृष्टेः प्रतिबद्धज्ञानशक्तेः । ज्ञानमिति संबन्धः । तन्त्रेणोत्तरार्धद्वयं दर्शयति—ज्ञानमिति । ज्ञानं नित्यमुक्तात्मस्फुरणम् ॥ १७५ ॥

अ० टी०—तथाऽन्यदपि भाष्यं जीवाज्ञानाभिधायि यत्तदर्थत उपादायोक्तप्रकारेण योज्यमित्याह—जीवस्येति । अक्षरब्राह्मणभाष्ये तावदुक्तमविद्याविशिष्टः कार्यकरणो-पाधिरात्मा जीव उच्यते । नित्यनिरतिशयज्ञानशक्त्युपाधिरात्माऽन्तर्यामीश्वर उच्यते । एतदिह पूर्वार्धेनार्थतोऽनूदितं धर्माधर्मप्रतिबद्धज्ञानशक्तित्वं जीवस्य दोषस्तेन दोषेणान्वि-तस्य जीवस्याविद्या न तद्रहितस्थेश्वरस्येति योजना । तमसाऽऽवृतमृददृष्टेरिति तस्याविद्या-वत्त्वमनुभवसिद्धमिति दर्शयति । तथा भगवद्गीताभाष्येऽपि—त्वं न जानीषे धर्माधर्म-प्रतिबद्धज्ञानशक्तित्वादहं तु नित्यशुद्धबुद्धमुक्तस्वभावत्वाद्नावरणज्ञानशक्तित्वाद्देव्यादि यदुक्तं यच्च प्रागुक्तं यच्चान्यत्राप्युक्तं भवेत्तत्सर्वमपि कथितनीतिवशेनोक्तन्यायेन योज्यमित्युत्तरार्धे-नाऽऽह—ज्ञानं निरावरणमिति ॥ १७५ ॥

सु० टी०—कथितनीतिमेव स्पष्टयति—

स्पष्टं तमःस्फुरणमत्र न तत्र तद्व-

त्सर्वेश्वरे तदिति तत्र निषिध्यते तत् ।

बिम्बे तमोनिपतिते प्रतिबिम्बके वा

देहद्वयावरणवर्जितचित्स्वरूपे ॥ १७६ ॥

स्पष्टमिति । अत्र जीवे । तत्र सर्वेश्वरे । न तत्स्पष्टमिति तत्तत्र निषि-ध्यत इत्यर्थः । अद्वैतवादिनः कथमत्र तत्रेति विभाग इति चेत्तत्राऽऽह—बिम्ब इति । औपाधिकस्वप्रतियोगिकस्वव्याप्यवृत्तिभेदाश्रयत्वे सत्यौ-पाधिक (* परिच्छेदशून्य इत्यर्थः । व्याप्यवृत्तीत्यवच्छिन्नव्यावृत्तौ ।

प्रतिबिम्बक इति । उपाधिनिष्ठत्वे सत्यौपाधिक)स्वप्रतियोगिकव्याप्यवृत्ति-
भेदाश्रय इत्यर्थः । बिम्बे बिम्बेश्वरे । तमोनिपतिते मायाप्रतिबिम्बिते-
श्वरे वा । कथमीश्वरे तमो न स्पष्टमिति चेत्तत्राऽऽह—देहद्वयेति । तस्य
देहद्वयामावेनाज्ञानव्यञ्जकाहंकारशून्यत्वादित्यर्थः ॥ १७६ ॥

अ० टी०—कथितन्यायमेवाऽऽविष्करोति—स्पष्टं तम इति । अत्र जीवे तत्र
सर्वेश्वरे तमःस्फुरणं तद्वर्जीव इव न स्पष्टमिति कृत्वा तत्र सर्वेश्वरे तत्तमो निपिध्यते
न तमःसंबन्धस्यैवाभावादिति योजना । यदि जीवाश्रितमज्ञानं न भवतीश्वरे च तन्निषि-
ध्यमानं तदाश्रितं न भवति तर्हि किमाश्रितं तदित्यपेक्षायामाह—बिम्ब इति । बिम्बे
तमोनिपतिते कारणमायाप्रतिबिम्बित ईश्वरे प्रतिबिम्बके कार्योपाधिमायागताभासविशिष्टे जीवे
वा न तम इति नकारानुकर्षणेन योजना । अपि तु चित्स्वरूपे । देहद्वयावरणवार्जितेति
चित्स्वरूपविशेषणेनोपाधिसंबन्धं निरस्यति कार्यकारणोपाधिरहिते तदुपलक्षिते सर्वानुस्यूते
चिन्मात्रे तम आश्रितमित्यर्थः ॥ १७६ ॥

सु० टी०—एवं च किञ्चिज्ज्ञो जीवो मूढत्वात्सर्वज्ञं च ब्रह्माज्ञानत-
ज्जराहित्यादित्यर्थकमपि भाष्यमावृतत्वानावृतत्वपरं न तु तयोरज्ञान-
मावामावपरमित्याह—

किञ्चिज्ज्ञताऽस्य तमसाऽऽवृतानित्यदृष्टेः

सर्वज्ञता पुनरमुष्य परस्य पुंसः ।

अज्ञानतज्जकरणादिविवर्जितत्वा-

दित्येतेदेवमुपपन्नतरं हि भाष्यम् ॥ १७७ ॥

किञ्चिज्ज्ञतेति । एतच्च जीवस्येश्वरविषयमज्ञानमिति पक्षे न घटते
तद्देश्वरस्यैापि परिणामित्वेन सर्वज्ञत्वासंभवादिति भावः ॥ १७७ ॥

अ० टी०—एवं चिन्मात्रमेवाधिवावशाज्जीवत्वमीश्वरत्वं च भजत इत्यस्मिन्पक्षे जीव-
स्याज्ञानित्वादिकमीश्वरस्य सर्वज्ञत्वादिकमित्याद्यभिदधद्भाष्यं समञ्जसं न विपर्यय इत्यभि-
प्रेत्याऽऽह—किञ्चिज्ज्ञतेति । स्पष्टयोजनं पद्यम् ॥ १७७ ॥

सु० टी०—उक्तमेव किञ्चिज्ज्ञत्वं सर्वज्ञत्वं च तत्कारणकथनेन
द्रढयति—

अज्ञोऽहमित्यवगतिर्न परस्य पुंसः

सर्वज्ञतावगतिरात्मानि नास्य पुंसः ।

अत्रापि कारणमहंकृतिवर्जितत्वं

तद्वत्तया च परमेऽल्पतरे च पुंसि ॥ १७८ ॥

अज्ञोऽहमिति । परस्य नाहमज्ञ इति धीर्बुद्ध्यादावभिमानराहित्यादस्य
चाल्पकस्य जीवस्य नाऽऽत्मनि सर्वज्ञतावगतिरहंकृतिबद्धत्वात्तत्तादा-
त्म्यापन्नत्वादित्यर्थः ॥ १७८ ॥

अ० टी०—ननु चिन्मात्रस्य चेदज्ञानाज्जीवेश्वरभावस्तर्हि तस्योभयत्र समत्वात्कथमीश्वरे
सर्वज्ञत्वमज्ञानतत्कार्यविवर्जितत्वं च जीवे चाज्ञत्वादिव्यवस्था द्वयोश्चिन्मात्रगताज्ञानायत्तत्वा-
विशेषादिति चेत्तत्राऽऽह—अज्ञोऽहमिति । पूर्वार्धोक्तप्रतिज्ञायामुत्तरार्धेन हेतुमाह—
अत्रापीति । अत्रोक्तव्यवस्थायामपि परमे पुंसीश्वरेऽहंकृतिवर्जितत्वमहंकारात्माभिमानरहि-
तत्वं सर्वज्ञत्वादिप्रथनेऽज्ञत्वादेरप्रथने च कारणमल्पतरे पुंसि जीवे च पुनस्तद्वत्तयाऽहं-
कारात्माभिमानवत्तयाऽज्ञत्वादिस्फुरणं चेति योजना । तथाच चिदात्मनो जीवकोटावहं-
काराद्यधिकोपाधिप्रवेशादीश्वरकोटौ च तदभावाद्युक्ता यथोक्तव्यवस्थेति भावः ॥ १७८ ॥

सु० टी०—नन्वीश्वरस्याप्यज्ञानसंबन्धश्चेत्कुतोऽहंकाराभिमानराहि-
त्यमिति तत्राऽऽह—

बिम्बस्य नापि तमसि प्रतिबिम्बकस्य

संघट्टनं कचिदहंकरणेन शक्यम् ।

वक्तुं प्रभोः सकललोकहितावतार-

स्वेच्छाविनिर्भितवपुर्वरमन्तरेण ॥ १७९ ॥

बिम्बस्येति । बिम्बेश्वरस्य प्रतिबिम्बेश्वरस्य वा न कचिदहंकारेण
संघट्टनं मोहनं शक्यं वक्तुमहमिहैवेत्यनुमवेन परिच्छिन्नस्य दुःखाद्याश्रया-
हंकारस्य सर्वात्मकेश्वरेऽसंभवात्तस्य स्वरूपावरणशून्यत्वादित्यर्थः । ननु
तस्यापि 'अहं सर्वस्य प्रभवः' [म० गी० १०।८] इत्यादावहंमानः श्रूयत
इति चेत्सत्यं स तु न व्यामोहकः स्वेच्छयैव गृहीतत्वादित्याह—सक-
लेति । रक्षोवधादिप्रयुक्तं भक्तामिलपितवितरणप्रयुक्तं वा यत्समस्तप्रा-
णिनां हितं तदर्थमवतारो यस्येदृशं स्वेच्छानिर्मितं न तु भोजककर्मा-
र्जितं यन्मायिकं शरीररत्नं तद्व्यतिरेकेणेत्यर्थः ॥ १७९ ॥

अ० टी०—नन्वीश्वरस्याज्ञानसंयन्धश्चेदस्ति तर्ह्यहंकरणसंबन्धोऽपि स्यादितरस्येवेति चेन्नेत्याह—**बिम्बस्येति** । बिम्बस्य चिन्मात्रस्य काचिद्विषयेऽहंकरणेन संघट्टनं वक्तुं न शक्यं तस्य सर्वविकल्पाधिष्ठानतया कूटस्थस्य निर्विकल्पज्ञानरूपत्वान्नापि तमसि कारणाव्याकृतात्मकेऽज्ञाने प्रतिबिम्बकस्य काचिदहंकरणेन संघट्टनं वक्तुं शक्यं तस्याज्ञानतत्कार्याधिष्ठातृत्वेन स्वातन्त्र्यात्तस्मिन्नज्ञानतत्कार्यकृतातिशयायोगादिति योजना । कथं तर्हीश्वरस्य सतः श्रीकृष्णस्य ‘ अहमात्मा गुडाकेश ’ [भ० गी० १० । २०] इत्याद्यहंकरणसंबन्धव्यञ्जकं वचनं तत्राऽऽह—**प्रभोरिति** । सकललोकहिताय योऽवतारस्तस्मिन्स्वानां भक्तानामिच्छया प्रार्थनया विनिर्मितं संकल्पमात्रेण संपादितं वपुर्वरं वपुः-श्रेष्ठमन्तरेण तद्वर्जयित्वा तत्र हि व्यवहारसिद्धये प्रभुणाऽहंकरणं स्वातन्त्र्येणाङ्गीकृतमिति भावः ॥ १७९ ॥

सु० टी०—ननु माऽस्तु तस्याहमध्यासस्तथाऽप्यज्ञानाश्रयत्वादज्ञानित्वबुद्धिः स्यादिति चेन्नेत्याह—

नाहंकृतिं च परिहृत्य तमस्विताधीः

संभाव्यतेऽपहतपाप्मनि नित्यमुक्ते ।

तामन्तरेण घटते न च मूढभाव-

संभावनाऽपि परमेशितरि प्रसन्ने ॥ १८० ॥

नाहंकृतिमिति । अहमध्यासद्वारैवाहमज्ञ इत्यज्ञत्वधीर्दर्शनात्स्वामावि-
कापहतपाप्मत्वादिबोधबाधितस्याज्ञानस्य नाऽऽवरणात्मनेश्वरे प्रतिभास
इत्यर्थः । तदभावे च नतरां तत्र मूढत्वसंभावेनेत्याह—तामिति । प्रसन्ने-
नवच्छिन्नतया प्रकाशमाने ॥ १८० ॥

अ० टी०—तर्ह्यहंकारसंबन्धाभावेऽप्यज्ञानसंबन्धादेवेशस्याज्ञानित्वस्फुरणं स्यादिति चेन्नेत्याह—**नाहंकृतिं चेति** । स्वामाविकं हीश्वरस्यापहतपाप्मत्वादि तादृशे परमेश्वरेऽहं-
कृतिं विरह्य स्वतस्तमस्विताधीर्न संभाव्यतेऽपहतपाप्मत्वादिस्वभावविरोधादित्यर्थः । ताम-
न्तरेण तमस्वित्वधियं विना मूढभावसंभावनाऽपि परमेशितरि प्रसन्ने स्वभावनर्मिले प्रका-
शमाने न च घटते । तथा च चित्सदानन्देश्वरस्वभावबाधितवपुष्पातस्मिन्न ज्ञानावरणप्रति-
भासस्तदभावे च न मूढभावोऽतः स्वभावानुरोधीश्वरत्वसर्वज्ञत्वादिकमेव तत्र भवति न विप्र-
रीतमिति भावः ॥ १८० ॥

सु० टी०—नन्वीश्वरस्यैच्छिकविग्रहपरिग्रहेऽप्यज्ञत्वमवर्जनीयं देहि-
त्वस्याज्ञत्वव्याप्तत्वादिति चेन्न तस्य सर्वज्ञत्वेन वशित्वादित्याह—

स्वेच्छाविनिर्मितवपुर्भजनेऽपि तस्य

नाज्ञानितावगतिरस्ति वशित्वहेतोः ।

वश्यत्वहेतुकमिदं स्फुरणं नराणां

नाहं विजान इति नास्ति हृदीश्वरस्य ॥ १८१ ॥

स्वेच्छेति । वशित्वेति । अज्ञानं प्रति नियन्तृत्वादित्यर्थः । न हि वशीकृता-
ज्ञानस्य तत्प्रभवैर्बुद्ध्यादिभिरभिभवसंभव इति भावः । जीवस्य त्वज्ञा-
नपरतन्त्रस्य युक्तस्तदभिभूतत्वेनाज्ञत्वानुभव इत्याह—वश्यत्वेति ॥१८१॥

अ० टी०—तथाऽपीश्वरस्य स्वेच्छाविग्रहेऽहंकारादिसंबन्धदर्शनादज्ञत्वाद्यपि तस्मिन्सं-
भाव्यत इति चेत्तत्राऽऽह—स्वेच्छाविनिर्मितेति । सत्यं स्वेच्छाविनिर्मितवपुरहंकरण-
मपि कदाचिद्भवेत् । एतावता तस्येश्वरस्याज्ञानितावगतिर्नास्ति न कल्प्यते कुतो वशि-
त्वहेतोरज्ञानवशित्वात् । न हि योऽज्ञानं वशीकृत्याहंकारं शरीरं च स्वेच्छावशादसृजत
तस्य स्वातन्त्र्यस्य स्फुटत्वात्तस्मिन्स्तत्कार्यगतपारतन्त्र्यस्याऽऽरोपसंभावेत्यर्थः । यस्मान्नराणां
जीवानां नाहं विजान इतीदं स्फुरणं वश्यहेतुकं कार्यगतपारतन्त्र्यारोपनिमित्तकमतस्तद-
भावादीश्वरस्य तदावरणरूपेण नाहं विजान इत्यज्ञानस्फुरणं नास्ति स्वेच्छावतारेऽपी-
त्यर्थः ॥ १८१ ॥

सु० टी०—कथं तर्हि रघुनाथस्याज्ञत्वादिव्यवहारः पुराणादिषु श्रूयत
इति चेन्न तस्य तत्रैव निरङ्कुशैश्वर्यश्रवणेन सर्वज्ञत्वेऽपि संकल्पितकिय-
त्कालाज्ञानस्य स्वीकृतमानुषचारिज्यनटनाय स्वयमेव प्रवर्तितत्वा-
दित्याह—

संकल्पपूर्वकमभूद्रघुनन्दनस्य

नाहं विजान इति कंचन कालभेतत् ।

ब्रह्मोपदेशमुपलभ्य निमित्तमात्रं

तच्चोत्ससर्ज स कृते सति देवकार्ये ॥ १८२ ॥

संकल्पेति । ननु तदज्ञानं ब्रह्मोपदेशापनोद्यत्वाजीवाज्ञानवत्पारवश्यप्र-
युक्तमेवाऽऽस्तामिति नेत्याह—ब्रह्मेति । देवकार्यरक्षोवधानन्तरमिदमज्ञानं

हास्यामीति संकल्पितत्वात्स्वयमेवोत्सर्ज निमित्तमात्रं तु ब्रह्मोपदेश
इति त्यागस्वातन्त्र्यबोधकपुराणादेव ज्ञायत इत्यर्थः ॥ १८२ ॥

अ० टी०—नन्वज्ञत्वादिकमपीश्वरस्य श्रीरामावतारे दृष्टमिति चेत्तदपि स्वातन्त्र्यवि-
जृम्भितमेव न जीवानामिव पारतन्त्र्यप्रयुक्तं तदज्ञत्वादेः संकल्पपूर्वकत्वश्रवणादित्याह—
संकल्पपूर्वकमिति । कथम कालं दुष्टराक्षसनाशपर्यन्तं नाहं विजान इत्येतदज्ञत्वं
संकल्पपूर्वकमभूनाहंकरणपारवश्येनेत्यर्थः । नन्वौपदेशिकविद्यापोदितत्वात्तस्याप्यज्ञत्वं जीवा-
ज्ञत्वसंममिति चेन्नेत्याह—ब्रह्मोपदेशमिति । ब्रह्मणः प्रजापतेरुपदेशं निमित्तमात्रं
संकल्पत्यागस्य द्वारमात्रमुपलभ्याऽऽद्य तच्च देवकार्ये देवकण्ठकोद्गारे कृते सत्युत्स-
सर्ज संकल्पगृहीतमप्यज्ञत्वं स्वातन्त्र्येणैव तस्याज न लोकवज्जन्यविद्याबलादिति गम्यते
स्वातन्त्र्यस्य रामे कदाऽपि तिरोधानादर्शनादित्यर्थः ॥ १८२ ॥

सु० टी०—उक्तमुपसंहरति—

अज्ञानवर्जिततया परमेश्वरोऽसौ

सर्वज्ञ एव यदहंकृतिबन्धहीनः ।

ज्ञानं निरावरणमिष्टममुष्य यस्मा-

जीवस्य सावरणमेव यतोऽनभिज्ञः ॥ १८३ ॥

अज्ञानेति । बुद्ध्याद्यध्यासहीनतया स्वगतेनाप्यज्ञानेनाऽऽवृतत्वादीशः
सर्वज्ञ इत्यर्थः । जीवस्येति । यतश्च जीवस्य तत्सावरणमत एषोऽनभिज्ञ
इत्यर्थः ॥ १८३ ॥

अ० टी०—तस्मादीश्वरस्याज्ञानसंबन्धेऽपि ज्ञानावरणाभावादितरस्याहंकारकञ्चुकि-
तया तत्सत्त्वादिति युक्ता सर्वज्ञत्वाज्ञत्वादिव्यवस्थाऽस्मन्मत इत्युपसंहरति—अज्ञानवर्जि-
ततयेति । यच्छब्दस्तस्मादर्थे प्रथमं योज्यः । यतोऽहंकृतिरूपबन्धहीनोऽत आवरणात्म-
काज्ञानवर्जिततयाऽसौ परोक्षः परमेश्वरः सर्वज्ञ एवेत्यन्वयः । अर्थादहंकृतिबन्धवतोऽज्ञ-
त्वमल्पज्ञत्वमनीश्वरत्वं चेत्युक्तं भवति । उक्तव्यवस्थायां पूर्वोक्तं नियामकं स्मारयति—
ज्ञानमिति । अमुष्येश्वरस्य ॥ १८३ ॥

सु० टी०—ननु चेतनत्वाज्ञानाश्रयत्वाविशेषे कुत इदं जीवेश्वरयो-
र्वैलक्षण्यमिति तत्राऽऽह—

सर्वप्रमाणफलभूतसमस्तसंवि-

ज्ञानं विभर्ति परमः पुरुषो न जीवः ।

ज्ञानं निरावरणमैश्वरमस्तु तस्मा-

ज्जैवं च सावरणमस्य विशेषहेतोः ॥ १८४ ॥

सर्वेति । सर्वेषां प्रमातृणां चक्षुरादिसर्वप्रमाणाभिव्यक्ततया तत्कल-
भूतायाः संविद् आवरणानभिभाष्याः सर्वप्रमेयावच्छिन्नचैतन्यरूपा-
स्तासां समूहमनन्तचिद्रूपः परमात्मैव बिभर्ति सर्वप्रमेयोपादानत्वान्न तु
जीवः परिच्छिन्नत्वादितीश्वरज्ञानस्य निरावरणत्वं जीवस्य तु स्वरूपमा-
वृतमित्यर्थः ॥ १८४ ॥

अ० टी०—ननृभयोश्चेतनत्वाविशेषे कथमीशस्य ज्ञानं निरावरणं जीवस्य तत्साव-
रणमिति व्यवस्थेति चेत्तत्राऽऽह—सर्वप्रमाणेति । अयमर्थः—अस्ति तावत्सर्वप्रमा-
णानां फलभूता विषयस्फुरणाभिधेया संवित्प्रसिद्धा । सा च नाज्ञानेनाभिभाष्या तस्या
अज्ञाननिवर्तकत्वादन्वया विषयव्यवहारसिद्धेः । तस्याश्च प्रतिप्रमाणव्यापारं जायमानतया
भासमानाया उपादानं तावदपेक्ष्यते । तदपि स्वसमानस्वभावा संविदेव सर्वफलोपादनतया
सर्वोत्मिकाऽखण्डैकरसाऽभ्युपेया । सा च 'विज्ञानमानन्दं ब्रह्म' [वृ० ३ । ९ ।
२८] इतिश्रुतेर्ब्रह्मरूपैव सती तद्धर्मतया व्यवहियत इति । एषाऽक्षरयोजना—सर्वेषां
प्रमाणानां फलत्वेन भवन्ती या समस्तसंविस्सर्वा एव संविदस्तदेव ज्ञानं तत्परमः पुरुषो
बिभर्ति स्वात्मतया धारयति न जीवोऽन्तःकरणवृत्तिपरिच्छिन्नचिदाभासमात्रज्ञानत्वात्तस्य ।
फलितमाह—ज्ञानं निरावरणमिति । तस्मादिति प्रथमं योज्यम् । तथा च चेतन-
त्वसाम्येनेश्वरस्याज्ञानानुमानमेतद्विरोधाद्विपक्षे बाधकाभावाच्चाप्रयोजकमिति सिद्धम् ॥ १८४ ॥

सु० टी०—किं च 'तस्य भासा सर्वमिदं विभाति' [कठ० ५ ।
१५] इति स्वत एवाज्ञानतत्कार्यमासकत्वश्रुतेरपि निरावरणमैश्वरं
ज्ञानमित्यह—

अज्ञानतज्जमखिलं जगदात्मभासा

नित्यं प्रकाशयति संनिहितः सदात्मा ।

जीवस्तु नैवमिति सावरणं तदीयं

ज्ञानं निरावरणमैश्वरमुच्यते हि ॥ १८५ ॥

अज्ञानेति । न ह्यावृतेनासत्कल्पेन ज्ञानेन प्रकाशनं संभवति व्यवहि-
तत्वादित्यनावृतचैतन्य ईश्वरः सर्वज्ञो भवतीत्यर्थः । यतः सदात्माऽत
एव संनिहितः । सद्धिष्ठानकं हि सर्वमावरणाव्यवधानात्सति संनि-
हितमित्यर्थः । जीवस्य तु स्वाध्यस्ताज्ञानव्यवहितेषु क्रमिकमेव ज्ञान-
मिति सावरणं तदनुभूयत इत्यर्थः ॥ १८५ ॥

अ० टी०—विशेषहेतोरित्युक्तं, विशेषमेव स्फुटयति—अज्ञानतज्जमिति । सदात्मा सच्छब्दनिर्दिष्टः परमात्माऽज्ञानाद्यखिलं जगत्तदधिष्ठानत्वेन सदा संनिहितस्तत्त्वभासा स्वाभाविकेत चैतन्यज्योतिषा प्रकाशयत्यादित्यवत्स्वयं प्रकाशयति । आदित्यवत्स्वयं प्रकाशमानः स्वाभ्यस्तं सर्वं प्रकाशयति । जीवस्तु नैवं तस्य स्वतःसिद्धज्ञानरूपत्वेऽप्युपाधिप्रविष्टतया परीच्छन्नत्वादित्यतो हेतोस्तदीयं ज्ञानं सावरणमैश्वरं तु ज्ञानं निरावरणमित्युच्यते । हिशब्दो विद्वत्प्रसिद्धयवद्योतकः । जीवस्य हि ज्ञानं पुण्यापुण्यप्रयुक्तं प्रमाकरणवद्दोषतास्तम्यवशात्तरतमभावेन जायमानमन्तःकरणवृत्तिकञ्चकितं भवति सावरणं वस्तुतत्त्वानवगाहितत्वात् । ईश्वरस्य त्वेवंविधदोषासंबन्धान्नित्यनिरातिशयमेकरूपं सन्निरावरणमेव भवतीत्यभिप्रायः ॥ १८५ ॥

सु० टी०—ईश्वरस्थानावृतत्वादेव सर्वसंनिधानान्नित्यसार्वभौमं न त्वज्ञानसंबन्धाभावादित्यत्र विष्णुपुराणवाक्यं प्रमाणयति—

ज्ञानात्मकस्यामलसत्त्वराशे-

रपेतदोषस्य सदा स्फुटस्य ।

किं वा जगत्यत्र समस्तपुंसा-

मज्ञातमस्यास्ति हृदि स्थितस्य ॥ १८६ ॥

ज्ञानात्मकस्येति । अमलो रजस्तमोभ्यामनभिभूतः सत्त्वराशिर्यस्य सत्त्वप्रधानमायाप्रतिबिम्बितस्येत्यर्थः । अत एवापेतावरणादित्वान्नित्यापरोक्षत्वेन सर्वदाऽभिव्यक्तस्य सर्वान्तर्यामिणः किमज्ञातमस्तीत्यर्थः ॥ १८६ ॥

अ० टी०—ईश्वरस्य निरावरणज्ञानत्वमावरणाभावादेव न त्वत्यन्तमेवाज्ञानासंबन्धादित्यत्र विष्णुपुराणवाक्यं प्रमाणमाह—ज्ञानात्मकस्येति । अत्रामलसत्त्वराशेरितिपदेनेश्वरस्याज्ञानसंबन्धः सूचितः सत्त्वस्याज्ञानधर्मत्वात् । अपेतदोषस्येत्यावरणात्मकाज्ञानसंबन्धो निरस्तः । तत्र हेतुगर्भं विशेषणं सदा स्फुटस्येति । वैपरीत्येन वाऽनयोर्हेतुहेतुमद्भावः । ज्ञानात्मकस्येति सदा स्फुटत्वे हेतुः । समस्तपुंसां हृदि स्थितस्येति सर्वजीवान्तर्यामित्येक्या सर्वजीवविलक्षणत्वेन परमेश्वरत्वमुक्तमेवंविधस्यास्य भगवतोऽत्र जगति किं वाऽज्ञातमविदितं विद्यते न किमपीत्यर्थः ॥ १८६ ॥

सु० टी०—ईश्वरस्य वशित्वे जीवस्य च वश्यत्वे पुराणान्तरमाह—

मायामसौ वितनुते विभुरेवमेनां

सर्वेश्वरः सततमेव वशी करोति ।

इत्यादिवाक्यमुपपन्नतरं पुराणे

स्वाज्ञानमस्य च वशे चिदधीनभावात् ॥ १८७ ॥

मायामिति । वितनुते कार्यात्मना विस्तारयति यतो विभुस्तद्वशी तदे-
वाऽऽह—एवमिति । मबतु मायाया वशी तथाऽप्यज्ञानेनाभिभूयेतेति
चेन्नेत्याह—स्वाज्ञानमिति । अज्ञानमाययोरभेदस्योक्तत्वाच्चिच्छक्तिरूपमज्ञा-
नमपि तद्वश्यमित्यर्थः ॥ १८७ ॥

अ० टी०—ईश्वरस्य मायावित्त्वविषयं श्रवणमपि तत्र साक्षान्निर्दिष्टमित्याह—माया-
मिति । यतोऽसौ भगवान्विभुरतो मायां वितनुते जगदात्मना विस्तारयति । यतश्च
सर्वेश्वरोऽत एवैवमेनां मायां सततमेव वशी करोति न कदाऽपि परवशोऽसावित्यर्थः ।
इत्यादिवाक्यं पुराणे पठ्यमानमस्मदुक्तरीत्योपपन्नतरमन्यथा तद्वाधितार्थं स्यादित्यर्थः ।
तत्र मायासंबन्ध एवोक्त ईश्वरस्य नाज्ञानसंबन्ध इति प्रतिभासात्कथमिदमुक्तेऽर्थे प्रमाण-
मिति चेन्मैवं मायाविद्याज्ञानशब्दानामर्थभेदाभावादित्यभिप्रेत्याऽऽह—स्वाज्ञानमस्य
चेति । चिदधीनभावादज्ञानस्य सत्तास्फूर्त्योरिति शेषः । चित्तेश्वरस्वरूपत्वादुक्तमस्याज्ञा-
नवशित्वमित्यर्थः ॥ १८७ ॥

सु० टी०—तनु माण्वादौ जीव एवाज्ञानमीश्वरे च तन्निषेधः
सर्वत्रोद्घुष्यत इति कथमीश्वरेऽज्ञानसंबन्ध इत्याशङ्क्य तद्वचनं
सकलमुक्तरीत्यैव योज्यं न यथाश्रुतमित्याह—

जीवाज्ञतावचनमेवमिदं समस्तं

सर्वत्र योज्यमितरत्र च तन्निषेधः ।

तस्मात्समअसमिदं मतमस्मदीय-

माचार्यवाक्यमुपपन्नतरं हि तत्र ॥ १८८ ॥

जीवेति । इतरत्रेश्वरे । फलितमुपसंहरति—तस्मादिति । यतोऽज्ञानस्य
चिन्मात्राश्रयत्वेऽपि तत्र तत्र जीवाज्ञतावचनमुपपन्नं तस्मादित्यर्थः ।
॥ १८८ ॥

अ० टी०—एवं जीवेश्वरयोरज्ञत्वसर्वज्ञत्वधर्मव्यवस्थाभिधायिग्रन्थगतिमज्ञानोपाधिकतयै-
वोपपाद्योपसंहरति—जीवाज्ञतेति । समस्तमिदं जीवाज्ञतावचनं वृद्धैरुपनिबद्धमेवम-
स्मदुक्तप्रकारेण सर्वत्र ग्रन्थसंनिवेशेषु योज्यम् । चिदात्मनि जीवत्वोपाधिवेवाऽऽवरणात्म-
काज्ञानस्फुरणमित्यज्ञो जीव इति वृद्धानां वचनमितरत्रेश्वरे तादृशस्यास्फुरणाभिप्रायेण

तन्निषेध इत्यर्थः । तदेव प्रत्यक्चैतन्यमेवाविद्ययाऽनेकजीवेश्वरादिभेदेन प्रत्यवभासत इत्य-
स्मन्मतमाचार्यसमतं युक्तमेवेति सिद्धमुपसंहरति—तस्मादिति । तत्रास्मन्मते ॥१८८॥

सु० टी०—कीदृशं तन्मतं तदाह—

चैतन्यमेव तु तमस्वि तदप्रबुद्धं

सर्वज्ञमेतदिह विश्वमिमं विभागम् ।

जीवेश्वरौ च जगदित्यपि निर्मिमीत

इत्येव वेदशिरसः प्रथितः प्रचारः ॥ १८९ ॥

चैतन्यमेवेति । चिन्मात्रमेवाज्ञानाश्रयस्तदेवाप्रबुद्धं मूढं सर्वज्ञमपि
तदेव । तच्चेह तमस्विनि चैतन्य इमं समस्तं जीवेशजगद्विभागं निर्मि-
मीत इत्यर्थः । न चेदमस्मदिच्छाकल्पितं मतं किं तु सर्ववेदान्तसिद्धमि-
त्याह—इत्येवेति ॥ १८९ ॥

अ० टी०—न केवलमाचार्यवाक्यमेवास्मन्मतानुसार्थपि तु वेदान्तवाक्यप्रवृत्तिरपी-
दमेव मतमाश्रितेत्याह—चैतन्यमेवेति । तमस्यनाद्यज्ञानशबलितं चैतन्यमेव तु स्वतो
निर्विभागं स्वगततमोविकारानुरोधेन तच्चैतन्यमप्रबुद्धं कार्योपाधिप्रवेशेनाज्ञं जीवशब्दवाच्यं
जायते । एतदेव चैतन्यं सर्वज्ञं कारणोपाध्यनुरोधेन सर्ववस्तूपरागेण प्रकाशमानं
सत्सर्वावभासकतया सर्वज्ञं च सज्जीवेश्वरौ जगदित्यपि चेमं विश्वविभागमिह व्यव-
हारकाले निर्मिमीत इत्येव वेदशिरसः प्रचारः प्रथितः सर्वशास्त्रासु प्रसिद्ध इति
योजना । वेदान्तेषु हि ब्रह्मात्मविद्यया तदविद्यानिरासेनाखिलस्यास्य जीवेश्वरजगद्विभागस्य
निवृत्तिर्ब्रह्मभावापत्तिश्च श्रूयते तत्सर्वस्याविद्याकल्पितत्वमन्तरेण नोपपद्यते विद्यापोहस्या-
विद्यात्मत्वनियमात्सत्यस्य विद्यापोहत्वासंभवात् । तद्यथा बृहदारण्यके तावत् ‘ तदाहुर्न-
ब्रह्मविद्ययां सर्वं भविष्यन्तो मनुष्या मन्यन्ते किमु तद्ब्रह्मावेत् ’ [बृ० १ । ४ । ९]
इत्याक्षेपपूर्वकं ‘ ब्रह्म वा इदमग्र आसीत् ’ [बृ० १ । ४ । १०] इति विद्योत्पत्तेः
प्रागपि ब्रह्मण एवाज्ञत्वमभिधाय ‘ तदात्मानमेवावेत् । अहं ब्रह्मास्मीति तस्मात्तत्सर्व-
मभवत् ’ [बृ० १ । ४ । १०] इति तस्यैव विद्यया स्वतःसिद्धसर्वज्ञसर्वात्मकं
ब्रह्मभावं श्रावयति ब्रह्मकण्डिकाश्रुतिः । अत्र सर्वमभवदिति श्रूयमाणसर्वात्मभावस्य न
मुख्यार्थत्वं किं त्वपवादात्तत्वं च तथा च यदिदं सर्वं जीवेश्वरजगद्विभागरूपं विश्वं तत्सर्वं
ब्रह्माभवद्ब्रह्मणः पृथङ्नाभूत्तद्वति भविष्यच्चेत्यर्थः । तथाऽन्यत्राध्यारोपापवादाभ्यां विश्वस्य
प्रत्यगज्ञानसिद्धत्वं तथायाम्यज्ञानबन्धत्वं चावगम्यमानमेकस्यैव चिदात्मनोऽज्ञत्वशुद्धत्वादिकं

स्वाविद्यया स्वविद्यया चोपपन्नमिति गमयति । तस्माच्छ्रुतिगतिपर्यालोचनायामप्यस्मन्मतं युक्तमेवेति भावः ॥ १८९ ॥

सु० टी०—ननु तदेव तमस्वीत्ययुक्तमीश्वरस्य सर्वज्ञस्य मायित्वेन परव्यामोहकत्वादतश्च जीवव्यामोहकरीश्वरमाया जीवाज्ञानाद्भिन्नैवेति चेत्तत्राऽऽह—

जीवेशानजगद्विभागजननी शक्तिर्जडा वैष्णवी

मायेशानगता सती भवति सा जीवावधिर्मोहगीः ।

जीवानीश्वर एष मोहयति ते जीवा विमुह्यन्त्यतः

शश्वद्विश्वद्विगीश्वरो भवति ते जीवा विमूढा मुहुः ॥१९०॥

जीवेशानेति । जीवेश्वरजगद्भेदानिदानभूता या वैष्णवी शक्तिः सैवेश्वर-
यता सती मायाशब्दवाच्या भवति सैव च जीवमपेक्ष्य मोहगीरज्ञान-
पदवाच्या भवति वृद्धव्यवहारादित्यर्थः । मोह्यमोहकत्वादिवैचित्र्यं तु
पूर्वाक्तवशित्वादिनिमित्तकमित्याह—जीवानिति । ॥ १९० ॥

अ० टी०—नन्वीश्वरो जीवान्मोहयतीत्यभिधानाच्छ्रुतिस्मृत्योरीश्वरमाया जीवमोहकरी
जीवाज्ञानादन्यैवेति चेन्नेत्याह—जीवेशानेति । या जीवादिजगद्विभागजननी प्रत्यग-
ज्ञानात्मिका जडा शक्तिः सैवेशानगता सती वैष्णवी माया भवति नान्या । जीवावधि-
जीवमर्यादा जीवे स्फुटतरं व्यवहियमाणेति यावत्सैव शक्तिर्जीवावधिः सती मोहगीर्मोहादि-
शब्दवाच्या भवतीति योजना । मायामोहयोरनिर्वचनीयत्वस्वभावाविशेषान्न स्वरूपभेदः किं
तूक्तशक्तिवशित्वेन तद्वश्यत्वेन चेशजीवयोर्मायित्वमद्वयव्यपदेशो मायावीश्वरपारम्याजीवस्य
मायामोहितत्वव्यपदेशव्यवहारश्चोपपद्यत इत्यभिप्रेत्याऽऽह—जीवानीश्वर । एवं सति
सर्वज्ञत्वाज्ञावाद्यपि व्यवस्थितमुपपद्यत इत्याह—अत इति ॥ १९० ॥

सु० टी०—एवं चाज्ञानैक्येऽपि जीवस्य संसारित्वमाविश्यकमी-
श्वरस्य जगत्कर्तृता मायिकीति वृद्धानां प्रसिद्धिर्युक्तैवेत्याह—

अज्ञानिनो भवति मोहविजृम्भितं त-

द्दुखं जगज्जनकता परमेश्वरस्य ।

मायामयी भवति तेन विलक्षणत्व-

मेकान्ततः श्रुतिशिरस्सु तयोः प्रसिद्धम् ॥ १९१ ॥

अज्ञानिन इति । जीवस्येश्वरस्य चेत्यर्थः । तर्हि यस्याज्ञानं भ्रमस्तस्येति न स्यादिति चेत्तत्राऽऽह—तेनेति । जीवेश्वरयोरेकान्ततो वेदान्तप्रसिद्धं यद्वैलक्षण्यं तत्त्वेनैव प्रागुक्तस्वातन्त्र्यास्वातन्त्र्यादिनेत्यर्थः ॥ १९१ ॥

अ० टी०—अत एवैकाज्ञानं प्रति वशित्ववश्यत्ववशादीशस्य जगद्धेतुत्वं जीवस्य दुःखित्वादिसंसारधर्मवत्त्वं व्यतिष्ठत इति प्रकरणोपसंजिहीर्षयाऽऽह—अज्ञानिन इति । तत्प्रसिद्धं दुःखमज्ञानिनो जीवस्य मोहविजृम्भितं भवति परमेश्वरस्य जगज्जनकता मायामयीह भवत्युपपद्यत इत्यर्थः । तेन यथोक्तन्यायेनोक्तप्रकारेण च तयोर्जीवेश्वरयोः श्रुतिशिरःसु विलक्षणत्वमेकान्ततः प्रसिद्धं न प्रकाशान्तरेणेत्यर्थः ॥ १९१ ॥

सु० टी०—इतोऽपि चिन्मात्रनिष्ठमप्यज्ञानं जीवगततया व्यवहरन्तीत्याह—

चैतन्यस्याज्ञानशक्तेरनादे-

जीवित्वं तु व्यञ्जकं कल्पयन्तः ।

जीवारूढं व्यक्तमज्ञानमाहु-

र्जीवो मूढः कथ्यतेऽतो बहुज्ञैः ॥ १९२ ॥

चैतन्यस्येति । यतोऽनादेरपि चिन्निष्ठाज्ञानशक्तेर्जीवित्वं व्यञ्जकमनुभूयते यथा परेषां व्यक्तिगोचरत्वं जातेरित्यर्थः । कुत इत्याह—जीवारूढमिति । ततश्च जीवेश्वरजगद्धेदस्य प्रत्यगज्ञानवशादुपपत्तेर्नाद्वैतसमन्वयस्य भेदग्राहिप्रत्यक्षादिभिर्बाध इति भावः ॥ १९२ ॥

अ० टी०—एवं सति वृद्धानां जीवाज्ञत्ववचनमप्युक्तप्रकारेणोपपन्नमिति प्रकरणार्थमुपसंहरति—चैतन्यस्येति । चैतन्यस्य चिन्मात्रस्य संवन्धिनी या तदाश्रयविषयाऽज्ञानात्मिका शक्तिस्तस्या अनादेरज्ञानात्मना व्यञ्जकं जीवित्वं चैतन्यस्यान्तःकरणोपाभ्युपरक्तत्वलक्षणं कल्पयन्त आचार्या जीवारूढं सदज्ञानमज्ञानात्मना व्यक्तमाहुरतो हेतोर्बहुज्ञैर्विद्वद्भिर्जीवो मूढः कथ्यत इत्यपि सिद्धमित्यर्थः । तस्मात्प्रत्यक्चैतन्यमेवाज्ञानसंबद्धं सदीश्वरभावेन जगत्प्रवृत्त्यादिभागभवति जीवभावेन च संसरति तत्त्वज्ञानेन च समस्तविभागप्रहाणेन मुच्यत इत्ययमेव सूत्रकारस्यापि सिद्धान्त इति द्रष्टव्यम् ॥ १९२ ॥

सु० टी०—ननु सूत्रकारस्य नेदृगभिप्रायो दृश्यते परिणामस्यैव मायशो वर्णितत्वेन तत्रैव तात्पर्योन्नयनादिति चेन्न प्रपञ्चस्य व्यावहा-

रिक्त्वेन स्वप्नादिवैधर्म्यकथनाय तद्वर्णनं न तु तत्त्वबुद्ध्याऽन्यथा
पूर्वोत्तरविरोधादित्याह—

अत्रैव वस्तुनि दृढं व्यवतिष्ठमानः

प्रौढिप्रदर्शनपरः पुनरन्यदन्यत् ।

भाषापदं किमपि निक्षिपति स्फुटं त-

दस्माभिरेवमुपपादितमञ्जैव ॥ १९३ ॥

अत्रैवेति । नित्यमुक्ताद्वितीय आत्मा प्रपञ्चस्त्वनिर्वचनीय इत्यत्रैव
सिद्धान्ते स्वर्यमापन्नोऽपि प्रौढिपरोऽभ्युपेत्य वादी सन्नन्यदन्यद्भाषा-
पदं सूत्रवाक्यं निक्षिपति गृह्णाति । क्वचित् ‘ स्याल्लोकवत् ’ [ब्र०
२ । १ । १३] इति, परिणामविषयं क्वचित् ‘ नेतरोऽनुपपत्तेः ’ [ब्र०
सू० १ । १ । १६] इति जीवेश्वरभेदविषयमिति । तर्हि सूत्रकृन्मत-
मेव तत्किमिति न भवतीत्यत आह—स्फुटमिति । लोकवदित्यादेरन्य-
थोपपादितत्वादित्यर्थः ॥ १९३ ॥

अ० टी०—यद्येवं कथं तर्हि ‘ स्याल्लोकवत् ’ [ब्र० २ । १ । १३] इति
सूत्रकारस्य परिणामाभिधानं जीवेश्वरभेदसिद्धवत्कारेण च ‘ नेतरोऽनुपपत्तेः ’ [ब्र०
१ । १ । ११] ‘ अधिकं तु भेदनिर्देशात् ’ [ब्र० २ । १ । २२] इत्यादिवि-
वरणं चोपपद्यत इति चेन्नायं दोषो यथोक्त एव सिद्धान्ते कंचनोपकारमालक्ष्य प्रौढिवाद-
तया तथा निर्देशोपपत्तेरित्याह—अत्रैवेति । चिन्मात्रमेवाविद्याशक्तियोगादुक्तविधया
जीवेश्वरादिभेदभागित्यत्रैव वस्तुनि दृढं स्वसिद्धान्तनिश्चिततया व्यवतिष्ठमानः सूत्रकारः
प्रौढिप्रदर्शनपरः सन्पुनरन्यदन्यद्भाषापदं किमपि निक्षिपति परिणामवादजीवेश्वरभेदादित्योक्तं
पदं कथयति न तत्र तस्य तात्पर्यमित्यर्थः । यद्भाषापदं सूत्रकारोऽकथयत्तदस्माभिरेवमुक्तरी-
त्याऽञ्जसा सामञ्जस्येनोपपादितमेवेति योजना ॥ १९३ ॥

सु० टी०—इतश्च नेदं सूत्रकृन्मतमित्याह—

विस्पष्टमात्ममतमेव हि सर्वधर्म-

सूत्रेण सूत्रकृदिदं दृढमाचक्षे ।

सर्वज्ञतादिपरिपालनतत्परः सं-

स्तत्रैव भाष्यकृदपीदमुवाच यत्नात् ॥ १९४ ॥

विस्पष्टमिति । ‘ सर्वधर्मोपपत्तेश्च ’ [ब्र० सू० २ । १ । ३५] इति
सूत्रेण जगत्कारणत्वतद्बीजसर्वज्ञत्वादिधर्माणां ब्रह्मण्युपपत्तिं षडतः

सूत्रकृतो जगद्विवर्ताधिष्ठानत्वमेवाभिमतं कूटस्थस्य तात्त्विककारणत्वा-
संभवादत इदं यत्पागस्माभिरुक्तं तदेव विस्पष्टमात्ममतत्वेन मुनि-
रुक्तवानित्यर्थः । द्वादर्थमेव दर्शयति—सर्वज्ञतेति । न तावत्कर्तृत्वमुपौदा-
नज्ञानं विना, तच्च जगत्कर्तुः सर्वज्ञत्वं विना कर्तृत्वं च कूटस्थस्य न
मायां विनेति विवर्त एवास्य संमत इत्यर्थः । अत एव भाष्यकारोऽपि
सर्वज्ञं सर्वशक्तिं महामायं ब्रह्मेति तथैव व्याख्यातवानित्याह—अत्रै-
वेति ॥ १९४ ॥

अ० टी०—नन्वयं सूत्रकारस्य प्रौढिवादो न सिद्धान्तत्वेनाभिमत इति कथमव-
गम्यते मायावाद एव तथा किं न स्यादिति चेन्मैवं ‘ सर्वधर्मोपपत्तेश्च ’ [ब्र० सू० २ ।
१ । ३५] इति सूत्रेण स्वपक्षसाधनप्रकरणमुपसंहरता सूत्रकारेणाज्ञानमाययैव कारण-
त्वापेक्षितसर्वधर्मसिद्धिरीश्वरस्येति मुखतो मायावादस्य सिद्धान्तित्यदर्शनादित्याह—
विस्पष्टमिति । इदमेवाऽऽत्ममतमिति संबन्धः । दृढं विस्पष्टं चेदं मायानिबन्धनमी-
श्वरस्य कारणत्वायुक्तवानिति कथं तस्मिन्सूत्रेऽज्ञानमायादिशब्दादर्शनादिति चेत्तत्राऽऽह—
तत्रैवेति । अस्मिन्नेव सूत्रे सर्वज्ञं सर्वशक्तिं महामायं ब्रह्मेति वदन्भाष्यकृत्यादिदं
माययैव ब्रह्मणः सर्वज्ञत्वादिधर्मो जीवेश्वरजगदाकारश्चेत्येतदाहेति तथा च भाष्यवचनादेव
सूत्राभिप्रायस्य सर्वत्र ज्ञायमानत्वान्नात्र विप्रतिपत्त्यवकाश इत्यर्थः ॥ १९४ ॥

सु० टी०—एवं स्वकृतेन चिन्मात्राश्रयविषयमज्ञानं जगत्कारण-
मित्युक्त्वा जीवस्याज्ञानमिति पक्षं निरस्यति—

अज्ञानित्वं ब्रह्मणो जीवता चे-

न्नाज्ञानित्वं तत्र जीवस्य युक्तम् ।

अज्ञानित्वे चान्यदप्यभ्युपेत-

मज्ञानित्वं ययहो कष्टपिष्टिः ॥ १९५ ॥

अज्ञानित्वमिति । जीवत्वं हि ब्रह्मणो न स्वामाविक्रमसंसारित्वश्रुति-
विरोधात् । नाप्युपाधिकृतमद्वैतवादिनो वास्तवोपाध्यसंभवात् । अत-
श्चाज्ञानावच्छिन्नत्वमेव ब्रह्मणो जीवत्वं चेत्तत्राऽऽह—नाज्ञानित्वमिति ।
किं जीवत्वापादकमज्ञानं तद्वृत्त्यज्ञानाद्भिन्नमुताभिन्नमाद्ये दोषमाह—
अज्ञानित्व इति । अज्ञानित्वस्यापि शुद्धब्रह्मावृत्तित्वेन तदाश्रयावच्छेदक-
मज्ञानान्तरं बाध्यमेवं तस्य तस्यापीत्यनवस्थेत्याह—अहो इति॥१९५॥

अ० टी०—तदेवं प्रत्यक्षात्राश्रयविषयमज्ञानं तद्विलासश्चायं सर्वो जीवेशादिभेदस्त-
स्यैव प्रत्यक्चिन्मात्रस्य विद्योदये सर्वात्मना निवर्तत इति स्वमतमुपपादितमिदानीं तत्स्थेमाद्यं
पुनरपि प्रत्यावृत्य जीवस्यैवाज्ञानं ब्रह्मविषयकं न ब्रह्मणोऽज्ञानसंबन्धस्तथात्वे तस्य जीवत्वा-
पक्षेर्बिशुद्धत्वं ब्रह्मेश्वरो वा न सिध्येदिति ये मन्यन्ते तन्मतं दूषयति—अज्ञानित्वमिति ।
'सयं देवैतक्षत हन्ताहमिमास्तिस्वो देवता अनेन जीवेनाऽऽत्मनाऽनुप्रविश्य' [छा० ६ ।
३ । २] इत्यादिप्रवेशश्रुतीरनुसरता ब्रह्मण एव स्वसृष्टकार्यानुपवेशेन जीवभाव इति
वक्तव्यम् । तत्रेदमभिधीयतां—ब्रह्मणो जीवत्वं नामाज्ञानित्वादन्यदज्ञानित्वमेव वेति ।
नाऽऽज्ञा विद्यापोहस्य जीवभावस्याविद्यात्मत्वानपायाद्ब्रह्मण्यविद्याप्रवेशात् । द्वितीये ब्रह्मणो
जीवता चेदज्ञानित्वमभिमतं तत्र पक्षे जीवस्याज्ञानित्वं न युक्तं ब्रह्मण एवाज्ञत्वाजीवस्य
तदसिद्धेः । कुतो जीवस्याज्ञत्वादिसिद्धिरिति चेत्तत्र वक्तव्यं किं ब्रह्म येनैवाज्ञानेन जीव-
वभावमापन्नं तैर्नैवाज्ञानित्वं जीवस्याज्ञानान्तरेण वेति । तत्राऽऽद्ये स्थादात्माश्रयताऽज्ञान-
विशिष्टे जीवोऽज्ञानाश्रयत्वामाते स्वाश्रयतापक्षेऽस्त्वर्थः । द्वितीयमन्यं दूषयति—अज्ञानि-
त्वे चेति । यद्यन्तः पक्षानुवादः । अहोइत्यादिदूषणभागः । पिष्टिः पिष्टपेषणं क्लिष्टं कल्पनं
पूर्वाज्ञानेनैवाभिमतव्यवहारसिद्धेरज्ञानान्तरवैयर्थ्यादनवस्थापताच्चेत्यर्थः ॥ १९५ ॥

सु० टी०—पुनश्च तदज्ञानं शुद्धब्रह्माश्रयं प्रसज्यते तच्च तवानितिभे-
देत्याह—

अज्ञानित्वं ब्रह्मणश्चानभीष्ट-

मस्मिन्पक्षे दुर्निवारं प्रसक्तम् ।

अज्ञानित्वं ब्रह्मणश्चेदभीष्ट-

मस्मत्पक्षस्त्यज्यते कस्य हेतोः ॥ १९६ ॥

अज्ञानित्वमिति । अभ्युपेयं चेत्तेनैवालं किं तद्वच्छिन्ननिष्ठेनाज्ञा[ना]न्त-
रेणेति भावः । त्वन्मतासिद्धिश्चात्र दूषणमित्याह—अज्ञानित्वमिति । कस्य
हेतोरिति । शुद्धब्रह्माश्रयादातिरिक्तेन किं साध्यमित्यर्थः ॥ १९६ ॥

अ० टी०—न केवलमस्मिन्पक्षे जीवेऽज्ञानाभावोऽपि तु ब्रह्मण्यज्ञानमभ्युपगतं स्याद-
ज्ञानित्वलक्षणजीवत्वस्य ब्रह्मण्येवाङ्गीकारादित्याह—अज्ञानित्वमिति । दुर्निवारं
पूर्वोक्तमेवानवस्थालक्षणं दूषणं प्रसक्तमतो ब्रह्मण्येवाज्ञानसिद्धिरित्यर्थः । नन्वस्माभिरपि
ब्रह्मण्येवाज्ञानमिष्यते किं तु तज्जीवकोटावेव न साधारणतयेतावद्विशेष इति स यदि

ब्रूयात्तत्राऽऽह—अज्ञानित्वं ब्रह्मणश्चेदमीदृमिति । तर्ह्येश्वरोऽप्यज्ञानोपाधिरित्य-
स्मत्पक्षः कस्मान्निमित्तात्त्यज्यत एकाज्ञानकल्पितत्वस्योभयत्राविशेषादित्यर्थः ॥ १९६ ॥

सु० टी०—कस्येति प्रश्नं मत्वाऽऽशङ्कते—

शुद्धत्वार्थं ब्रह्मणस्त्यज्यते चे-

दस्मत्पक्षेऽप्यस्ति शुद्धत्वमस्य ।

अस्मत्पक्षे शुद्धता वास्तवी चे-

युष्मत्पक्षे कल्पिता शुद्धता किम् ॥ १९७ ॥

शुद्धत्वर्थमिति । अपहृतपाप्मत्वादिसिद्धचर्यमित्यर्थः । कल्पिताज्ञान-
संबन्धेऽपि ब्रह्मणः स्वामाविकी शुद्धिर्नापि (*न्यध्यासाधिष्ठानस्याध्यास-
कालेऽपि निजस्वरूपाप्रचयवादित्याह—अस्मत्पक्षेऽपीति ।) ननु ब्रह्माज्ञान-
पक्षे वस्तुत एव शुद्धता न प्रतीतितोऽज्ञानित्वेन कल्पिताशुद्धिसत्त्वा-
दिति शङ्कते—अस्मत्पक्ष इति । मवत्पक्ष इत्यर्थः । युष्मत्पक्षेऽपि वास्तव्येव
शुद्धिः प्रपञ्चाधिष्ठानेऽस्मिन्कल्पिताशुद्धेरपरिहार्यत्वादिति वक्रोक्त्या
परिहरति—युष्मदिति ॥ २९७ ॥

अ० टी०—ईश्वरस्याज्ञानित्वेऽशुद्धिप्रसङ्गादपहृतपाप्मत्वादिश्रुतिविरोधः स्यादतस्तन्मा-
भूदित्यज्ञाचं तत्र नेष्यत इति शङ्कते—शुद्धत्वार्थमिति । अज्ञानसंबन्धाभ्युपगमेऽपि
तस्य तत्र कल्पितत्वान्न वास्तवशुद्धिक्षतिरिति परिहरति—अस्मत्पक्षेऽपीति । नन्वेवं
सति वास्तव्येव शुद्धिः स्यात्, प्रतीतितोऽपीति शङ्कामुत्थाप्य दूषयति—अस्मत्पक्ष
इति । अक्षरार्थः स्पष्टः । वास्तव्येव विशुद्धिर्न प्रातीतिकीति वदतो वास्तव्याः
शुद्धेरविरोधमालम्ब्य प्रतिभासत ईश्वरस्याप्यस्ति सविशेषत्वलक्षणाऽशुद्धिरिति गूढोऽभि-
प्रायः ॥ १९७ ॥

सु० टी०—जीवाज्ञाननिराकरणमुपसंहरति—

कष्टः कष्टः कल्पितब्रह्मवादः

श्रेयोमार्गाद्भ्रश्यतो भ्रान्तबुद्धेः ।

त्यक्तव्यस्ते सज्जनैरस्मदीयः

श्रेयोमार्गः श्रेयसे चाभ्युपेयः ॥ १९८ ॥

कष्टः कष्ट इति । वीप्सयाऽत्यन्तायुक्तत्वं सूचयति—कल्पितेति । स्वोत्प्रे-

क्षितब्रह्मवाद इत्यर्थः । ब्रह्माश्रिताज्ञानास्वीकारे बन्धस्याऽऽविद्यकत्वा-
सिद्धेरनिर्माक्ष इत्याह—श्रेयोमार्गादिति । अश्रयन्तं विशिनष्टि—भ्रान्तबुद्धेरिति ।
स्वकल्पितानुपपन्नजीवाज्ञानमानिनस्त इति संबन्धः । किं तत इत्याह—
त्यक्तव्य इति । नन्वेतदपि बहुव्याख्यातृसंमतत्वाद्वाह्यमिति चेन्नाविवेक-
मूलकत्वादित्याह—सज्जनैरिति । तत्त्वदृष्टिमिरित्यर्थः ॥ १९८ ॥

अ० टी०—ईश्वरस्य व्यावहारिक्यशुद्धिरपि जगत्सृष्ट्वादिलक्षणेन न जीववत्संसा-
रित्वलक्षणेति पूर्वमेवोपपादिताऽस्मिन्मंत व्यवस्था तस्मादज्ञानकल्पितजीवभावधिशिष्टस्यै-
वाज्ञानं तस्य च विद्यया ब्रह्मभावो मोक्ष इति कल्पितजीवस्य ब्रह्मभाव इति वदतः पक्षः
सर्वन्यायविस्मृ इति मोपादेयः श्रेयोर्थिभिः कित्वस्मत्पक्ष एवोपादेय इत्युपसंहरति—
कष्टः कष्ट इति । सज्जनैः श्रेयोर्थिभिः शुद्धबुद्धिभिः । स्पष्टमन्यत् ॥ १९८ ॥

सु० टी०—(*ननु यदि ब्रह्मण्यज्ञानं तर्हि तदेव संसरतु किमवाच्छि-
न्नेन जीवेन कथं तर्हि बद्धमुक्तव्यवस्थेति चेदज्ञानतद्भावावश्रयत्वाभ्या-
मिति ज्ञमः ।) न च नैकत्रैकस्य युगपद्भावाभावौ व्योम्नि पक्ष्यादीनां
तद्दर्शनादिति शङ्कते—

एकोपाधावस्तितता नास्तितता च

मूढत्वस्य स्वीकृता चेत्परस्मिन् ।

व्योम्येकस्मिन्नस्तितता नास्तितता च

पक्ष्यादीनां यद्विष्टा तथैव ॥ १९९ ॥

एकोपाधाविति । यथैव सा पक्ष्यादीनां व्योम्नीष्टा तथैव परस्मिन्नप्ये-
कोपाधां मूढत्वस्यास्तितता नास्तितता च स्वीकृता चेदिति संबन्धः ॥ १९९ ॥

अ० टी०—अस्तु ब्रह्मण्येवाज्ञानं तथाप्यज्ञानित्वमेव तस्य जीवरूपत्वं तत्संबद्ध-
रूपेण चेश्वरत्वं तत्त्वज्ञानादेव । एवं च नैकत्रैकस्य भावाभावविरोध एकस्मिन्नप्याकाशे पक्ष्या-
दीनां भावाभावविरोधादर्शनादिति शङ्कते—एकोपाधाविति । परस्मिन्नब्रह्मणि मूढत्वं
चेद्व्यवतेष्यत इति योज्यम् । तदैकोपाधावस्तितता नास्तितता चाज्ञानस्य स्वीकृतैव न विरो-
धोऽपि दृष्टान्तसंभवादित्याह—व्योम्नीति । स्पष्टीऽर्थः ॥ १९९ ॥

सु० टी०—किमज्ञानसमानसत्ताकस्तद्भावास्तदा तत्रास्तीत्युच्यते
तद्विषमसत्ताको वा नाऽऽद्यः । तयोर्विरोधादेकसत्त्वेऽपराभावनियमात् ।

अन्त्ये वास्तवतदभावसत्त्वेऽपि बद्धत्वमुक्तत्वयोर्व्यावृत्त्यर्थं तद्भावाभावयोर्विरुद्धोपाधिद्वयावच्छेदो वाच्यो बिम्बप्रतिबिम्बत्वं वाऽऽश्रयणीयम् । एवं चानवच्छिन्नमेव संसरत्विति त्वदिष्टं हीयेतेत्याह—

नैतत्सारं सत्त्वमिष्टं यदि स्या-

दस्तित्वादेरिष्टहानिः प्रसक्ता ।

एकोपाधावस्तिता नास्तिता चे-

त्स्यादित्येवं स्वीकृतेऽस्मिन्हि पक्षे ॥ २०० ॥

नैतदिति । सत्त्वमेकवृत्तित्वम् । दूषणान्तरसमुच्चिचीषया पुनस्तं पक्षमनुवदति—एकोपाधाविति ॥ २०० ॥

अ० टी०—आकाशं पक्ष्यादेर्भावाभावप्रतीतिरूपाधिभेदापेक्षयैव न निर्द्धारं कापि भावाभावप्रतीतिरित्यनुभवबलमादाय परिहरति—नैतत्सारमिति । अस्तित्वादेरास्तित्वनास्तित्वयोरेकस्यैकस्मिन्सत्त्वं यदीष्टं स्यात्तदेष्टहानिः प्रसक्तेति योजना । कस्य मते प्रसक्त्यत आह—एकोपाधाविति । चेत्सेतावदिह विवक्षितं चेदिति छन्दःपूर्णार्थः प्रयोगः ॥ २०० ॥

सु० टी०—तच्च दूषणान्तरमाह—

धूमे सत्ता स्यादसत्ता च तस्मि-

न्धूमस्यैवं कारणं कल्प्यते किम् ।

कादाचित्कं कारणं नान्तरेण

स्यादित्येवं तस्य क्लृप्तिः कुतो वः ॥ २०१ ॥

धूमे सत्तेति । पर्वतवृत्तितेत्यर्थः । तस्मिन्धूमे तदैवासत्ता पर्वतावृत्तिताऽपि स्यादित्यर्थः । अस्तु सा व्योम्नि पक्षिण इवेति चेन्नेत्याह—धूमस्यैवमिति । एवं सतीत्यर्थः । किं कथमित्यर्थः । कादाचित्कत्वाद्ब्रूमः । सकारण इति कल्प्यमिति चेत्तदपि न संभवतीत्याह—एवं तस्येति । एवं सति धूमकालेऽपि तत्र तदभावसत्त्वे धूमाभावकाल इव धूमकालेऽपि तत्कारणवह्निसत्ता कुतः कल्पेत कल्पकाभावनिश्रयादित्यर्थः ॥ २०१ ॥

अ० टी०—इष्टहानिप्रसङ्गमेव स्पष्टयति—धूमे सत्तेति । धूमे सत्त्वस्फुरणकाले तस्यासत्त्वस्यापि संभवाद्भूमेऽसत्ता स्यात्तस्मिन्नेव स्थाने काले च सत्ता च स्यात् । एवं सति धूमस्य कारणमग्निः किं कल्प्यतेऽनुमीयते नैवेत्यर्थः । यद्वा तस्मिन्धूमेऽसत्ता च

स्यादिति संबन्धः । तत्रासत्त्वपक्षे तेनान्यनुमानासंभवं स्फुटयति—कादाचित्कं कारणमिति । कादाचित्कं कारणं छिन्नमन्तरेण कारणानुमानं न स्यादित्येवं सति तस्मात्प्रेः कलत्तिरनुमानं धूमस्य सत्त्वासत्त्वपक्षे कुतो वः स्यादित्यर्थः ॥ २०१ ॥

सु० टी०—नन्वभावसत्त्वेऽपि धूमनिश्चयादेव तत्कारणं कल्पमिति चेन्न व्योम्नि पक्षिण इव धूमस्यापि तदाश्रये तदांनीमभावनिश्चयेन तत्प्रतिबन्धादेव तत्कल्पनानुदयादित्याह—

कादाचित्कात्कल्पनां कारणस्य

प्रत्याचक्षीताविरोधं ब्रुवाणः ।

एकोपाधावस्तिनस्तित्वयोर्हि

तस्मादेशा कष्टवृत्तिर्न कार्या ॥ २०२ ॥

कादाचित्कादिति । अस्तित्वनास्तित्वयोरेकोपाधावविरोधं ब्रुवाणः कार्यात्कारणस्य कल्पनां प्रत्याचक्षीतेति संबन्धः । उपसंहृति—तस्मादिति ॥ २०२ ॥

अ० टी०—तदेवमेकोपाधावेकस्यास्तित्वनास्तित्वे वदन्विरोधं न परिहर्तुं शक्नुयादित्युपसंहरति—कादाचित्कादिति । हि यस्मादेकोपाधावस्तित्वनास्तित्वयोरेविरोधं ब्रुवाणः कादाचित्कात्कार्यात्कारणस्य कल्पनामनुमानं प्रत्याचक्षीत तस्मादेशा कष्टवृत्तिर्न कार्येति योजना । एकस्मिन्नेव ब्रह्मणि प्रतीत्यैव भावाभावाविति कल्पना न कार्या न्यायविरोधादनुभवविरोधाच्चेत्यर्थः ॥ २०२ ॥

सु० टी०—ननु यथा भवतामेकत्र चैतन्ये स्वतः स्फुरणमद्वयात्मना चास्फुरणमित्येतदुभयमविरुद्धतयाऽभ्युपेतमेवमज्ञानास्तित्वनास्तित्वे स्यातामिति शङ्कते—

ननु चैकरूपचितिवस्तुगतं

स्फुरणं तदस्फुरणमेव च वः ।

अविरुद्धमभ्युपगतं द्वितयं

तदिवास्तिनास्तियुगलं भवतु ॥ २०३ ॥

ननु चेति ॥ २०३ ॥

अ० टी०—निरस्तेऽप्येवं पक्षे पुनःसिद्धान्त्यभिमतं दृष्टान्तमुपालभ्य पूर्वपक्षी स्वप्रक्ष-
स्थापनं शङ्कते—नन्विति । स्वप्रकाशसन्मात्रत्वमेकरूपत्वं स्वप्रकाशतया स्फुरणमज्ञा-

नादस्फुरणं चेतिद्वितयमेकस्मिन्ब्रह्मणि यथा युष्माकमभ्युपगतमस्तीति दृष्टान्तार्थः । अस्ति नास्तीति भावाभावरूपं युगलमज्ञानस्य ब्रह्मणि भवत्विति दार्ष्टान्तिकार्थः ॥ २०३ ॥

सु० टी०—वैतन्यस्य हि न स्फुरणं धर्मः किंतु वस्तुस्वरूपमस्फुरणं त्वधिद्याकृतमारोपितम् । न चाऽऽरोपितवास्तवयोर्विरोधः । प्रकृते तु समस्तत्ताकभावाभावयोर्विरोध एवेति दृष्टान्तवैषम्यमभिप्रेत्य दूषयति—

न तदात्मनः स्फुरणमेव निजं
परतोऽप्रकाशनमबोधवशात् ।
न च किञ्चिदन्यदनयोरुभयो-
रविरोधसिद्धिर्दुदाहरणम् ॥ २०४ ॥

न तदिति । नापि संयोगादेरिवाज्ञानस्याप्येकत्र भावाभावौ तयोरपि भिन्नप्रदेशवृत्तित्वात् । न च नभस्यात्मनि वा स्वतः प्रदेशभेदोऽस्तीति न तद्दृष्टान्तेनापि त्वन्मतसिद्धिरित्याह—न चेति ॥ २०४ ॥

अ० टी०—वस्तुतस्तु स्फुरणं भ्रान्त्याऽस्फुरणमित्यस्माकमभ्युपगमोऽतो दृष्टान्तवै-
षम्यमिति परिहरति—न तदात्मन इति । न तदिति पक्षनिषेधार्थः । यत आत्मनः
स्फुरणं निजमेव स्वाभाविकमेव निरपेक्षमेवेति वा यत् (ति यावत्) । अप्रकाशनं तु
परतोऽन्यस्मात् । तदेवाऽऽह—अबोधेति । अबोधवशादज्ञानवशादित्यर्थः । अस्फुरणं
चिदात्मन आरोपितं स्फुरणं निजं सत्यं सदातनमेवेति नास्माकमुभयमेकानिमित्तकमिति
दृष्टान्तसिद्धिरिति भावः । एवमन्यत्रापि यत्र यत्र भावाभावसंकरशङ्का तत्र सर्वत्र द्वारभेदेन
चा तात्त्विकत्वातात्त्विकत्वेन वा तत्परिहारोऽस्येवेत्याह—न च किञ्चिदिति ॥ २०४ ॥

सु० टी०—ननु न स्फुरतीति नञ्ना स्फुरणामावप्रतीतेः कथं नैकत्र
युगपद्भावाभावाविति पूर्ववादिशङ्कामपाकरोति—

स्फुरणास्फुरणे च नाऽऽत्मनः
सदसद्भावतया मनीषिते ।
स्फुरणं चित्तिरात्मवस्तुन-
स्तदविद्यास्फुरणं च कथ्यते ॥ २०५ ॥

स्फुरणेति । नेते भावाभावावभिमते किं तर्हि चित्तिरेवाऽऽत्मनः-

स्फुरणं तद्विषयाश्रया या भावरूपाऽविद्या सैव स्फुरणविरोधित्वेनास्फुरणमिति नत्राऽभिधीयते नक्षेतेत्योदाविवेक्षणविरोधी संकल्प इत्युभयं भावरूपमेवेत्यर्थः ॥ २०५ ॥

अ० टी०—आत्मनः स्फुरणास्फुरणयोर्भावाभावान्भ्युपगमोभावाभावयोरविरोधा-
येदमुदाहरणमित्याह—स्फुरणास्फुरणेति ॥ २०५ ॥

सु० टी०—ततश्चानवच्छिन्नस्यैव ब्रह्मणोऽज्ञानित्वं जीवत्वमिति न किं स्वविद्यानिष्ठचिद्वस्तुप्रतिबिम्ब एवेत्याह—

अज्ञानित्वं जीवभावो न तस्मा-

जीवत्वादेः कारणं युक्तमेतत् ।

प्राणोपाधेर्वाचको जीवशब्द-

श्चैतन्यस्य स्यात्प्रसिद्धो हि तत्र ॥ २०६ ॥

अज्ञानित्वमिति । कुत्र तर्ह्यज्ञानित्वस्योपयोग इति तत्राऽऽह—जीव-
त्वादेरिति । जीवत्वेश्वरत्वादेः कारणमुपाधितया प्रयोजकं तदित्यर्थः । कथं
तर्हि सुषुप्तादौ न जीवव्यवहारस्तत्राऽऽह—प्राणोपाधेरिति । प्राणात्मकलि-
ङ्गशरीरोपाधिरात्मा जीवव्यवहारावलम्बनं तत्रैव लोकप्रसिद्धेरतस्त-
दभावात् सुषुप्तौ तद्व्यवहार इत्यर्थः ॥ २०६ ॥

अ० टी०—तस्मादज्ञानित्वं जीवत्वं न भवति किं तु ततोऽन्यदेवेत्याह—अज्ञा-
नित्वमिति । तस्मादज्ञानित्वं न जीवभाव आत्माश्रयत्वादिशेषप्रसक्तैरित्यन्वयः । तर्ह्य-
ज्ञानं कोपयुज्यत इति तदाह—जीवत्वादेरिति । जीवत्वस्येश्वरत्वस्य जडप्रपञ्चस्य
साधारणं कारणमज्ञानमित्यर्थः । तर्हि जीवत्वस्य को विशेषहेतुरित्यपेक्षायामाह—प्राणो-
पाधेरिति । प्राणशब्देन ज्ञानक्रियाशक्त्यात्मकं प्राणेन्द्रियान्तःकरणसंघातरूपमज्ञानस्य
प्रथमकार्यं लिङ्गशरीरं विवक्ष्यते । तस्मिन्नहमित्यात्मत्वाभिमानेन प्रविश्य तद्धारणनिमित्तं
चिदात्मनो जीवत्वं नाज्ञानित्वमात्रमिति भावः । प्राणोपाधेश्चैतन्यस्य वाचको जीवशब्दः
स्यादिति संबन्धः । कुतोऽवगम्यत एतदिति चेत्तत्राऽऽह—प्रसिद्धो हि तत्रेति ।
प्राणोपाधौ जीवशब्दः प्रसिद्ध इत्यर्थः ॥ २०६ ॥

सु० टी०—प्रसिद्धो हीत्युक्तमेव व्यनक्ति—

अज्ञानजन्यकरणप्रतिबिम्बवाचि

जीवाभिधानमिह वृद्धजनप्रसिद्धम् ।

अत्रैव निर्वचनमस्ति च तस्य तस्मा-

ज्जीवो भवेत्करणपूगवशीकृता चित् ॥ २०७ ॥

अज्ञानेति । करणमन्तःकरणगदि । अज्ञानादिप्रतिबिम्बचैतन्ये जीवपदं
रूढमित्यर्थः । योगशक्तिरपि तद्विषयैवेत्याह—तत्रैवेति । जीव प्राणधारण
इति धात्वनुसारात् । करणात्मकलिङ्गोपहितचैतन्यमेव जीवशब्दार्थ
इत्यर्थः ॥ २०७ ॥

अ० टी०—प्रसिद्धमेव स्पष्टयति—अज्ञानेति । करणशब्दो लिङ्गवचनः । प्रति-
बिम्बत्वं तस्मिन्नभिमानित्वेन विशेषतोऽभिष्यक्तिवृद्धजनप्रसिद्धं जीवशब्दोऽत्र रूढ इत्यर्थः ।
जीवपदस्य योगवृत्तिरप्यत्रैवेत्याह—अत्रैवेति । तस्य जीवपदस्यात्रैवोक्तोपाधिके चिदा-
त्मन्येव निर्वचनमस्ति जीव प्राणधारण इति धातुपाठदर्शनादिनि योजना । उपसंहरति—
तस्मादिति । पूगः समूहः । लिङ्गशरीरवशीकृता चिज्जीवो भवेदित्यर्थः ॥ २०७ ॥

सु० टी०—तस्मात्प्रपञ्चस्य सर्वस्य जीवत्वस्य चाज्ञानकार्यत्वेनाज्ञा-
नात्मकत्वाद्ब्रह्मैवाज्ञानाश्रयः परिशिष्यत इत्याह—

ब्रह्मैवाज्ञानि तस्मादिह भवितुमलं नापरं वस्तु किञ्चि-

तस्याज्ञानात्मकत्वान्न च तमसि तमस्तन्निवृत्तेरयोगात् ।

नाज्ञानोत्थस्य विद्याजनिरिह घटते तां विना तन्न नश्ये-

न्न ह्यज्ञानं विनश्येदवगतिजनकज्ञानजन्मान्तरेण ॥ २०८ ॥

ब्रह्मैवेति । इह सिद्धान्ते । ब्रह्मभिन्नस्याज्ञानाश्रयत्व आत्माश्रय
इत्याह—न चेति । जडोऽज्ञानवैयर्थ्याच्चत्यर्थः । जडाश्रयाज्ञानस्य निवृ-
त्तिरपि दुर्घटेत्याह—तन्निवृत्तेरिति । कुत इत्याह—नेति । न ह्यज्ञानोत्थ-
स्य जडस्य प्रमातृत्वं न चाप्रमातुरज्ञाननिवृत्तिरित्यर्थः । अस्तु क्रिय-
यैव तन्निवृत्तिरिति नेत्याह—न हीति । विषयामिष्यञ्जकान्तःकरणवृत्तिं
विनेत्यर्थः ॥ २०८ ॥

अ० टी०—तस्माच्चिदात्मन्येवाज्ञानं न जीवै ततोऽन्यत्र जडप्रपञ्चे वेति प्रसिद्धमिति
परमप्रकृतमुपसंहरति—ब्रह्मैवेति । अपरं वस्तु नाज्ञानि भवितुमलमित्यत्र मानमाह—
तस्याज्ञानात्मकत्वादिति । तस्य जीवस्याज्ञानकार्यतयाऽज्ञानात्मकत्वादित्यर्थः ।
तादृशे च नाज्ञानमित्यत्र दृष्टान्तमाह—न च तमसीति । आत्माश्रयत्वापत्तेरित्यर्थः ।

स्ववृत्त्यभ्युपगमे न तावन्नवृत्तिसंभव इत्याह—तन्निवृत्तेरयोगादिति । अयोगमे-
वाऽऽह—नाज्ञानोत्थस्य विद्यति । अज्ञानकार्यस्य जडत्वात्तस्मिन्विद्याजनेरसंभवादि-
त्यर्थः । जीवत्वविशिष्टे चिदात्मन्यज्ञानमिति मतेऽप्यात्माश्रयत्वादिदोषोऽनिवृत्तिप्रसङ्गश्चोक्तो
वेदितव्यः । माऽस्तु तर्हि तमोनिवृत्तिर्ज्ञानादिति चेत्तत्राऽऽह—तां विनेति । ‘ तमेव
विदित्वाऽतिमृत्युमेति ’ इति श्रुतेर्नाऽऽत्मविद्यामन्तरेणाज्ञानात्मकतमोनाशः संभवतीत्यर्थः ।
‘ उक्तमेव साधयति—न हीति । ‘ तस्मिन्दृष्टे परावरे ’ [मुण्ड० २ । २ । ८]
इति श्रुतेः प्रकाशोदयं विना तमोनिवृत्तेरदर्शनादित्युपपत्तेश्चेत्यर्थः ॥ २०८ ॥

सु० टी०—अस्तु तर्हि वास्तवमेव जीवत्वं बाधकाभावात्तादृशे
चाज्ञानादि संभवतीति चेन्नेत्याह—

अज्ञानात्मकवस्तु नाऽऽश्रयतयाऽज्ञानस्य संभाव्यते

नाज्ञानात्मकतावहिःकृतमिदं जीवत्वमङ्गीकृतम् ।

नाज्ञानाश्रयमध्यपाति घटते जीवत्वमेतेन व-

श्वेतन्याश्रयमेतदस्तु घटते तत्रैव हीदं तमः ॥ २०९ ॥

अज्ञानात्मकेति । अज्ञानघटिते हि नाज्ञानं भवति । न च जीवत्वमज्ञा-
नबहिर्भावेन वास्तवमङ्गीकृते विद्वद्भिः ‘ तत्त्वमसि ’ [छा० ६ ।
८ । ७] इत्यादिश्रुतिबाधितत्वादित्यर्थः । फलितमाह—नाज्ञानेति । जीव-
त्वविशिष्टं नाज्ञानाश्रय इत्यर्थः । एतेनोक्तन्यायेन । ततश्च परिशेषाच्चि-
दाश्रयमेवेत्यर्थः ॥ २०९ ॥

अ० टी०—जीवत्वस्याज्ञानाश्रयत्वानभ्युपगमे च तवापसिद्धान्तप्रसङ्ग इति वदन्नुक्त-
मुपसंहरति—अज्ञानेति । अज्ञानस्येति च्छेदः । अङ्गीकृतं त्वयेति शेषः । अतः फलितं
स्वमतमेवैकदेशिनाऽप्यास्थेयमित्याह—नाज्ञानाश्रयमध्यपातीति । स्पष्टार्थः ॥ २०९ ॥

सु० टी०—नन्वेवमद्वयब्रह्माश्रयमज्ञानमित्युक्तं भवति तच्चायुक्तं
जीवाश्रयत्वेनानुभवादिति शङ्कते—

ननु चाद्वयाश्रयतमःस्फुरणं

न कथंचिदत्र न हि तत्स्फुरति ।

स्फुरदाश्रयस्य तमसः स्फुरणं

घटते न चाद्वयमिह स्फुरति ॥ २१० ॥

ननु चेति । न ह्यद्वयाश्रयं तदनुभवितुं शक्यमद्वयस्यास्फुरणादित्यर्थः ।

तर्हि स्वतन्त्रमेव तद्भासतामिति नेत्याह—स्फुरदाश्रयस्येति । अज्ञानस्याऽऽश्रयविषयनिरूप्यत्वादविद्यादशायां चाद्वयस्याभानादित्यर्थः ॥ २१० ॥

अ० टी०—चिन्मात्राश्रयमज्ञानमित्येतदनुभवविरुद्धत्वादयुक्तमिति शङ्कते—नन्विति । अत्र व्यवहारभूमौ । तत्र युक्तिमाह—न हि तत्स्फुरतीति । तदद्वयं वस्तु व्यवहर्तॄणां नहि स्फुरति । तदस्फुरणे तदाश्रिततमः स्फुरणायोगान्न ह्याश्रयस्फुरणं विना तद्वतधर्मेस्फुरणं संभवतीति प्रसिद्धमेतदित्यर्थः । उक्तमेव स्फुटयति—स्फुरदाश्रयस्येति । ॥ २१० ॥

सु० टी०—समाधत्ते—

नाज्ञानमद्वयसमाश्रयमिष्टमेवं

नाद्वैतवस्तुविषयं निशितेक्षणानाम् ।

नाऽऽनन्दनित्यविषयाश्रयमिष्टमेत-

त्प्रत्यक्त्वमात्रविषयाश्रयतानुभूतेः ॥ २११ ॥

नेति । सत्यमद्वयमेव चैतन्यमज्ञानस्याऽऽश्रयो विषयश्च तस्यैवाज्ञानकार्यभेदविरोधित्वेन तद्योग्यत्वात्किं तु नाद्वयत्वाकारेण तस्याऽऽश्रयत्वविषयत्वे तथाऽननुभवादद्वयत्वस्याभावघटितत्वादप्रसिद्धत्वेन चाज्ञानानवच्छेदकत्वादपि तु यद्वस्तुतोऽद्वयं तदेव प्रत्यक्चैतन्यात्मनाऽऽश्रयो विषयश्चेति न विरोध इत्यर्थः । तर्हि भावरूपेणाऽऽनन्दत्वादिनाऽस्तु तथात्वमिति चेन्नेत्याह—नाऽऽनन्देति । तत्राप्युक्तदोषतादवस्थ्यान्मामहं न जानामीत्यनुभाववष्टम्भेन प्रत्यङ्मात्राश्रयविषयमेव तदिष्टमित्यर्थः ॥ २११ ॥

अ० टी०—सत्यमद्वैताकारेणाज्ञानाश्रयत्वं नेष्यते तथाऽनुभवाभावादेवेति परिहरति—नाज्ञानमिति । निशितेक्षणानां निशितमतीनामस्माकमद्वयसमाश्रयमज्ञानं नेष्टं तटस्थब्रह्माश्रयत्वमज्ञानस्य नेष्टमित्यर्थः । तर्हि चिन्मात्राश्रयस्याज्ञानस्यद्वैताकारं ब्रह्म विषयः स्यादिति रूपभेदेन विषयाश्रयभेद इष्टः स्यादिति चेन्नेत्याह—एवं नाद्वैतवस्त्विति । अज्ञानानुभवदशायामद्वैताकारवस्तुनोऽसिद्धत्वादेव विषयतयाऽपि तस्य नाज्ञानावच्छेदकत्वमवभासतोऽद्वैतानुभवदशायां त्वज्ञानमेव नानुभूयत इति कुतो विषयाश्रयभेदानुभव इत्यर्थः । अनुभवाभावादेव नाऽऽनन्दसत्याद्यात्मनाऽप्यज्ञानाश्रयविषयतेष्यत इत्याह—नाऽऽनन्दनित्येति । कथं नेष्टमित्यत आह—प्रत्यक्त्वेति । अहमज्ञो मामहं न जानामीति ह्यज्ञानमनुभूयते नाद्वैतं ब्रह्मानन्दादिरूपमज्ञानं न जानामीत्यतः प्रत्यक्चैतन्या-

श्रयविषयत्वेनैवाज्ञानानुभयाद्वस्तुतस्तस्याद्वयात्मत्वेऽपि न तेनाऽऽकारेणाज्ञानावच्छेदकता तस्य शास्त्रैकगम्यत्वादित्यर्थः ॥ २११ ॥

सु० टी०—नन्वस्तु प्रत्यग्रूपेणाऽऽश्रयत्वं न तु तेन रूपेण विषयत्वं तस्य प्रतिमासमानत्वेनाऽऽवरीतुमशक्यत्वादिति चेत्तत्राऽऽह—

प्रत्यक्त्वमात्रविषयाश्रयमोहहेतोः

प्रत्यक्तिरोहित इति प्रतिपादयामः ।

प्रत्यञ्चमेव खलु वेद्मि न वेद्मि चेति

प्रत्यक्षमस्ति ननु वेदनमस्य पुंसः ॥ २१२ ॥

प्रत्यक्त्वेति । मोहहेतोर्मोहात्कारणादित्यर्थः । विषयस्याज्ञानविशेषणत्वाद्ज्ञानस्य च तदनुपपत्तेः स्फुरदेव रूपमज्ञानावच्छेदकत्वेनाऽऽवृत्तमित्यगत्याऽभ्युपेयमित्युक्तप्रायमेवेत्याह—प्रत्यगिति । यद्यपि सविषये ज्ञानादावाश्रयविषयमेवो दृष्टस्तथाऽपि तत्र ज्ञातुः स्वात्मनिवृत्तिविरोधात्तथाऽत्र तु तदमाबालाघवादुभयैक्येऽपि न क्षतिरिति निगर्वः । अत्रार्थेऽनुमर्षं प्रमाणयति—प्रत्यञ्चमेवेति ॥ २१२ ॥

अ० टी०—नन्वावृत्तत्वं ह्यज्ञानविषयत्वं प्रत्यग्रूपेण स्फुरतश्च चिदात्मनः कथं तद्रूपेणाऽऽवृत्तत्वं येन विषयत्वं स्यादतो विषयत्वमद्वैताकारस्यान्यस्य या वक्तव्यमिति चेन्नेत्याह—प्रत्यक्त्वेति । यदाश्रयतया ज्ञानं स्फुरति तस्मिन्नेव तत्कृतोऽतिशयोऽस्तु तमस इव स्वाश्रयादन्यत्र तस्यातिशयजननसामर्थ्याभावादिति प्रतिपादयाम इत्यर्थः । तत्र हेतुमाह—प्रत्यञ्चमिति । प्रत्यक्षमस्ति स्फुटानुभवोऽस्तीत्यर्थः । नन्विति संबोधने । अस्य पुंसोऽज्ञस्येत्यर्थः ॥ २१२ ॥

सु० टी०—नन्वेकस्यैव निरंशचैतन्यस्याऽऽश्रयत्वेन स्फुरणं विषयत्वेनास्फुरणमिति विरुद्धमिति चेन्न संवित्स्रवप्रकाशत्ववादिनामपि वादिप्रतिपत्तिवशेन स्फुरन्त्यामपि संविद्यज्ञातत्वाभ्युपगमवदविरोधादित्याह—

संवित्परिस्फुरति न स्फुरतीति तस्यां

वैयात्यदूषितधियस्तु विसंवदन्ते ।

अज्ञानतस्तदपि तद्वदिहाद्वयत्वं

भादप्यभादिति विमूढधियो वदन्ति ॥ २१३ ॥

संविदिति । वैधात्येन धाष्ट्येन दूषिताधियस्तस्यां संविदि स्फुरणास्फुरणयोर्ध्विवदन्ते तदप्यज्ञानत इति योज्यम् । एवमिहापि मूढधियोऽज्ञानादेव भादप्यद्वयचैतन्यमभासमानमिव पश्यन्तीत्यर्थः ॥ २१३ ॥

अ० टी०—ननु विरुद्धमेव तत्स्फुरत एव वस्तुनोऽस्फुरणमिति चेन्न संवित्स्वप्रकाशपक्षे तथा दृष्टत्वादादरणीयत्वादित्याह—संविदिति । तस्याः संविदो वैजात्यं स्वरूपेणैव स्फुरन्त्या अपि केनचिदाकारेणास्फुरणरूपमितरपदार्थविलक्षणत्वं तेन दूषिता कलुषीभूता धीर्येषां ते तथाऽविसंवदन्ते न विसंवदन्त इत्यर्थः । छन्दोविदामपि क्वचिच्छान्दसः प्रयोगो दृष्टत्वादेव न दुष्टः । यदा न विसंवदन्त इति पाठो लभ्यते तदा न काऽपि चिन्ता । ननु तत्राप्यनुपपत्तिरेवेति चेन्नास्फुरणस्य भ्रमत्वादित्याह—अज्ञानत इति । तदप्यस्फुरणमपि । स्पष्टमन्यत् ॥ २१३ ॥

सु० टी०—ननु स्फुरतो भ्रान्त्याऽपि कथमस्फुरणं विरोधादिति चेन्न स्फूर्त्यस्फूर्त्योर्मावामावत्वानभ्युपगमादित्याह—

अव्युत्पत्तिं बिभ्रती भाति संवि-

तद्वद्वितीयस्वरूपम् ।

अव्युत्पत्तिं नाशयद्भाति वेद्यं

तस्मादेतच्चोद्यमस्मासु नास्ति ॥ २१४ ॥

अव्युत्पत्तिमिति । यथा स्वप्रकाशत्वाव्युत्पादनं बिभ्रती संविदज्ञाततया मासते तद्वद्वितीयं ब्रह्मापि स्वास्मिन्नव्युत्पत्तिः स्वाध्यस्ताज्ञानं तद्विभ्रदज्ञोऽस्मीत्यज्ञानाश्रयत्वेनैव भातीत्यर्थः । तर्हि तत्त्वज्ञानवैफल्यमिति चेन्नैत्याह—अव्युत्पत्तिमिति । यथा संवित्स्वप्रकाशत्वेन प्रमिता स्वाज्ञाततां नाशयन्ती मात्येवं ब्रह्मापि वेद्यं वेदान्तजन्यवृत्त्यभिषक्तं सत्स्वाव्युत्पत्तिं नाशयद्वयत्वेन भातीत्यर्थः ॥ २१४ ॥

अ० टी०—ननु स्फुरतो भ्रान्त्याऽपि स्फुरणाभाधो विरुद्ध एवेति चेत्तत्राऽह—अव्युत्पत्तिमिति । संविप्रत्यक्चिदात्मिका स्वयमलुप्तप्रकाशतया भासमानाऽप्यव्युत्पत्तिमावरणात्मकमज्ञानं बिभ्रती स्वाध्यस्तं धारयन्ती तस्य सत्तां स्फुरणं चाऽऽपादयन्ती भाति । तद्वद्वितीयस्वरूपं ब्रह्मापि प्रत्यङ्मात्राकारेणाज्ञानं स्वावरणाकारमिव साधयत्स्वतो भाति । अत आवरणरूपमज्ञानमेव चिदात्मनोऽस्फुरणं न तु स्फुरणाभावः स्वरूपेण च स्फुरण-

मिति स्फुरणस्फुरणयोर्भावाभारूपत्वाभावान्न विरोध इत्यर्थः । यद्यज्ञानावस्थायाम-
प्यात्मनः स्फुरणमस्ति तर्हि तत्त्वज्ञानेन किमात्मनि स्यात्तत्राऽऽह—अव्युत्पत्तिं नाश-
यदिति । वेद्यं वाक्योत्थबुद्धिवृत्त्यारूढं सत्तदेवाऽऽत्मतत्त्वमव्युत्पत्तिशब्दितमज्ञानं नाश-
यद्वाधमानं भाव्यज्ञानावरणनिरासाय तत्त्वज्ञानमर्थवदित्यर्थः । यस्मादेवं यथोक्ताज्ञानमेवा-
स्फुरणं न तु ज्ञानाभावः स्वतश्च स्फुरणं नित्यमावरणाज्ञानबाधनाय च तत्त्वज्ञानमप्यर्थव-
दित्यस्मन्मते तस्माद्भवतामपि भावाभावविरोधः समान इत्येतच्चोद्यमस्मासु न प्रसरतीत्युप-
संहरति—तस्मादिति । इदमत्राऽऽकृतं स्फुरमाणाऽपि संविन्न नित्यात्मरूपेण तद्धर्म-
त्वेन वा स्थिरत्वक्षणिकत्वाद्यात्मना वा स्फुरति किं तु स्वप्रकाशत्वेन स्वयं भाति । तत्रा-
नवभासमान उक्ताकारो न संवित्त्वरूपादन्यस्तथात्वे मानाभावात्तथा च स्वप्रकाशायां
संविद्यागन्तुकज्ञानस्थानपेक्षणान्न तदभावनिबन्धनंतदस्फुरणं किं त्वभावविलक्षणाज्ञाननिबन्ध-
नमेवेति ॥ २१४ ॥

सु० टी०—तदेवं ब्रह्मैव नित्यमुक्तमज्ञानप्रतिबिम्बितं संसरद्विद्यया
मुच्यत इत्युक्तमेवं चेद्ब्रह्मविदः शुकादयो मुक्ता अन्ये त्वज्ञानात्संसर-
न्तीति बन्धमोक्षव्यवस्थाशास्त्रं विरुध्येतेति शङ्कते—

नन्वेवं चेद्बन्धमोक्षव्यवस्था-

शास्त्रं कृष्येन्नाऽऽप्रबोधात्प्रवृत्तेः ।

बद्धो मुक्तो ज्ञानवानज्ञ इत्य-

प्येतत्सर्वं यावदज्ञानमिष्टम् ॥ २१५ ॥

बन्धिति । एकजीवपक्षेऽपि स्वप्न इव यावदविद्यं बन्धमोक्षव्यवस्थो-
पपद्यत इति परिहरति—नेति । प्रवृत्तेरिति । व्यवस्थाशास्त्रस्येति शेषः ।
एतदेव व्यनक्ति—बद्ध इति । चैत्रो बद्धः शुको मुक्तः कश्चिज्ज्ञानी पराऽज्ञ
इत्यपि सर्वं यावदविद्यमेकस्यैव सर्वसाक्षिणो विचित्राविद्यकोपाधि-
वशादुपपद्यत इत्यर्थः ॥ १५ ॥

अ० टी०—एवमियता ग्रन्थेन न जीवाश्रयमज्ञानं नाप्यद्वैतब्रह्माश्रयं किं तु प्रत्यङ्मात्रा-
श्रयविषयं तन्निमित्तो जीवेश्वरभावो न त्वज्ञानभावाभावाभ्यां तयोरैकत्र विरोधादत एव
चाज्ञानस्य स्थितिनिवृत्तयोरपि ब्रह्मण्यनुपपत्तेर्बन्धमोक्षव्यवस्थाया अपि तत्र न संभव इति
प्रतिपादितं तत्र बन्धमोक्षव्यवस्थाभावे तच्छास्त्रविरोधं चोदयति—नन्वेवमिति ।
एवं चेत्प्रत्यक्चिन्मात्रगतैकाविद्यानिबन्धना चेव्यवस्थाऽऽस्थीयते तदा जीवो बद्ध ईश्वरो मुक्तः
शुको मुक्तो यज्ञदत्तोऽयं बद्ध इति बन्धमोक्षव्यवस्थाशास्त्रं कृष्येद्देहाभावे तस्य निर्विषय-

त्वापत्तेरित्यर्थः । विद्वदृष्ट्या बन्धमोक्षव्यवस्थाभावेऽप्यविद्यादशायामेविद्वदृष्ट्या तद्भावात् शास्त्रविरोध इति परिहरति—नेति । न शास्त्रं कुप्येदित्यर्थः । कुत इत्यत आह—
अप्रबोधात्प्रवृत्तेरिति । विदुषस्तु जीवतः शिष्यादिप्रतिभासो बाधितानुवृत्तिमात्रः प्रारब्धकर्माक्षिताविद्यालेशनिबन्धन एवेति द्रष्टव्यम् । नन्वविद्वदवस्थायामप्यन्यस्याऽऽत्मनोऽभावात्स्वात्मनि बन्धस्य प्रत्यक्षत्वाद्विदुषो मुक्तस्यान्यस्याभावादाचार्यासंभवे कथं विद्याप्राप्तिरिति चेत्तत्राऽऽह—**बद्धो मुक्त इति ।** अक्षरार्थोऽतिरोहितः । व्यवस्थाशास्त्रस्य व्यावहारिकप्रामाण्याव्यवहारस्य चाविद्यानिबन्धनत्वादेकस्यैव प्रत्यगात्मनः स्वाविद्याकल्पितानेकविचित्रोपाधिभिरनेकधा विभाव्यमानस्य बद्धमुक्तविद्वदज्ञत्वादिव्यवस्था सर्वाऽपि यावदज्ञानं स्वप्न इवोपपन्नैव निवृत्ते त्वज्ञाने तत्कल्पितसकलभेदनिवृत्तेव्यवस्थाप्यविषयाभावाद्द्विधावस्थायां सर्वव्यवस्थाव्यतिपादकशास्त्रादेरप्यभाव इष्ट एवेति भावः ॥ २१५ ॥

सु० टी०—किं चाध्ययनविधिबोधितस्य व्यवस्थाशास्त्रस्य पुरुषार्थपर्यवसायिनो निष्फलाख्यायिकापरत्वायोगान्न ततः शुकादिमुक्तिसिद्धिराधुनिकसंसारोपलम्भविरोधादिति ब्रह्मात्मतामात्रपरमेव तदिति वक्तुं विकल्पयति—

किं चैतत्किं बन्धमोक्षव्यवस्था-

शास्त्रं यत्नात्तत्परं सत्प्रवृत्तम् ।

किं चान्यस्मात्प्राप्तमेवानुभाष्य

तस्या रूपं ब्रह्मतत्त्वं विदध्यात् ॥ २१६ ॥

किं चैतदिति । किमेतच्छास्त्रं स्वार्थपरमेव प्रवृत्तम् । यत्नादिति । मानान्तर्वाधेऽपीत्यर्थः । उतान्यस्माद्वृद्धव्यवहारात्प्राप्तमेव तस्या मुक्ते रूपमनूयति विकल्पार्थः ॥ २१६ ॥

अ० टी०—अपि च बन्धमोक्षशास्त्रस्यान्यपरत्वादापि न तद्विरोधः शङ्कनीय इति वक्तुं विकल्पयति—**किंचैतदिति ।** एतद्वन्धमोक्षादिशास्त्रं यत्नात्प्रवृत्तं तत्र तत्परं सत्प्रवृत्तमिति योजना । अन्यस्मादधिद्वल्लोकव्यवहारात् । तस्या इति तच्छब्दो व्यवस्थापरः । शास्त्रविशेषणत्वेनोपात्ताऽपि व्यवस्था बुद्ध्या निष्कृष्य परामृष्टेति द्रष्टव्यम् । रूप्यतेऽस्मिन्निति रूपं सर्वव्यवस्थाविकल्पास्पदं ब्रह्मतत्त्वमिति योजना ॥ २१६ ॥

सु० टी०—नाऽऽद्य इत्याह—

शास्त्रं तावत्तत्परं नेष्यते त-

दानर्थक्यात्तत्स्वरूपप्रतीतेः ।

ब्रह्मात्मैक्यप्रत्ययेनार्थवत्त्वं

वक्तुं युक्तं तच्च नोऽभीष्टमेव ॥ २१७ ॥

शास्त्रमिति । तदध्येतृणां शुकादिमुक्तिज्ञाने प्रयोजनाभावादित्यर्थः ।
द्वितीय इष्ट एवेत्याह—ब्रह्मेति । ‘तद्वैतत्पश्यन्नृषिर्वाग्मदेवः’ [बृ० १ । ४
१०] इत्यादिना विद्यया वामदेवादेर्ब्रह्मभावप्राप्तावुक्तायामाधुनिक-
स्यापि तदुद्देशेन प्रवृत्तिः सिध्यतीति तत्परोचनापरत्वमेव युक्तं तच्चेष्ट-
मेवेत्यर्थः ॥ २१७ ॥

अ० टी०—तत्राऽऽद्यं पक्षं दूषयति—शास्त्रमिति । तद्वन्धमोक्षादिवोधकं शास्त्रं
तत्परं स्वार्थपरं तावन्नेष्यते कुतस्तत्स्वरूपप्रसिद्धेरानर्थक्यादसौ मुक्तोऽयं बद्ध इत्यादिज्ञाना-
त्पुरुषार्थादर्शनादित्यर्थः । तर्हि किंपरं तच्छास्त्रमित्यपेक्षायां तदपि ब्रह्मात्मैक्यपरमेवेति
द्वितीयपक्षमङ्गी करोति—ब्रह्मात्मैक्येति । जीवस्य ब्रह्मत्वबोधकमहावाक्यशेषतया
तदेकवाक्यप्रत्ययपर्ववसानात्तेनार्थवत्त्वं बन्धमोक्षादिशास्त्रस्य वक्तुं युक्तमित्यक्षरार्थः । एत-
दुक्तं भवति—पूर्वेषां वामदेवादीनां ब्रह्मविद्यया मोक्षप्राप्तिकथनेनोदानीं तनस्यापि विद्यया
मोक्षः स्यादेवेत्याश्वाससिद्धिरत्र ब्रह्मात्मैक्यज्ञानस्य प्रवृत्तायेतदर्थवादवाक्यकृत उपकारस्तेन
द्वारेणैव तादृशं शास्त्रं ब्रह्मात्मतत्त्वं विदध्यादिति । नन्वर्थवादत्वेऽपि नायं गुणवादस्तस्य
मानान्तरविरोधित्वात्तेन व्यवस्थाया असंभवात् । नाप्यनुवादो वामदेवमुक्त्यादेरागमेतरप्र-
माणासिद्धेः । परिशेषाद्देवताधिकरणन्यायेन भूतार्थवादतया व्यवस्थाहेतुताऽस्याऽऽस्थेयेति
चेत्सत्यं तदास्थीयत एवेत्याह—तच्च नोऽभीष्टमेवेति । यादृग्व्यवस्थारूपमास्थितं
सद्ब्रह्मात्मप्रत्ययोपयोगि स्यात्तादृशं शास्त्रप्रामाण्यं तस्मिन्ष्टमेवेत्यर्थः । न चैवं सत्यन्य-
स्मात्प्राप्तमेवानुभाष्येत्यनुवादकत्वेन विरोधः शङ्कनीयः सामान्यतोदृष्टनिवन्धनत्वादविद्वद्ब्रह्म-
वहारत एतत्प्राप्तेः सामान्यतोदृष्टस्य च संभावनामात्रहेतुत्वेऽपि न निश्चयहेतुता ।
तस्मात्तदनुवादित्वेऽपि शास्त्रप्रामाण्यादेव बन्धमोक्षव्यवस्थासिद्धिर्ब्रह्माविद्यया बन्धस्तत्त्व-
विद्यया मोक्ष इति या व्यवस्था यत्र हि द्वैतमिव भवति यत्र त्वस्य सर्वमात्मैवाभूदिति
शास्त्रोक्ता तां व्यवस्थामुपोद्बल्यन्नयमर्थवादस्तच्छेषतया प्रामाण्यमश्रुत इत्यभिप्रायः ॥ २१७ ॥

सु० टी०—नन्वेवमविद्वद्दृष्ट्यैव बन्धमोक्षव्यवस्थेत्यायातं ततश्च
न मदन्यः कश्चिद्बन्धमोक्षमागस्त्यासीद्वैत्येतदनुभवविरोधादश्रद्धेयमिति
शङ्कते—

नन्वन्यो मद्बन्धमोक्षादिभागी

भूतो भावी वर्तते वा न कश्चित् ।

इत्युक्तार्थं स्वानुभूत्या विरोधा-

न्नाहं जातु प्रोत्सहे संग्रहीतुम् ॥ २१८ ॥

नन्वन्य इति । मत् मत्त इत्यर्थः ॥ २१८ ॥

अ० टी०—तदेवमविद्वदृष्ट्यैव बन्धमोक्षव्यवस्था तद्विषयमेव च शास्त्रमपि न विद्व-
दृष्ट्येत्युक्तमेवं तर्हि वस्तुतो बन्धमोक्षव्यवस्थाया अभावान्मत्तोऽन्यः कश्चिन्मुक्तो बद्धो वा
कश्चिदपि नास्तीत्युक्तं स्वात्तत्त्वानुभवविरोधादयुक्तमिति चोदयति—नन्विति । मदन्यः
कश्चिदिति संबन्धः । एक एवाऽऽत्मा बद्धश्च मुक्तश्च नान्यः कालत्रयेऽपीति योऽर्थो भव-
द्विरुक्तस्तमर्थं संग्रहीतुं नेत्सहे स्वानुभूत्या विरोधात् । न ह्यनुभवविरुद्धं युक्तिशतेनापि
व्यवस्थितं भवेदनुभवार्थत्वाद्युक्तीनामित्यर्थः ॥ २१८ ॥

मु० टी०—येनानुभवेन व्यवस्थाविरहोक्तेर्विरोध आपाद्यते तं
विकल्पयति—

किं द्वैतानुभवो विरोधपदभाकिं वा परोऽस्मीत्ययं

यद्वा कश्चिदिहापरोऽस्त्यनुभवो यस्ते विरोधावहः ।

नाद्वैतानुभवः क्षतिं वितनुते तस्येति युक्तं वचो

नापि द्वैतमुपोल्लिखन्ननुभवस्तेनास्य बाधो यतः ॥ २१९ ॥

किमिति । स किं कर्तृत्वादिद्वैतानुभवः किमद्वयः पर एवास्मीत्यभेद-
विषयः किं वा सविशेषाद्वयवादिवद्वैताद्वैतविषय इति । तत्र क्रममतं
स्वीकृत्य द्वितीयं दूषयति—नाद्वैतेति । तस्य बन्धमोक्षव्यवस्थाविरहस्या-
द्वयोऽस्मीत्यनुभवो मुक्तिमात्रविषयत्वान्न क्षतिकर इत्यर्थः । आद्ये
दोषमाह—नापीति । अस्येदानींतनबन्धमात्रविषयत्वेन शुकादिमुक्त्य-
विषयत्वात्स्वयं बाध्यत्वाच्च न व्यवस्थाविरहबाधकत्वमित्यर्थः ॥ २१९ ॥

अ० टी०—येनानुभवेन विरोधात्परमार्थतो बन्धमोक्षादिव्यवस्था नास्तीत्यस्मदुक्तिर्न
संगृह्यते कोऽसावनुभव इति वक्तव्यमिति विकल्पयति—किं द्वैतानुभव इति ।
अध्यात्मादिद्वैतदर्शनं द्वैतानुभवः किं सविरोधपदभाकिमयमस्मदुक्तेऽर्थे विरोधमाचरति किं
वा परः परमात्माऽस्मीत्ययमद्वैतानुभवो वाक्यजन्यः । यद्वाऽन्य एव कश्चिदिह व्यवहार-
भूमावनुभवो द्वैताद्वैतग्राहकोऽस्ति यस्तव विरोधबुद्धिमावहतीति विकल्पत्रयार्थः । तत्र
मध्यमे पक्षे न विरोध इति तावदाह—नाद्वैतानुभव इति । बन्धमोक्षव्यवस्था
नास्ति किं तु प्रत्यग्रूपब्रह्मैवास्तीत्यनुभवोऽद्वैतानुभावः । तस्मादस्मदुक्तार्थस्याद्वैतानुभवः
क्षतिं वितनुत इति वचो न युक्तमित्यन्वयस्तस्य तद्रूपत्वेन विरोधाभावादित्यर्थः । आद्यं

पक्षं प्रतिक्षिपति—नापीति । अनुभव इत्यत्र क्षतिं वितनुत इत्यनुपङ्गः । कुत इत्य-
त्राऽऽह—तेनास्येति । तेनाद्वैतानुभवेन समस्तद्वैततदनुभवोपमर्दकेन विद्वत्प्रत्यक्षरूपे-
णास्य द्वैतानुभवस्याविद्वद्दृष्ट्या बन्धमोक्षादिव्यवस्थासद्भावोल्लेखिनो यतो बाधोऽत इति
योजना । सर्वभेदव्यवस्थोपमर्द्याद्वैतानुभवसमये द्वैतानुभवस्यावस्थानाभावात्कथं तेन बाध-
शङ्कावकाश इत्यर्थः ॥ २१९ ॥

सु० टी०—तृतीयपक्षमनुमाषते—

द्वैताद्वैतनिवेशिनोऽनुभवनाद्बाधोभयस्येति चे-

तादृङ्गानुभवोऽस्ति कस्यचिदपि स्थानत्रये जीवतः ।

भास्वच्छार्वरगोचरं ह्यनुभवं बिभ्रज्जनो दृश्यते

नास्मिन्संसृतिमण्डले स न भवेत्कस्मादयं चेद्भवेत् ॥ २२० ॥

द्वैतेति । शास्त्राद्विरुद्धभेदाभेदविषयज्ञानोत्पादासंभवान्न ततोऽपि
द्वैताद्वैतबाध इति समाधत्ते—तादृगिति । स्थानत्रये जाग्रदाद्यवस्थात्रये
त्रैलोक्ये वा जीवतो वर्तमानस्य । विरोधादसंभवे दृष्टान्तमाह—
भास्वदिति । यथा सूरतिमिरयोरभेदा (*नुभवं बिभ्रज्जगति न कोऽपि
दृश्यते तथा भिन्नाभिन्नमनुभवन्नित्यर्थः । ननु दृष्टान्ते नास्ति मानं
भेदा) भेदे तु 'तत्त्वमसि' [छा० ६।८।७] इति श्रुतिर्मानमिति
चेन्न विरोधाविशेषाच्छ्रुतेस्त्वखण्डार्थत्वेनोपपादितत्वात् । एतदेव विवृ-
णोति—स इति । सूरतिमिराभेदानुभविता चेन्न भवेदयं कस्मान्भवेदिति
योज्यम् ॥ २२० ॥

अ० टी०—तृतीयं कल्पमनुवदति—द्वैताद्वैतेति । उभयस्येति द्वैतस्याद्वैतस्य चेत्यर्थः ।
एतादृशोऽनुभव एव नास्ति विरोधात्स्वबाधकत्वं तस्य दूरनिरस्तमेवेति पारिहरति—तादृ-
गिति । स्थानत्रये जाग्रदादिलक्षणे । जीवतो वर्तमानस्येत्यर्थः । यद्वा विद्योदयाप्रागूर्ध्वं तत्काले
च वर्तमानस्येत्यर्थः । विरोधमेव स्पष्टयति—भास्वदिति । भास्वान्सविता शार्वरं तमः
युगपत्सवितृतमोगोचरमनुभवं बिभ्रज्जनोऽस्मिन्संसारमण्डले व्यवहारभूमौ न दृश्यते । अयं
चेद्द्वैताद्वैतानुभवो भवेत्तदा स सवितृतमोगोचरोऽनुभवः कस्मान्न भवेदुभयत्र विरोधस्य

तुल्यत्वादिति योजना । व्यवस्थाप्रमाणस्य व्यवहारगोचरत्वादद्वैतप्रमाणस्य च तत्त्वावेदकत्वा-
ज्ञानयोः संभूयप्रवृत्तिरित्यतो नायमस्मदुक्तार्थबोधक इति भावः ॥ २२० ॥

सु० टी०—तस्माद्ब्रह्मैवाविद्यया प्रतिबिम्बात्मना संसरति स्वविद्यया
च मुच्यत इत्ययमेव संप्रदायानुगतः पक्षो मुमुक्षुभिरुपादेय इत्युप-
संहरति—

यत एवमत्र न विरोधलवोऽ-

प्युपदौकते कथितनीतिवशात् ।

उपगृह्यतामतमिदं सुदृढं

गुरुसंप्रदायवचनानुगतम् ॥ २२१ ॥

यत इति । एवमुक्तयुक्तिमिर्निरस्तसयस्तविरोधतया सुनिश्चलत्वादि-
त्यर्थः । अत्र विश्वतीर्थीयकृतः—आचार्यस्याप्यविद्यालेशदर्शितशिष्य-
मुक्त्यर्थमुपदेशदर्शनान्नैकस्यैव बन्धमोक्षमागित्वं युक्तम् । यथा चैक्यै-
वाविद्ययैकत्र चैतन्ये बहुजीवकल्पनं बन्धमोक्षौ च तथाऽऽचार्यैः
सिद्धान्तसिद्धौ वर्णितम् । एवं ब्रह्माचार्यसंमतिं श्रुतिसंमतिं च दर्शयि-
त्वेत्थमेवाऽऽचार्यस्याऽऽशयस्तृतीये स्फुटी भविष्यति । तस्माद्विद्यया
सर्वस्य हेयत्वसिद्ध्यर्थमेव जीवान्तराणां शिष्याविद्याकल्पितत्वोक्तिरि-
त्याहुः ॥ २२१ ॥

अ० टी०—तस्माद्बाधकानुभवाभावाद्वस्तुनि बन्धमोक्षव्यवस्थालक्षणमन्यद्वा द्वैतं वस्तुतो
नास्तीत्यस्मन्मतं न केनापि विरुध्यत इत्युपसंहरति—यत एवमिति । एवंसत्यत्रास्मन्मते
कथितनीतिवशान्न विरोधलवोऽप्युपदौकते यतोऽत इदं मतमस्मदीयमुपगृह्यतामङ्गी क्रियतां
यतः सुदृढमबाधितं न केवलं युक्ति एव सुदृढमपि तु गुरुसंप्रदायवेदवचनानुगतं
प्रमाणसिद्धं चेति योजना । विवर्तवादे गुरुसंप्रदायवचनानुगतिः पूर्वमेव दर्शितेति
भावः ॥ २२१ ॥

सु० टी०—ननु तत्त्वबोधानन्तरं जीवब्रह्मभेदो निवर्ततां प्रपञ्चस्तु
परमार्थतः मासमानः कथं निवर्ततेत्याशङ्क्याऽऽविद्यकत्वाविशेषादि-
त्याह—

तव गाढमूढतमसा रचितं

जगदीशजीववृषा सकलम् ।

प्रतिभाति तावददृढं दृढव-

त्समुदेति यावदवबोधरविः ॥ २२२ ॥

तवेति । त्वया गाढमनादितया स्वाभाविकत्वेनोदं गृहीतं यत्तमस्तेन रचितमीशजीवाद्यात्मना कल्पितं जगत् । यस्माददृढमनिर्वचनीयमतस्तावदेव सत्यं प्रतिभातीत्यर्थः । उत्तरावधिमाह—यावदिति ॥ २२२ ॥

अ० टी०—इदमुपगृह्यतामित्युक्तमेव स्वमतं दर्शयति—तव गाढेति । अवबोधर-विर्वाक्यजन्यज्ञानभास्करो यावत्समुदेति तावत्तव प्रत्यगात्मनो गाढं दृढं मूढेन प्राप्तेन स्वस्मिन्नध्यस्तेन तमसाऽन्नाद्यनिर्वचनीयेनाज्ञानेन रचितं जगदीशजीवरूपेण विकृतं विश्वमदृढमपि दृढवत्प्रतिभाति स्वप्न इवाऽऽप्रबोधोदयमुदिते तु तत्त्वावबोधे द्वैतलेशोऽपि न प्रतिभासत इत्यर्थः ॥ २२२ ॥

सु० टी०—ननु सकललोकप्रतिपन्नस्येश्वरजगत्प्रबन्धस्यानादेः कथं श्रुतिरजतादिवददृढत्वं संमाधयमिति चेद्विद्याविलुप्तचेतसां देहात्मा-मिमानवदपभ्रंशादिवाचकत्वामिमानवच्चेत्याह—

प्रभुरेष सर्वविदहं कृपणो

जगदेतदद्भुतवितानमिति ।

प्रतिपत्तयस्तिभिरलुप्तदृशो

यदिहोद्भवन्ति न तदद्भुतकम् ॥ २२३ ॥

प्रभुरिति । न तदिति । एता हि स्वप्न इव स्वप्नशिरश्छेदनादिदृष्टयोऽमूढस्य नाश्वर्थमावहन्तीत्यर्थः ॥ २२३ ॥

अ० टी०—नन्वेतदाश्वर्थवद्विचित्रोदयद्वैतप्रपञ्चस्तद्विपरीतस्वभाव आत्मनि, प्रतिभा-सत इति चेन्नाविद्यातिमिरावृतदृष्टेः सर्वाश्वर्थसंभवादित्याह—प्रभुरेष इति । स्पष्टार्थं पद्यम् ॥ २२३ ॥

सु० टी०—ननु सर्वजनानुमवविरुद्धमपि विश्वस्यानिर्वचनीयत्वं किमवष्टम्भेनाभ्युपेयत इत्याशङ्क्य सन्तु सहस्रं श्रुतियुक्तयो विद्वद्नुम-बोऽपि तावत्प्रमाणमित्याह—

अभयं सनातनमनातुरधी-

रवलोकयन्निजमनन्तसुखम् ।

न मुनिः प्रपश्यति किमप्यसुखं
सकलं जिघत्सति जगत्स्वचिता ॥ २२४ ॥

अभयमिति । अनातुरधीरविक्षिप्तधीः । अनन्तसुखं परमात्मानम् । असुखं संसारं जिघत्सति ग्रसते । स्वचिता स्वविद्यया ॥ २२४ ॥

अ० टी०—अविद्यावस्थस्यैवं प्रपञ्चदर्शनं निवृत्तायामविद्यायां विद्वान् किञ्चिद्विचित्रं पश्यति दुःखं बाऽनुभवतीत्याह—अभयमिति । अनातुरधीरविक्षिप्तचित्तो मुनिस्तत्त्वज्ञानवाननन्तसुखमपरिच्छिन्नानन्दरूपं ब्रह्म निजं प्रत्यभूपं स्वरूपमवलोकयन्साक्षात्कुर्वन् किमप्यसुखं दुःखरूपं संसारं न पश्यति नानुभवति । निजमित्यस्य विशेषणे अभयं सनातनमिति च निर्विकारं नित्यं चेत्यर्थः । कस्मादेवं निजं तत्त्वं पश्यन्दुःखं किमपि न पश्यतीति तत्राऽऽह—सकलमिति । स्वचित्तेतीत्यंभावे तृतीया । यस्मात्सकलं जगत्स्वचिता स्वरूपचैतन्यात्मना जिघत्सति स्वादितुमिच्छति स्वात्मसात्करोतीत्येतदारोपितनिवृत्तेरधिष्ठानादन्यत्वासंभवादित्यर्थः ॥ २२४ ॥

सु० टी०—नन्वात्मभिन्नद्वैताभावे कुतो विद्वदनुभवस्यापि सिद्धिर्गुर्वादेस्तदुपायस्याभावात् । न चाविद्यैव तत्साधिका वैपरीत्यादिति चेन्नाविद्याया एव सर्वद्वैतकल्पकत्वं व्यावहारिकगुर्वादिकल्पनया तन्निवर्तकत्वं चेत्युपगमादित्याह—

तव चित्तमात्मतमसा जनितं
परिकल्पयत्यखिलमेव जगत् ।
तव कल्पनाविरचितः स गुरु-
स्तव रूपमद्वयमुदाहरति ॥ २२५ ॥

तवेति ॥ २२५ ॥

अ० टी०—नन्वात्मव्यतिरिक्तस्य सर्वस्याविद्यात्मकत्वे साधकाभावान्निरूपवस्तुनः कुतः सिद्धिर्नचाविद्यैव तत्साधिकेति युक्तं तस्या विपरीतप्रत्ययहेतुत्वान्न चोभयहेतुत्वं विरोधादिति चेत्तत्राऽऽह—तव चित्तमिति । आत्मतमसा निजाविद्यया जनितं तव चित्तमखिलमेव जगत्परिकल्पयतीति हि शास्त्रस्थितिरित्यर्थः । तत्र स प्रासिद्धो गुरुरपि तव कल्पनाविरचितः संस्तवाद्वयं निजस्वरूपमुदाहरति बोधयतीति योजना । अविद्या पूर्वपूर्वप्रपञ्चभ्रमसंस्कारसचिवात्मनि लीनं चित्तमुत्पाद्य प्रपञ्चमात्मन्यवभासयति सैव कदाचिद्विशुद्धधिपणामुत्पाद्य तत्त्वजिज्ञासां जनयन्ती तत्त्वज्ञानसाधनं गुर्वादिकमपि कल्पयित्वा तद्वारा स्वरूपप्रकाशमपि जनयतीति नात्र कोऽपि विरोध इति भावः ॥ २२५ ॥

सु० टी०—अस्तु तर्हि पारमार्थिक एव गुर्वादिर्मिथ्यात्वे शुक्तिरज-
तादिवदर्थक्रियाकारित्वासंभवादिति चेन्नार्थक्रियाकारिणः सत्यत्वासं-
प्रतिपत्तेर्दृश्यत्वस्य च मिथ्यात्वव्याप्तत्वादित्याह—

न हि चित्तदृश्यमपि सत्यमिति
प्रतिपन्नमस्ति भुवि किञ्चिदपि ।

रशनाभुजङ्गसदृशं सकलं

जगदिन्द्रजालमिति सिद्धमतः ॥ २२६ ॥

न हीति । ततः किमित्यत आह—रशनेति । तत्सादृश्यमाह—इन्द्रजालमिति ।
मायिकमित्यर्थः ॥ २२६ ॥

अ० टी०—ननु चित्तदृश्यत्वेऽप्यर्थक्रियासमर्थत्वात्कथं जगतो गुर्वादेर्वाऽविद्यामयत्वं
सत्यत्वोपपत्तेरिति चेत्तत्राऽऽह—न हि चित्तेति । यच्चित्तदृश्यं तन्न हि सत्यं काप्युप-
पादयितुं शक्यं तस्य रशनाभुजङ्गवद्वाध्यत्वनियमाद्व्यवहाराविसंवादस्य च स्वप्न इवाऽऽप्र-
बोधमुपपत्तेरित्यर्थः । तस्माच्चित्तकल्पितस्य सर्वस्याविद्याकल्पितत्वं न विरुध्यत इत्युप-
संहरति—रशनेति । अत इति प्रथमं योज्यम् ॥ २२६ ॥

सु० टी०—ननु कथं कल्पितस्य गुरोरुपदेष्टृत्वं न हि स्थाणावध्यस्तः
पुरुषः क्वचिदुपदिशतीति चेन्न कल्पितत्वाविशेषेऽपि कस्यचिदेव
व्यावहारिकगुर्वादिशरीरावच्छिन्नजीवस्य घटादिप्रमातृत्ववद्ब्रह्मप्रमातृ-
त्वसंभवेनोपदेष्टृत्वोपपत्तेरिति लौकिकदृष्टान्तेनाऽऽह—

परिकल्पितोऽपि सकलज्ञतया

गुरुरेव पूर्णमवबोधयति ।

परिकल्पितोऽपि मरणाय भवे-

दुर्गो यथा ननु नभो मलिनम् ॥ २२७ ॥

परिकल्पितोऽपीति । गुरुरेवेत्येवकारः स्थाणुपुरुषादिभ्यवच्छेदार्थः ।
॥ २२७ ॥

अ० टी०—ननु यदि कल्पितोऽप्यर्थो वस्तु बोधयेत्तदा कोऽयमाचार्यादिष्वप्रहो-
न्यस्मादपि कल्पितात्तत्सिद्धिरिति चेत्तत्राऽऽह—परिकल्पितोऽपीति । यद्वा

यद्याचार्याद्यपि कल्पितमेव स्यात्तर्हि कल्पितस्य जडत्वान्न ततः परमार्थावबोधप्राप्तिरित्याह—परिकल्पितोऽपीति । परिकल्पितोऽपि गुरुरेव गुरुत्वेनाभिमत एव पूर्णब्रह्मावबोधयति न यत्किमप्यन्यत्कुतः सकलज्ञतया तत्त्वज्ञत्वादिति योजना । एतदुक्तं भवति—न हि परिकल्पितस्य परिकल्पितत्वादेव तत्त्वावबोधहेतुत्वमिष्यते किंतु सर्वज्ञत्वादेव सर्वज्ञो हि गुरुत्वेन कल्प्यते न जड इति । यद्वा परिकल्पितोऽपि गुरुः सकलज्ञतयैव परिकल्पितः सन्पूर्णमवबोधयत्येवेति योजना । अत्र कल्पितानामपि कल्पनाविशेषवशाद्भवस्थितचित्रार्थक्रियाहेतुत्वस्य लोके दृष्टत्वान्नासंभावना कार्येयमिष्येत्योदाहरणमाह—परिकल्पितोऽपि मरणायेति । उरगो रशनायां परिकल्पितः शङ्काविषेणापि मरणदर्शनादित्यर्थः ॥ २२७ ॥

सु० टी०—ननु सद्विलक्षणस्य गुर्वादेः कथं कारणत्वं सत्त्वगर्भत्वात्तस्येत्याशङ्क्य किं सत्त्वमेव कार्यविशेषप्रयोजकमुत तत्कार्यजननसामर्थ्यमिति विकल्प्याऽऽद्यं दूषयति—

यदि सत्यमित्यवगतिं कुरुते

घटेते घटादपि हुताशनधीः ।

यदि चानृतं न जनयेत्प्रमितिं

ननु चोदनाऽपि जनयेन्न धियम् ॥ २२८ ॥

यदीति । गुर्वादिर्यदि सामर्थ्यनिरपेक्षः सत्यत्वेनैव बोधयेत्ततो धूमादिव घटादपि वह्निधीः स्यात्सत्यत्वाविशेषादित्यर्थः । द्वितीये तु भ्रमविषयस्यापि शक्तस्य प्रमाजनकत्वं परैरप्यङ्गीकृतमित्याह—यदि चेति । चोदना वाक्यं धियं प्रमाम् ॥ २२८ ॥

अ० टी०—मिथ्याभूतमपि सत्यार्थहेतुः कचिद्भवतीति संभावनामुक्त्वा सत्यत्वं सत्यार्थबोधे न प्रयोजकं किं तु शक्तत्वेनावधारितमात्रमेवेत्याह—यदि सत्यमिति । सत्यत्वमेव चेत्सत्यार्थबोधहेतुस्तर्हि धूमादिवद्घटादपि हुताशनधीर्घटेते घटेत जायेतेत्यर्थः । अनृतं चेत्प्रमितिं न जनयेत्तदा निश्चितं चोदना विधिवान्यमपि धर्मविषयां धियं न जनयेत्तस्यानृतत्वादित्यर्थः । तस्मात्सत्यत्वानृतत्वे न प्रामाण्याप्रामाण्यप्रयोजके किंतु व्यावहारिकप्रमाणसमधिगता विशेषाः । ते च सत्यत्वपक्ष इवानृतत्वपक्षेऽप्यविशिष्टा इत्यतो नोक्तदोष इति भावः ॥ २२८ ॥

सु० टी०—दृष्टान्तमुपपादयति—

जनयत्यसाविह मृषावपुषा

करणीयवस्तुनि मतिं सुदृढाम् ।

ध्वनिधर्मभेदघटितोऽपि मृषा

स्वरसेन सन्नपि तु वर्णगणः ॥ २२९ ॥

जनयतीति । इह लोके वेदे चासौ चोदना मृषावपुषा कल्पितानुपूर्वा
स्वरादिविशिष्टात्मनाऽनुष्ठेयवस्तुनि प्रमां जनयतीति प्रसिद्धमित्यर्थः ।
स्वरादिवैशिष्ट्यं तस्याः स्वामाविकमिति चेन्नेत्याह—ध्वनौति । वर्णगणो
हि चोदना । स च स्वरूपेण सन्नपि सत्योऽपि वायवीयस्य ध्वनेर्ये
धर्मा उदात्तादयो यो वा क्रमस्तद्घटित एव बोधकः । नित्यविमूर्ता
वर्णानां पौर्वापर्यासंभवादिति तद्वूपेण मृषैवेत्यर्थः ॥ २२९ ॥

अ० टी०—चोदनाया अनृतत्वं सिद्धवत्कृत्योक्तं साधयति—जनयत्यसाविति ।
इह व्यवहारभूमावसौ चोदना मृषावपुषा मिथ्याशरीरेण करणीयवस्तुन्यनुष्ठेये यागादौ
सुदृढां प्रमाणरूपां मतिं जनयति । कथमस्या मृषावपुष्टं वर्णात्मकत्वाद्वर्णानां च सत्यत्वा-
दित्यत आह—ध्वनिधर्मेति । वर्णगणः स्वरसेन स्वरूपतः सन्नपि सत्यो ध्वनिधर्म-
भेदैरुदात्तादिभिर्ह्रस्वादिभिश्च घटितो विशिष्टः सन्मृषा मिथ्यैव । न ह्युदात्तादिधर्मविशेष-
वैशिष्ट्यं विना वर्णेभ्योऽर्थप्रतीतिर्जायते । न च वर्णेषु ते परमार्था व्यभिचारित्वात्किंत्वा-
रोपिता एवातो ध्वनिधर्मविशिष्टा चोदना मृषा चेत्यर्थः ॥ २२९ ॥

सु० टी०—अस्तु तर्हि वर्णसमूहत्वेनैव तस्याः प्रमाहेतुत्वं न स्वर-
क्रमवैशिष्ट्येनेति चेन्न स्वरादिभेदेनार्थभेदस्य नैरुक्तैः स्मर्यमाणत्वादि-
त्याह—

मन्त्रो हीनः स्वरतो वर्णतो वा

मिथ्याप्रयुक्तो न तमर्थमाह ।

स वाग्वज्रो यजमानं हिनस्ति

यथेन्द्रशत्रुः स्वरतोऽपराधात् ॥ २३० ॥

मन्त्रो हीन इति । मिथ्याप्रयुक्त इत्यस्यार्थो हीन इत्यादिः । स्वामावि-
कस्वरान्यस्वरादियुक्तः सन् न तं विवक्षितमर्थमाह । प्रत्युत विपरी-
तार्थबोधकतयाऽनिष्टहेतुरित्याह—स वाग्वज्र इति । उदाहरणं—यथेति ।

त्वहेन्द्रशत्रुर्वर्धस्वेति मन्त्रेण सोमः प्रवे-
र्तितः । तत्र तत्पुरुषस्वरे प्रयोक्तव्ये प्रमादात्स्वरान्तरप्रयोगादिन्द्र एव
तस्य शत्रुर्वर्धस्वेति स्वरविशिष्टस्यैवार्थवत्त्वमेवं क्रमवतोऽपि राजा जारे-
त्वादावर्धन्यत्वादिति ॥ २३० ॥

अ० टी०—उदात्ताचारोपितधर्माविशिष्टस्यैव शब्दस्य बोधकत्वमित्यत्र नैरुक्तसंमति-
माह—मन्त्रो हीन इति । स्वरतो वर्णतो वा हीनो यथास्थानमपेक्षितस्वरादिवैशि-
ष्ट्यहीनो मन्त्रः प्रयुज्यमानो मिथ्याप्रयुक्त इत्युच्यते । स्वराद्यन्यथात्वमेव मिथ्यात्वमित्यर्थः ।
एवं प्रयुक्तो मन्त्रो न तमर्थमाह । यस्मिन्नर्थे प्रयुज्यते तमित्यर्थः । न केवलं विवक्षितार्था-
कथनमात्रं दोषो मिथ्याप्रयोगेऽपि त्वनिष्ठजनकत्वं चेत्याह—स वाग्वज्रो यजमानं
हीनस्तीति । स मन्त्रो वाग्वज्ररूपः सन्यजमानमनिष्टेन योजयतीत्यर्थः । तत्रोदाहरण-
माह—यथेति । त्वष्टा हि देवो विश्वरूपाख्ये स्वपुत्र इन्द्रेण हते क्रुद्धः सन्निद्रनिग्रह-
समर्थपुत्रोत्पादनायाऽऽभिचारिकं कर्म कुर्वन्स्वाहेन्द्रशत्रुर्वर्धस्वेत्यनेन मन्त्रेणातिशिष्टं सोम-
मग्नौ जुहावेत्याख्यायिका वेदे पठ्यते । तत्रान्तोदात्ततत्पुरुषस्वरे प्रयोक्तव्ये बहुव्रीहिस्वरमाद्यु-
दात्तमिन्द्रपदं मन्त्रे प्रयुक्तवांस्तेन दोषेणोत्पन्नस्य वृत्रासुराख्यस्य पुत्रस्येन्द्रो हंता संवृत्त
इत्यनर्थपर्यवसायी मन्त्रप्रयोगो जात इत्यर्थः । तथा च ब्राह्मणम्—‘स्वाहेन्द्रशत्रुर्वर्धस्वेति
तस्मादस्येन्द्रः शत्रुर्वर्धेदिति ’ ॥ २३० ॥

सु० टी०—तर्हि स्वरादियुक्ता ध्वनय एव सन्तु चोदना न वर्णा
इति चेन्नापसिद्धान्तादित्याह—

न च वर्णपूगमपहाय भवे-

दिह चोदनेत्यभिमतं विदुषाम् ।

यदि सत्यमेव गमकं भवति

स्फुटमप्रमाणमियमप्युदिता ॥ २३१ ॥

न चेति । ततश्च चोदनाप्रामाण्यमिच्छद्भिर्भ्रमविषयस्यापि गमक-
त्वमभ्युपेयमित्याह—यदीति ॥ २३१ ॥

अ० टी०—नन्वेवं सति यस्य धर्मा उदात्तादयः सैव चोदनाऽस्वतो नानृता
चोदना भविष्यतीति चेन्मैवं मीमांसकैस्तथाऽनभ्युपगमादित्याह—न च वर्णोति ।
विदुषां मीमांसकानां वर्णेष्वेवं चोदनात्वमभिमतं न ध्वनिष्वित्यर्थः । तथा च सत्यमेव
गमकं चेत्तदा चोदनायाः प्रामाण्यं न लभ्येतेत्याह—यदि सत्यमिति । इयमपि
चोदना ॥ २३१ ॥

सु० टी०—नन्वनित्यानामनन्तवर्णव्यक्तीनामेव धर्मा उदात्तादय इति स्वरक्रमवैशिष्ट्यस्य सत्यत्वाद्दृष्टान्तसंप्रतिपत्तिरिति वैशेषिकास्तान् प्रति दृष्टान्तान्तरमाह—

श्रवणेन्द्रियं च किल कर्णगतं

परिकल्पनोपरचितं नभसः ।

बलयं प्रकाशयति शब्दगणं

परमार्थमित्यपि कणादमतम् ॥ २३२ ॥

श्रवणेति । तेषामपि कर्णशङ्कुलीमध्यगतं नभोबलयं श्रवणेन्द्रियं शब्द-
ग्राहकमभिमतम् । न च सर्वगतस्य नभसो निरंशस्य बलयत्वं कर्ण-
स्थत्वं चाऽऽञ्जसं संभवतीति भ्रान्त्यैवोपचरितं बलयाकारो नभोऽंश
इत्यभ्युपेयमिति कासंप्रतिपत्तिरित्यर्थः । कणादेत्यादिना स्वमते श्रोत्र-
स्य विर्गाबद्धत्वं सूचितम् ॥ ३२ ॥

अ० टी०—वर्णानामुत्पत्तिमत्वात्तद्धर्मा एवोदात्तादय इति न चोदनाया अनृतत्वप्रा-
प्तिरिति तार्किकमतमाशङ्क्य तान्प्रत्युदाहरणान्तरमाह—श्रवणेन्द्रियमिति । कर्ण-
गतं नभसो बलयं किल श्रवणेन्द्रियमिति परिकल्पनयोपरतं शब्दगणं यत्प्रकाशयति तत्प-
रमार्थमिति कणादमतमपि दृश्यत एवातो न तैरपि सत्यत्वाग्रहः कार्य इत्यर्थः । न ह्याका-
शस्य स्वरूपेण श्रोत्रत्वमस्ति तथा सति सकृदुत्पन्नस्य शब्दस्य सर्वत्रोपलम्भप्रसङ्गः किं तु
कर्णदशावच्छिन्नस्य । न हि सोऽवच्छेदो नभसः परमार्थो निरवयवस्य पूर्णस्यैकदेशतः
स्वरूपतो वाऽवच्छेदासंभवादतः कल्पितोऽवच्छेदः कल्पितं च यथाकल्पनमर्थाभावान्मि-
थ्यैव तादृशादपि सत्यार्थप्रतिपत्तिरभ्युपगतेति न चोद्यावसर इति भावः ॥ २३२ ॥

सु० टी०—ततश्च सर्वतान्त्रिकैरसत्त्वादापि सत्यबोधाभ्युपगमात्क-
ल्पितगुर्वादिजन्यविद्यया भवबन्धनिवृत्तिरविरुद्धेत्युपसंहरति—

त्वमतः स्वमोहरचितं गहनं

भवसागरं तर परावगतेः ।

परिकल्पितद्वयनिबन्धनतः

परमार्थसंविदुदये सति भोः ॥ २३३ ॥

त्वमतः इति । परिकल्पितं द्वयं गुर्वादि तन्निबन्धनं यस्याः परावगते-
वृत्तिरूपायास्ततः परमार्थसंविदभिव्यक्ताविति योज्यम् ॥ २३३ ॥

अ० टी०—तस्मात्कल्पितयैव विद्ययाऽविद्यानिवृत्तिः कल्पितेनैवाऽऽचार्यादिना विद्यो-
त्पत्तिं चाङ्गी कुर्विति शिष्यं प्रत्याह—त्वमतः इति । यत एवमविरोधोऽत इत्यर्थः ।
भोः सुबुद्धे परिकल्पितगुरुशिष्यशास्त्ररूपद्वयनिबन्धनतो द्वैतावष्टम्भेन परमार्थसंविदुदये
सति परावगतेः परब्रह्मणः साक्षादभिव्यक्तेर्हेतोः स्वमोहरचितं महनं भवसागरं
तर स्वस्थो भवेति योजना ॥ २३३ ॥

सु० टी०—ननु परेषामनिर्वचनीयामावाचोदनायाः श्रोत्रस्य चाली-
कत्वामावेन दृष्टान्तासिद्धिरित्याशङ्क्य कैमुतिकन्यायेन स्वमतमुपो-
दलयति—

भ्रान्तं तथोपचरितं च यथाविभाग-

मङ्गीकृतं कणभुगादिमुनीन्द्रमुखैः ।

यन्नास्ति तत्फलनिबन्धनमस्मदीये

तन्त्रे तमोविरचितं न फलाय कस्मात् ॥ २३४ ॥

भ्रान्तमिति । भ्रान्तं स्वरादिविशिष्टवर्णजातमुपचरितं च यथोक्तश्रोत्रं
यथाविभागं मतभेदेन । किं तत इत्याह—यदिति । यद्धि भ्रान्तमुपचरितं
च परमते नास्ति विशिष्टात्मना तदपि चेत्फलजनकं स्वीकृतं तर्ह्यवि-
द्याकल्पितं व्यावहारिकं गुर्वादि कुतो न फलायेत्यर्थः ॥ २३४ ॥

अ० टी०—तदेवं प्रतिबन्ध्या कल्पितस्य तत्त्वावगतिहेतुत्वमुक्तमिदानीं पराभिमतत्वा-
भिमतस्य विशेषं दर्शयन् कैमुतिकन्यायमनुसरति—भ्रान्तमिति । उदात्तादिभेदाविशि-
ष्टवर्णस्वरूपं भ्रान्तं तथोपचरितमुक्तरूपं श्रवणेन्द्रियं च यथाविभागं स्वस्वमतानुसारेण
कणभुगादिमुनीन्द्रमुखैरङ्गीकृतं जैमिनीयैः काणादैश्चाभ्युपगतमित्यर्थः । तच्च तैरसदेव
सदर्थप्रतीतिकरणमभ्युपगतमित्याह—यन्नास्तीति । फलनिबन्धनं सत्फलकारणमिति
यावत् । परमतयोरुक्तोदाहरणद्वयस्य केनापि रूपेण सत्त्वेऽपि सदर्थप्रतीतिहेतुविशिष्टा-
कारेणापि न सत्त्वमस्यारोप्यसंसर्गस्य तैरधिष्ठाने सत्त्वानङ्गीकारात् । एवमसदपि चेत्सदर्थं
प्रत्यापयेत्तदाऽसद्विलक्षणमनिर्वचनीयं प्रत्यापयेदिति किमु वक्तव्यमित्याह—अस्मदीय

इति । तमोविरचितमनाद्यनिर्वचनीयाज्ञानविलसितमतद्विलक्षणतया सत्त्वेन प्रतीतियोग्य-
मित्यर्थः ॥ २३४ ॥

सु० टी०—ननु यन्नास्तीत्यसिद्धं भ्रमविषयादेस्तन्मतेऽन्यत्र सत्त्वा-
दित्याशङ्क्य पूर्वोक्तमेव व्यनक्ति—

असदपि फलवत्तामश्नुते युष्मदिच्छा-

मनुसरदथ कस्मान्मायया निर्मितं सत् ।

न भवति फलवत्ताभाजनं चित्रमेत-

द्वयमिह न समर्था यूयमत्यन्तशक्ताः ॥ २३५ ॥

असदपीति । यद्यपि स्वरादि ध्वन्यादावस्ति तथाऽपि तच्छब्दनिष्ठत्वेन
ज्ञातं शाब्दधीहेतुस्तच्चासदेवान्यथा तद्बुद्धेर्भ्रमत्वानुपपत्तेर्नमसोऽपि
बलवत्ताद्यसदिति नासिद्धिरित्यर्थः । युष्मदिच्छामिति । सदेवार्थक्रिया-
कारि नासच्छशशृङ्गादीतिप्रसिद्धचुलङ्घनीमित्यर्थः । सदिति । असद्वि-
लक्षणमित्यर्थः । वयमिति । भवतां धाष्टर्यमस्यस्माकं नेत्येतदेवात्र तन्त्र-
मित्यर्थः ॥ २३५ ॥

अ० टी०—नन्वनिर्वचनीयस्यैव मुख्यतया सदर्थप्रत्यायकत्वानुपपत्तिरितीच्छावादिनं
प्रत्याह—असदपीति । युष्मदिच्छामनुसरदिति वदताऽसतः फलवत्त्वकल्पने प्रमाण-
युक्ती न स्त इति सूचितमसदपि सफलार्थं भवत्यसद्विलक्षणं मायानिर्मितं न भवतीत्ये-
तच्चित्रमहो आश्चर्यमित्यर्थः । अन्यत्सुगमम् ॥ २३५ ॥

सु० टी०—इदानीं माऽस्तु परेषामसत्यस्य बोधकत्वमस्माकं तु माया-
कारणत्वश्रुतिबलेन गुवादेः स्वरूपेणासत्यस्याप्यधिष्ठानसत्यतामात्रेणैव
तदुपपत्तिरित्याह—

परमेव तत्त्वमगृहीतमभू-

दखिलस्य कारणमनर्थकरम् ।

परमेव तत्त्वमवबुद्धमतः

परितृप्तये भवति पुष्कलतः ॥ २३६ ॥

परमेवेति । न ह्यविद्यासामर्थ्यकृतः संसारः किं त्वधिष्ठानसामर्थ्यादि-
ति प्रागेवोक्तत्वात् । परमेव तत्त्वमज्ञातमखिलबन्धकारणं तदेव कल्पि-

तविद्वच्छरीरावच्छिन्नजीवरूपेण विद्याजनकं तदेव च स्वकल्पितवाक्य-
जन्यवृत्त्यभिव्यक्तं मुक्तिहेतुश्चेत्याह—परमेवेति ॥ २३६ ॥

अ० टी०—कल्पितस्य कल्पिताकारेणैव तत्त्वावगतिहेतुत्वमित्यङ्गीकारे परः कोऽपि
दोषं तत्र वक्तुं न शक्नुयादिति स्थितमस्मात्प्रक्रियायां तु चोद्यस्यास्योदय एव नास्ती-
त्याह—परमेवेति । परमेवाखिलस्य कारणं सर्वाधिष्ठानं सत्त्वमविद्यावशादगृहीतं
सदनर्थकारमभून्नाविद्यामात्रमनर्थकारणं तस्याः स्वतो जडाया अकिंचित्करत्वात्किंचित्त्वधिष्ठान-
सामर्थ्यावलम्बनेनैवाविद्याया अपि सामर्थ्यमेतत्प्रागुक्तमेवाऽऽत्मत्वमात्रविषयाश्रयताबळेनेत्यतः
परमार्थमेव वस्त्वविदितं सत्ताभासाविद्याद्वारा सर्वानर्थहेतुरित्यस्मन्मतमित्यर्थः । पुरुषार्थ-
हेतुत्वमपि परमार्थस्य चिद्वस्तुन एवेत्याह—परमेवेत्युत्तरार्धेन । परमेव तत्त्वमनि-
र्वचनीयवाक्यार्थबुद्ध्यावभिव्यक्ततयाऽवबुद्धं सत्पुष्कलतः पारितृष्ट्ये भवति परिपूर्णचि-
त्सदानन्दात्मनाऽवस्थानरूपपुरुषार्थायावकल्पते वाक्योत्थावृत्तिद्वारमात्रं न स्वयं पुरुषार्थ-
हेतुरित्यस्मन्मतमित्यर्थः । तादृशवृत्तिहेतुत्वमपि परमात्मन एव पारिकल्पितविद्वच्छरीरादि-
द्वाराऽऽचार्यभावेन कल्पितवर्णकलापवेदत्वेन चेत्यपि द्रष्टव्यम् ॥ २३६ ॥

सु० टी०—ननु मद्रूपमेव मत्तृप्तिकरं चेत्प्रागपि श्रवणादिवशात्
कुतस्तृप्तिर्नाऽऽसीदिति चेदशुद्धान्तःकरणतया विषयरसाभिनिवेशादन-
धिकारित्वेन तत्त्वानवबोधादित्याह—

तव रूपमेव तव दुःखकरं

यदि तत्र पश्यसि बहिर्मुखधीः ।

तव रूपमेव तव तृप्तिकरं

यदि तत्पश्यसि निवर्त्य तमः ॥ २३७ ॥

तत्र रूपमिति । बहिर्मुखधीर्विवेकवैराग्याद्यभावेनानन्तर्निष्ठबुद्धिरित्यर्थः ।
इदानीं त्वधिकारसंपत्त्या साक्षात्कृतात्मतत्त्वस्तमःशमनेन परितृप्तोऽ-
सीत्याह—तवेति ॥ २३७ ॥

अ० टी०—ननु परतत्त्वमेव चेज्ज्ञानाज्ञानाम्यामर्थानर्थहेतुस्तर्हि तस्य सदा सत्त्वा-
त्त एव बन्धमोक्षौ स्यातामिति कोऽपराधो मम यत्नो वा को मया कार्यः स्यादिति
चेत्त्राऽऽह—तव रूपमिति । न हि परं तत्त्वं त्वत्तो भिन्नं किं तु तव रूपमेव 'तत्त्व-
मसि' [छा० ६ । ८ । ७] इत्यादिश्रुतेः । अतो बताहो कष्टं बहिर्मुखधीर्देहादावात्म-
बुद्धिः सन्यदि तत्त्वं न पश्यसि श्रुत्याचार्याभ्यां नात्रगच्छसि तव रूपमेव परं तत्त्वं
तव दुःखकरं संसारापादकं भवत्यतस्तथैवापराधात्तत्र दुःखमित्यर्थः । तदुक्तं भगवता—

‘आत्मैव रिपुरात्मनः’ [भ० गी० ६ । ५] इति । यदि पुनः श्रुत्याचार्यप्रसादेनानाद्यरूप-
तमो निवर्त्य तत्परं तत्त्वं पश्यसि साक्षादनुभवसि तदेव रूपं तव तृप्तिकरं कृता-
थत्वापादकं भवतीत्यर्थः । तदप्युक्तम्—‘ आत्मैव ह्यात्मनो बन्धुः ’ [भ० गी० ६ । ५]
इति ॥ २३७ ॥

सु० टी०—तथाऽपि न ज्ञानमात्रेण परितृप्तिः ‘ कर्मणैव हि संसि-
द्धिम् [भ० गी० ३ । २०] ’ इत्यादिस्मृत्या कर्मणो मुक्तिहेतुत्वश्रवणा-
दिति चेन्न कर्मणः सत्त्वशुद्धिहेतुत्वं तदर्थो न मुक्तिहेतुत्वं ‘ तमेव
विदित्वा ’ [श्वेता० ३ । ८] इत्यादिश्रुतिविरोधान्मुक्तिस्तु बोधमा-
त्रादेवेत्याह—

तव बोधमात्रमुपनेयमत-
स्तव मोहमात्रमपनेयमपि ।
तव बोधमोहजनिहानिकरं
वचनं त्रयीशिरसि तत्त्वमिति ॥ २३८ ॥

तव बोधेति । अज्ञानमूलकत्वादपि बन्धस्य ज्ञानैकनिवर्त्यत्वमित्याह—
तव मोहेति । मोहमात्रं निरस्यं न वस्तुन्यतिशयः कश्चिज्जन्यत इत्यर्थः ।
प्रमाणागोचरस्य मम कुतो बोधोऽबोधनिवृत्तिर्वेति चेत्तत्राऽऽह—तवेति ।
बोधजनिद्वारा मोहहानिकरमित्यर्थः ॥ २३८ ॥

अ० टी०—तदेवं यथोक्तरीत्या सर्वस्यापि द्वैतभानस्याविद्यामात्रत्वे सिद्धे प्रत्यगा-
त्मनो हेयोपादेयाभावोऽपि सिद्ध इत्याह—तव बोधमात्रमिति । यतोऽनर्थरूपं सर्व-
मविद्यामयमात्मा च नित्यशुद्धबुद्धमुक्तस्वभावोऽतः कारणात्तव बोधमात्रं बुद्धिवृत्तिमात्र-
मात्मासाधारणाकाराकारितमुपनेयमुपादेयं संपाद्यं नान्यदित्यर्थः । तेन च तवापनेयमपि
मोहमात्रमेव नान्यदित्यर्थः । उक्तबोधजन्मद्वारा मोहहानिमात्रं तत्त्वमस्यादिवाक्यस्यापि
कृत्यं नापूर्वाधानमित्याह—तव बोधमोहेति ॥ २३८ ॥

सु० टी०—नन्वात्मन्यनर्थः पूर्वमासीद्बोधजन्मनि तन्नित्यवृत्तिरित्य-
तिशय इति चेन्नेत्याह—

तव बोधजन्मनि पुरा न पुन-
स्तव कश्चिदप्यतिशयो भवति ।

तम एव पूर्वमभवन्न भव-

त्यवबोधजन्मनि ततो न परम् ॥ २३९ ॥

तवेति । बोधे जाते ततः पुरा पश्चाच्च न कश्चिदतिशयोऽस्तीत्यर्थः । तर्हि निवर्त्याभावात्किं बोधेनेति तत्राऽऽह—तम एवेति । बोधे सति प्राग्विद्यमानं तम एव न भवति नापरं किञ्चिज्जन्यत इत्यर्थः ॥ ३३९ ॥

अ० टी०—पूर्वपद्योक्तमात्रशब्दद्वयव्याचर्यमाह—तव बोधजन्मनीति । तव प्रत्यगात्मनो बोधजन्मनि विद्योत्पत्तिसमये पुरा ततः पूर्वं पुनर्विद्योदयानन्तरं वा तव कश्चिदप्युपादानलक्षणो हानलक्षणो वाऽतिशयो न भवत्यनाधेयातिशयकूटस्थस्वरूपत्वाच्चेत्यर्थः । ननु विद्योदयात् पूर्वं ममानर्थोऽभूदिदानीं तन्निवृत्तिर्जानेत्यतः कथमतिशयाभाव इति चेत्तत्राऽऽह—तम एवेति । पूर्वं विद्योदयात्त्वयि तमोऽज्ञानमेवाभवन्न तदतिरिक्तोऽनर्थोऽभूदित्यर्थः । अवबोधजन्मनि सतीदानीं न भवति । तम इत्यनुवर्तते । ततस्तमोनिवृत्तेरपरं बोधकृतमतिशयरूपं नाभूदस्ति भविष्यति चेत्यर्थः ॥ २३९ ॥

सु० टी०—ननु पूर्वं तमसा सद्वितीय एवाऽऽत्माऽऽसीदिदानीं तदभिभव इत्ययमेवातिशय इति नेत्याह—

न तमोऽपि पूर्वमभवन्न भव-

त्यवबोधजन्मनि तमोभिभवः ।

तम एव केवलमिदं सकलं

न तमो विनाऽत्मनि किमप्यभवत् ॥ २४० ॥

न तमोऽपीति । तमोऽप्यात्मन्यध्यस्तत्वान्न ततः पृथगासीदित्यर्थः । तर्हि तन्निवृत्त्याऽपि सातिशयत्वमिति नेत्याह—न भवतीति । कुतस्तर्हि तमो नष्टमिति व्यवहारस्तत्राऽऽह—तम एवेति । इदं तमोऽस्ति तमो नष्टमित्यादि सकलं तम एव न वस्त्वित्यर्थः । न तमो विनेति । ‘तम आसीत्तमसा गूढम्’ इत्यादिश्रुतेरित्यर्थः ॥ २४० ॥

अ० टी०—तर्हि तमसो भावाभावातिशयौ मयीति कथमनतिशयत्वं ममेति चेन्नेत्याह—न तमोऽपीति । पूर्वं विद्योदयात्तमोऽपि न भवेदेवात एवावबोधजन्मनि तमोभिभवोऽपि न भवति तमसो वस्तुसंस्पर्शित्वाभावादित्यर्थः । तर्हि किमिदमुद्घुष्यते पूर्वं तमोऽभूदिदानीं तन्निवृत्त्या कृतकृत्यता जातेति चेदेतदप्यज्ञानमेवेत्याह—तम एव केवलमिति । पूर्वं तमोऽनर्थकरमभूदिदानीं तन्निवृत्त्यैव कृतकृत्योऽभूवमहमित्यादि सकलमपि केवलं तम एवाज्ञानमात्रं न तु तमो विनाऽऽत्मनि किमप्यभवत् । आत्मा

सदैकरूप एव तस्मिन्बन्धमोक्षादिकं सर्वमज्ञानदेव भाति न परमार्थत इत्यभिप्रायः ॥
॥ २४० ॥

सु० टी०—नन्वस्तु तमस्तत्कार्यं च तमोमात्रं निवृत्तिस्तु कथं
तन्मयी विरोधादिति चेत्तत्राऽऽह—

न तमः परिहृत्य लभ्यते

तमसो हानिगता निरूपणा ।

इति सा तम इत्युदीरिता

न निवृत्तिस्तमसस्तमोमयी ॥ २४१ ॥

न तम इति । हानिगता हानिविषया । यतस्तमोदशायामेव तन्निरू-
पणं प्रतियोगितया च तन्निवृत्तिस्तमोऽपेक्षते तस्मादुपचारात् सा
तम इत्युदीरिता न तु सा वस्तुतस्तमोमयी किं त्वधिष्ठानरूपा न हि
घटनिवृत्तिर्घटमयीत्यर्थः ॥ २४१ ॥

अ० टी०—तमसो निवृत्तिरपि तम एवेति यदुक्तं तदयुक्तं प्रतियोगितदभावयोरेकत्वा-
दिति भ्रमान्मन्वानं प्रति बोधयति—न तमः परिहृत्येति । तमसो हानिगता
निरूपणा तमो निषर्तत इति प्रतिपादनं यत्तत्तमः परिहृत्य तमःप्रतियोगित्वेनानुल्लिख्य न
लभ्यत इति कृत्वा सा तमोनिवृत्तिस्तम इत्युदीरितोक्ता न त्वात्मवस्त्वपेक्षया न तु तमसो
निवृत्तिस्तमोमयीत्यस्माभिरुक्तमिति योजना । अयं भावः—तमो नाऽऽत्मनि परमार्थतः
संगतं संभाव्यतेऽसङ्गकूटस्थस्वप्रकाशे तद्विपरीतस्य तमसो विरोधात्किं त्वारोपितं तत्र
तत्प्रतिषिध्यते । यत्राऽऽरोपितं प्रतिषिध्यते तत्र तन्निवृत्तेर्यक्षानुरूपो हि बलिरितिन्यायेन
तदानुरूप्यादनिर्वचनीयाज्ञाननिवृत्तिरप्यनिर्वचनीयैव । बोधो ह्यत्र निवृत्तिशब्दार्थः । स च
कालत्रयाभावबोधलक्षण इत्यप्राप्तमेव प्राप्तवत्प्रतिषिध्यते । दिव्यमिवपननिषेधवदितस्तमो-
रूपा तमोनिवृत्तिरिति वाक्प्रवृत्तिमात्रमेतदुक्तं मिथ्यात्वाभिप्रायेण न पुनस्तमःप्रतियोगिका-
भावाभिप्रायेणेति ॥ २४१ ॥

सु० टी०—तथाऽपि यावज्जीवश्रुत्या विदुषोऽपि नित्यनैमित्तिकप्र-
वृत्तेः कुतो बोधमात्रान्मुक्तिरिति चेन्न तस्या अविद्वद्विषयत्वा-
दित्याह—

विधयश्च कर्मविषयाः स्वतमः-

पटलावृते त्वयि बहिर्मनसि ।

कुत एव सम्यगवबोधहते

तमसि प्रवृत्तिरिति संभवति ॥ २४२ ॥

विधयश्चेति । कुतस्तमःपटलावृतविषयत्वं विधीनामित्याशङ्क्य विशि-
नष्टि—बहिर्मनसीति । आत्मनो बहिः कर्तृत्वमोक्तृत्वादौ मनोभिमानो यस्य
तादृशमेव कर्म विधयोऽधिकुर्वन्ति न तु सम्यग्बोधहताज्ञानतत्कार्या-
ध्यासे त्वयि प्रवर्तन्त इत्यर्थः ॥ २४२ ॥

अ० टी०—तदेवं प्रत्यक्षादिविरोधं ब्रह्मात्मनि वेदान्तसमन्वये परिहृत्येदानीं कर्मकाण्डे
विरोधमपि परिहरति—विधयश्चेति । कर्मविषया विधयश्च स्वतमःपटलावृते बहिर्मनासे
त्वयि सति प्रवर्तन्ते तवाविद्यावस्थायां भ्रान्तिसिद्धकर्तृत्वाद्यादाय त्वां प्रवर्तयन्त्यविद्यावद्वि-
षयं कर्मकाण्डमित्यर्थः । इदानीं सम्यगवबोधेन निराकृते तमसि सतीह कर्मसु कुत एव
प्रवृत्तिः संभवति क्रियाकारकफलभेदबुद्धेरुपमर्दित्वान्निर्विषयं कर्मकाण्डं कथं त्वामिदानीं
प्रवर्तयेदित्यर्थः । विद्यावस्थायामधिकार्यभावाद्विधीनामपि न प्रामाण्यमित्यभिप्रायः ॥२४२॥

सु० टी०—ननु जीवन्मुक्तोऽपि भोजनादाविव कर्मस्वपि प्रवर्तता-
मिति चेन्न कामनाविरहादित्याह—

विदिते पदे भगवतः परमे

परिपुष्कले परमतृप्तिमतः ।

तव तृष्णया विरहितस्य कथं

विधिषु प्रवृत्तिरपवर्गवतः ॥ २४३ ॥

विदित इति । परिपुष्कले सजातीयादिभेदरहित आत्मतया विदिते
त्वेन ब्राह्मण्याद्यभिमानाभाव उक्तः । तृप्तिमत्त्वे हेतुः—अपवर्गवत इति ।
आप्तकामस्येत्यर्थः ॥ २४३ ॥

अ० टी०—यथा विद्यायां जातायामपि प्रत्यक्षादि प्रवर्ततेऽन्यथा जीवनासंभवात्तथा
विधयोऽपि देहधारणकाले प्रवर्तन्तामिति चेन्न तस्यां दशायां पारलौकिकफलेच्छाभावात्तथा
विना तदर्थं प्रवृत्त्यनुपपत्तेः प्रत्यक्षादेश्च बाधितानुवृत्तिमात्रत्वाद्विदुष इत्यभिप्रेत्याऽऽह—
विदित इति । परिपुष्कले क्रियाकारकादिसर्वव्यवहारातीततया पारिच्छेदाभावात्परिपूर्णं
भगवतः परमे सर्वोत्तमे पदे विदिते राक्षाकृते सति परमतृप्तिमतः संप्राप्तसकलकामस्य
परमानन्दरूपस्य तवात् एवार्वाचीनस्वर्गादिविषयया तृष्णया रहितस्यापवर्गवतो निवृत्तसर्व-
केशस्य कथं विधिषु प्रवृत्तिर्न कथमपि द्वाराभावादित्यर्थः ॥ २४३ ॥

सु० टी०—ननु कथमेकस्य कर्मविधेरेकमेव प्रति प्रवृत्तिरप्रवृत्तिश्चे-
त्याशङ्क्य दशाभेदादिति वृष्टान्तमुखेनाऽऽह—

अभिचारकर्मविधयो हि यथा

फलभागबाधमनु बाधयुजः ।

करणादिभागनिरुपाख्यतया

विधयस्तथैव परमात्ममतेः ॥ २४४ ॥

अभिचारेति । यथा हि वैरिवधफलश्येनादिविधयः क्रोधातिशयाद्वह्म-
वधेऽपीष्टत्वाद्यभिमानिनि प्रवर्तमाना अपि तस्यैव पुंसो बहुविधानिषे-
धशास्त्राभियुक्तस्य श्येनफले बलवदनिष्टहेतुत्वं भावयतो वीतक्रोधस्य
फलभागबाधाद्धादिता भवन्ति तस्मिन् प्रवर्तन्त एवमद्वैतब्रह्मसाक्षा-
त्काराद्वेहादिप्रपञ्चबाधे सति भावनायाः करणाद्यंशत्रयबाधादेवंविदं
प्रति न विधयः प्रवर्तन्त इत्यर्थः ॥ २४४ ॥

अ० टी०—ननु फलेच्छाभावेऽपि यावज्जीवादिशास्त्रं कर्तव्यतां कर्मणां बोधयेदे-
वातः कथमप्रवृत्तिर्विदुष इति चेत्तत्राऽऽह—अभिचारेति । अभिचारकर्मविधयो ‘ न
हिंस्यात्सर्वा भूतानि ’ ‘ नाभिचरेत् ’ इत्यादिप्रतिषेधशास्त्रार्थज्ञानसंस्कारवतोऽभिचार-
भावनायाः फलभागस्य भाव्यांशस्य बाधितत्वप्रतिपत्तेर्भाव्यबाधमनुबाधयुजो बाधिता न
प्रवृत्तिकरा यथा तथैव परमात्ममतेर्विदुषः करणादिभागनिरूपणाख्यतयाऽद्वैतात्मतत्त्वा-
वगमे च कर्तृकरणफलादिसर्वभागस्थैव बाधिततया सर्व एव विधयो बाधयुजो भवन्तीति
योजना । एतदिह तात्पर्यं—यद्यपि कर्मकाण्डस्य न चक्षुरादिवद्विभ्रमहेतुत्वमस्ति निर्दुष्टवे-
दरूपत्वाद्देवान्तवत्स्वार्थतात्पर्योपपत्तेस्तथाऽपि भ्रान्तिसिद्धक्रियाकारकफलभेदावलम्बनेन
तदुपहितमेव स्वार्थं बोधयति कर्मकाण्डं न वेदान्तवाक्यवत्प्रतीयमानभेदापवादेनेति यावद्दे-
ददृष्ट्यनपवादस्तावत्पूर्वप्रवर्तकतया प्रामाण्यं लभते यथाऽभिचारविधिर्हिंसादोषानभिज्ञत-
याऽनेनामुं हिंसिष्य इति भावयन्तं पुरुषमाश्रित्य तददृष्ट्यनपवादेनैव तं तत्र प्रवर्तयन्प्र-
माणभावं भजते तद्वत् । यथा पुनर्हिंसानिषेधशास्त्रसंस्कारतया बाधितभाव्यांशामभिचार-
भावनां पश्यन्तं बोधयितुं प्रवर्तयितुं वा शक्नुवन्नभिचारविधिस्तं प्रति प्रमाणभावान्निवर्तते तथा
वेदान्तवाक्यादद्वैतात्मतत्त्वज्ञानबाधितसकलभेदवन्तं बोधयितुं प्रवर्तयितुं चाशक्नुवन्तः कर्म-
विधयो विद्वांसं प्रति प्रमाणभावान्निवर्तन्ते ॥ २४४ ॥

सु० टी०—पूर्वश्लोकाध्वनितं कैमुतिकन्यायमनुसंधत्ते—

यदि भाव्यभागविलये न भवे-

त्फलभावना कथमिहोत्सहते ।

करणादिभागविलये भवितुं

विधिरन्तरेण घटते न च ताम् ॥ २४५ ॥

यदीति । भाव्यरूपैकमागविलयेऽपि चेद्वधादिफलिका (* भावना न भवेत्कथमंशत्रयस्यापि विलये नित्यादिकर्मभावना स्यादित्यर्थः । नन्वर्थभावनाऽंशत्रयाभावे मा मूलिङादिव्यापारात्मिका तु शब्दभावना कुतो नेत्याशङ्क्यार्थभावनाविषया हि सा न तां विना घटत इत्याह—विधिरिति ॥ २४५ ॥

अ० टी०—ननु कथं करणादिवाधेन विधीनामप्रवृत्तिरिति चेद्भावनाया असंभावित्याह—यदि भाव्येति । फलभावनाऽभिचारादौ भाव्यभागविलये सति यदि न भवेदंशत्रयवती भावना यद्येकांशविरहमात्रेऽपि न भवेदिति यावत् । तदा करणादिभागविलये करणेति कर्तव्यताभाव्यरूपसमस्तांशविलये सतीह वेदान्तेषु विधिर्भवितुं कथमुत्सहते भावनाऽत्र कथं स्यादित्यर्थः । मा सिध्यतु भावनेति चेत्त्राऽह—अन्तरेणेति । तां भावनामन्तरेण विधिर्न च घटते विधिपदं मध्यमणिवदुभयत्र संबध्यते । न हि क्रियाका-
रकफलभेदमन्तरेण विधिरुपपद्यत इत्यर्थः ॥ २४५ ॥

सु० टी०—अस्तु भावनाविधावयं दोषो नियोग(+वादे तु नानुपपत्तिरिति चेन्नेत्याह—

अधिकारिणं च विषयं च विना

न नियोगबुद्धिरुपपत्तिमती ।

न विना तमस्तदुभयं घटते

विदितात्मनश्च न तमो घटते ॥ २४६ ॥

अधिकारिणं चेति । नियोज्यमित्यर्थः । विषयं कृतिद्वारा नियोगनिरूपकं धात्वर्थं यथा वीतक्रोधस्य वधकामनाविरहान्न श्येनः कार्य इति विषयनियोज्ययोरमावाञ्च श्येननियोगधीसंभव एवं विदितात्मतत्त्वस्यापि तमसो निवृत्तौ तत्कृतयोर्विषयनियोज्ययोरमावाञ्च कर्मसु नियोगधीरित्यर्थः) ॥ २४६ ॥

अ० टी०—भावनाया अभावे विध्यसंभव इत्युक्तं प्रपञ्चयति—अधिकारिणं चेति । यद्वा भावनावाददृष्ट्या विध्यभावेऽपि नियोगवाददृष्ट्या तत्संभव इत्याशङ्क्य तत्रापि समाऽनुपपत्तिरित्याह—अधिकारिणमिति । अधिकारी नियोज्यः । नियोज्य-

सु० टी०—ननु कथमेकस्य कर्मविधेरेकमेव प्रति प्रवृत्तिरप्रवृत्तिश्चे-
त्याशङ्क्य दशाभेदादिति दृष्टान्तमुखेनाऽऽह—

अभिचारकर्मविधयो हि यथा

फलभागबाधमनु बाधयुजः ।

करणादिभागनिरुपाख्यतया

विधयस्तथैव परमात्ममतेः ॥ २४४ ॥

अभिचारेति । यथा हि वैरिवधफलश्येनादिविधयः क्रोधातिशयाद्वह्म-
वधेऽपीष्टत्वाद्यभिमानिनि प्रवर्तमाना अपि तस्यैव पुंसो बहुविधनिषे-
धशास्त्राभियुक्तस्य श्येनफले बलवदनिष्टहेतुत्वं भावयतो वीतक्रोधस्य
फलभागबाधाद्बाधिता भवन्ति तस्मिन्न प्रवर्तन्त एवमद्वैतब्रह्मसाक्षा-
त्काराद्देहादिप्रपञ्चबाधे सति भावनायाः करणाद्यंशत्रयबाधादेवंविदं
प्रति न विधयः प्रवर्तन्त इत्यर्थः ॥ २४४ ॥

अ० टी०—ननु फलेच्छाभावेऽपि यावज्जीवादिशास्त्रं कर्तव्यतां कर्मणां बोधयेदे-
वातः कथमप्रवृत्तिर्विदुष इति चेत्तत्राऽऽह—अभिचारेति । अभिचारकर्मविधयो ‘ न
हिंस्यात्सर्वा भूतानि ’ ‘ नाभिचरेत् ’ इत्यादिप्रतिषेधशास्त्रार्थज्ञानसंस्कारवतोऽभिचार-
भावनायाः फलभागस्य भाव्यांशस्य बाधितत्वप्रतिपत्तेर्भाव्यबाधमनुबाधयुजो बाधिता न
प्रवृत्तिकरा यथा तथैव परमात्ममतेर्विदुषः करणादिभागनिरूपणाख्यतयाऽद्वैतात्मतत्त्वा-
वगमे च कर्तृकरणफलादिसर्वभागस्यैव बाधिततया सर्व एव विधयो बाधयुजो भवन्तीति
योजना । एतदिह तात्पर्यं—यद्यपि कर्मकाण्डस्य न चक्षुरादिवद्विभ्रमहेतुत्वमास्ति निर्दुष्टवे-
दरूपत्वाद्देदान्तवत्त्वार्थतात्पर्योपपत्तेस्तथाऽपि भ्रान्तिसिद्धक्रियाकारकफलभेदावलम्बनेन
तदुपहितमेव स्वार्थं बोधयति कर्मकाण्डं न वेदान्तवाक्यवत्प्रतीयमानभेदापवादेनेति यावद्वे-
ददृष्टयनपवादस्तावत्पूर्वप्रवर्तकतया प्रामाण्यं लभते यथाऽभिचारविधिर्हिंसादोषानभिज्ञत-
याऽनेनामुं हिंसीष्य इति भावयन्तं पुरुषमाश्रित्य तद्दृष्टयनपवादेनैव तं तत्र प्रवर्तयन्प्र-
माणभावं भजते तद्वत् । यथा पुनर्हिंसानिषेधशास्त्रसंस्कारतया बाधितभाव्यांशमभिचार-
भावनां पश्यन्तं बोधयितुं प्रवर्तयितुं वा शक्नुवन्नभिचारविधिस्तं प्रति प्रमाणभावान्निवर्तते तथा
वेदान्तवाक्यादद्वैतात्मतत्त्वज्ञानबाधितसकलभेदवन्तं बोधयितुं प्रवर्तयितुं चाशक्नुवन्तः कर्म-
विधयो विद्वांसं प्रति प्रमाणभावान्निवर्तन्ते ॥ २४४ ॥

सु० टी०—पूर्वश्लोकध्वनितं कैमुतिकन्यायमनुसंधत्ते—

यदि भाव्यभागविलये न भवे-

त्फलभावना कथमिहोत्सहते ।

करणादिभागविलये भवितुं

विधिरन्तरेण घटते न च ताम् ॥ २४५ ॥

यदीति । भाव्यरूपैकमागविलयेऽपि चेद्वधादिफलिका (* भावना न भवेत्कथमंशत्रयस्यापि विलये नित्यादिकर्मभावना स्यादित्यर्थः । नन्वर्थभावनांऽशत्रया)भावे मा भूल्लिङ्गादिव्यापारात्मिका तु शब्दभावना कुतो नेत्याशङ्क्यार्थभावनाविषया हि सा न तां विना घटत इत्याह—विधिरिति ॥ २४५ ॥

अ० टी०—ननु कथं करणादिबाधेन विधीनामप्रवृत्तिरिति चेद्भावनाया असंभवादित्याह—यदि भाव्येति । फलभावनाऽभिचारादौ भाव्यभागविलये सति यदि न भवेदंशत्रयवती भावना यद्येकांशविरहमात्रेऽपि न भवेदिति यावत् । तदा करणादिभागविलये करणेतिर्कृत्यताभाव्यरूपसमस्तांशविलये सतीह वेदान्तेषु विधिर्भवितुं कथमुत्सहते भावनाऽत्र कथं स्यादित्यर्थः । मा सिध्यतु भावनेति चेत्तत्राऽह—अन्तरेणेति । तां भावनामन्तरेण विधिर्न च घटते विधिपदं मध्यमणिवदुभयत्र संबध्यते । न हि क्रियाकारकफलभेदमन्तरेण विधिरुपपद्यत इत्यर्थः ॥ २४५ ॥

सु० टी०—अस्तु भावनाविधावयं दोषो नियोग(+वादे तु नानुपपत्तिरिति चेन्नेत्याह—

अधिकारिणं च विषयं च विना

न नियोगबुद्धिरुपपत्तिमती ।

न विना तमस्तदुभयं घटते

विदितात्मनश्च न तमो घटते ॥ २४६ ॥

अधिकारिणं चेति । नियोज्यमित्यर्थः । विषयं कृतिद्वारा नियोगनिरूपकं धात्वर्थं यथा वीतक्रोधस्य वधकामनाविरहान्न इथेनः कार्य इति विषयनियोज्ययोरमावाप्त इथेननियोगधीसंभव एवं विदितात्मतत्त्वस्यापि तमसो निवृत्तौ तत्कृतयोर्विषयनियोज्ययोरमावाप्त कर्मसु नियोगधीरित्यर्थः) ॥ २४६ ॥

अ० टी०—भावनाया अभावे विध्यसंभव इत्युक्तं प्रपञ्चयति—अधिकारिणं चेति । यद्वा भावनावाददृष्ट्या विध्यभावेऽपि नियोगवाददृष्ट्या तत्संभव इत्याशङ्क्य तत्रापि समाऽनुपपत्तिरित्याह—अधिकारिणमिति । अधिकारी नियोज्यः । नियोज्य-

विषयौ विना नियोगबुद्धिर्नोपपत्तिमती घटत इत्यर्थः । कथमिहाधिकारिविषययोरभावो येन नियोगासंभव इत्यत आह—न विनेति । न हि विनाऽऽत्मतत्त्वाज्ञानमहं ब्राह्मणो ममेदं कार्यमित्यादिबुद्धिरुपपद्यते । अस्त्वेतदपीति चेन्मैवं तत्त्वज्ञानबाधितत्वात्तमस इत्याह—विदितात्मनश्चेति ॥ २४६ ॥

सु० टी०—नन्वविद्वद्विषयत्वे विधीनां बाधितार्थत्वादप्रामाण्यं स्यादिति चेन्न पारमार्थिकप्रामाण्यबाधेऽपि व्यावहारिकत्वाविरोधादित्याह—

व्यवहारगोचरमतः सकलं

विधिवाक्यमित्यवगतिं मनसि ।

उपनीय वेदशिरसो विधिभि-

र्न विरोध इत्यपि समाकलय ॥ २४७ ॥

व्यवहारोति । ततश्च न तद्विरोधेन वेदान्तानामप्रामाण्यं शक्यसंभावना-मित्यर्थः ॥ २४७ ॥

अ० टी०—तस्माद्भ्रान्तिसिद्धक्रियाकारकाद्यबलम्बित्वात्कर्मकाण्डस्य न वेदान्तार्थबाधकत्वं संभवति किं तु व्यवहारगोचरमेव प्रत्यक्षवत्तस्यापि प्रामाण्यमित्युपसंहरति—व्यवहारगोचरमिति । निगदव्याख्यातमिदं पद्यम् ॥ २४७ ॥

सु० टी०—तदेवं सांख्ययोगादिस्मृतिभिस्तन्त्यायैश्च समन्वयाविरोधमाद्यपादार्थमेवं समन्वयेत्यादिना तत्तन्मतनिराकरणं चाऽऽरम्भणादीत्यादिना द्वितीयपादार्थमेवं सृष्ट्यादिश्रुतीनां जीवश्रुतीनां चान्योन्याविरोधं तृतीयपादार्थमेकाज्ञानविकल्पितमज्ञानतज्जेत्यादिना निरूप्यतेनैव चेन्द्रियादिश्रुत्यविरोधं चतुर्थपादार्थं सिद्धमभिप्रेत्याद्वयपरवेदान्तानां भेदग्राहिमानान्तरविरोध(*खण्डनमध्यायार्थमुपसंहरति—

एवं वेदान्तवाक्यैरवगतिपदवीमद्वये नीयमाने

प्रत्यक्तत्त्वे समस्तद्वयकृति तमसि क्षीयमाणे च सद्यः ।

स्वाराज्ये त्वय्यवाप्ते परमसुखभुजि स्वच्छचैतन्यमात्रे

शेषो मानान्तराणामपि दुरवगमस्तत्र दूरे विरोधः ॥ २४८ ॥

इति श्रीसर्वज्ञात्ममहामुनिविरचिते संक्षेपशारीरकेऽविरोधा-

भिधो द्वितीयोऽध्यायः ॥ २ ॥

एवमिति । अद्वये प्रत्यक्तत्वे वेदान्तैरभिव्यक्तिं नीयमान इति विरोध)-
विषय उक्तः समस्तद्वयकृतीति भेदस्याऽऽविद्यकत्वान्न तद्वाहिभिः सम-
न्वयस्य विरोध इत्युक्तं स्वाराज्यमित्यादिफलोक्त्या स्वरूपमात्रावशे-
षाद्विरोधे कैमुतिकन्यायः सूचितः ॥ २४८ ॥

इत्यग्निचिदुपाध्यायमिश्रश्रीपुरुषोत्तमविरचितायां सुबोधिण्यां
द्वितीयाध्यायसंग्रहः ॥ २ ॥

अ० टी०—तस्माद्वेदान्तेभ्योऽद्वैतात्मतत्त्वावगतौ न मानान्तरविरोधः स्वप्नेऽपि शङ्क-
कनीयो मानान्तराणामपि तदानीं बाधितत्वेऽसत्त्वावगमादित्यध्यायार्थमुपसंहरति—एवमिति।
एवमविरोधेन वेदान्तवाक्यैरद्वये ब्रह्मात्मरूपेऽवगतिपदवीं नीयमाने तन्नाऽऽन्तरीयकतया
समस्तद्वयकृति सर्वद्वैतोपादाने तमसि प्रत्यक्तत्वे सद्यः क्षीयमाणे च सति त्वयि स्वच्छचै-
तन्यमात्रेऽनुदितानस्तमितस्वप्रकाशज्ञानैकस्वभावे परमसुखभुजि परमानन्दमनुभवति स्वारा-
ज्येऽवाप्ते मानान्तराणां शेषोऽपि दुरवगमो मानान्तरावशेष एव तदा न भवति तत्रैवं सति
तत्कृतो विरोधो दूरापास्त एवेति योजना ॥ २४८ ॥

इति श्रीकृष्णतीर्थशिष्यरामतीर्थकृतायां संक्षेपशारीरकटीकायामन्वयार्थप्रकाशिकायां
द्वितीयोऽविरोधाभिधोऽध्यायः समाप्तः ॥ २ ॥

अथ तृतीयोऽध्यायः ।

सु० टी०—अध्यायद्वयेन ज्ञानपौष्कल्यसिद्धेः किं तृतीयारम्भेणेत्या-
क्षिप्याविरोधेन समन्वयदाढ्यसिद्धावपि साधनाप्रतिपत्तेर्न ज्ञानपौ-
ष्कल्यमिति तन्निरूपणायाऽऽभ्यत इत्याह—

श्रुत्वाऽविरोधमुपपन्नसमन्वयोऽथ

ब्रह्मात्मतामतिरयं पुनरप्युवाच ।

ब्रह्मात्मताफलशिरस्कमतिं प्रसूते

यत्साधनं तदखिलं प्रतिपित्समानः ॥ १ ॥

श्रुवेति । तेनाविरोधबोधस्य साधनप्रतिपित्साहेतुत्वाद्ध्याययोः संग-
तिरुक्ता । ननूपपन्नब्रह्मात्मतामतेः किमर्थं साधनापेक्षेति तत्राऽऽह—
ब्रह्मात्मतेति । उत्पन्नाया अपि विद्यायाः परिपाकाय किं साधनं
मयाऽनुष्ठेयमिति जिज्ञासमान इत्यर्थः ॥ १ ॥

अ० टी०—तदेवं सर्ववेदान्तानां प्रत्यगेकरसे परे ब्रह्मणि समन्वयं विरोधपरिहारेण
दृढीकृत्येदानीं यथोक्तब्रह्मज्ञानसाधनविचारपरं तृतीयाध्यायमवतारयिष्यन्नादौ शिष्यप्रश्नम-
वतारयति—श्रुत्वाऽविरोधमिति । अयं जिज्ञासुः शिष्यः प्रथमाध्यायनिरूपितवे-
दान्तसमन्वयस्य परैरुद्भावितसर्वप्रकारविरोधपरिहारं श्रुत्वोपपन्नसमन्वयः सम्यक्संभावित-
समन्वयोऽत एव ब्रह्मात्मतामतिर्ब्रह्मात्मैक्यमतिरेव सम्यक्तत्त्वज्ञानं नान्यदिति निश्चितमतिः
सन्नथाविरोधश्रवणानन्तरं गुरोरविरोधनिरूपणादुपरमानन्तरं वा पुनरप्युवाच पप्रच्छेति
योजना । किमिच्छन्नुवाचेति तदाह—ब्रह्मात्मतेति । ब्रह्मात्मता मोक्षस्तदेव फलं परम-
पुरुषार्थरूपं शिरस्युह्यमानं यस्या मतेस्तां मतिं ब्रह्मात्मतत्त्वाविर्भावकारिणीं साक्षान्मोक्ष-
फलां धियं यत्साधनं साक्षात्पारम्पर्येण कारणं प्रसूते जनयति तदखिलमशेषं प्रतिपित्समानः
प्रतिपत्तुमिच्छन्नुवाचेति योजना ॥ १ ॥

सु० टी०—उक्तजिज्ञासाभेव प्रपञ्चयति—

एदंपर्यमखण्डवस्तुविषयं वेदान्तवाक्यस्य य-

त्पूर्वं वर्णितमस्य भूदपहतिर्मा नाम मानान्तरैः ।

किं त्वस्याः परिनिष्ठितस्वविषयध्वान्तच्छिदो जन्मने
विद्याया वचनादृते किमपरं कृत्यं भवेत्साधनम् ॥ २ ॥

ऐदंपर्यमिति । अस्य मानान्तरैरपहतिर्मा भूनाम किं त्वस्या इत्य-
न्वयः । परिनिष्ठितेति । दृढभूमिस्वविषयाज्ञाननिवृत्तिक्षमाया इत्यर्थः ।
वचनादिति । वाक्यानुसंधानादृत इत्यर्थः ॥ २ ॥

अ० टी०—एतेन द्वितीयतृतीययोरभ्याययोर्हेतुहेतुमद्भावलक्षणः संबन्धो दर्शितः
शिष्यबुभुत्सामेव विशदयति—ऐदंपर्यमिति । पूर्वं प्रथमाध्याये यद्वेदान्तवाक्यस्या-
खण्डवस्तुविषयमैदंपर्यं वर्णितमासीदस्यैदंपर्यस्य मानान्तरैः प्रत्यक्षादिभिरपहतिर्विरोधो मा
नाम भूतत्परिहारस्योपपादितत्वात्तत्र नास्ति ममासंभावनाशङ्का किं त्वन्यदस्ति बुभुत्सितं-
मिति योजना । तदेवाऽऽह—अस्या इति । अखण्डब्रह्मात्मैक्यमतेरस्या विद्यायाः
किलक्षणायाः परिनिष्ठितः सिद्धरूपो यः स्वविषयः स्वप्रमेयं तद्वतध्वान्तमज्ञानलक्षणं
छिनत्तीत्येवंविधाया जन्मने वचनान्महावाक्यादृते किमपरं साधनं कृत्यं भवेन्मया कर्तव्यं
भवेत्तन्मम बुभुत्सितमित्यर्थः । एतदुक्तं भवति—यद्यपि मानान्तरविरोधपरिहाराद्वेदान्त-
वाक्यजनिताखण्डवस्तुज्ञानमेव सम्यग्ज्ञानमिति ममास्ति दृढनिश्चयस्तथाऽपि शब्दयुक्ति-
परतन्त्रतया तदनुसंधानावसर एव तदेवभासते न केवलवस्तुपरतन्त्रतया ब्रह्मात्माकारेण
दृढा विद्योत्पन्ना दृश्यतेऽतः केवलवस्वाकारबुद्धयुत्पत्तिसाधनमनुष्ठेयं किमपि भविष्यति यत्सं-
पत्तावनायासेनोक्ता बुद्धिर्दृढा स्वयमेवोत्पद्यते तद्बुभुत्सितं कृपया कथयेति ॥ २ ॥

सु० टी०—गुरुस्तृतीयस्य पादार्थान्संगृह्णन्साधनानि क्रमेणाऽऽह—

वैराग्यस्य दृढत्वमेकमपरं तत्त्वंपदार्थज्ञता

वाक्ये निर्गुणनिष्ठिते च सकले न्यायादियत्तामतिः ।

सम्यग्ज्ञानसमीपदूरभवयोर्हत्वोर्विवेकज्ञता

वाक्यार्थप्रतिपत्तिसाधनमिदं यत्नेन कृत्यं यतेः ॥ ३ ॥

वैराग्यस्येति । तत्र जीवस्य लोकान्तरगतागतिनिरूपणेन वैराग्यदा-
ढ्यमाद्यपादे द्वितीये पदार्थद्वयशोधनं तृतीये निर्गुणवाक्येषु शास्त्रान्त-
रीयापुनरुक्तपदोपसंहारः सगुणेषु तादृशगुणोपसंहारानुपसंहारौ च
चतुर्थे तु विद्याया अन्तरङ्गस्य शमादेर्बाहिरङ्गस्य च यज्ञादेर्विवेक
इति । एतानि च यतेर्नित्यान्येवेत्याह—यत्नेनेति ॥ ३ ॥

अ० टी०—गुरुः पृष्ठमर्थमाविष्कुर्वन्नाह—वैराग्यस्येति । वैराग्यदाढ्यमेकं ताव-
त्कार्थं साधनमपरं द्वितीयं तत्त्वंपदार्थशोधनं सकले निर्गुणनिष्ठिते वाक्ये न्यायाद्गुणोपसं-

हारन्यायत इयत्तामतिर्वाक्यपरिमाणानुधारणं तृतीयं चकारादुपासनापरवर्षाव्येष्वापीयत्तावधारणं समुचीयते । एतदप्युपासकानुग्रहाय भविष्यतीति भावः । चतुर्थं साधनमाह—**सम्यगिति** । समीपभवो हेतुः संनिपत्योपकारको दूरभव आरादुपकारकः । अनयोर्हेत्वोर्विवेकज्ञतेतीदं चतुष्टयं वाक्यार्थप्रतिपत्तिमस्मिन्नध्याये चतुर्भिः पादैः क्रमेण प्रतिपाद्यमानं यतेः संन्यासिनो यत्नेन कृत्यं कर्तव्यमिति योजना । यतिग्रहणेन तस्यावश्यमनुष्ठेयत्वमेषां विवक्ष्यते । एतेषां साधनानामननुष्ठाने यतेः प्रत्यवायापत्तेः । तथा यतिनैवेत्तानि सम्यगनुष्ठानं शक्यानि नाम्याश्रमभिस्तेषां तत्तत्क्रियास्वधिकृतानां सर्वात्मना यथोक्तसाधननिष्ठत्वानुपपत्तेरिति च द्रष्टव्यम् ॥ ३ ॥

सु० टी०—नन्वनेकसुखसाधनवति संसारे कथं वैराग्यं कथं वा तस्य विद्याहेतुत्वमिति चेत्तत्राऽऽह—

संसारदोषमवधारयतो यथाव-

द्वैराग्यमुद्भवति चेतसि निष्प्रकम्पम् ।

वैराग्यजन्मनि दृढे च सति प्रवृत्ति-

स्तत्त्वं पदार्थपरिशोधनकर्मणि स्यात् ॥ ४ ॥

संसारेति । निष्प्रकम्पं निश्चलम् । पदार्थविवेचनहेतुत्वाच्च विद्यासाधनत्वमित्यर्थः ॥ ४ ॥

अ० टी०—तत्र वैराग्यमेव तावत्कथं संपाद्यं को वा ब्रह्मज्ञानोत्पत्तौ तज्जन्य उपकार इत्यपेक्षायामाह—**संसारदोषमिति** । रागाक्रान्तचित्तस्य पदार्थद्वयतत्त्वावधारणासंभवाद्द्वैराग्ये सति तु तत्संभवात्पदार्थज्ञानपूर्वकवाक्यार्थावधारणानुकूले श्रवणादौ प्रवृत्तिर्वैराग्यकृत उपकार इत्यर्थः । अक्षरयोजना सुगमा ॥ ४ ॥

सु० टी०—एवंविधे संसारे दोषावधारणमपि कुत इति चेत्तत्राऽऽह—

संसाररूपमवगच्छ विविच्यमानं

यस्मिञ्श्रुते भवति तद्विषया जुगुप्सा ।

वेदः प्रकाशयति संसरणं यथाऽस्य

जीवस्य जन्ममरणे व्रजतः क्रमेण ॥ ५ ॥

संसारेति । जुगुप्सा निन्दा । तद्विवेचनोपायमाह—वेद इति । कथं प्रकाशयतीत्याह—जन्मेति । ‘पञ्चम्यामाहुतावापः पुरुषश्चसो भवन्तीति’

[छान्दो० ५ । ९ । १] 'तद्यथाऽनः सुसमाहितम्' [बृह० ४ । ३ । ३५] इत्यादिनेत्यर्थः ॥ ५ ॥

अ० टी०—तर्हि संसारदोषमेव कथमहमवधारयेयमिति जिज्ञासमानं प्रत्याह—
संसाररूपमवगच्छेति । किंप्रमाणबलमाश्रित्य संसारस्य दुष्टत्वं वर्ण्यत इति
तत्राऽऽह—वेद इति । यथा क्रमेण जन्ममरणे व्रजतोऽस्य जीवस्य संसरणं वेदः
प्रकाशयति तथा विविच्यमानं संसाररूपमवगच्छेत्यन्वयः ॥ ५ ॥

सु० टी०—ननु कथं ब्रह्मणः संसरणं नित्यमुक्तत्वादिष्याशङ्क्य
सत्यं न स्वाभाविकं तत्किं त्वनाद्यविद्याकल्पितलिङ्गशरीरोपाधिकजी-
वत्ववशादेवेत्याह—

शुद्धः परो न खलु वाङ्मनसव्यतीतः

संसारदुःखमतिदुःसहमशनुवीत ।

स्वाविद्यया हि पर एव स जीवभाव-

मागत्य संसरति लिङ्गसमागमेन ॥ ६ ॥

शुद्ध इति । यतो वागादिव्यतीतोऽत एव न वस्तुतः संसारदुःखमागि-
त्यर्थः ॥ ६ ॥

अ० टी०—ननु जीवस्य संसरणमिति कथं विशेषनिर्देशो यवताऽद्वैतवादे परस्मादन्यो
न जीव इति चेत्सत्यं तथाऽपि जीवभावापत्यैव चिदात्मनः संसारित्वं न स्वरूपेणेत्येतदुपपा-
दयन्नाह—शुद्धः पर इति । परः परमात्मा दुःसहं संसारदुःखं न खल्वशनुवीतेति संबन्धः ।
कुतो यतः शुद्धो निरञ्जनः । कुतः शुद्धो यतो वाङ्मनसव्यतीतो वाङ्मनसगोचरसर्वव्यवहारा-
तीत इत्यर्थः । न हि सर्वव्यवहारागोचरो वस्तुतः संसारव्यवहार उपपद्यत इति भावः ।
तर्हि किं परस्मादन्यो जीवो यस्य संसारो हन्त तर्हि कथमद्वैतमतस्थितिरित्यत आह—
स्वाविद्ययेति । स एव परः परमात्मा स्वाविद्यया स्वाश्रयविषयाज्ञानेन कल्पितलिङ्ग-
समागमेन वक्ष्यमाणलिङ्गशरीरात्माध्यासाजीवभावमागत्य संसरति न तोऽन्यो जीवोऽङ्गीकृत
इत्यर्थः । एतच्च 'इन्द्रो मायाभिः पुरुरूप ईयते' [बृह० २ । ५ । १९] इत्यादि-
वेदान्तप्रसिद्धमितिद्योतनाय हिशब्दः ॥ ६ ॥

सु० टी०—तर्हि मुक्तिरपि सोपाधेरेव स्याद्ब्रह्मस्यैव मुक्तिमागित्वा-
दिति चेन्नेत्याह—

ब्रह्मैव संसरति मुच्यत एतदेव

दौवारिकं भवति संसरणं तु तस्य ।

मुक्तिः पुनर्भवति चिद्वपुषैव तस्य

स्वाज्ञानतः स्वमहिमप्रतिबोधतश्च ॥ ७ ॥

ब्रह्मैवेति । न सोपाधिकस्य बन्धो येनैवं स्यात्किं तु परस्यैवेत्यर्थः । कथं
तर्हि शुद्धः पर इत्युक्तं तत्राऽऽह—दौवारिकमिति । न तस्य परमात्मरूपेण
संसारित्वं किं त्वविद्योत्थलिङ्गद्वारकं तत्सापेक्षमित्यर्थः । तर्हि मुक्ति-
रपि किं सापेक्षरूपेण नेत्याह—मुक्तिरिति । कुतोऽयं विशेष इति चेत्त-
त्राऽऽह—स्वेति । न हि वस्तुस्वभावानुरोधज्ञानं येन तत्कृतबन्धस्य
वास्तवत्वं स्यात्सम्यग्ज्ञानं तु स्वाभाविकवस्तुमहिमानुरोधीति तत्कृता
मुक्तिरपि स्वाभाविकीत्यर्थः ॥ ७ ॥

अ० टी०—ननु यस्य बन्धस्तस्यैव मुक्तिरिति नियमात्केवलस्य परस्यैव संसारबन्धो-
वक्तव्यस्तस्यैव मुक्तिभाक्त्वासोपाधिकस्य तस्य संसारित्वे मुक्तिरपि सोपाधिकस्यैव स्यात्त-
च्चायुक्तं मुक्तावुपाधिसद्भावे मुक्तत्वव्यावातादिति चेत्तत्राऽऽह—ब्रह्मैवेति । न ह्युपाधि-
विशिष्टस्य संसारोऽस्माभिरुच्यते येन प्रसज्येम विरोधं किं तु ब्रह्मैव संसरत्येतदेव ब्रह्म
मुच्यत इति वदामः । तर्हि किमिति तस्य संसरणं जीवभावे व्याख्यात इति तत्राऽऽह—
दौवारिकमिति । तस्य परस्य संसरणं प्रति लिङ्गसमागमनं दौवारिकं ब्रह्मणि स्वतः
शुद्धे लिङ्गसंगमः संसारारोपद्वारमात्रं न पुनस्तद्वैशिष्ट्येन संसरणमसङ्गस्य तद्वैशिष्ट्यायोगा-
दित्यर्थः । संसार इव मुक्तौ तस्य न द्वारापेक्षेत्याह—मुक्तिः पुनरिति । चिद्वपुषेतीत्यं-
भावे तृतीया वस्तुतो नित्यमुक्तत्वादित्यर्थः । उक्तव्यस्थायां क्रमेण हेतुद्वयमाह—स्वाज्ञा-
नत इत्यादि । लिङ्गसमागमस्याज्ञानकृतत्वादज्ञानतः संसरणं तच्च न वस्तुतो वस्तु स्पृश-
त्यज्ञानस्याऽऽरोपितत्वादरोपितस्य चाधिष्ठाने विकारहेतुत्वासंभवादज्ञानकृतोपाधिसंबन्धा-
ध्यासद्वारा चिदात्मैव संसरतीत्यर्थः । मुक्तिः पुनः स्वमहिमप्रतिबोधतः केवलवस्तुमहिमानु-
रोधिज्ञाननिबन्धना भवतीति वस्तुनुसारित्वात्तत्त्वज्ञानस्येत्यर्थः । यद्यपि वाक्यजन्यवृत्त्यधी-
नाऽज्ञाननिवृत्तिरूपा मुक्तिस्तथाऽपि स्वरूपानन्दाविर्भावरूपा नान्यापेक्षेति भावः ॥ ७ ॥

सु० टी०—अज्ञानमेव तर्हि लिङ्गद्वारकं स्यात्संसारवदस्वाभाविक-
त्वाज्ञानस्य तु वस्तुनुरोधित्वात्किमन्तःकरणोपरागेणेति चेन्नेत्याह—

स्वाज्ञानान्वयिनी चिदेव भवति स्वज्ञानमस्याः पुन-

नारत्यन्तःकरणोपरागशबलीभावं विना युक्तिः ।

कूटस्थे न तमस्विता न घटते नो विक्रिया तत्र न-

स्तस्मादेष विशेष ईषदुचितः स्वीकर्तुमेते प्रति ॥ ८ ॥

स्वाज्ञानेति । शुद्धस्याज्ञानसंबन्धः शबलस्य च ज्ञानित्वमिति युक्तिर-
 एवाभ्युपेयमित्यर्थः । का युक्तिरिति चेत्तत्राऽऽह—कूटस्थ
 इति । अज्ञानित्वं हि काल्पनिकत्वान्न कौटस्थ्यविशुद्ध्यादिना विरु-
 द्ध्यत इत्युक्तं न तु ज्ञानित्वं तथा तस्य विक्रियारूपत्वात् । एवं चास्य
 तत्र कूटस्थेऽसंभव एवेति युक्ता परिणामिबुद्धिद्वारतेत्यर्थः । न चैवं
 ज्ञानस्य वस्त्वनुरोधित्वविरोधो विषयकोटौ बुद्ध्यनपेक्षत्वादिति भावः ।
 कथं तर्हि भिन्नाश्रयज्ञानाज्ञानयोर्बाध्यबाधकत्वं तत्राऽऽह—तस्मादिति ।
 द्वयोश्चिदाश्रयत्वात्सद्वारत्वाद्वारत्वरूपे षड्भेदमात्रेण न काऽपि क्षति-
 रित्यर्थः । एते प्रति ज्ञानाज्ञाने प्रतीत्यर्थः ॥ ८ ॥

अ० टी०—एवं तर्ह्यज्ञानमपि परोपाधिकमेवास्तु संसारवत्तस्यापि वस्तुस्वभावानुरो-
 धित्वाभावाज्ज्ञानस्य च वस्तुस्वभावानुरोधित्वादान्तःकरणोपरागमन्तरेणैव तत्प्राप्तिरस्त्विति
 चेत्तत्राऽऽह—स्वाज्ञानान्वयिनीति । चिदेव निरुपाधिकाऽन्तःकरणादिसंबन्धद्वारमन-
 पेक्ष्य स्वाज्ञानान्वयिनी भवति युक्तिरिति संबन्धः । तथाऽस्याश्वितः पुनः स्वज्ञानमन्तः-
 करणोपरागलक्षणं शबलीभावं विना युक्तितो नास्तीत्यन्वयः । उभयत्र युक्तिमाह—
 कूटस्थ इत्यादिना । कूटस्थे निर्विकारचिन्मात्रे तमस्विताऽज्ञानान्वयित्वं न घटत
 इ[ति न] अपि तु घटत इति योजना । न ह्यज्ञानसंबन्धः कौटस्थ्यविरोधी चिदात्मस्वरूप-
 प्रकाशस्याज्ञानस्य चिदात्मस्वभावविरोधित्वायोगात् । किं तु विरोधिभवदज्ञानं चिदात्मनः
 शुद्धत्वादिप्रतिभासं विरुणाद्धि । अज्ञानतत्कार्यसंबन्धो ह्यशुद्धिरित्यतोऽज्ञानसंबन्धस्य कौट-
 स्थ्यविरोधान्न परिणाम्यन्तःकरणादिद्वारत्वं कल्प्यमिति भावः । अज्ञानसंबन्धस्य कौट-
 स्थ्यविरोधमुक्तं स्फुटयति—नो विक्रिया तत्र न इति । अज्ञानसंबन्धमात्रेण यदि
 चिदात्मनि विक्रिया भवेत्तदा तस्य विरोधिता स्यात्तन्नास्ति नोऽस्माकं तत्र चिदात्मनि
 विक्रिया न प्रतिभाति सुषुप्तावज्ञानसंबन्धेऽपि तत्र विक्रियानुपलम्भादित्यर्थः । अर्थाज्ज्ञा-
 नस्य परिणामिनोद्रव्यद्वारता सिद्धेत्युपसंहरति—तस्मादिति । ज्ञानं ह्यागन्तुकं परि-
 णामस्तस्य स्वतःकूटस्थत्वात्परिणामिद्रव्यान्तरसंबन्धद्वारत्वमेष्टव्यं तच्चान्तःकरणशब्दस्य तेन
 विना तददर्शनादेवमपि ज्ञानस्याऽऽश्रयकोटविवान्तःकरणद्वारत्वापेक्षणाद्विषयकोटौ तदनपे-
 क्षणात्केवलवस्वाकारतया वस्तुस्वभावानुरोधित्वस्य चाविरोध इत्येष विशेष ईषन्मात्र एते
 ज्ञानाज्ञाने प्रति स्वीकर्तुमुचित इत्यर्थः ॥ ८ ॥

सु० टी०—कोऽसावुपाधिः संसारद्वारमिति चेत्तत्राऽऽह—

पुर्यष्टकं भवति तस्य परस्य मोहा-

तेनान्वितस्य तु नभोमलवद्व्यलीकम् ।

दुःखं त्रिधा भवति संसरणाभिधानं

नान्यः परादधिकरूपभूदस्ति जीवः ॥ ९ ॥

पुर्यष्टकमिति । न तु लिङ्गमात्रमित्यर्थः । त्रिधाऽऽध्यात्मिकादिभेदभिन्नं यद्दुःखत्रयं तदेव संसरणमित्यर्थः । अस्तु तर्हि जीव एव संसारो न परमात्मनीति चेत्तत्राऽऽह—नान्य इति । स्वतश्चिदात्मतया न पराज्जीवो भिन्न इत्यर्थः ॥ ९ ॥

अ० टी०—तदेवं चिदात्मनोऽज्ञानसंबन्धोऽज्ञानमात्रद्वारकस्तस्य संसारस्त्वज्ञान-कार्यलिङ्गसंघातद्वारकस्तत्त्वज्ञानमपि लिङ्गद्वारकं मोक्षस्तु वस्तुस्वभावानुरोधेवेति चेत्तेतदु-पपादितमिदानीं संसरति लिङ्गसमागमेनेत्युक्तं संसरणोपाधिं लिङ्गशरीरं व्याख्यास्य-स्तत्संबन्धस्य संसारहेतुत्वं विशदयति—पुर्यष्टकमिति । तस्य चिदात्मनः परस्य संघातविलक्षणस्य मोहादज्ञानमात्रात्पुर्यष्टकं वक्ष्यमाणलक्षणं भवति जायते तेन पुर्यष्टकेना-न्वितस्य तत्तादात्म्याध्यासमापन्नस्य संसरणाभिधानं त्रिविधमाध्याभिकादिरूपं दुःखं भवति न स्वत इत्यर्थः । भवदप्युपाधिवशाद्दुःखं न परमार्थं किं तु प्रतिभासमात्रमेवेत्येतदृष्टान्ते-नाऽऽह—नभोमलवद्व्यलीकमिति । नन्वेवं यदि परस्मिन्स्वतः संसारित्वं न संभवति तर्हि किमिति तस्मिन्नुपाधिं परिकल्प्य संसारित्वमारोप्यते परस्मादन्य एव जीवः संसारी कस्मान्नेष्यत इति चेन्मैवं परस्मादन्यस्य जीवस्य स्वरूपतोऽसंभवादित्याह—नान्यः परादिति । जीवस्यापि चित्स्वरूपत्वेन परस्मात्स्वतो विशेषाभावा-दित्यर्थः ॥ ९ ॥

सु० टी०—कुतो नेत्यपेक्षायां जीवः किं परस्यांशभूत उत विकारोऽथवाऽत्यन्तभिन्न इति विकल्प्य न त्रिधाऽपि संभवतीति दूषयति—

नांशः परस्य न च तस्य विकार एष

नात्यन्तमेव च विभिन्नवपुः परस्मात् ।

जीवोऽयमभ्युपगतः कुत एतदेवं

ब्रह्मात्मतावचनजातविरोधहेतोः ॥ १० ॥

नांश इति । तस्य निष्कलत्वश्रुतेः । न चैतद्विकारः । तेजःप्रभृतीनां

सृष्टौ जीवस्य पृथक्सृष्ट्यनुपदेशात् । ' आत्मानो व्युच्चरन्ति ' इत्यस्य जीवोपाधिजनिपरत्वाज्जन्यस्य विनाशनियमेन कृतहान्याद्यापत्तेः । न च तद्भिन्नो ' नान्योऽतोऽस्ति द्रष्टा ' [बृ० ३ । ७ । २३] इत्यादि-
श्रुतेः । कथं नेत्यत्राऽऽह— ब्रह्मात्मतेति ॥ १० ॥

अ० टी०—जीवस्य परादन्यत्वं प्रतिपिद्धं प्रतिपादयति—नांश इति । अन्यत्वं वदन्प्रष्टव्यः स किं परस्यांशः पुरुषस्य हस्तादिवत्किंवा भूमेरुपरादिवद्विकारोऽथवाऽयन्त-
मेव घटात्पट इव भिन्न इति पक्षत्रयमपि निषेधति क्रमेण—नांश इति । योऽयं जीव एष परस्य नांशोऽभ्युपगत इत्यादि योज्यम् । निषेधप्रतिज्ञायां प्रश्नपूर्वकं हेतुमाह—
कुत इत्यादिना । तत्त्वमस्यादिवाक्यानां निरुपचरितात्मैक्यपरत्वस्य प्रतिपादितत्वा-
त्तद्विरुद्धेयं कल्पना न प्रामाण्यमर्हतीत्यर्थः ॥ १० ॥

सु० टी०—दूषणान्तरमाह—

अपि च विश्वमनुप्रविवेश तत्

परममेव पदं परमात्मनः ।

इति वदत्सु सुहृत्स्विव तत्पर-

श्रुतिवचःसु कथं स ततोऽधिकः ॥ ११ ॥

अपि चेति । परमात्मनो मायोपहितं स्वरूपमेव सर्गादौ ' बहु स्याम् ' [छा० ६ । २ । ३] इत्येवमीक्षापूर्वकं मायिकं भूतसूक्ष्मजातं सृष्ट्वा तावता च व्यवहारानुपपत्तिमालोच्य ' हन्ताहमिमास्तिस्मो देवताः ' [छा० ६ । ३ । २] सूक्ष्मभूतात्मिका ' अनेन जीवेनाऽऽत्मनाऽनुप्रविश्य नामरूपे व्याकरवाणे ' [छा० ६ । ३ । २] इति विमृश्य स्वाभिन्नेन जीवरूपेण ताः प्रविश्य श्रुत्यन्तरोपसंहृताकाशवायुसहिततेजोब्रह्मात्मि-
कानि पञ्चभूतसूक्ष्माणि प्रत्येकं द्विधा विभज्य द्वितीयभागान्प्रत्येकं चतुर्धा कृत्वा पूर्वभागेषु स्वजातीयचतुश्चतुर्भागनिक्षेपेण पञ्चीकृत्य स्थलान्य-
करोदित्येवमर्थकच्छाब्दोद्गम्यश्रुतेः ' तत्सृष्ट्वा तदेवानुप्राविशत् ' [तै० २ । ६ । १] । ' पुरः पुरुष आविशत् ' [बृ० २ । ५ । १८] इत्यादिश्रु-
त्यन्तरसद्भावाच्च कथं जीवः परमात्मनोऽधिक इत्यर्थः ॥ ११ ॥

अ० टी०—अपि च स्रष्टरेवाविकृतस्येश्वरस्य जीवभावेनानुप्रवेशश्रुतिविरोधाच्च न जीवस्य ब्रह्मविकारत्वादिपक्षासिद्धिरित्याह—अपि चेति । तत्स्रष्टृत्वेनोपलक्षितं परमा-
त्मनः परमं पदमिति संबन्धः । ' तत्सृष्ट्वा तदेवानुप्राविशत् ' [तैत्ति० २ । ६ । १]

‘ अनेन जीवेनाऽऽत्मनाऽनुप्रविश्य ’ [छा० ६ । ३ । २] इत्यादिप्रवेशवादिश्रुतीना-
मर्थवादत्वात्स्वार्थाभावे सति न पक्षविरोधितेत्याशङ्क्योक्तं—तत्परिति । अर्थवादत्वेऽपि
प्रमाणान्तरसंवादाविसंवादाभावात्स्वार्थपरत्वस्य न्यायप्राप्तत्वादस्ति तत्परत्वमपीत्यर्थः ॥ ११ ॥

सु० टी०—पुन्यष्टकं मोहजन्यमित्युक्तं तत्र प्रमाणमाह—

प्रच्यावि वस्तु यदिहास्ति निजस्वरूपा-

दप्रच्युतैकरससंविदधीनमस्य ।

प्रच्यावितास्फुरणमित्यवगत्य तत्र

तत्कल्पितं सकलमाकलयानुमानात् ॥ १२ ॥

प्रच्यावीति । अस्याऽऽत्मनो निजस्वरूपात्प्रच्यावि भिन्नं यदिहास्ति
वस्तु तत्तत्राऽऽत्मनि कल्पितं सकलमाकलयेति संबन्धः । कुत इत्याह—
अनुमानाद्विज्ञादित्यर्थः । किं तदिति चेत्तत्राऽऽह—अप्रच्युतैकरससंविदधीनमस्य
प्रच्यावितास्फुरणमिति । धर्मप्रधानं प्रच्यावितास्फुरणत्वमित्यर्थः । प्रच्यावितं
दूरीकृतमस्फुरणं यस्य तत्तथा तस्य भावस्तत्त्वं संविदधीनस्फुरणत्वा-
त्स्वप्रवदित्यर्थः ॥ १२ ॥

अ० टी०—ननु जीवपरयोश्चिद्रूपत्वे समानेऽपि कार्यप्रविष्टस्य परस्यैव जीवभावेऽपि
न तयोरत्यन्तमेकरूपत्वं संभवति जीवे परस्माद्ब्रह्मणोऽधिकस्य कर्तृत्वादिलक्षणस्य रूपान्त-
रस्य दर्शनादिति चेद्दृश्यतां नाम जीवे रूपान्तरं तस्याऽऽरोपितताया अनुमानेन निश्चयान्न
तत्तस्य स्वाभाविकं किं तु मिथ्येत्यभिप्रेत्याऽऽह—प्रच्यावि वस्त्विति । अस्य
जीवस्य निजस्वरूपात्प्रत्यक्चैतन्यलक्षणाद्यदिह जीवे प्रच्यावि परस्मादुद्विक्तमागमापायि वा
वस्त्वस्ति प्रतिभासमानतया वर्तते तत्प्रच्यावितास्फुरणं प्रच्याविरूपत्वेन स्फुरणमप्रच्युतैक-
रससंविदधीनं कूटस्थसाक्षिसंविदायत्तं न स्वप्रकाशं किं तु दृश्यमेवान्तःकरणादिवदित्यव-
गत्य दृग्दृश्यविवेकेन निश्चित्य तत्सकलमाधिकरूपं तत्र चिदेकस्वभावे प्रत्यगात्मानि कल्पि-
तमारोपितमनुमानादाकलय विजानीहीति योजना । विप्रतिपन्नं प्रत्यक्चिन्मात्रादधिकं रूपं
प्रत्यक्चिदेकरसाधीनप्रकाशं भवितुमर्हति प्रत्यक्चिदतिरिक्तत्वादागमापायित्वाद्बुद्ध्यादिवदिति
प्रयोगः । न च हेत्वसिद्धिः सुषुप्त्यादौ प्रत्यक्चैतन्ये स्फुरत्यपि रूपान्तरस्यास्फुरणेनास्या-
तिरेकागमापायित्वयोरव्यवसितत्वात् । तथा च दृश्यस्य कल्पितत्वात्कल्पितस्य चावस्तुत्वात्प्रत्य-
क्चैतन्यस्वरूप एव जीवो न तदंशस्ताद्विकारोऽन्यो वेति समाकलयेत्यर्थः ॥ १२ ॥

सु० टी०—ननु स्वाविद्यया शुद्ध आत्मा संसरतीत्युक्ते ब्रह्माश्रयम-
ज्ञानमङ्गीकृतं स्यात्तच्चानुभवादिविरुद्धमिति नेत्याह—

चैतन्यवस्तुविषयाश्रय एव मोहो

नाद्वैतवस्तुविषयाश्रयकोऽप्रतीतेः ।

बुद्ध्यादिवेष्टितचितो न तमस्वितेति

ब्रह्माश्रयत्वमुदितं तमसः पुरस्तात् ॥ १३ ॥

चैतन्येति । चिन्मात्राश्रयविषय एव मोहः संसारोऽपि तत्रैवेत्यर्थः । कथं तर्हि ब्रह्मण्येवाज्ञानं न जीव इति चेत्त्राऽऽह—बुद्ध्यादीति । बुद्ध्यादिविशिष्टस्य नाज्ञानमित्येतदभिप्रायकं तदित्यर्थः ॥ १३ ॥

अ० टी०—नन्वज्ञत्वं संसारित्वं च दृश्यमानं न ब्रह्मण्युपपन्नं तस्य तदयोग्यत्वादतस्तस्मिंस्तत्कल्पनमनुभवन्यायविरुद्धमिति चेन्न तथाऽनभ्युपगमादित्याह—चैतन्यवस्त्विति । मोहोऽज्ञानं चैतन्यवस्तुविषयाश्रय इत्येवास्माभिरभ्युपगम्यते यत्राज्ञानं तत्रैव संसारानुभवश्च नाद्वैतवस्तुविषयाश्रयको न ब्रह्माश्रयविषयकस्तथा प्रतीत्यभावादित्यर्थः । तर्हि ब्रह्मण्येवाज्ञानसंबन्धो न जीव इत्ययं निर्वन्धः प्राकृतोऽसंगत इति चेत्त्राऽऽह—बुद्ध्यादीति । बुद्ध्यादिसंघातवेष्टितचितो बुद्ध्यादिगतप्रतिबिम्बस्य वा तद्रताभासमात्रस्य वा न तमस्वितेति प्रतिपादयितुमेव पुरस्तात्पूर्वं ब्रह्माश्रयत्वमुदितं तमसो नाद्वैतवस्त्वाश्रयत्वाभिप्रायेणेत्यर्थः ॥ १३ ॥

सु० टी०—अस्तु ब्रह्माश्रयत्वमेवेति चेन्न प्रमाणामावादित्याह—

ब्रह्माश्रयं न हि तमोऽनुभवेन लभ्यं

नाप्यागमान्न च किमप्यपरं प्रमाणम् ।

ब्रह्माश्रयत्वविषयं तमसस्ततश्च

प्रत्यक्प्रकाशविषयाश्रयमेतदस्तु ॥ १४ ॥

ब्रह्माश्रयमिति । तमसो ब्रह्माश्रयत्वविषयं किमप्यपरं प्रमाणं न चेति संबन्धः ॥ १४ ॥

अ० टी०—नाद्वैतवस्तुविषयाश्रयको मोहः किं तु प्रत्यक्चिदाश्रयविषयक एवेत्युक्तमुपपादयति—ब्रह्माश्रयमिति । अपरमनुमानादीत्यर्थः । न हि ब्रह्म मूढमिति प्रतीतिहेतुरागमो वाऽनुमानादि वाऽस्तीत्यर्थः । न च किमप्यपरं तमसो ब्रह्माश्रयत्वविषयं प्रमाणं संभवतीति योजना । ततो जडस्य मोहाश्रयत्वासंभवात्परिशेषात्प्रत्यक्चैतन्यविषयाश्रय एव मोह इत्युपसंहरति—ततश्चेति । जीवब्रह्मविभागानालिङ्गितं सर्वभेदकल्पनाधिष्ठानं चिन्मात्रमिह प्रत्यक् प्रकाश इत्युच्यते । तदाश्रयविषयत्वं मोहस्यास्माकं विवक्षितमिति भावः ॥ १४ ॥

सु० टी०—ननु ब्रह्मण्यज्ञानाभावे जीवे बलादज्ञानं प्राप्तमन्यस्या-
भावादिति चेत्तत्राऽऽह—

जीवत्वमेव तु तदाश्रयमध्यपाति

नेच्छन्ति युक्तिकुशला न हि युज्यते तत् ।

अज्ञानमेव खलु तन्न तमस्तमस्वि

चैतन्यवस्तु पुनरस्तु न तद्विरोधः ॥ १५ ॥

जीवत्वमिति । न जीवत्वं तदाश्रयकोटिप्रविष्टं किं तु चिन्मात्रमित्यर्थः ।
न हीति । जीवत्वस्य तत्प्रविष्टत्वमित्यर्थः । तत्र हेतुः—अज्ञानमेवेति ।
अज्ञानित्वमेवेत्यर्थः । किं तत इत्याह—न तम इति । तर्हि निराश्रयत्व-
मज्ञानस्येति नेत्याह—चैतन्येति । निर्विभागं चिद्वस्तु पुनरस्तु तमस्वी-
त्यनुपपन्नः ॥ १५ ॥

अ० टी०—जीवत्वविशिष्टस्य चिदात्मनो नाज्ञानाश्रयत्वमिष्टमित्येतद्विपादयति—
जीवत्वमेव त्विति । कस्मान्नेच्छन्तीत्यत आह—न हि युज्यते तदिति ।
जीवत्वस्याज्ञानाश्रयमध्यपातित्वं न हि युज्यत इत्युक्तेऽर्थे युक्तिमाह—अज्ञानमेवेति ।
तज्जीवत्वमज्ञानमेव खलु संसारित्वं हि जीवत्वं तच्चाज्ञानान्वयव्यतिरेकानुविधायित्वादज्ञान-
मयमिति तद्विशिष्टस्याज्ञानाश्रयत्वाङ्गीकारे स्यादात्माश्रयतेत्येषाऽत्र युक्तिरित्येतदाह—
न तमस्तमस्वीति । तस्माज्जीवत्वोपलक्षितप्रत्यक्चैतन्याश्रयविषयमज्ञानमित्यभ्युपगमे न
कोऽपि न्यायविरोधोऽनुभवविरोधो वाऽस्तीत्युपसंहरति—चैतन्यवस्तु पुनरिति ।
अस्तु तमस्वीत्यनुपपन्नः ॥ १५ ॥

सु० टी०—पुरुषकवेष्टितस्य दुःखमित्युक्तं तत्र पुरुषकं दर्शयति—

कर्मेन्द्रियाणि खलु पञ्च तथा पराणि

बुद्धीन्द्रियाणि मनआदिचतुष्टयं च ।

प्राणादिपञ्चकमथो वियदादिकं च

कामश्च कर्म च तमः पुनरष्टमी पूः ॥ १६ ॥

कर्मेन्द्रियाणीति । मनआदीति । मनो बुद्धिरहंकाराश्चित्तमिति चतुष्टयम् ॥ १६ ॥

अ० टी०—तस्मात्प्रत्यक्चैतन्याश्रयविषयत्वादज्ञानस्य तन्निबन्धनं संसारित्वमपि तस्यैव
न पुरुषकविशिष्टस्य पुरुषकं तु तत्र द्वारमात्रमित्युक्तं तत्र किं तत्पुरुषकमित्यपेक्षायां
तदाह—कर्मेन्द्रियाणीति । कर्म धर्माधर्मलक्षणं तमो भ्रान्तिज्ञानम् । अन्य-
त्पसिद्धम् ॥ १६ ॥

सु० टी०—नन्वष्टभ्योऽतिरिक्तमपि संसारहेतुरस्ति विद्या पूर्वप्रज्ञा चेति कथं तत्परित्यागस्तत्राऽऽह—

विद्या च विश्वविषयानुभवोत्थपूर्व-

प्रज्ञा च कर्मवचसैव तु संगृहीति ।

बन्धप्रयोजकतया सदृशत्वहेतो-

रेकत्र च श्रुतिवचस्युपसंग्रहेण ॥ १७ ॥

विद्या चेति । विश्वविषयानुभवोत्थः संस्कारः पूर्वप्रज्ञा । कथं संगृहीते इति तत्राऽऽह—बन्धेति । सादृश्यान्तरमाह—एकत्रेति । एकवाक्योपात्तत्वादित्यर्थः ॥ १७ ॥

अ० टी०—नन्वष्टभ्योऽतिरिक्तमपि संसारप्रयोजकमस्ति विद्यापूर्वप्रज्ञारूपमतः कथमयं संख्यानियम इत्यत आह—विद्या चेति । विद्या वक्ष्यमाणविद्या विश्वविषयानुभवोत्था पूर्वप्रज्ञासंस्काररूपा च कर्मवचसैव कर्मपदेनैव संगृहीते तत्र निमित्तमाह—बन्धेति । एकत्र चैकस्मिन्नेव श्रुतिवाक्ये बन्धप्रयोजकतयोपसंग्रहेण सदृशत्वाद्धेतोः । यद्वैकत्र च श्रुतिवचस्युपसंग्रहेण सह पाठेन बन्धप्रयोजकतया सदृशत्वहेतोः समानार्थत्वादिनिश्चयादित्यर्थः ॥ १७ ॥

सु० टी०—एतदेव दर्शयति—

तं विद्येति हि वाक्यमेकमिह च स्पष्टं त्रयं कीर्तितं

तस्मात्कर्मवचस्तयोरपि भवेत्संग्राहकं कारणात् ।

विद्या चात्र चतुर्विधाऽप्यभिमतैवाऽऽरम्भिका कर्मवत्

संस्कारोऽपि तथा चतुर्विध इति ज्ञेयस्तथा संभवात् ॥ १८ ॥

तं विद्येति । ‘तं विद्याकर्मणी समन्वारमेते पूर्वप्रज्ञा च’ [बृह० ४ । ४ । २] इति श्रुतौ त्रयं कीर्तितमित्यर्थः । तस्मात्कारणादित्यन्वयः । विद्येति । अत्रोक्तान्तौ । मानसधीमात्रं विद्या सा च विहिता तत्समा प्रतिषिद्धा तत्समा चेति चतुर्विधा यथा कर्म यागवधाहारविहारादि विहितप्रतिषिद्धाविहिताप्रतिषिद्धभेदैश्चतुर्विधमित्यर्थः । कियती प्रज्ञेति तत्राऽऽह—संस्कार इति । सोऽपि विद्याकर्मजन्यः कारणचातुर्विध्याच्चतुर्विध इत्याह—तथेति ॥ १८ ॥

अ० टी०—पदैकवाक्यतया, कर्मणा सह पाठाद्विद्यापूर्वप्रज्ञयोः कर्मपदेनोपसंग्रहण-
मुक्तं स्पष्टयति—तं विद्येति । इह वाक्ये तस्मात्कारणादित्यन्वयः । तदेव संसारप्रयो-
जकं विद्यादिस्वरूपमाह—विद्या चात्रेति । अत्रोक्तान्तिप्रकरणस्थवाक्ये । विद्या
ज्ञानमात्रं मानसं सा चतुर्विधाऽप्यारम्भिकाऽभिमता । विहिता तत्समा प्रतिषिद्धा तत्समा
चेति विद्या चतुर्विधाऽपि चतुर्विधकर्मवत्संसारारम्भिकाऽभिमतैव । तथा संस्कारोऽपि विद्या-
कर्मकृतस्तथा कारणवच्चतुर्विध इति ज्ञेयः । कुतस्तथा संभवात्कार्यस्य कारणानुविधायित्वेन
कारणस्य चातुर्विध्ये कार्यस्यापि चातुर्विध्यसंभवादित्यर्थः । तथा च विद्याकर्मपूर्वप्रज्ञा-
ख्यैका पुरी कामाख्यैका कर्मप्रवार्तिका पुरी तमःशब्दितमोहात्मिका कामस्यापि हेतुभूताऽपरा
पुरीति विवेकः । अन्यपुरीपञ्चकं प्रसिद्धम् ॥ १८ ॥

सु० टी०—ननु कचिलिङ्गं जीवोपाधिरुच्यते कचित्पुरुषकमिति न
व्यपेक्षवाच्यनिर्धारणमिति चेत्तत्राऽऽह—

पुरुषकं तदिदमप्यभवद्वि लिङ्गं

तेनोच्यते तदपि लिङ्गगिरा कचित्तु ।

पुरुषकं न खलु लिङ्गगिरोऽभिधेयं

मुख्यं तु सप्तदशकं प्रथितं हि लिङ्गम् ॥ १९ ॥

पुरुषकमिति । लिङ्गशब्देन क्वचित्पुरुषकमेवोच्यते लक्षणया मृष्टीरुप-
वधातीतिवदित्यर्थः । किं तर्हि मुख्यं लिङ्गमिति तत्राऽऽह—मुख्यमिति ।
प्रथितं प्रसिद्धम् ॥ १९ ॥

अ० टी०—ननु कचिलिङ्गशरीरं जीवोपाधित्वेनोच्यते ‘ आत्मेन्द्रियमनोयुक्तं
भोक्त्याहुर्मनीषिणः ’ [कठ० ३ । ४] ‘ लिङ्गं मनो यत्र निष्कृतमस्य ’ [बृह० ४ ।
४ । ६] इत्यादिश्रुतेस्तदपि किं पुरुषकमेव किं वाऽन्यदिति तत्राऽऽह—पुरुषक-
मिति । इदमप्युक्तं पुरुषकमपि हि यस्माल्लिङ्गमभवत्प्रत्यगात्मसद्भावगमकमभूतेन हेतुना
कचित्तु तदपि लिङ्गगिरोच्यते लक्षणया न मुख्यया वृत्त्या । कुत इत्यपेक्षायां पुरुषके लिङ्ग-
शब्दस्य प्रसिद्ध्यभावादित्याह—पुरुषकं न खल्विति । सप्तदशकं तु वक्ष्यमाणं
लिङ्गं प्रथितं लिङ्गगिरो मुख्यार्थत्वेन प्रसिद्धमिति योजना । वक्ष्यमाणसप्तदशकस्याऽऽमो-
क्षमविपरिवृत्ततयाऽनुवृत्तेस्तदेव जीवत्वोपाधिभूतं लिङ्गशब्दस्य मुख्यमभिधेयं न तु
विद्याकर्मपूर्वप्रज्ञाभ्रान्तिभूतसूक्ष्माण्यपि तेषां प्रतिजन्मविपरिणामभेदादतः पुरुषकेऽपि सप्त-
दशकस्य सत्त्वात्तदपि लिङ्गं जीवोपाधिरित्युपचारेणोच्यत इति भावः ॥ १९ ॥

सु० टी०—किं तत्सप्तदशकं तत्राऽऽह—

इह तावदक्षदशकं मनसा •

सह बुद्धितत्त्वमथ वायुगणः ।

इति लिङ्गमेतदमुना पुरुषः

खलु संगतो भवति जीव इति ॥ २० ॥

इहेति । अमुनेति । यद्यपि लिङ्गसंबन्धेन जीवत्वं संसरणं तु न पुर्यष्टकं विनेत्यर्थः ॥ २० ॥

अ० टी०—मुख्यं सप्तदशकं लिङ्गमाह—इह तावदिति । बुद्धिरेव तत्त्वं बुद्धि-
तत्त्वं प्राणादिपञ्चकं वायुगण इत्येतत्सप्तदशकं लिङ्गममुना सङ्गतः खलु पुरुषो जीव इति
प्रसिद्धो भवति । उक्तलिङ्गतादात्म्याध्यासनिबन्धनो हि प्रत्यगात्मनो जीवत्वव्यवहार
इत्यर्थः ॥ २० ॥

सु० टी०—कुत इति चेत्तत्राऽऽह—

न पुराष्टकेन रहितस्य तव

क्वचिदस्ति संसरणदुःखयुजा ।

न पुराष्टकेन सहितस्य तथा

क्वचिदस्ति दुःखविगमश्च तव ॥ २१ ॥

न पुराष्टकेति । संसरणात्मकं यद्दुःखं तेन युजा संबन्धस्तेनान्वयव्य-
तिरेकाभ्यां पुर्यष्टकं संसारहेतुः ‘अशरीरं वाव सन्तम्’ [छा० ८ ।
१२ । १] इत्यादिश्रुतेरित्यर्थः ॥ २१ ॥

अ० टी०—उक्तलिङ्गस्य जीवत्वनियामकत्वेऽपि न तावन्मात्रेण संसारित्वं किं तु
पुर्यष्टकोपेतस्यैवेत्यत्रान्वयव्यतिरेकौ प्रमाणयन्पुर्यष्टकस्य चिदात्मनि संसरणद्वारत्वमुक्तं सम-
र्थयति—न पुराष्टकेनेति । दुःखयुजा दुःखयोगः ॥ २१ ॥

सु० टी०—तर्हि स्वामाविकस्य तस्य हानासंभवान्मुक्त्यभाव इति
चेन्न स्वामाविकत्वासिद्धेरित्याह—

तव नित्यमुक्तमुखचिद्वपुषो

न कदाचिदस्ति पुरसंगमनम् ।

तव मायया विरचितं सकलं
पुरसंगतिप्रभृतिकं वितथम् ॥ २२ ॥

तवेति । तर्हि कथं संसारस्तत्राऽऽह—तव माययेति ॥ २२ ॥

अ० टी०—अयं पुरसंबन्धश्चेदामनः स्वाभाविकः स्यात्तदा संसारोऽपि स्वाभाविक एवेति तस्य ज्ञानानिवृत्तिर्न स्यादिति चेन्मैवं पुरसंबन्धस्याऽऽरोपितत्वादित्याह—तव नित्यमुक्तेति । कदाचित्कालत्रयेऽपीति यावत् । प्रमाणसिद्धनित्यमुक्तसुखचिद्रूपत्वविरोधादित्यर्थः । तस्मात्पुरसंबन्धस्तन्निबन्धनं संसारित्वादिकं च सर्वमात्मनि मोहमात्रायत्तमित्युपसंहरति—तव माययेति । अनेन स्वाज्ञानत इति पूर्वोक्तं प्रपञ्चितम् ॥ २२ ॥

सु० टी०—उक्तमर्थं दृष्टान्तेन संभावयति—

मलिनं नभो न हि कदाचिदभू-
द्विमलं कदाचिदभवन्न नभः ।
उभयं नभस्यभवदेवमिह
त्वयि नित्यमुक्तचिति संसरणम् ॥ २३ ॥

मलिनमिति । न हि नभसि मालिन्यवैमल्ये स्तस्तस्य शुद्धत्वात्किं तु बालैरध्यस्येते एवमात्मनि बन्धमोक्षावित्यर्थः ॥ २३ ॥

अ० टी०—कल्पिताभ्यामपि संसारमोक्षाभ्यामात्मनो योगाद्विकारित्वप्रसङ्गो दुर्वार इति चेन्मैवमाभासधर्मस्याधिष्ठानास्पर्शित्वादिति दृष्टान्तेनाऽऽह—मलिनं नभ इति । नभसः स्वभावतोऽसङ्गत्वान्निरवयवत्वाच्च न मलेन संश्लेषः संभवति तथाऽपि मलिनं नभ इति प्रतीयते मलसंश्लेषाभावे च न तन्निवृत्तिरूपं विमलत्वमपि तस्मिन्नुपपद्यते तथाऽपि घनधूमाद्यपाये विमलं नभ इति प्रतीयते । यथेदं द्वयं नभसि भ्रान्तिमात्रं कल्पितमेवैवं चिदात्मनि नित्यमुक्तस्वभावे सदैकरूपे संसरणं मोक्षश्चेत्युभयं भ्रममात्रसिद्धं न परमार्थमित्यर्थः ॥ २३ ॥

सु० टी०—नन्वसिद्धो दृष्टान्तोऽनेकान्तवादिनोभयस्यापि नभसि परमार्थत्वाभ्युपगमादित्याशङ्क्याऽऽह—

न हि कल्पनाविरचितं वितथं
परमात्मवस्त्ववितथं स्पृशति ।

परमात्मवस्तु च तथा तमसा

परिकल्पितं न किमपि स्पृशति ॥ २४ ॥

न हीति । काल्पनिकमालिन्यादेर्वास्तवनभोधर्मत्वानुपपत्तेः । अनुभव-
युक्तिविरोधादनेकान्तवादोऽयुक्त इत्यर्थः ॥ २४ ॥

अ० टी०—यद्यत्र कल्पितं न तत्तत्र परमार्थमिति प्रतिपादयन्दार्ष्टान्तिकं प्रपञ्च-
यति—न हि कल्पनाविरचितमिति । कल्पनाविरचितं यतो वितथमतोऽवितथं
परमात्मवस्तु न हि स्पृशतीति योजना । ननु कल्पितस्याज्ञानादिबन्धस्य जडत्वात्स्वयं
स्पष्टत्वासंभवेऽपि परमात्मनो नित्यसिद्धस्य चेतनस्य स्पष्टत्वं स्यादिति चेन्नत्याह—
परमात्मवस्तु चेति । कल्पितपरमार्थयोर्विरोधान्नान्योन्यसंस्पर्श इत्यर्थः ॥ २४ ॥

सु० टी०—कल्पितपरमार्थसतोः परस्परासंस्पर्शं दृष्टान्तमाह—

न हि भूमिरूपरवती मृगतृड्-

जलवाहिनीं सरितमुद्वहति ।

मृगवारिपूरपरिवारवती-

न नदी तथोपरभुवं स्पृशति ॥ २५ ॥

न हि भूमिरिति । ऊपरात्मिकेत्यर्थः ॥ २५ ॥

अ० टी०—कल्पितपरमार्थयोः संस्पृष्टतया भासमानयोरपि परस्परासंस्पर्शित्वे दृष्टान्त-
माह—न हि भूमिरिति ॥ २५ ॥

सु० टी०—ननु ‘तमुत्क्रामन्तं प्राणोऽनूत्क्रामति’ [बृह० ४।४।
२] ‘तदन्तरप्रतिपत्तौ रंहति’ [बृह० ३।१।१] इत्यादि-
श्रुतिसूत्रसिद्धं संसरणं कथं कल्पितमित्याशङ्क्याऽऽह—

न तव कचिद्गमनमस्ति विभो-

नं पुराष्टकस्य जडरूपभृतः ।

न च मध्यवर्तिजडचिद्वपुषो-

र्गमनक्षमं किमपि संभवति ॥ २६ ॥

न तवेति । वास्तवसंसरणवादी प्रष्टव्यः किं चैतन्यस्य संसरणमुत पुर-
स्याथ मिलितस्येति नाऽऽद्य इत्याह—न तवेति । तत्र हेतुमाह—
विभोरिति । नापि द्वितीय इत्याह—न पुरेति । हेतुमाह—जडेति । न

तृतीय इत्याह—न चेति । जडाजडयोर्वैरुद्धयोस्तात्त्विकसंबन्धायोगा-
दित्यर्थः ॥ २६ ॥

अ० टी०—इतश्चाऽऽत्मनि संसारः कल्पित एवेत्याह—न तवेति । कचित्परलो-
कादौ तव गमनं नास्ति विभुत्वात् । विभौ च क्रियासंभवादित्यर्थः । पुराष्टकस्यापि न
कचिद्गमनमस्ति जडस्वरूपत्वात् । न हि जडं स्वतःप्रवृत्तिमदृष्टमित्यर्थः । ननु तथाऽपि
चिदात्मपुराष्टकश्रोर्मध्ये किमपि स्वतोऽगमनसमं भविष्यति येन स्वयं गच्छता चिदा-
त्मपुराष्टके अपि नीयेत इत्याशङ्क्यामाह—न च मध्यवर्तीति । चिज्जडातिरिक्तस्य
वस्तुनोऽसंभवादित्यर्थः ॥ २६ ॥

सु० टी०—तथाऽपि घटगत्या घटवेष्टिताकाशगमनवत्पुरवेष्टितस्य
गमनं किं न स्यादिति तत्राऽऽह—

पुरवेष्टितं न तव चिद्वलयं
परलोकमार्गमनुसर्तुमलम् ।
घटवेष्टितं न हि नभोवलयं
व्रजति व्रजत्यपि घटे वितते ॥ २७ ॥

पुरवेष्टितमिति । उपाधिगमनादौपाधिकं रूपं नश्यति न तु गच्छतीत्य-
सिद्धौ दृष्टान्त इत्यर्थः । ननु गच्छति घटे घटाकाशगमनस्य प्रत्यक्ष-
त्वात्कथं दृष्टान्तासिद्धिरिति तत्राऽऽह—व्रजत्यपीति । यदि घटे गते
नमोऽपि गच्छेत्तदा स प्रदेशो घटेनेव नमसाऽपि शून्यः स्यान्न च
तथेति न तत्र नमो गच्छतीत्यर्थः ॥ २७ ॥

अ० टी०—ननु यद्यपि चिदात्मा विभुत्वात्स्वयं न गतिमांस्तथाऽपि पुराष्टपरिवेष्टि-
ततया परिच्छिन्नत्वाद्गच्छेदिति चेन्नेत्याह—पुरवेष्टितामिति । उपाधिगमनेऽपि नौपा-
धिकस्य गमनमस्ति घटगमनेऽप्याकाशस्येवेत्यर्थः । उपाध्यपसरणे च स्वरूपस्योपहितत्वम-
पसरति केवलं न स्वरूपमप्यपसरतीति भावः ॥ २७ ॥

सु० टी०—ननु नमोन्तरस्योत्पन्नत्वान्न तच्छून्यत्वं तद्देशस्येति
तत्राऽऽह—

घट एव गच्छति^१ नभस्त्वचलं
व्रजता घटेन तु ततश्च तैतः ।

परिवेष्टनेन घटखं क्रियते

घटखानि तत्र सुबहूनि ततः ॥ २८ ॥

घट एवेति । निरवयवद्रव्यत्वान्न नमोन्तरमुत्पद्यते किं त्वचलमेव नम इत्यर्थः । का तर्हि नमो गच्छतीति बुद्धेर्गतिरित्याह—व्रजतेति । घटख-
मिति । ननु नमोन्तरमित्यर्थः ॥ २८ ॥

अ० टी०—ननु गच्छत्युपाधाबौपाधिकस्यापि गमनं दृश्यते घटे गच्छति तदवच्छिन्ना-
काशस्य गमनदर्शनादतो नोक्तदृष्टान्तः स्पष्ट इति चेन्नत्याह—घट एवेति । कथं तर्हि
गमनप्रतीतिर्नभस इति चेत्तत्राऽऽह—व्रजतेति । व्रजता तु घटेन नीयमानेनेति यावत् ।
ततश्च ततः पदे पदे नभसः परिवेष्टनेन घटखं क्रियते तत्र तदा ततो वेष्टनासुबहूनि
घटखानि केवलं भवन्तीति योजना । तत्र भेदाप्रहाद्वटाकाशो गच्छतीति भ्रमो लोकस्य
निरवयवस्य परमार्थतो घटेनाऽऽकर्पासंभवादित्यर्थः ॥ २८ ॥

सु० टी०—दार्ष्टान्तिकेऽप्येवमेवेत्याह—

पुरमेव गच्छति चितिस्त्वचला

व्रजता पुरेण यदि साऽपि चितिः ।

परिवेष्टयते तु सुबहूनि तदा

वलयाणि पूर्ववदुपाश्रयसं ॥ २९ ॥

पुरमेवेति । विपक्षे बाधकमाह—व्रजतेति । यदि परिवेष्टयते तदा वल-
यानि वलयाकारान्पूर्ववत्पूर्वदूषितवेशेपिकश्रवणेन्द्रियवदुपाश्रयस उपा-
श्रयेथाः ॥ २९ ॥

अ० टी०—दृष्टान्ते साधितमर्थं दार्ष्टान्तिके योजयति—पुरमेवेति । साऽपि
चितिर्व्रजता पुरेण यदि नभ इव घटेन परिवेष्टयते तदा तु बहूनि वलयानि परिच्छेदान्पू-
र्ववत्पूर्वतुल्यानुपाश्रयस इति योजना ॥ २९ ॥

सु० टी०—भवतु चिद्वलयान्तरोत्पत्तिः को दोष इति तत्राऽऽह—

अकृतागमश्च कृतनिष्फलता

फलतः समापतति कर्तृगतेः ।

अपरस्य भोक्तुरुदयाच्च दिवि

व्यसनस्य संततिरहो विषमा ॥ ३० ॥

अकृतागम इति । कर्तृगतेरिति । पूर्वं येन पुरवेष्टितचैतन्येन कर्म कृतं तस्य गतेर्नाशात्कृतवैयर्थ्यमित्यर्थः । अपरस्येति । ह्युलोके भोक्तृवन्तरोदयात्तं प्रत्यकृतस्य कर्मणः फलमागच्छेदिति दुरुत्तरं व्यसनमित्यर्थः । विषमा वेदाप्रामाण्यापादिकेत्यर्थः ॥ ३० ॥

अ० टी०—तर्ह्येतदेवास्तु परलोकगमनं यत्पुण्यगमनमनु नैरन्तर्येण चिद्वलयानां जननमिति चेत्तदा महान्दोषः प्रादुःष्यादित्याह—अकृतागमश्चेति । विना कर्णानुष्ठानं कार्यनिष्पत्तिरकृतागमः कृतप्रयत्नस्य निष्फलत्वं फलजननमन्तरेण पर्यवसानं कृतनिष्फलतैतद्व्यगं फलतोऽर्थान्समापतति । यदि चिद्वलयानां जन्माभ्युपेयत इति योजना । कुत इत्यत आह—कर्तृगतेरपरस्य भोक्तुरुदयाच्चेति । भूगतं हि ब्राह्मण्यादिविशेषितचिद्वलयं कर्मणां कर्तृ तस्य कर्तृगतेर्गमनान्नाशात्कृतस्यापि नाश इत्यर्थः । तथा स्वर्गादावपरस्य कर्तुरन्यस्य भोक्तुरुदयात्तस्य क्रियाभावोऽपि भोगस्याकृतस्याऽऽगम इत्यर्थः । प्रमाणन्यायविरुद्धं कल्पयतो न स्वास्थ्यं कदाऽपीत्याह—व्यसनस्येति । विषमा दुरन्तेत्यर्थः ॥ ३० ॥

सु० टी०—ननुपाधेः पुरस्य चलने सत्यपि वेष्टयमानस्य चैतन्यस्य सर्वत्रैक्यान्न कर्तृभोक्तृभेद इति तत्राऽऽह—

चलने ह्युपाध्यभिमतस्य भवे-

ज्जनितस्य तेन विगमः सुदृढम् ।

ननु कुण्डलापसरणे पुरुषा-

दथ न प्रणश्यति न कुण्डलिता ॥ ३१ ॥

चलने हीति । विगमो विनाशः । चैतन्यस्यैक्येऽपि न तन्मात्रस्य कर्तृभोक्तृत्वं किं तु पुरावच्छिन्नचिद्वलयस्य तस्य च भेदात्स एव दोष इत्यर्थः । दृष्टान्तमाह—नन्विति ॥ ३१ ॥

अ० टी०—ननु कुतो व्यसनसंततिरापद्यते, उपाधिगमनेनोपाधिकं तदेव गच्छतीति प्रतीतेर्बाधकादर्शनात्प्रतिपदमुपाधिगमने चिद्वलयोत्पत्तिनाशकल्पनायोगादतोऽकृताभ्यागमादिदोषप्रसङ्गाभावश्च स्यादिति चेन्मैवं न्यायबाधितत्वादुपाधिगमनेनोपाहितगमनस्येति दृष्टान्तेनोपपादयति—चलन इति । उपाध्यभिमतस्य चलने जायमाने तेनोपा-

धिना जनितस्यैपाधिकस्य मुट्टं मुनिश्चितं यथा स्यात्तथा वियोगो विच्छेदो विनाशो भवेदिति योजना । कुण्डलिनः पुरुषात्कुण्डलापसरणे जायमानेऽथ तदा कुण्डलिता न प्रणश्यतीति न किंतु प्रणश्यत्येव ननु प्रसिद्धमित्युत्तरार्थयोजना । तथा च कुण्डलापगमे तन्नाशे वा कुण्डलोपधानविशिष्टस्य कुण्डलिनो नाशदर्शनात्तद्वटचलने घटवेष्टितस्याऽऽकाशस्य नाश एवाभ्युपेयः । एवं पुरवेष्टितस्य चिद्वलयस्यापि नाश एव पुरचलने युक्त इति स्यादेवोक्तदोषप्रसङ्ग इत्यर्थः ॥ ३१ ॥

सु० टी०—इदानीमुपाधिसंबन्धोऽपि चैतन्यस्य दुर्निरूप इत्याह—

न पुरान्वयश्च तव चिद्वपुषः

परमार्थतो भवति तर्कसहः ।

नभसो यथा घटसमागमनं

न ततोऽपि लिङ्गघटितो ब्रजसि ॥ ३२ ॥

न पुरान्वयश्चेति । यथा नभसो घटसंबन्धः पारमार्थिको न तर्कसह एवमात्मनोऽपि पुरसंबन्ध इत्यर्थः ॥ ३२ ॥

अ० टी०—पुरसंबन्धमात्मनोऽङ्गीकृत्येदमुक्तं वस्तुतः स एवाऽऽत्मनि न संभवतीत्याह—न पुरान्वयश्चेति । नभसो यथा घटसमागमनं परमार्थतस्तु तर्कसहं न भवतीति योज्यम् । फलितमाह—न तत इति । ततोऽपि पुरसंगमस्य दुर्निरूपत्वादपि तत्कृतचिद्वलयस्य कल्पितत्वान्नाऽऽत्मनो लोकान्तरगमनं भोक्तृत्वादि वा परमार्थतः संभवतीति न लिङ्गघटितः परिवेष्टितस्त्वं ब्रजसीत्यर्थः ॥ ३२ ॥

सु० टी०—स कथं न तर्कसह इत्याशङ्क्य किं घटेनाऽऽकाशप्रदेशो वेष्टयते किं वा कृत्स्नमाकाशमिति विकल्प्याऽऽद्य आह—

नभसः प्रदेशविरहान्नभसो

न घटः प्रदेशपरिवेष्टनकृत् ।

न नभः समस्तमपि वेष्टयते

नभसोऽवशेषविरहापतनात् ॥ ३३ ॥

नभस इति । द्वितीये त्वाह—न नभ इति ॥ ३३ ॥

अ० टी०—दृष्टान्तत्वेनोपात्तनभःपरिवेष्टनस्य तर्कसहत्वं तावदुपपादयति—नभसः प्रदेशेति । किं घटेन नभएकदेशः परिच्छिद्यते सर्वात्मना वा । नाऽऽद्यः संगच्छते यतो

घटो न नभसः प्रदेशपरिवेष्टनकृतसंगच्छते नभसः प्रदेशविरहान्निरवयवत्वेन प्रदेशाभावादि-
त्यर्थः । द्वितीयं दृश्यति—न नभः समस्तमिति । घटाद्विहिनभसोऽभावप्रसङ्गात्तत्र
निर्गमनप्रवेशादिव्यवहारलोपः स्यादित्यर्थः ॥ ३३ ॥

सु० टी०—उक्तमर्थं दार्ष्टान्तिके याजयति—

परमात्मभागपरिवेष्टनकृ-

न्न पुरं तथाऽनवयवो हि परः ।

न च कृत्स्नमेव परमं पुरुषं

पुरवस्तु वेष्टयितुमुत्सहते ॥ ३४ ॥

परमात्मेति । न चेति । परिच्छिन्नेन पुरेणापरिच्छिन्नस्य पुंसः कृत्स्नवेष्ट-
नमशक्यमित्यर्थः ॥ ३४ ॥

अ० टी०—दार्ष्टान्तिकेऽपि तथैव तर्कासहत्वमाह—परमात्मेति । स्पष्टार्थं
षड्यम् ॥ ३४ ॥

सु० टी०—भवत्वलोपेनापि महत आवरणमङ्गुल्येव सूर्यस्येत्याशङ्क्य
कृत्स्नस्य पुरवेष्टने जीवानामीश्वरस्य चासिद्धिप्रसङ्ग इत्याह—

यदि कृत्स्न एव परमः पुरुषः

पुरवेष्टितो भवति जीवतया ।

न तदेश्वरो भवितुमुत्सहते

न च जीवजातमपरं सकलम् ॥ ३५ ॥

यदीति ॥ ३५ ॥

अ० टी०—परममहत्तत्त्वात्मनः परिच्छिन्नेन पुरेण कृत्स्नशो वेष्टनमसंभावितमि-
त्युक्तं तदभ्युपगमे च दोषान्तरप्रसक्तिर्दुर्वारेल्याह—यदि कृत्स्न एवेति । एकेनैव
पुराष्टकसंघातेन चिदात्मनो जीवतया क्रोडीभावे जीवान्तरमीश्वरो वा नावशिष्येतेत्यर्थः ॥ ३५ ॥

सु० टी०—मा भूद्दीश्वरो जीवान्तरं चेति तत्राऽऽह—

गुरुशिष्यसंगतिरतो न भवे-

न्न च बन्धमोक्षनियमो घटते ।

विषयं विना सकलमापतति

स्फुटमत्र वेदवचनं च वृथा ॥ ३६ ॥

गुरुशिष्येति । एकस्य ज्ञत्वाज्ञत्वादिविरोधादित्यर्थः । अस्तु स्वप्नवदिति

चेन्न कल्पितस्य तत्त्वोपदेष्टृत्वायोगात् । युक्तं सर्वज्ञत्वेन कल्पितत्वादिति चेत्तर्हि ब्रह्मैव विद्वत्तयाऽज्ञतया च कल्पितं व्यावहारिकान्योन्यशरीरद्वारा गुरुशिष्यभावमेतीत्युपेयमन्यथा बन्धमोक्षभाजां जीवानामनुग्रहीतुरीश्वरस्य च स्वाप्तिकतुल्यत्वे निर्विषयत्वात्तत्तज्ज्ञानकर्मफलबन्धमुक्त्यादिव्यवस्थापकवेदाप्रामाण्यापत्तेरित्यर्थः । प्रकटकारास्त्वाहुः—एका तावद्भूतप्रकृतिश्चिन्मात्रस्था माया । तस्यां चित्पतिबिम्ब ईश्वरस्तत्परिणामैः सर्वज्ञः । तस्या एवानिर्वाच्यानन्तप्रदेशेष्वज्ञानाभिधेषु प्रतिबिम्बितं तदेव चैतन्यमनन्तजीवव्यवहारास्पदम् । निरंशस्यैकस्यानन्तप्रतिबिम्बाश्च नभसि दृष्टाः । एवं च मुक्तामुक्तविभागोऽपि सुगमः । यस्य च बिम्बब्रह्मात्मतानुभवस्तस्य स्वोपाध्यज्ञानभङ्गे तत्स्वरूपावस्थितिर्मुक्तिः । इयमेव च विश्वमायानिवृत्तिः । मायायास्तु मिथ्यात्वेऽप्यनादित्ववदनुच्छेदाविरोध इति ॥ ३६ ॥

अ० टी०—माऽस्वीश्वरो जीवान्तरं वेति चेत्तत्राऽऽह—गुरुशिष्येति । अतोऽवशिष्यमाणजीवान्तराभावे गुरुशिष्यसंबन्धादिः प्रसिद्धो व्यवहारो न भवेत्कुत इत्यत आह—न च बन्धेति । बद्धो हि शिष्यो मुक्तश्च गुरुरतो बन्धमोक्षयोर्जीवान्तरानङ्गीकारे व्यवस्थाभावादगुरुशिष्यव्यवस्थाऽपि न स्यादित्यर्थः । माऽस्तु काऽपि व्यवस्थेति चेत्तत्राऽऽह—विषयं विनेति । अत्राव्यवस्थापक्षे सकलं च वेदवचनं स्फुटं यथा स्यात्तथा विषयं विना वृथाऽऽपतत्यप्रमाणं भवेदित्यर्थः । एतदुक्तं भवति—जिज्ञासोः शिष्यस्याभावे शास्त्रं कं प्रती बोधयेत्तत्त्वं तथा ज्ञानवत्याचार्येऽस्ति क उपदेष्टा कमाश्रित्य शास्त्रं जिज्ञासुं बोधयेत्तथा च गुर्वाद्यभावे निर्विषयं शास्त्रमप्रमाणमेव स्यादुर्वादिभावश्च मुक्तत्वबद्धत्वे विना नोपपद्यते । तथेश्वरामात्रे चान्तर्यामिब्राह्मणम् ‘ एष सेतुर्विधरणः ’ [बृह० ४ । ४ । २२] ‘ एष ह्येव साधु कर्म कारयति ’ [कौषी० १ । ८] ‘ रातिर्दातुः परायणम् ’ बृह० ३ । ९ । २८] इत्यादीश्वरविषयश्रुतिस्मृत्यादिवादा अपि निर्विषयतया न प्रमाणं भवेयुरिति ॥ ३६ ॥

सु० टी०—फलितमुपसंहरति—

न पुरान्वयोऽत उपपत्तिसहः

परमार्थतोऽस्ति परमात्मदृशोः ।

वियतो घटान्वयवदेव ततः

परिकल्पितं पुरसमागमनम् ॥ ३७ ॥

न पुरान्वय इति । किं तु विचारासहत्वात्काल्पनिक एवेत्यर्थः ॥ ३७ ॥

अ० टी०—अत्र परमात्मन एवाविद्ययानेकजीवभावस्तेषामेकैकस्य बन्धमोक्षभाक्त्वमित्येवं व्यवस्थापक्षमभ्युपगम्याऽऽचार्यः प्रवृत्तोऽतो व्यवस्थापक्षोऽप्यनेकजीववादोऽस्येष्ट एवेति गम्यते पूर्वत्रैकजीवस्वीकारो गुर्वादेः शिष्याविद्याकल्पितत्वाभिधानं वा सर्वमपि द्वैतस्य तत्त्वज्ञानेन निवृत्तिप्रदर्शनार्थमेवेति निश्चीयते । यद्वा पूर्वत्र सर्वस्य गुर्वादिभेदस्य चिदविद्याकल्पितत्वेन मिथ्यात्वनिरूपणं सदद्वैतमेव सत्यं नान्यत्सत्यमस्तीति प्रदर्शनायेह व्यवस्थया जीवसंसारस्य निरूपणं तु व्यवहारदृष्ट्येति ग्रन्थकारस्याभिप्रायो गम्यते । सर्वथा युक्तिबाह्यात्परिकल्पित एव पुरसंबन्धस्तद्वारं च चिदात्मनः संसरणं न स्वत इत्युपसंहरति—
न पुरान्वयोऽत इति । परमात्मदृशेः पुरान्वयो न परमार्थतोऽस्ति तत्रोपपत्त्यसहिष्णुत्वात् । यद्यत्रोपपत्तिः न सहते न तत्तेन परमार्थतः संग्रह्यते यथा वियतो घटान्वयस्तथाचायं ततस्तस्मात्पुरसमागमनं परिकल्पितमेवाऽऽत्मनो न परमार्थमिति योजना ॥ ३७ ॥

सु० टी०—ततश्च तदुपाधिकं परलोकगमनमपि तत्त्वतोऽनुपपत्तेर्न-
मश्चलनवत्काल्पनिकमित्याह—

यत एवमेतदुपपत्तिपथं

न तव प्रयाति विरहय्य तमः ।

परलोकमार्गगमनं स्वतमः-

परिकल्पितं चलनवन्नभसः ॥ ३८ ॥

यत इति ॥ ३८ ॥

अ० टी०—एवं सति पुरसङ्गनिबन्धनं परलोकगमनमपि कल्पितमेवास्येत्याह—
यत एवमिति । सुगमार्थं पथम् ॥ ३८ ॥

सु टी०—पुरसंबन्धेनाऽऽत्मनो गमने पुरेणाहं गच्छामीति स्यादश्वे-
नेतिवदिति चेत्तत्राऽऽह—

पुरधर्ममात्मनि विकल्प्य तथा

स्वचिदात्मतां च पुरधर्मतया ।

स्वपुरं स्वयं च दृढमेकतया

परिकल्पयन्ब्रजसि मूढमतिः ॥ ३९ ॥

पुरधर्ममिति । परस्परमात्मताध्यासान्न भेदेन प्रतीतिरित्यर्थः ॥ ३९ ॥

अ० टी०—कथं तर्हि ‘उभौ लोकावनुसंचरति’ [बृह० ४।३।७] इति श्रुत्युक्तगमनमुप-
 पद्यत इत्यत आह—**पुरधर्ममिति ।** ‘स समानः सन्नुभौ लोकावनुसंचरति’ [बृ०

४ । ३ ७ । इति समानश्रुत्या पुरात्मनोः परस्परार्थासस्योक्तत्वात्पुरात्मनोरन्योन्यधर्मा-
ध्यासात्पुर आत्मत्वावभास आत्मनि च गमनाद्यवभासस्तयोरेकतापत्त्या विभाव्यत इति तात्प-
र्यार्थः । अक्षरार्थस्वतिरोहितः ॥ ३९ ॥

सु० टी०—नन्वेतरेवोक्ततैर्करात्मनि बन्धामावसाधकैर्ब्रह्मतत्त्वबोध-
नात्किं महावाक्येनेत्याशङ्कयाऽऽह—

परिपूर्णचिद्रसधनः सततं

स्वमहिम्नि तिष्ठसि निरस्तमले ।

न तथाऽपि तत्त्वमितिवाक्यकृतां

मतिमन्तरेण तव केवलता ॥ ४० ॥

परिपूर्णंति । नित्यमुक्तेऽपि त्वयि तर्कजनितज्ञानस्य परोक्षत्वान्नापरो-
क्षभ्रमनिवर्तकत्वमित्यर्थः ॥ ४० ॥

अ० टी०—तस्मादात्मनि संसारस्यानिरूपणान्नित्यमुक्त एवाऽऽमेत्याह—परिपूर्णंति ।
यद्यहं निरस्तमले स्वमहिम्नि सततं तिष्ठामि तर्हि किं शास्त्रेण मम कृत्यमित्यत आह—
न तथाऽपीति । यद्यपि वस्तुतो नित्यमुक्तोऽसि त्वं तथाऽपि तत्त्वमसीतिवाक्यकृतां
मतिमन्तरेण तव केवलता निवृत्ताविद्यातत्कार्यप्रतिभासतया स्वरूपावस्थानलक्षणं केवल्यं
न भवतीत्यर्थः ॥ ४० ॥

सु० टी०—कथं तर्हिन्द्रियैरेवापरोक्षं ज्ञानं न भवतीति तत्राऽऽह—

न तव प्रतीचि करणानि बहि-

र्विषयाणि येन करणानि सदा ।

सहजं च गाढमतिमूढतमं

तम इत्यतः पुरमनुब्रजसि ॥ ४१ ॥

न तवेति । करणानि न प्रत्यग्विषयाणीति साध्यम् । हेतुमाह—बहिरिति ।
'पराञ्चि खानि' [कठ० ४ । १] इति श्रुतेः । तर्हि स्वरूपज्ञानमे-
भ्रमं निवर्तयत्विति नेत्याह—सहजमिति । अज्ञानतत्कार्यस्य चैतन्यभास्य
त्वेन स्वरूपचिद्विरोधान्न तेनाज्ञानादिनिवृत्तिरित्यर्थः । अतोऽसङ्ग-
स्यापि वेदान्तजबोधात्पूर्वं संसरणं युक्तमित्याह—अत इति ॥ ४१ ॥

अ० टी०—यदि वस्तुतो मयि नास्त्येव संसरणं किमिति नित्यमुक्ततां विना वाक्य
श्रवणं न जानामीति चेत्तत्राऽऽह— न तव इति । तद्विषयाणि यन्मममतीन्द्रियाणि

यानि तत्र सन्ति तानि प्रतीचि प्रत्यग्विषयाणि न यतः सदा करणानि बाहिर्विषयाणि
 ' परास्त्रि खानि ' [कठ० ४ । १] इति श्रुतेरतस्तत्र स्वस्वरूपनिर्मासः करणसाध्यो
 न भवतीति न त्वं तैः स्वस्वरूपं जानासीत्यर्थः । स्वतोऽपि तद्यथावन्न भासत इत्याह—
 सहजं चेति । अतिमृदतममत्यन्तनिर्बुद्धतमं गाढं दृढं च सहजमनादिसिद्धं तमस्वत्सत-
 स्त्वावरणमनुवर्ततेऽतोऽपि न जानासि । तथाऽपि यद्यनुसंधीयते कदा तदा ज्ञातुं शक्यते ।
 अनुसंधानमेव दुर्लभं गुरूपदेशेदान्तवाक्यं विनैति भावः । यत एषं वाक्यजन्यतत्त्व-
 ज्ञानहीनोऽतः पुरमनुव्रजस्यात्मनो नित्यमुक्ततामज्ञानसंसारमनुभवसीति ॥ ४१ ॥

सु० टी०—पुरसाहित एव गच्छतीत्यमूलकमित्याशङ्क्य तत्र
 मानमाह—

स समान इत्युपनिषद्वचनं
 प्रतिपादयत्युदितमर्थमतः ।
 स्वमनीषिकेति न कदाचिदपि
 प्रतिपत्तिरत्र भवतो भवतु ॥ ४२ ॥

स समान इति । ' स समानः सञ्जुभौ लोकावनुसंचरति ध्यायतीव ' [बृह० ४ । ३ । ७] इत्यादिश्रुतिरिवशब्दाद्धीसाम्याध्यासात्संवि-
 दात्मनो गमनागमनमतात्त्विकमिति वदतीत्यर्थः ॥ ४२ ॥

अ० टी०—एवमुपाधिपरतन्त्रं कल्पितमेव परलोकगमनादीति युक्त्या निरूपितेऽर्थे
 श्रुतिप्रमाणमवतारयति—स समान इति । धिया समान इत्यर्थः । अतः प्रमाणयुक्ति-
 सिद्धत्वान्नायमर्थः स्वकपोलकल्पित इति मन्तव्यमित्याह—स्वमनीषिकेति । स्वबुद्धि-
 कल्पितेतीयं कल्पनेति शेषः । अत्र मद्वचने ॥ ४२ ॥

सु० टी०—अज्ञानकल्पितं गमनमित्युक्तमिदानीं प्रतिविम्बस्य गमन-
 मिति केचित्तन्मतमाह—

पुरहेतुकं यदभवच्च विभोः
 परिकल्पितं किमपि चित्सदृशम् ।
 जलपात्रहेतुकमिव द्युमणे-
 स्तदसंततं भवति तद्वजति ॥ ४३ ॥

पुरहेतुकमिति । विभोः पुरहेतुकं यदभवत्तद्वजति । चशब्दात्पुरमपि ।

ननु चिज्जडव्यतिरिक्तप्रकाराभावात्कथं तस्य गमनमिति तत्राऽऽह—
चित्सदृशमिति । किमपि दुर्निरूपमत एव कल्पितम् । कुत इदं संभाव्यत
इत्याह—जलेति । जलपात्रद्युमणिव्यतिरिक्तप्रतिबिम्बदर्शनात्पुरचैतन्या-
तिरिक्तं तत्प्रतिबिम्बमपि स्यादित्यर्थः । ननु सुषुप्तादावपि पुरनाशोत्पा-
दाभ्यां प्रतिबिम्बस्यापि तथात्वे कृतहान्यादि स्यात्तत्राऽऽह—तदसंतत-
मिति । परिच्छिन्नं सूक्ष्ममित्यर्थः । ततश्च विद्यापर्यन्तं सुषुप्तादावपि
संस्कारात्मनोपाधयनुवृत्तेर्नैष दोष इत्यर्थः ॥ ४३ ॥

अ० टी०—परिकल्पितमपि किं तदात्मनो गमनं तदाह—पुरहेतुकमिति ।
त्वयि स्वाविद्याध्यस्तपुरहेतुकं यत्किमपि विमोश्चित्सदृशं चिदाभासनं परिकल्पितमभवत्तद-
संततं परिच्छिन्नं भवति तत्परिच्छिन्नत्वाद्भजतीति योजना । चित्सदृशं परिकल्पितमित्यत्र
दृष्टान्तो—जलपात्रहेतुकमिव द्युमणेरिति । द्युमणिः सूर्यः ॥ ४३ ॥

सु० टी०—ननु न पुरं प्रतिबिम्बं वा स्वतो गन्तुमर्हति जडत्वान्ना-
प्यात्मोदासीनत्वान्न चानुग्राहकोऽपि दृश्यत इत्याशङ्कां परिहर्तुमी-
श्वरोपाधिं साधयति—

जडशक्तिरस्ति च परस्य विभोः

परमात्मनस्तम इति प्रथिता ।

पुरमष्टकं तव यथा भवति

श्रुतितः प्रसिद्धमिदमप्यखिलम् ॥ ४४ ॥

जडशक्तिरिति । तत्र प्रमाणमाह—श्रुतित इति । तव जीवस्य यथा पुरहे-
तुकं जीवत्वमेवं जडशक्त्युपाधिकमीश्वरत्वमपि ‘ मायिनं तु ’ [श्वेता०
४ । १०] इत्यादिश्रुतिसिद्धमित्यर्थः ॥ ४४ ॥

अ० टी०—ननु कथमेवमपि परलोकगमनसंभवः पुरस्य न स्वातन्त्र्येण गमनं
संभवति जडत्वात्तस्मिन्तदा चिदाभासोऽपि न संभवति बुद्धिद्वारकत्वाच्चिदाभासोदयस्य
बुद्धेश्च तदानीं लीनत्वादिति चेन्न ‘ तद्यथाऽनः सुसमाहितमुत्सर्जयायात् ’ [बृह० ४ ।
३ । ३५] ‘ प्राज्ञेनाऽऽत्मनाऽन्वारूढ उत्सर्जन्याति ’ [बृह० ४ । ३ । ३५] इति-
श्रुत्युक्तप्रकारेणेश्वराधीनतया गमनसंभवादिति वक्तुं प्राक्प्रतिपादितमर्थं स्मारयति—
जडशक्तिरिति । यथा तव जीवस्य पुर्यष्टकं भवत्युपाधिस्तथा परस्य विभोः परमात्मनः
परमेश्वरस्य तम इत्येवं प्रथिता जडशक्तिरस्त्युपाधिरिति योजना । यथा प्रत्यगज्ञानस्यैव
तमसो जडशक्तित्वेन परमेश्वरोपाधित्वमज्ञानात्मना च जीवोपाधित्वं निर्वहति तथोपपादितं

पूर्वमेवेति भावः । अज्ञानिनो जीवस्य पुर्यष्टकयोगो जडशक्त्युपाधेश्वरता चेति कुतोऽ-
वसीयत इत्यत आह—श्रुतित इति ॥ ४४ ॥

सु० टी०—ततः किमित्यत आह—

पुरहेतुकं तव यथा च वपु-
र्भवतीह जीववचसो विषयः ।
जडशक्त्युपाधिकममुष्य तथा
परमेश्वरत्ववपुरुद्भवति ॥ ४५ ॥

पुरेति । तवाज्ञस्य । वपुराकारविशेषः । अमुष्येश्वरस्य । ततश्च तदा-
यत्नं गमनमिति भावः ॥ ४५ ॥

अ० टी०—ततः किं जातं तदाह—पुरहेतुकमिति । यथा पुरहेतुकं तवाज्ञस्य
जीववचसो विषयो जीवशब्दवाच्यं वपुराकारविशेषरूपं भवति तथाऽमुष्य परमेश्वरस्य
जडशक्त्युपाधिकं वपुराकारविशेष उद्भवति एवं तस्य जीवोत्क्रान्तिसमयेऽपि सत्त्वात्तदा-
यत्तमस्य गमनं संभवतीति भावः ॥ ४५ ॥

सु० टी०—तथाऽपीश्वरनिमित्तकं जीवस्य संसरणमित्यत्र किं
मानमिति चेत्तत्राऽऽह—

पुरहेतुरूपघटितस्य दृशे-
र्जडशक्त्युपाधिपरमेश्वरतः ।
अयमुद्भवत्यनवबोधवशा-
दिति च त्रयीशिरसि राजपथः ॥ ४६ ॥

पुरहेत्विति । ‘ भीषाऽस्माद्वातः पवते ’ [तैत्ति० २ । ८ । १] ‘ एष
एव साधु कर्म कारयति यमुन्निनीषते एष ह्येवासाधु कर्म कारयति
यमधो निनीषते [कौषी० ३ । ८] इत्यादिश्रुतिर्मानमित्यर्थः ॥ ४६ ॥

अ० टी०—परमेश्वरतत्त्वतया परलोकगमनमित्यत्र श्रुतिप्रसिद्धं जीवस्य संसारमोक्षयोः
परमेश्वरायत्तत्वं प्रमाणमाह—पुरहेतुरूपेति । ‘ यदिदं किं च जगत्सर्वं प्राण
एजति निःसृतम् । महद्भयं वज्रमुद्यतम् ’ [कठ० २ । ३ । २] । ‘ यदा ह्येवैष

एतस्मिन्नुदरमन्तरं कुरुते । अथ तस्य भयं भवति ' [तैति० २ । ७ । १] इत्यादि-
त्रयीशिरसीत्यर्थः । सुगममन्यत् ॥ ४६ ॥

सु० टी०—एतदेव प्रपञ्चयति—

परमेश्वरेण विभुना रणयन्

परिवृंहितः शकटवद्भ्रजसि ।

शकटं हि शाकटिकयोगवशा-

द्भ्रजति स्वयं न परतन्त्रतया ॥ ४७ ॥

परमेश्वरेणेति । विभुना परिवृंहित इति संबन्धः । ' प्राज्ञेनाऽऽत्मनाऽन्वा-
रूढः ' [बृह० ४ । ३ । ३५] । इति श्रुतेः । रणयन्दुःखवशाच्छब्दं
कुर्वन् । दृष्टान्तं विवृणोति—शकटं हीति । ' तद्यथाऽनः सुसमाहितम् '
[बृह० ४ । ३ । ३५] इति श्रुतेः ॥ ४७ ॥

अतः परमेश्वरतन्त्रतया मरणावस्थायां पुर्यष्टकगमनमुपपन्नमित्याह—परमेश्वरेणेति ।
विभुना परमेश्वरेण परिवृंहित उत्तेजितो रणयन्दिक्कादिशब्दं कुर्वन्शकटवद्भ्रजसीति
योजना । शकटदृष्टान्तं स्फुटयति—शकटमिति ॥ ४७ ॥

सु० टी०—ननु परमेश्वराधीनं संसरणं चेत्कुतः कर्मणि वैराग्यं
लब्ध्वाऽऽह—

पुरवेष्टितः पुरवशानुगतः

पुरतन्त्रचिन्निभविभिन्नवपुः ।

दिवि यातनाभुवि च कर्मफला-

न्यनुभूय भूय इह संभवाति ॥ ४८ ॥

पुरवेष्टित इति । पुरवशेति । मूर्च्छितत्वेन स्वातन्त्र्यभाव उक्तस्तत्र हेतुः—
पुरतन्त्रेति । पुरगतचिदाभासाविविक्तः । कर्मफलानि यातनादीनि नाना-
विधान्यनुभूय पुनरपीह भुवि संभवतीत्यवरोहत्यतो वैराग्यमित्यर्थः ॥ ४८ ॥

अ० टी०—ननु शकटस्याचेतनत्वाद्युक्तं शाकटिकाधीनत्वं जीवस्य चेतनत्वात्कथं चेत-
नान्तराधीनं गमनामिति चेन्नैष दोषो जीवस्य चेतनत्वेऽपि भ्रान्त्या परतन्त्रत्वोपपत्तेरित्याह—

पुरवेष्टित इति । यतः पुरवेष्टितोऽतः पुरवशानुगतः पुरपरतन्त्रः । कीदृशं तत्पारतन्त्र्यं तदाह—**पुरतन्त्रेति** । पुरानुप्रविष्टतया पुरतन्त्रो यश्चिन्निमश्चिदाभासस्तेन विभिन्नं विशिष्टं वपुर्यस्य स तथा पुरगतचिदाभासाधिपेकादात्मानं परिच्छिन्नं मन्यमान इत्यर्थः । अतः परमेश्वरेण परिवर्हितो व्रजसीति युक्तमिति पूर्वानुपद्वेण योजना । एवं परलोकगमनस्य मायामयत्वं पारतन्त्र्यं च वैराग्यार्थमुपपाद्यावरोहप्रकारमाह—**दिवीति** । स्वर्गे यातनाभुवि च वैतरण्यादिनरकप्रदेशे च कचिक्कदाचिक्कर्मफलान्यनुभूय पुनः कर्मशेषवशादिह मनुष्यलोके यथाकर्म संभवसि जन्म प्रतिपद्यस इत्यर्थः । श्रुतौ धूमादिमार्गेण चन्द्रस्थलं गतानामवरोहप्रकारकथनं नरकस्थानादवरोहप्रकारस्याप्युपलक्षणार्थमित्यभिप्रेत्य तुल्यवन्निर्देश इति द्रष्टव्यम् ॥ ४८ ॥

सु० टी०—ननु ‘ये केचास्माल्लोकात्प्रयान्ति चन्द्रमसमेव ते गच्छन्ति’ [कौ० १ । २] इति पुण्यभोक्तृत्वमेव श्रूयते न तु यातनाभुव इति तत्राऽऽह—

सुकृतदुष्कृतकर्मवशादयं

दिवमथो यमसादनमेव वा ।

अनुभवेन समाप्य पुनर्भही-

तलमबोधवशादवरोहति ॥ ४९ ॥

सुकृतेति । ‘पुण्यः पुण्येन कर्मणा भवति पापः पापेन’ [बृह० ४ । ४ । ५] इति श्रुतेर्गुलोकं यमलोकं वा गच्छन्तीत्यतः सुकृतिपरत्वे न संकोचनीया ‘ये के च’ इति श्रुतिरित्यर्थः । ननु समारोपितं चेत्कर्म शेषाभावान्नावरोहः स्यादिति तत्राऽऽह—पुनरिति । ‘रमणीयचरणा रमणीयां योनिमापद्यन्ते’ [छा० ५ । १० । ७] इत्यादिश्रुतिसिद्धानुशयवशादित्यर्थः ॥ ४९ ॥

अ० टी०—उक्तमेव स्पष्टयति—सुकृतदुष्कृतेति । यमसादनं नरकभूमिः ॥ ४९ ॥

सु० टी०—ननु कर्मणां संसारहेतुतानियमस्तेषामिह न पुनरावृत्तिः ‘इमं मानवमावर्तं नाऽऽवर्तन्ते’ [छा० ४ । १५ । ६] । इत्यादिश्रुत्या विद्यासमुच्चितानां तेषामनावृत्तिफलश्रवणादिति चेत्तत्राऽऽह—

यदि वा समुचयवशात्पुरुषः

कमलासनं व्रजति कामकधीः ।

पुनरेव मानवमिमं तु विना
परिवर्तमाव्रजति मूढमतिः ॥ ५० ॥

यदि वेति । इममिहेति विशेषणात्कल्पान्तरे त्वावर्तन्त इति न
कर्मणां संसारहेतुत्वं व्यभिचरतीत्यर्थः ॥ ५० ॥

कर्मसंवन्धिनो ज्ञानस्योपासनालक्षणस्यापि संसारफलत्वमेवेत्याह—यदि वेति ।
शास्त्रीयज्ञानकर्मणोः संसारफलत्वं कामिन एव निष्कामस्य तस्य तु बुद्धिशुद्धिद्वारा
तत्त्वज्ञानहेतुत्वादित्यभिप्रेत्योक्तं—कामुकधीरिति । तत्र गतोऽपि यदि मूढमतिः
परमात्मरूपप्रत्यक्तत्त्वज्ञानशून्यस्तदा पुनरेव पुनरपि परिवर्तं संसारं प्रत्याव्रजत्यागच्छति
किंत्विमं मानवं विनाऽस्मिन्कल्पे नाऽऽव्रजति कल्पान्तरे त्ववश्यमाव्रजतीत्यर्थः ॥ ५० ॥

सु० टी०—ननु—

‘ ब्रह्मणा सह ते सर्वे संप्राप्ते प्रतिसंचरे ।

परस्यान्ते कृतात्मानः प्रविशन्ति परं पदम् ’ ॥

इतिस्मृतिसहकृतानावृत्तिश्रुत्येममिहेतिविशेषणबाधादपुनरावृत्तिरेव
विद्याकर्मणोः फलमिति तत्राऽऽह—

अथ वा स तत्र परमात्ममतिः

परिमुच्यते सकलबन्धनतः ।

क्रमयोगमुक्तिरुदिता श्रुतिषु

प्रतिशाखमेवमुपपन्नतरा ॥ ५१ ॥

अथ वेति । कृतात्मान इति वचनात्परमात्ममतेः कारणात्परिमुच्यते न
विद्याकर्मभ्यामित्यर्थः । तत्रापि ज्ञानस्यैव मुक्तिसाधनत्वं चेत्किं समु-
च्चयानुष्ठानेनेति तत्राऽऽह—क्रमेति । मन्दाधिकारिणामिह श्रवणादिभि-
र्ज्ञानसंपादनासमर्थानां ब्रह्मलोके विशिष्टोपदेशेन ज्ञानोत्पत्त्यर्थं ज्ञानक-
मानुष्ठानमित्यर्थः ॥ ५१ ॥

अ० टी०—समुच्चयफलस्यापि कृतकत्वेन क्षयावश्यंभावात्पुनरावृत्तिरुक्तेदानीं तु
ब्रह्मलोकगतानां तेषामपि केषांचिद्भोगावसाने तत्रोत्पन्नज्ञानवशान्मुक्तिमाह—अथ वेति ।
परमात्ममतिश्चेदिति शेषः । तत्र प्रमाणमाह—क्रमयोगेति । क्रमयोगेण क्रमप्राप्त्या
ब्रह्मलोकप्राप्तिक्रमेण श्रुतिषु प्रतिशाखं या मुक्तिरुदिता सा त्वेवमस्मदुक्तप्रकारेणोपपन्नतरा
परब्रह्मकतूनां क्रममुक्तिस्तद्रहितानां मानवान्तरे पुनरावृत्तिरिति व्यवस्थेति भावः ॥ ५१ ॥

सु० टी०—ननु कर्मणां संसारहेतुत्वं चेत्तदनधिकारिणां स्थावरा-
दीनां कुतो न मुक्तिस्तत्राऽऽह—

देवयानपितृयाणयोः पथो-

ज्ञानकर्मरहितत्वकारणात् ।

नैकमप्यनुसरन्ति ये पुनः

क्षुद्रजन्तव इहोद्भवन्ति ते ॥ ५२ ॥

देवयानेति । ‘अथैतयोः पथोर्न कतरेणचन तानीमानि क्षुद्राण्य-
सकृदावर्तानि मूतानि’ [छा० ५ । १० । ८] इति श्रुतेर्न तेषां मुक्ति-
संभावनेत्यर्थः ॥ ५२ ॥

अ० टी०—क्षुद्रजन्तुभावलक्षणाभिव्यक्तिर्यत्र संसारगतिं श्रुत्युक्तां वैराग्यार्थमाह—
देवयानेति । देवयानमर्चिरादिमार्गः पितृयाणं धृमादिमार्गः । ज्ञानकर्मरहितत्वात्कारणा-
द्यथाक्रमं देवयानपितृयाणयोः पथोर्मध्ये ये पुनर्नैकमपि पन्थानमनुसरन्ति त इह भूलोके
क्षुद्रजन्तवः कीटपतङ्गादिरूपाः सन्त उद्भवन्त्यहो कष्टमित्यर्थः ॥ ५२ ॥

सु० टी०—एवं संसारगतिं वर्णितामुपसंहरति—

इति कामुकस्य तव संसरणं

शतशो बभूव बत मूढमतेः ।

इह विप्रजन्मनि विरक्तमतिः

कुरु साधनं यदपवर्गकरम् ॥ ५३ ॥

इतीति । संसारयाथात्म्यज्ञानस्य किं फलं तत्राऽऽह—इहेति ॥ ५३ ॥

अ० टी०—संसारचिन्तां संक्षेपेण प्रदर्श्य तत्प्रकाणमुपसंहरति—इति कामुक-
स्येति । तवेतिपदावृत्तिपाठः प्रामादिकः परममूढतियोज्यम् । वैराग्याय संसारवर्णनेन
सिद्धवैराग्यस्य कृत्यं व्यपदिशति—इहेति ॥ ५३ ॥

सु० टी०—किं तदपवर्गसाधनमिति चेत्तत्राऽऽह—

श्रवणादिकं शमदमादिपरः

परमात्मनः परमभागवतः ।

कुरु तावता परममेव पदं
परमात्मनस्त्वमवलोकयसि ॥ ५४ ॥

श्रवणादिकमिति । ज्ञानोत्पत्तौ श्रवणादेर्निरपेक्ष्यमाह — तावतेति ॥ ५४ ॥

अ० टी०—किं तदपवर्णकरं साधनमिति तदाह — श्रवणादिकमिति । शमदमादिपरः परित्यक्तसकलेषणः परमभागवतो भगवत्येव परमात्मन्यर्पितमनाश्च सन्परमात्मनः श्रवणादिकं कुरु तावता श्रवणादिजनितज्ञानमात्रेण सहायान्तरनिरपेक्षेण परमात्मनः परमं पदं त्वमवलोकयस्येवेति योजना ॥ ५४ ॥

सु० टी०—आत्माज्ञाने का क्षतिरिति चेत्तत्राऽऽह—

यदि तन्न पश्यसि हरेः परमं पदमम्बुशीतलमिवेद्धशिराः ।

न खलु प्रदीप्तशिरसोऽस्ति सुखं तव दुःखपावकशिखाभिर्हो ॥

यदीति । आत्यन्तिकदुःखोच्छित्तरनन्योपायत्वादित्यर्थः ॥ ५५ ॥

अ० टी०—विपर्यये पुंसोऽनर्थप्रदर्शनेन श्रवणादौ प्रोत्साहं जनयति—यदीति । यदि तद्धरेः परमं पदमुक्तसाधननिष्ठः सन्निद्धशिरा इव शीतलमम्बु न पश्यसि तदा तवाहो कष्टं दुःखपावकशिखाभिः प्रदीप्तशिरसो न खलु सुखमस्तीति योजना । तीव्रातपादिनेद्धशिरा यदि शीतलमम्बु न पश्यति न लभते तस्य यथा न सुखमस्ति तद्वदिति दृष्टान्तार्थः ॥ ५५ ॥

सु० टी०—सप्रयोजनं वैराग्यप्रदर्शनमुपसंहरति—

एवं विज्ञाय तापत्रयमतिगहनं मोहमूलं परस्मि-

न्नात्मन्यात्मप्रकाशे त्वयि परमसुखे निष्कले निष्कलङ्के ।

सत्ये नित्यस्वभावे परिहृतसकलद्वैतकूटानुषङ्गे

सम्यग्ज्ञानानुरागं कुरु विषयगतं भिन्धि निर्वन्धमेनम् ॥ ५६ ॥

एवमिति । परिहृतनिखिलानर्थहेतावपि कूटस्थचिदात्मनि त्वयि तापत्रयस्याऽऽविद्यकत्वेन समग्ज्ञाननिवर्त्यत्वाद्विषयेभ्यो विरज्य तत्साधनपरो भवेत्यर्थः । ननु सहजमेव मे दुःखमित्याशङ्क्य विशिनष्टि—परमेति । कुत एवं तत्राऽऽह—परस्मिन्निति । परभिन्ने । तत्र हेतुमाह—आत्मेति । तत्रापि हेतुर्निष्कले निरंशे । तत्र मानमाह—नित्येति । सांशस्यानित्य-

त्वात् । तत्साधयति—सत्य इति । अबाधये । निर्दोषत्वादपि तव निर्दुःख-
तेत्याह—निष्कलङ्के [इति] । रागाद्यदूषिते ॥ ५६ ॥

अ० टी०—यस्मात्सम्यग्ज्ञानं विनोक्तोऽनर्थोऽपरिहार्यस्तस्मादाध्यात्मिकादिदुःखत्रयरूपं
दुःसहं संसारमुक्तप्रकारेण विदित्वा तद्विलक्षणे ब्रह्मात्मनि परिपूर्णं सम्यग्ज्ञानावताराय
वेदान्तश्रवणादिनिष्ठो भवेदिति फलितार्थमाह—एवं विज्ञायेति । एवमुक्तप्रकारेणाति-
गहनं दुरन्तं तापत्रयं मोहमूलं विज्ञाय परस्मिन्नात्मनि त्वयि ब्रह्मस्वरूपे प्रत्यगात्मनि
प्रत्यग्रूपे ब्रह्मणि सम्यक्ज्ञानानुरागं कुरु तज्ज्ञानानुकूले व्यापारे प्रयत्नवान्भवेति योजना ।
सर्वाण्येव विशेषणानि श्रुत्युक्तब्रह्मस्वरूपलक्षणपराणि ज्ञेयानि । एतदनुरागं विषयगतमैहि-
कामुष्मिकविषयानुपेक्षं निर्बन्धं यथा स्यात्तथा भिन्वि विदारय यथा पुनर्विषयप्रवृत्तिकरो
न स्यात्तथा विनाशयेत्यर्थः ॥ ५६ ॥

सु० टी०—वैराग्यानन्तरं पदार्थजिज्ञासा प्रवर्तत इति तामुत्थापयति-

इत्युक्त्वोपरते गुरौ पुनरयं जिज्ञासया प्रेरित-

स्तत्त्वंशब्दनिगद्यलक्ष्यविषयं शिष्यो गुरुं पृच्छति ।

वैराग्येऽतिदृढीकृते सति यतः प्राज्ञो यतिर्मन्यते

संदीप्तं शिरसीव पावकमिदं संसारदुःखं महत् ॥ ५७ ॥

इत्युक्वेति । कोऽनयोः पौर्वापर्यं हेतुरिति तत्राऽऽह—वैराग्य इति । विर-
क्तस्य पदार्थविचाराधिकाराद्धेतुहेतुमज्जावादानन्तर्यमित्यर्थः ॥ ५७ ॥

अ० टी०—उत्पन्नवैराग्यस्य तत्त्वंपदार्थशोधनावसर इति क्रमं विवक्षन्पदार्थशोधन-
प्रकारजिज्ञासाप्रयुक्तं शिष्यप्रश्नमुत्थापयति—इत्युक्त्वोपरत इति । निगद्यो वाच्यार्थः ।
संसारनिरूपणानन्तरजिज्ञासाहेतुमाह—वैराग्य इति ॥ ५७ ॥

सु० टी०—तत्र शिष्यस्य प्रश्नं दर्शयितुं वैराग्यसाधनं हेतुत्वेन
दर्शयति—

वैराग्यं विषयेषु पूर्वमपि मे जातं हरेरर्चना-

यज्ञादिक्रियया निरस्तफलया किं त्वद्य दाढ्यं गतम् ।

संसारस्य निरूपणेन धिगिदं कर्मादिजन्यं फलं

विश्वं नश्वरमम्बुबुद्बुदसमं पद्मासनान्तं जगत् ॥ ५८ ॥

वैराग्यमिति । यज्ञादिक्रियया हरेरर्चनादिति संबन्धः । किं तु संसारनि-
रूपणेनाद्य दाढ्यं गतमिति योज्यम् । दाढ्यमेवाभिनयति—धिगिति ॥ ५८ ॥

अ० टी०—प्रश्नप्रकारमाह—वैराग्यामिति । निरस्तफलया यज्ञादिक्रियया हरेः परमात्मनोऽर्चनापूर्वमपि मे विषयेषु वैराग्यं जातं किं त्वय संसारस्य निरूपणेन दाढ्यं गतमिति योजना । वैराग्यदाढ्यमेवाभिनयति—धिगिदमित्यादिना ॥ ५८ ॥

सु० टी०—तर्हि किं प्रश्नेन तावतैव कृतार्थत्वादिति चेत्तत्राऽऽह—

किं तु त्वंपदलक्ष्यमर्थमधुना कर्तृत्वभोक्तृत्वयो-

र्जाग्रद्भूतयोरपोहमुखतो बाञ्छाऽवगन्तुं मम ।

कर्तृत्वादिकमस्य किं निजमभूत्स्वाभाविकं जाग्रतः

किं वा तत्परतः कुतश्चिदभवच्चैतन्यधातोरिति ॥ ५९ ॥

किं त्विति । वैराग्यमात्रान्न ब्रह्मज्ञाने तस्य शाब्दस्य पदार्थधीर्पूर्वकत्वादिति युक्तः प्रश्न इत्यभिप्रेत्याऽऽह—त्वंपदेति । संदिग्धं हि जिज्ञास्यते । न चात्र संदेहोऽहं कर्ता भोक्तेत्यात्मनो निश्चितत्वादिति चेत्तत्राऽऽह—कर्तृत्वादिकमिति । अस्य चिद्धातोर्निजमनादिसिद्धं कर्तृत्वादि साहजिकमौपाधिकं वेत्येवं कर्तृत्वादेः सुषुप्तादावदर्शनेनाऽऽत्मधर्मत्वसंदेहात्तद्धर्मकत्वतद्ब्रहितत्वाभ्यामनिश्चित आत्मन्युपपन्ना जिज्ञासेत्यर्थः ॥ ५९ ॥

अ० टी०—एवं संसारनिरूपणफलमुपपन्नं प्रदर्श्य प्रथमं त्वंपदलक्ष्यार्थजिज्ञासामाह—किं तु त्वंपदेति । जाग्रद्भूतयोर्जाग्रदवस्थापन्नयोः कर्तृत्वभोक्तृत्वयोरपोहमुखतस्त्वंपदलक्ष्यमर्थमवगन्तुमद्य मम बाञ्छा जातेति योजना । यद्यपि कर्तृत्वादिकं प्रतीच्यध्यस्तमिति शास्त्रारम्भे जीवप्रकरणे च प्रदर्शितं तथाऽपि तदपोहेन तत्साक्षि त्वंपदलक्ष्यं सम्यङ्न प्रदर्शितमतः सर्वदृश्यधर्मापवादेन केवलः प्रत्यगात्मा प्रदर्शयितव्य इत्यभिप्रेत्य कर्तृत्वादेरस्वाभाविकत्वमुक्तमप्यनुक्तमिव कृत्वा संदिहानः पृच्छति—कर्तृत्वादिकमिति । अस्य चैतन्यधातोश्चैतन्यैकस्वभावस्येति संबन्धः । सुगममन्यत् । कर्तृत्वादेः स्वाभाविकत्वे तदपोहो न शक्यः परकृतत्वे हेत्वपोहेनापोदितुं शक्योऽतोऽन्यकृतं चेत्कर्तृत्वादि तर्हि तदपवादेन साक्षात्प्रत्यग्रूपं प्रदर्शयेत्यभिप्रायः ॥ ५९ ॥

सु० टी०—ननु ब्रह्मात्मैक्यजिज्ञासोः पदार्थजिज्ञासाऽनुपपन्ना व्यधिकरणत्वादित्याशङ्क्याऽऽह—

यावत्त्वंपदलक्ष्यवस्तुविषयो बोधो न मे वर्तते

तावन्मे बधिरेषु गीतमिव तच्छ्रौतं वचोऽनर्थकम् ।

तस्मात्त्वंपदलक्ष्यवस्तुविषयः कर्तृत्वभोक्तृत्वयो-

र्जाग्रद्भूतयोरपोहमुखतो बोधो ममोत्पाद्यताम् ॥ ६० ॥

यावदिति । ब्रह्मात्मैक्यस्य वाक्यार्थत्वात्तस्य च शुद्धपदार्थबोधं विनाऽसंभवाद्भक्ता तज्जिज्ञासेत्यर्थः । प्रश्नग्रूपसंहरति—तस्मादिति ॥ ६० ॥

अ० टी०—केवलप्रतीचोऽप्रदर्शने को दोष इति तत्राऽऽह—यावदिति । तच्छ्रौतं वचस्तत्त्वमस्यादिव्याक्यमनर्थकं विरोधस्फुरणानपायात्केवलाद्वितीयवस्त्वाकाराग्रहादित्यर्थः । यस्मादेवं तस्मादिति सुगमम् ॥ ६० ॥

सु० टी०—गुरुरुत्तरमाह—

कर्त्रादेरवभासकत्वमगमः शुद्धः स्वयंभास्वर-

श्चैतन्येन निजेन तेन भवतः कर्त्रादिबुद्धिभ्रमः ।

कूटस्थस्य चिदात्मनस्तव कुतः कर्तृत्वभोक्तृत्वयोः

शङ्का जागरितेऽपि कारकगणं कर्त्रादिकं पश्यतः ॥ ६१ ॥

कर्त्रादेरिति । कर्तृभोक्तृप्रमातृत्वादेरित्यर्थः । आदिपदेन क्रियाकरणक-
र्मभोगतत्साधनमोग्यप्रमातृत्करणप्रमेयानां संग्रहः । बाधाभावे कथं भ्रम-
त्वमिति तत्राऽऽह—कूटस्थस्येति । विमतं दृश्यं विचारासहत्वाच्छुक्तिरज-
तवदित्यनुमानसहकृताद्वैतश्रुतिबाधितत्वादित्यर्थः ॥ ६१ ॥

अ० टी०—आचार्य आह—कर्त्रादेरिति । शुद्धो दृश्यधर्मसंसर्गरहितः कुतो
यतः स्वयंभास्वरः स्वयंप्रकाशः । न हि प्रकाशस्वभावस्य प्रकाश्यधर्मः स्वाभाविकः
संभवतीत्यर्थः । अत एव निजेन स्वरूपभूतेन चैतन्येन कर्त्रादिकं विकारजातं पश्यतः
साक्षिमात्रस्येति यावत् । एवंभूतस्य भवतस्तव कर्त्रादिबुद्धिरहं कर्तेत्यादिधीर्भ्रमो मिथ्याज्ञा-
नमेव स्वाध्यस्ताहंकाराविवेकानिबन्धन इत्यर्थः । विमतः कर्तृत्वादिर्न द्रष्टृधर्मो दृश्यत्वाद्रूपादि-
वदित्यनुमानमाह—तव कुत इति । हेतोर्व्यभिचारमात्मन्याशङ्कयाऽऽह—चिदात्मन
इति । चिद्रूपत्वमेव साधयति—कूटस्थस्येति । ज्ञातृत्वादिविकाररहितस्येत्यर्थः । यद्वा
निजेन चैतन्येन यतस्त्वं कर्त्रादेरवभासकत्वमगमः स्वयंभास्वरतया शुद्धो दृश्यधर्मानास्क-
न्दितः संस्तेन हेतुना भवतस्तव कर्त्रादिबुद्धिरहं कर्तेत्याद्या धीर्भ्रमः । कुतो भ्रम इत्यपे-
क्षायामाह—कूटस्थस्येति । निर्विकारचिदात्मतया कर्त्रादिकं कारकगणं पश्यतस्तव
जागरितेऽपि कर्तृत्वभोक्तृत्वयोः शङ्का कुतः स्यादृश्यानां द्रष्टृधर्मत्वासंभवादित्यर्थः ॥ ६१ ॥

सु० टी०—भासकस्य भास्यधर्मत्वाभावं सदृष्टान्तमाह—

व्यापारं सकलस्य भासयति यो भास्वत्करो भास्करो

नासौ कर्तृतया जनस्य विदितो भूमौ युलोकस्थितः ।

एवं स्वे महिमन्यवस्थितवतः संघातमुत्पश्यतः

स्वव्यापारसमन्वितं तव कुतः कर्तृत्वमुत्प्रेक्षते ॥ ६२ ॥

व्यापारमिति । आत्मा कर्तृत्वादिशून्यस्तद्भासकत्वाद्यो यद्भासयति न स तद्धेतोः यथाऽऽदिष्टो न लोकव्यापारधर्मा, इति ॥ ६२ ॥

अ० टी०—ननु कृदस्थस्य कथं कर्त्रादिकारकगणद्रष्टृत्वमतो दृश्यदर्शनाय दर्शन-
क्रियाऽभ्युपेयाऽन्यथा द्रष्टृत्वानुपपत्तेरिति चेन्नेति दृष्टान्तेनोपपादयति—व्यापारमिति ।
शुलोके स्थितो यो भास्वत्करो भास्करो व्यापारं सकलस्य जगतो भासयति असौ भूमौ
स्थितस्थे जनस्य कर्तृतया न विदितो न हि सविता प्रतिविपयं प्रकाशं कुर्वन्केनापि
विज्ञातोऽस्तीत्यर्थः । दर्ष्टान्तिकमाह—इवमिति । अक्षरार्थः स्पष्टः । आत्माऽपि
स्वरूपभूतचिःप्रकाशेन सविमृदविक्रिय एव सर्वमवभासयत्यन्यथा तस्यापि कारकत्वेन
द्रष्टृत्वाभावप्रसङ्गात्तस्मात्साक्षितामात्रेण सर्ववभासके त्वयि कर्तृत्वादिकमुपेक्षितुमपि न
शक्यमिति भावः ॥ ६२ ॥

सु० टी०—तर्हि किं धर्मः कर्तृत्वादिकमिति चेत्तत्राऽऽह—

भूतानि पञ्च तव मोहसमुद्भवानि

संघातरूपपरिणाममुपागतानि ।

कुर्वन्ति कर्म फलमश्रुवते च तेषां

साक्षी त्वमन्तरविलुप्तचिदेकरूपः ॥ ६३ ॥

भूतानीति । आविद्यकभौतिककार्यकरणसंघातस्यैव धर्म इत्यर्थः । किं
तत्र प्रमाणमिति तत्राऽऽह—साक्षीति । साक्षित्वमेकाऽऽत्मनः कुत इति
तत्राऽऽह—अविलुप्तेति ॥ ६३ ॥

अ० टी०—कस्य धर्मस्तर्हि सर्वा विक्रियेत्यत आह—भूतानीति । संघातरू-
पेति । देहद्वयाकारं परिणतानीत्यर्थः । तान्येव कर्म कुर्वन्ति तत्फलं चाश्रुवते । कर्तृत्व-
भोक्तृत्वलक्षणा विक्रिया सामासस्य भूतमंघातस्यैव तदविवेकात्त्वय्यध्यारोपितं वाव-
भासते न त्वयि कोऽपि विकारोऽस्तीत्यर्थः । यतस्तेषां भूतानामन्तःसाक्षी यतोऽविलुप्तचि-
देकरूप इति योजना ॥ ६३ ॥

सु० टी०—कथमचेतनानामपि कर्तृत्वभोक्तृत्वे संभवत इत्याशङ्क्य
चिच्छायात इति सदृष्टान्तं परिहरति—

क्षीरस्य पूर्णे चषके नियुक्तो

मणिर्यथा मारकतो महार्हः ।

क्षीरं समस्तं क्षणमात्रतस्त-

त्करोति तच्छायमनूनतेजाः ॥ ६४ ॥

तथा तमःसंभवमच्छमन्त-
बहिर्जडिम्नाऽन्वितमन्तरात्मा ।

जगच्चिदेकच्छवि चित्स्वरूपः

करोति सांनिध्यवशेन विश्वम् ॥ ६५ ॥

क्षीरस्येतिद्वाम्याम् । तृतीयार्थे पृष्ठी । यथा महार्हमणिच्छायापत्त्या सम-
स्तमपि क्षीरं तच्छायं भवत्येवं तमस्तत्संभवं विश्वमसङ्गस्याप्यात्मनः
सांनिधिमात्रेणैव तच्चिदाभासानुविद्धं चेतनमिव भवतीत्यर्थः । अस्तु
स्वच्छाज्ञानबुद्ध्यादौ चिदाभासस्तामसभूतभौतिकादौ तु कथमिति
तत्राऽऽह—अच्छमन्तरिति । तदपि सकलमन्तराधिष्ठानचैतन्यसंनिकर्षादच्छ-
मेव तदात्मकत्वात् । बहिस्तु जडिम्ना जाड्येनान्वितं मायिकत्वात् ।
तेन चाऽऽभासेन स्वमहिमस्थ आत्मा सर्वमवभासयन्सर्वसाक्षी भव-
तीत्यर्थः ॥ ६४ ॥ ६५ ॥

अ० टी०—नन्ववभास्यसंवन्धं विना नावभासकत्वं संभवति संबन्धे च विक्रिया
प्राप्तेति चेन्नाऽऽभासद्वाराऽवभासकत्वोपपत्तेरिति वक्तुं दृष्टान्तमाह—क्षीरस्येति । तच्छायं
मरकतमणिच्छायाभासम् ॥ ६४ ॥

अ० टी०—दार्ष्टान्तिकमाह—तथा तम इति । यथा मरकतमणिः क्षीरपूर्णच-
पके निक्षिप्तः क्षीरेण संछिद्य एवान्तःस्थितश्चपकस्थं क्षीरं मरकतमणिच्छायं स्वाकारतामा-
पादयति तथाऽन्तरात्मा तमःसंभवं जगदन्तरच्छं चैतन्यसंनिविष्टाकारेण स्फटिकादिवन्निर्मलं
बहिर्जडिम्नाऽन्वितं जाड्येनाऽऽस्कन्दितां चिदेकच्छवि चैतन्यच्छायं स्वचैतन्याभासव्याप्तं
करोति सांनिध्यवशेन न विकारयोगेणेत्यर्थः । विश्वं जगदिति संबन्धः । सर्वं जगदित्यर्थः ।
चित्स्वरूप इत्यन्तरात्मविशेषणम् । अतोऽशेषस्य जगतश्चिदात्मन्यध्यस्तत्त्वादाध्यासिके च
संबन्धे विकाराप्रसङ्गादविक्रिय एवाऽऽत्मा सांनिधिसत्तामात्रेण स्वाध्यस्तं सर्वं चिच्छायं
कुर्वन्नवभासमानोऽवभासक इति व्यपदेशभागभवतीति भावः ॥ ६५ ॥

सु० टी०—प्रतिसंधातमात्मभेदात्कथं वाक्यार्थासिद्धिरित्याशङ्क्यो-
पाधिक एवाऽऽत्मभेदो न स्वत इत्याह—

तान्येव कार्यकरणानि बहुप्रकारं

भेदं च विभ्रति भवानपि तत्र लभः ।

भेदेन भाति जलपात्रनिविष्टमूर्ति-

मार्तण्डमण्डलवदन्वयमन्तरेण ॥ ६६ ॥

तान्येवेति । तज्जातीयान्येवेत्यर्थः । भेदं सुरनरातिर्यगादिरूपम् । कर्तृ-
त्वादि चेति चार्थः । तत्र लग्नस्तत्रोपाधिगतचिदाभासाविविक्तः सन्मिन्न
इव मातीत्यर्थः । दृष्टान्तमाह—जलेति । अन्वयं संबन्धम् । वास्तवमिति
शेषः ॥ ६६ ॥

अ० टी०—तदेवं सर्वभूतभौतिकविक्रियाजातस्य साधकत्वात्स्वयं विक्रियारहितः
कूटस्थचिद्रूप आत्मेयुपपादितं तथाऽपि प्रतिशरीरमात्मभेदस्य प्रसिद्धत्वान्नाद्वैतब्रह्मभावयो-
ग्यताऽस्यास्तीति चेन्मैवमुपाधिभेदनिबन्धनत्वाद्देवावभासस्याकाशस्येव न स्वतो भेदसंभव
इत्याह—तान्येवेति । यानि पञ्चमहाभूतविकारात्मकानि कार्यकरणानि तान्येव
बहुप्रकारं देवमनुष्यतिर्यगादिरूपेण भेदं विभ्रति चकारात्समाष्टिब्रह्माण्डरूपेणाभेदं च
विभ्रति । भवानपि चिदात्मन्वयमन्तरेण वास्तवसंबन्धं विनाऽपि तत्र तेषु लग्नोऽभि-
मानेनाऽऽत्मभावमापन्नो भेदेन भाति । तथा चैकत्वमनेकत्वं च त्वोपाधिनिबन्धनमेव न
परमार्थमुपाधयश्च पञ्चभूतव्यतिरेकेण न सन्ति । पञ्चभूतानि च तत्कारणसाभासाज्ञानव्यति-
रेकेण न सन्ति । अज्ञानं चाऽऽत्मन्यध्यस्तमिति न परमार्थतः कोऽपि कस्यापि
भेदोऽस्ति । अतः कुतो जीवभेदशङ्केति भावः । अपरिच्छिन्नस्यासङ्गस्याप्यन्यत्र प्रवेशेन
परिच्छिन्नतयाऽवभासे दृष्टान्तमाह—जलपात्रनिविष्टेति ॥ ६६ ॥

सु० टी०—समष्टिव्यष्टिदेहादिगतभेदस्याऽऽत्मन्यारोपे किं कारण-
मिति चेत्तत्राऽऽह—

अध्यात्ममेवमधिभूतमथाधिदैवं

सूत्रं विराजमपि पश्यसि साक्षिभूतः ।

साक्षित्वकारणमशेषजगन्निदान-

मज्ञानमात्मचिदवज्ज्वलितं सदैव ॥ ६७ ॥

अध्यात्ममिति । अध्यात्मादिसाक्षित्वेन तद्गतस्य भेदस्याऽऽरोप इत्यर्थः ।
तत्राध्यात्मं देहादि । अधिभूतमाकाशादि । अधिदैवं करणाधिष्ठातृसू-
र्यादि । शेषं स्पष्टम् । नन्वसङ्गस्य कथं साक्ष्यप्रतियोगिकं साक्षित्वमपि
स्यात्तत्राऽऽह—साक्षित्वकारणमिति । आत्माविविक्ताभासावद्योतिताज्ञा-
नद्वारेत्यर्थः ॥ ६७ ॥

अ० टी०—एवं च सति समष्टिव्यष्टिर्वर्गशरीरसाक्षितया सर्वात्मैकत्वं सिद्धमित्याह—
अध्यात्ममिति । यदि साक्षिभूत आत्मा तदा तस्य साक्ष्येण संबन्धो वाच्य एव तदा
 तदाभासोऽपि सदाऽनात्मसंबद्धः स्यादिति चेत्तत्राऽऽह—**साक्षित्वकारणमिति ।**
 आत्मचिदवज्जलितमात्मचैतन्याभासवचितमशेषजगान्नेदानमज्ञानमेव सदा साक्षित्वकारणम् ।
 तथा च साक्ष्यसंबन्धोऽविद्याध्यस्तो न परमार्थ इत्यर्थः ॥ ६७ ॥

सु० टी०—नन्वात्मैक्ये प्रमाणाभावाच्च भेदस्याऽऽरोप इत्याश-
 ङ्क्याऽऽह—

देहव्यक्तिर्विप्रतीत्यास्पदत्वं

याता सर्वा तावकी तावकीव ।

देहव्यक्तिर्देहताकारणेन

तस्मादात्मा सर्वभूतस्थ एकः ॥ ६८ ॥

देहव्यक्तिरिति । विवादविषयत्वमापन्ना सर्वा देहव्यक्तिर्धर्मिणी
 तावकी त्वदात्मनाऽऽत्मवती भवितुमर्हतीत्यर्थः । देहताकारणेन देहत्वा-
 न्हेतोः । तावकीव शिष्यदेहव्यक्तिरिवेति दृष्टान्तः । ततः किं तत्राऽऽह—
 तस्मादिति ॥ ६८ ॥

अ० टी०—सर्वाण्येव कार्यकरणान्येकस्यैवाऽऽत्मन उपाधिभूतानीत्युक्तमर्थमनुमानेन
 साधयति—**देहव्यक्तिरिति ।** विप्रतीत्यास्पदत्वं याता सर्वा देहव्यक्तिः पक्षः । सा
 तावकी त्वदीयैवेति साध्यानिर्देशः । देहताकारणेन देहव्यक्तित्वादिति हेतुनिर्देशः । तावकी
 देहव्यक्तिरिव संप्रतिपन्नदेहव्यक्तिरिवेत्युदाहरणोक्तिः । फलितार्थमाह—**तस्मादात्मा**
सर्वभूतस्थ एक इति । विमतानि त्वच्छरीरातिरिक्तानि सर्वाणि त्वयैवाऽऽत्मनाऽऽत्म-
 वन्ति शरीरत्वात्संप्रतिपन्नत्वच्छरीरवदिति प्रयोगः । तथा च सर्वशरीरेष्व्वात्मैक्यं सिद्धमि-
 त्यर्थः ॥ ६८ ॥

सु० टी०—अत्रैवानुमानान्तरमाह—

संविद्व्यक्तिर्विप्रतीत्यास्पदत्वं

याता सर्वा तावकी तावकीव ।

संविद्व्यक्तिः संविदात्मत्वहेतो-

स्तस्मादात्मा सर्वभूतस्थ एकः ॥ ६९ ॥

बुद्धिव्यक्तिर्विप्रतीत्यास्पदत्वं
 याता सर्वा तावकी तावकीव ।
 बुद्धिव्यक्तिर्बुद्धिताकारणेन
 तस्मादात्मा सर्वभूतस्थ एकः ॥ ७० ॥
 अक्षव्यक्तिर्विप्रतीत्यास्पदत्वं
 याता सर्वा तावकी तावकीव ।
 अक्षव्यक्तिस्त्वक्षताकारणेन
 तस्मादात्मा सर्वभूतस्थ एकः ॥ ७१ ॥
 ज्ञानव्यक्तिर्विप्रतीत्यास्पदत्वं
 याता सर्वा तावकी तावकीव ।
 ज्ञानव्यक्तिर्ज्ञानताकारणेन
 तस्मादात्मा सर्वभूतस्थ एकः ॥ ७२ ॥
 रागव्यक्तिर्विप्रतीत्यास्पदत्वं
 याता सर्वा तावकी तावकीव ।
 रागव्यक्ती रागताकारणेन
 तस्मादात्मा सर्वभूतस्थ एकः ॥ ७३ ॥
 द्वेषव्यक्तिर्विप्रतीत्यास्पदत्वं
 याता सर्वा तावकी तावकीव ।
 द्वेषव्यक्तिर्द्वेषताकारणेन
 तस्मादात्मा सर्वभूतस्थ एकः ॥ ७४ ॥

संविद्व्यक्तिरिति । अनावृतचिद्व्यक्तिः । एवमस्थूलदेहविषयं बुद्धिव्यक्तिर-
 क्षव्यक्तिरिति । वृत्तिविषयं च ज्ञानादि द्वेषव्यक्तिपर्यन्तम् । प्रयोगस्तु विप्र-
 तिपन्नाः कार्यकरणसंघाताः शिष्यदेहस्थेनाऽऽत्मनाऽऽत्मवन्तः संघा-
 तत्वात्तदीयसंघातवदिति लाघवतर्कणैकात्मासाधक इति ॥ ६१-७४ ॥

अ० टी०—*स्थूलदेहभेदादात्मभेदशङ्कामनुमानेनोद्भूत बुद्धिभेदादपि भेदशङ्कामपा-
करोति—बुद्धिव्यक्तिरिति । पूर्ववद्योजना ॥ ६९ ॥

अ० टी०—बाह्येन्द्रियविषयेऽप्याह—अक्षव्यक्तिरिति । अत्र प्रत्येकमपि चक्षु-
रादिकं पक्षीकृत्य प्रयोक्तव्यं चक्षुर्वृत्तिर्विप्रतीत्यास्पदत्वमित्यादि ॥ ७० ॥

अ० टी०—बुद्धिवृत्तिपक्षीकारेणाप्याह—ज्ञानव्यक्तिरिति ॥ ७१ ॥

अ० टी०—प्रमाणफलविषयमप्यनुमानमाह—संविद्यक्तिरिति ॥ ७२ ॥

अ० टी०—राग इत्या तत्राप्याह—रागव्यक्तिरिति ॥ ७३ ॥

अ० टी०—द्वेषो मत्सरतत्राप्याह—द्वेषव्यक्तिरिति ॥ ७४ ॥

सु० टी०—फलितमाह—

एवं सतीदमविवेकनिबन्धनं ते

कर्तृत्वमात्मनि विभाति न वस्तुभूतम् ।

बालेन कल्पितमतीव विशुद्धरूपे

व्योम्नीव भूम्नि मलिनत्वमबोधहेतोः ॥ ७५ ॥

एवं सतीति । तत्र दृष्टान्तमाह—बालेनेति ॥ ७५ ॥

अ० टी०—एवमुक्तेष्वप्यनुमानं प्रयोक्तव्यं तस्मात्सर्वसाक्षित्वात्कर्तृत्वप्रमुखं संसारि-
त्वमात्मन्यविवेकिभिः कल्पितमेव न वस्तुभूतमिति सिद्धमित्युपसंहरति—एवं सतीति ।
आत्मनि भूम्नीति संबन्धः । निगदव्याख्यातं पद्यम् ॥ ७५ ॥

सु० टी०—ननु संघातात्मकानां भूतानामादित्यादिज्योतिर्गणोप-
कारादेव कर्तृत्वाद्युपपत्तेः किं चैतन्येन चिदाभासेन वेत्याशङ्क्य
समाधत्ते—

बाह्यैरसौ रविनिशाकरवह्निवाग्भि-

ज्योतिर्गणैरुपकृतोऽपि हि कर्मजातम् ।

निर्वर्तयन्न खलु तावकमन्तरेण

चैतन्यसंनिधिबलं पुरुषः करोति ॥ ७६ ॥

बाह्यैरिति । स्वप्ने मनस एव विषयत्वेन तत्र ज्योतिरन्तराभावात्
'अस्तमित आदित्ये याज्ञवल्क्य चन्द्रमस्यस्तमिते शान्तेऽग्नौ शान्तायां
वाचि किंज्योतिरेवायं पुरुष इत्यात्मैवास्य ज्योतिर्भवति' [बृह० ४ ।
३ । ६] इति श्रुतेश्चैतन्यज्योतिर्मात्राधीन एव व्यवहारः संभवतीति

जागरेऽपि घटमहं जानामीत्यादिस्तदधीन एवेति न तद्वैयर्थ्यशङ्के-
त्यर्थः ॥ ७६ ॥

अ० टी०—यद्येवं कर्तृत्वभोक्तृत्वादिः कार्यकरणधर्मोऽनात्मधर्मस्तदा किमात्मना
तत्र कृत्यमस्ति संघातप्रकाशनमेव संघातातिरेकात्मकृत्यमिति* चेन्नाऽऽदित्यादिज्योतिर्भिरिव
तत्सिद्धेरित्यत आह—**बाह्यैरसाविति ।** असौ पुरुषः संघातात्मा कर्मजातमासनो-
त्थानगमनागमनादिरूपं निर्वर्तयन्बाह्यैर्देहवहिःस्थितैः रव्यादिभिर्ज्योतिर्गणैरुपकृतोऽपि
प्रकाशेनानुगृहीतोऽपि तावकं त्वत्स्वरूपभूतं चैतन्यसंनिधिवलमाविर्भूतचिदाभासव्या-
प्तिरूपमात्मसंनिधिवलमन्तरेण न खलु करोति स्वव्यापारं न निर्वर्तयतीति योजना ।
' अस्तमित आदित्ये याज्ञवल्क्य चन्द्रमस्यस्तमिते शान्तेऽग्नौ शान्तायां वाचि ' स्वप्नाद्यव-
स्थायामपि ' आत्मनैवायं ज्योतिषाऽऽस्ते पत्ययते कर्म कुरुते विपत्येति ' [बृ० ४ ।
३ । ६] इति श्रुतेरवस्थान्तरेऽपि बाह्यज्योतिःप्रकाशितोऽप्यान्तरचैतन्यज्योतिःप्रकाशं
विना न किमपि पुरुषः कर्तुं शक्नोतीत्यर्थः ॥ ७६ ॥

सु० टी०—तर्ह्यव्यभिचाराच्चैतन्यज्योतिष एव समस्तव्यवहारोपयो-
गित्वमस्तु किं बाह्यज्योतिषेत्याशङ्क्याऽऽह—

ज्योतिर्द्वयान्तरित एव हि कर्मजातं

सर्वं करोति पुरुषोऽन्नमयः सदैव ।

कर्मादिकारणविनिर्मितमस्य बाह्यं

ज्योतिस्त्वनित्यमनिमित्तकमान्तरं चित् ॥ ७७ ॥

ज्योतिर्द्वयेति । इन्द्रियैरर्थोपलब्धिर्जामरितमिति विश्वजीवव्यवहारस्ये-
न्द्रियसापेक्षत्वनियमादिन्द्रियाणां च बाह्यज्योतिरन्तरेणाप्रवृत्तेस्तदपे-
क्षाऽवश्यंभाविनीति न तद्वैयर्थ्यमित्यर्थः । नन्वन्यव्यतिरेकाभ्यामस्त्व-
न्नमयपुंर्व्यवहारस्याऽऽदित्याद्यपेक्षा चैतन्यापेक्षा तु नोपपद्यते केवलव्य-
तिरेकाभावादिति चेत्तत्राऽऽह—कर्मादीति । व्यवहारहेतुत्वाविशेषेऽप्यादि-
त्यादीनामनित्यत्वाद्वात्यतिरेकित्वं न चैतन्यस्य नित्यत्वादन्यथा मृत-
शरीरेणापि व्यवहारः स्यादित्यर्थः ॥ ७७ ॥

अ० टी०—यदि जागरणे बाह्यज्योतिःसद्भावेऽप्यान्तरज्योतिरपेक्षा तदा स्वप्ने बाह्य-
ज्योतिरपेक्षाऽपि तुल्या स्यादविशेषादिति चेत्तत्राऽऽह—**ज्योतिरिति ।** अन्नमयः पुरुषः
स्यूतसंघातात्मा ज्योतिर्द्वयान्तरितो बहिरादित्यादिज्योतिषाऽन्तश्चैतन्यज्योतिषा व्याप्त एव
हि सर्वं कर्मजातं सर्वेन्द्रियैः करोति तस्य भौतिकत्वेन भौतिकज्योतिरुपकारोपक्षणात् ।

आन्तरस्य लिङ्गात्मनोऽपि यद्यपि भौतिकत्वं तथाऽपि तस्य नित्यं चैतन्यज्योतिर्मयत्वादान्तरे-
णैव ज्योतिषा तस्य व्यवहारोपपत्तिरिति न स्वप्नादौ बाह्यज्योतिरपेक्षेति भावः । तथाऽपि
जागरिते ज्योतिर्द्वयान्तरैतत्त्वमस्य न सिध्यति तत्रान्तर्ज्योतिःसद्भावे मानाभावात्तत्र
कर्मादिकार्यस्याऽऽदित्यादिज्योतिरेव सिद्धेरित्यत आह—कर्मादीति । अस्य संघाता-
त्मनो बाह्यं ज्योतिस्त्वनित्यं यतः कर्मादिकारणत्वेन विनिर्मितं लोकयात्रामात्रार्थत्वेन स्पष्टम् ।
यद्वा कर्मादिकारणेन कर्मकरणगमनागमनारिक्तत्वेन लिङ्गेन विनिर्मितं विस्पष्टं नितरां
मितमान्तरज्योतिरनुमातुं व्याप्तिग्रहणस्थानत्वेन निर्णीतम् । अथ वा व्यवहर्तुः प्राणिनो
यत्कर्मज्ञानपूर्वप्रज्ञादि तदेव कारणं तेन निर्मितमुपचितं बाह्यं ज्योतिरस्य व्यवहर्तुरनित्यं
सर्वदा सर्वव्यवहारेष्वननुवृत्तरित्यर्थः । चिच्चैतन्यं त्वान्तरं ज्योतिरनिमित्तकमनागन्तुकमनाग-
मापायि सर्वावस्थासु प्रकाशतयाऽनुगतं नित्यमित्यर्थः । एतदुक्तं भवति—‘ आदित्ये-
नैवायं ज्योतिषाऽऽस्ते ’ [बृ० ४ । ३ । २] इत्यादिबाह्यज्योतिरुपस्थासो न तत्स-
द्भावविधानार्थः किं तु संघातस्य व्यवहारः प्रकाशव्याप्तो यथा वहिः क्षेत्रादिगमनव्यव-
हार आदित्यादिज्योतिषा व्याप्त इति व्यभिप्रदर्शनार्थः । अतो न तैरेवायं व्यवहरति
तेषामभावेऽपि गाढान्धकारावृतगिरिगुहादिषु स्वप्ने चास्य व्यवहारोपलभ्यात् । भवितव्यं च
तत्र प्रकाशकेन ज्योतिषेति सामान्यतः सिद्धौ परिशेषादात्मज्योतिरान्तरं तत्र प्रकाशकतया
सिध्यत्सर्वावस्थाव्यवहारहेतुतयैव सिध्यति । न हि बुद्ध्यन्तर्ज्योतिःप्रकाशवं विना
कर्मणि कोऽपि कस्यचिद्व्यवहारो दृष्टः । सुषुप्त्यवस्थायां सत्स्वपि बाह्यज्योतिःषु व्यवहारा-
दर्शनात् । तस्मान्नित्येनाऽऽत्मज्योतिषा नित्यं व्यवहरसि बाह्यं तु ज्योतिर्जातं तवेन्द्रिय-
प्रवृत्तौ सहकारिमात्रमिति सर्वमनवयमिति ॥ ७७ ॥

सु० टी०—ननु कथमान्तरं चैतन्यं बाह्यव्यवहारोपयोगीति चेत्त-
त्राऽऽह—

श्रोत्रादिजन्यमतिवृत्तिषु बाह्यशब्दा-
यथाकृतिर्विशति कर्मवशेन कर्तुः ।
बोधाकृतिस्तु तव संनिधिमात्रहेतु-
र्धौवृत्तिषु प्रविशति स्वरसेन नित्यम् ॥ ७८ ॥

श्रोत्रादीति । कर्तुः कर्मवशेन श्रोत्रादिजन्यमतिवृत्तिषु बाह्यशब्दाद्य-
थाकृतिर्विशतीति संबन्धः । ततः किमिति चेत्तत्राऽऽह—बोधाकृतिरिति ।
बुद्धिवृत्तिप्रवेशद्वारा बाह्यार्थसंबन्धसंभवादान्तरस्यापि बाह्यार्थप्रकाश-
कत्वाविरोध इत्यर्थः । ननु कथं तत्प्रवेशोऽपि कूटस्थत्वादिति चेत्त-

त्राऽऽह—स्वरसेनेति । विकारं विनैवेत्यर्थः । तत्र हेतुमाह—तव संनिधिम-
त्रहेतुरिति । नित्यमिति बाह्यवत्संनिधिकादाचित्कत्वं वारयति ॥ ७८ ॥

अ० टी०—ननु नित्यत्वेऽप्यान्तरज्योतिपस्तत्कृतोपकार आगन्तुकः स्यादतश्च जागरिते
तद्भावोऽपि स्यादन्यथा यदा बाह्यं ज्योतिरस्ति तदा स्वप्नेऽपि तदुपकारः प्राप्तुमादिति
चेन्नैवमित्याह—श्रोत्रादिजन्येति । अथ बाह्यस्य ज्योतिपोऽनित्यत्वमान्तरस्य नित्यत्वं
चोक्तं स्फुटयति—श्रोत्रादिजन्येति । कर्तुः संघातात्मनः कर्मवशेन भोगहेतुकर्म-
प्रयुक्ततया श्रोत्रादिद्वारा जन्या या मतिवृत्तयो बुद्धिपरिणामरूपास्तासु बाह्यशब्दाद्यर्थाकृति-
स्तत्तदर्थव्यप्या तत्तदर्थकारो प्रविशति तासां वृत्तीनां स्वसंबन्धाकारता भवतीत्यर्थः ।
ततो बाह्येन्द्रियप्राप्तज्योतिपस्तत्तदर्थकारयुद्धिवृत्त्युत्पादकत्वेनैव प्रकाशकत्वाद्वृत्तीनां चानि-
त्यत्वादागन्तुकतेति भावः । तास्वैव धीवृत्तिषु या बोधाकृतिश्चिदाकारः सा तव संनिधि-
मात्रहेतुरधिष्ठानतयाऽनुगममात्रहेतुका नित्यं सर्वदा स्वरसेन व्यापारव्यवधानं विना
प्रविशति प्रकाशस्य स्वरूपत्वाद्धीवृत्तीनां तत्राध्यासान्नेन्द्रियव्यापारादिव्यवधानापेक्षाऽत्रास्तीति
नित्यमेवाऽऽत्मज्योतिरित्यर्थः । तथा च शब्दादीनां संबन्धाच्छ्रोत्रादिद्वारा कर्तुः कर्मप्रयु-
क्ततया बुद्धिवृत्तयो जायन्ते । तास्वैव बाह्यशब्दादिज्योतिरुपकाररक्षणं तदाकृतिर्भवति ।
इन्द्रियोपरमस्थाने कर्मोपरमहेतुके न तत्प्राप्तिरिति न स्वप्नेऽपि बाह्यज्योतिरुपकार-
शङ्केति भावः ॥ ७८ ॥

सु० टी०—तदेव दृष्टान्तनाऽऽह—

स्वाभाविकी हि विद्यदन्वितता घटादेः

क्षीरादिवस्तुघटना पुनरन्यहेतुः ।

एवं धियापि चिदन्वितताऽनिमित्तं

शब्दादिवस्तुघटनां खलु कर्महेतुः ॥ ७९ ॥

स्वाभाविकीति । अन्यहेतुः कर्मादिनिमित्ता । अनिमित्तेति च्छेदः ।
सुबोधमन्यत ॥ ७९ ॥

अ० टी०—नन्वान्तरज्योतिरुपकारोऽप्यागन्तुकः स्याज्ज्योतिरुपकारत्वाद्बाह्यज्योतिरुप-
कारवदित्यनुमानमाशङ्क्य तस्याप्रयोजकतां वदन्नित्यचित्संसर्गस्योक्तं निरुपाधिकत्वं साध-
यति—स्वाभाविकीति । घटादिर्जन्यसंसर्गत्वेन प्रसिद्धतस्य घटादेरियदन्वितता
ज्योमव्याप्यत्वात्स्वाभाविक्युपपत्ति एव सिद्धा न तत्र हेत्वन्तरनिवन्धनतेत्येतत्प्र-

सिद्धमित्यर्थः । तस्यैव क्षीरादिवस्तुघटनासंयन्त्रः पुनरन्यहेतुः प्रापयितृत्वमोऽनित्यः कादाचित्क इत्यर्थः । दार्ष्टान्तिकमाह—एवमिति । अनिमित्तमिति पदच्छेदः । निमित्तरहितं यथा स्यात्तथा धियां चिदन्विततोत्पत्तिसिद्धा नित्यवैत्यर्थः । शब्दादीति स्पष्टार्थम् । तथा च वस्तूनां स्वभाववैचित्र्यादनुमानमप्रयोजकमिति भावः ॥ ७९ ॥

सु० टी०—किं पुनरेवंभूतबोधाकृतिसद्भावे प्रमाणमिति चेत्तत्राऽऽह—
संवेदनं यदिह मानफलं प्रसिद्धं

तच्च प्रमातरि विकारिणि निष्ठितं नः ।

तस्य प्रमातुरपि साक्षितयाऽन्तरात्मा

सर्वस्य तिष्ठति भवानविकाररूपः ॥ ८० ॥

संवेदनमिति । सर्ववादिनां व्यवहारहेतुत्वेन यत्संवेदनं प्रमाणफलं प्रसिद्धं तदिह वेदान्ते बुद्धिवृत्तिप्रविष्टमात्मचैतन्यमेवेत्यर्थः । ननु संवेदनं नाम प्राकृत्यं तच्चाऽऽत्मव्यापारादुत्पन्नं विषयधर्मा नाऽऽत्मधर्म इति तत्राऽऽह—तच्चेति । प्रमेयनिष्ठत्वे रूपादिवत्प्रमातृव्यापारनाशे व्यवतिष्ठते तत्साधारणं च स्यात्तस्मादात्मचैतन्यमेव बुद्धिवृत्त्यवाच्छिन्नं संवेदनं नान्यदित्यर्थः । एवं प्रमातृनिष्ठत्वेऽप्यनात्मत्वं तुल्यमिति चेत्तत्राऽऽह—तस्येति । व्यापारोपहितस्यानैतन्यत्वाद्नात्मत्वेऽपि निरुपाधिकस्य नित्यत्वादात्मत्वाविरोध इत्यर्थः ॥ ८० ॥

अ० टी०—ननु बोधाकृतिर्न वीर्यवृत्तिषु प्रसिद्धेति चेन्न प्रमाणफलत्वेन सर्वप्रसिद्धत्वादित्याह—संवेदनमिति । इह व्यवहारभूमौ यत्संवेदनं प्रमित्याख्यं मानफलं प्रसिद्धं चक्षुरादिद्वारकबुद्धिवृत्तौ प्रविष्टं सम्मानफलत्वेन प्रसिद्धमित्यर्थः । भवतु प्रसिद्धं तथ्यऽपि तस्याऽऽत्मनिष्ठत्वं विषयनिष्ठत्वं वा स्यान्न बुद्धिवृत्तिगतत्वमिति चेत्तत्राऽऽह—तच्चेति । तच्च संवेदनं नोऽस्माकं मते प्रमातरि निष्ठितम् । किंलक्षणे प्रमातरि विकारिणि । प्रमाणवृत्त्याश्रयो हि प्रमाता वृत्तिश्च परिणामः प्रमातृविकार एवेति सविकार एव प्रमाता भवति विकारित्वं चान्तःकरणस्य नाऽऽत्मनस्तस्य कूटस्थत्वात् । प्रमाणफले च प्रमात्राश्रयं युक्तं न विषयाश्रयमिदमहं जानामीति प्रमात्राश्रयत्वेनैव तस्यानुभवात् । तथाचाऽऽत्मस्वरूपचैतन्यमेव प्रमातृगतचिदाभासाविविक्तं प्रमातृनिष्ठं तद्गताभासावसानं सम्मानफलताव्यपदेशमाग्भवति । तस्मात्परिणाम्यन्तःकरणगतमेव मानफलं न साक्षाच्चिदात्मगतं नापि विषयगतं चिदात्मविषययोस्तु परिणाम्यन्तःकरणव्याप्तिनिबन्धनं प्रमित्याश्रयत्वभानमित्यभिप्रायः । यदि परिणामिन एव प्रमातृत्वं तत्फलभोक्तृत्वं च तर्हि तत्र किमात्मना कार्यमित्यत आह—तस्य प्रमातुर-

पीति । प्रमातुः सर्वस्यापि साक्षितया तिष्ठतीत्यन्वयः । विकारिणः प्रमातुस्तद्विकारजा-
तस्य तद्व्याप्तविषयादेश्च सर्वस्य साक्षितयेत्यर्थः । साक्षित्वेऽपि विकारप्राप्तिमाशङ्क्याऽऽह—
अविकाररूप इति । विकाररहित इत्यर्थः । अविकारत्वं साधयति—अन्तरात्मेति ।
परिणामिनः स्वयं विकारापन्नस्य स्वविकारसाक्षिता संभवतीत्यतः साक्षित्वमात्मनः कृत्यं
तद्वशात्परिणामिनः प्रमातृत्वादित्यभिप्रायः ॥ ८० ॥

सु० टी०—कथमविकारित्वमात्मनोऽहं कर्ताऽहं भोक्तेति विकारानु-
मवाधिति चेत्तत्राऽऽह—

कर्त्रादिसंनिधिवलेन तवापि कर्तृ-

भोक्तृप्रमातृवपुर्नापतति क्रमेण ।

तद्वृद्धिसंश्रयमनात्मगतं प्रतीचि

शुद्धेऽपि पश्यसि तमःपटलावृताक्षः ॥ ८१ ॥

कर्त्रादीति । कर्तृत्वादिधीरनात्मान्तःकरणविषया न त्वात्मविषया किं-
त्वविवेकादात्मन्यारोप्यत इत्यर्थः ॥ ८१ ॥

अ० टी०—यद्येवं प्रमातृत्वादिर्वृद्धिगत एव न प्रत्यगात्मगतः प्रत्यगात्मा तु स्वयं-
प्रकाशस्तत्साक्षी तर्हि कथमात्मनि प्रमातृत्वादिप्राप्तिर्येन तत्र तत्प्रतीयत इति चेत्तत्राऽऽह—
कर्त्रादिसंनिधीति । जपाकुसुमादिसंनिहितस्फुटिके लौहित्यादिप्रतीतिवत्कर्तृत्वादिधर्म-
कबुद्ध्यादिषु साक्षितया संनिहिते प्रत्यगात्मनि कर्तृत्वादिप्रतीतिरविवेकान्विबन्धनेति तात्प-
र्यार्थः । अक्षरार्थोऽतिरोहितः । अविवेककृतां भ्रान्तिमेवानुभवानुसारेण विशदयति—
तद्वृद्धिसंश्रयमिति । तत्कर्तृत्वाद्यज्ञानावृते निजतत्त्वे कर्तृत्वादिधर्मकबुद्ध्याद्यध्यासादा-
भासगतमप्याभासाविवेकादात्मनि पश्यसीत्यर्थः ॥ ८१ ॥

सु० टी०—अस्तु पारमार्थिकं कर्तृत्वादि नाऽऽरोपितमिति चेत्त-
त्राऽऽह—

कर्तृत्वादि च दृश्यवर्गपतितं द्रष्टुः स्वभावः कथं

संभाव्येत तव प्रसन्नविमलस्वच्छप्रकाशात्मनः ।

यद्यद्दृश्यतया जगत्यभिमतं सर्वस्य तत्तद्भवे-

दूरं द्रष्टुरिति प्रसिद्धमखिलं भूभृत्समुद्रादिकम् ॥ ८२ ॥

कर्तृत्वादीति । दृश्यस्य द्रष्टृत्वानुपपत्तेरित्यर्थः । काऽनुपपत्तिरिति चेत्त-
त्राऽऽह—यद्यदिति ॥ ८२ ॥

अ० टी०—तदेवं कर्तृत्वादि न द्रष्टृगतं दृश्यत्वादूपादिवदित्युक्तं तत्र दृश्यत्वेऽपि द्रष्टृधर्मता किं न स्यादित्यप्रयोजकतामाशङ्क्य द्रष्टृधर्मत्वे दृश्यत्वासिद्धिश्चैतन्यवदित्यभिप्रेत्याऽऽह—कर्तृत्वादि चेति । द्रष्टुस्तवेति संबन्धः । कर्तृत्वादेर्दृश्यवर्गान्तःपातित्वमागमापायित्वादिति द्रष्टव्यम् । तस्य द्रष्टुः स्वभावत्वासंभवसाधनाय विशेषणम्—प्रसन्नेति । प्रसन्नत्वमविकृतत्वं विनश्यत्त्वमुत्पत्त्यादिमलरहितत्वं स्वच्छत्वमसङ्गत्वमेवंभूतो यः प्रकाशकः स एवाऽऽत्मा स्वरूपं यस्य तस्य तवेत्यर्थः । परिणाम्यागमापायिपराधीनसत्ताकं न तद्विरुद्धस्याऽऽत्मनः स्वभावः संभाव्यत इत्युक्तं भवति । एवमनभ्युपगमे व्याप्तिविरोधः प्रसज्यत इत्याह—यद्यदिति । सर्वस्य द्रष्टुरिति संबन्धः । दूरमिति । असंसृष्टमित्यर्थः ॥ ८२ ॥

सु० टी०—अत्रैव हेत्वन्तरमाह—

एतस्माच्च न जाग्रतस्तव भवेत्स्वाभाविकी कर्तृता
यद्येषा स्वत एव किं न भवति स्वप्नेऽपि ते तिष्ठतः ।

यत्स्वप्ने परिपश्यसि त्वमखिलं तन्मायया निर्भितं

कर्तृत्वादि न सत्यमत्र घटते कात्स्न्यान्निव्यक्तिः ॥८३॥

एतस्मादिति । यद्येषा कर्तृता जाग्रतः स्वाभाविकी भवेत्तर्हि स्वप्नेऽपि तिष्ठतः किं न भवेत्तस्मात्स्वप्न इव जागरेऽपि नैषा परमार्थिकीत्यर्थः । दृष्टान्तो विषम इत्याशङ्क्याऽऽह—यत्स्वप्न इति । स्वप्नव्यवहारस्य मायिकत्वे सौत्रं हेतुमाह—कात्स्न्येति । इन्द्रजालवदुचितसामग्रीं विना जायमानत्वादित्यर्थः ॥ ८३ ॥

अ० टी०—तदेवं ज्योतिर्द्वयान्तरित एवेत्यारभ्येयता ग्रन्थेन द्रष्टृदृश्यभावं साक्षिसाक्ष्यभावं चान्वयव्यतिरेकाभ्यामुपपादयता ‘आत्मनैवायं ज्योतिषाऽऽस्ते’ [बृ० ४ । ३ । ६] इत्यादिश्रुत्यनुगतार्थो विशदीकृत इदानीमागमापायितदवध्यन्वयव्यतिरेकपरं स यत्र प्रस्वपितृत्यादिवाक्यमाश्रित्यापि कर्तृत्वादिप्रहाणेन विशुद्धचिद्रूपत्वमात्मनो विशदयति—एतस्माच्चेति । ‘स यत्र प्रस्वपित्यस्य लोकस्य सर्वावतो मात्रामुपादाय स्वयं विहस्य स्वयं निर्माय स्वेन भासा स्वेन ज्योतिषा’ [बृ० दा० ४ । ३ । ९] इतिश्रुतौ स्वप्ने जाग्रदतर्कत्वादिप्रहाणेन नूतनकर्तृत्वादिनिर्माणश्रवणादेतस्माच्च हेतोस्तव जाग्रतो जाग्रदवस्थापन्नस्य कर्तृता न स्वाभाविकी भवेत् । कुत इत्यत आह—यद्येवेति । एषां कर्तृता यदि स्वत एव स्वाभाविक्येव स्यात्तदा स्वप्नेऽपि तिष्ठतस्ते तव किं न भवति कस्मान्न स्यात् । तथा चावस्थान्तरे त्वयि व्यतिरेकदर्शनात्कर्तृत्वादिर्न तव स्वाभाविक

इति नित्यशुद्ध एव सदा त्वमित्यर्थः । ननु जागरित इव स्वप्नेऽपि व्यवहारो दृश्यतेऽतः कथं जाग्रद्व्यवहारस्य स्वप्ने व्यभिचार इति चेन्मैवं स्वाप्नव्यवहारस्य मायामात्रत्वादित्याह—
यत्स्वप्न इति । स्वाप्नव्यवहारस्य मायामयत्वेनासत्यत्वे ‘मायामात्रं तु कात्स्न्येनानभिव्यक्तस्वरूपत्वात्’ [ब्र० सू० ३ । २ । ३] इति सूत्रोक्तं हेतुं पातयति—कात्स्न्या-
वभिव्यक्तित इति ॥ ८३ ॥

सु० टी०—इदं चाकात्स्न्यं यदभावः स्वप्न इत्याह—

कात्स्न्यं हीष्टमबाधनं न खलु तत्स्वप्नस्य जाग्रद्विया-

बाधाद्वाधितमेव सत्यमिति चेन्नैवं विरोधान्मिथः ।

सत्यत्वे नहि बाधितत्वघटना बाधे च सत्यं कुतः

सत्यं बाधितमित्यतीव पदयोः संबन्धिता दुर्घटा ॥ ८४ ॥

कात्स्न्यं हीति । आख्यातवादी शङ्कते—बाधितमेवेति । बाधस्य भेदग्रह-
मात्रत्वेन सत्यत्वाविरोधित्वादित्यर्थः । परिहरति—नैवमिति । सत्यत्वबा-
धयत्वयोरिति शेषः । पूर्वधीभ्रमत्वनिश्चयस्यैव बाधत्वेन प्रसिद्धेरित्यर्थः ।
परस्पराभावप्याप्यतारूपं विरोधं व्यनक्ति—सत्यत्व इति । स्ववचनवि-
रोधमप्याह—सत्यमिति ॥ ८४ ॥

अ० टी०—हेत्वर्थं विशदयति—कात्स्न्यं हीष्टमिति । स्वप्ने व्यवहियमाणप-
दार्थोचितदेशकालादिसद्भावः कात्स्न्यं तद्यद्यपि स्वप्नप्रदशायामबाधितमुचितमिव प्रतीयते
तथाऽपि तस्य जागरिते विसंवादात्तद्बाध्यते प्रतीतमपि वस्तुतस्तत्र नाभूदिति हि जाग्रदव-
स्थायां तदवगम्यतेऽतो देशतः कालतो वस्तुतश्च यदबाधनं व्यवहियमाणार्थानां तत्कात्स्न्य-
मिष्टं हीति यत इति योजना । भवतु स्वप्नेऽपि कात्स्न्यं नेत्याह—न खल्विति ।
तदबाधलक्षणं कात्स्न्यमित्यर्थः । भवतु जाग्रद्विया स्वप्नस्य बाधस्तथाऽपि कुतोऽस्यासत्यता
सत्यमिथ्याविभागस्यासिद्धेरिति कश्चिच्छङ्कते—बाधितमेव सत्यमिति चेदिति ।
बाधितमपि सत्यमेवेति चेदिति योजना । व्यावातान्नेयं शङ्कहावतरतीति परिहरति—
नैवं विरोधान्मिथ इति । विरोधमेव स्फोरयति—सत्यत्व इति । सत्यपदं हि
लोके बाधानर्हे वस्तुनि व्युत्पन्नं बाध्यपदं च सत्यपदविषयादन्यस्मिन्विषये प्रसिद्धमतः
सत्यं बाध्यमित्यनयोरेकस्मिन्विषये सहप्रयोगो दुर्घटो विरुद्धस्वभावयोरैक्यायोगादतो
व्युत्पत्तिविरुद्धं बाधितस्य सत्यत्वमित्यर्थः । व्युत्पत्त्यनुभव एव विभागहेतुरिति भावः ॥ ८४ ॥

सु० टी०—ननु ‘मायामात्रं तु कात्स्न्येनानभिव्यक्तस्वरूपत्वात्’
[ब्र० सू० ३ । २ । ३] इति स्वप्नस्य मिथ्यात्वसिद्धयर्थं दृष्टान्तीकृत-

मणिमन्त्रादिलक्षणमायायाः सत्यत्वेन स्वप्नस्यैव मिथ्यात्वं दुलेभं
कुतस्तत्रां तददृष्टान्तेन जागरमिथ्यात्वसिद्धिरिति चेत्तत्राऽऽह—

मायामेनां जागरे लोकसिद्धा-

मुक्त्वा तद्वत्स्वप्नमायां विविच्य ।

शक्तिव्याप्ती तत्र सिद्धे गृहीत्वा

मायासिद्धं जागरं साधयामः ॥ ८५ ॥

मायामिति । मायायाः सत्यत्ववादिनं प्रति जागरे लोकसिद्धां मायां
मिथ्यात्वेन प्रसाध्य तददृष्टान्तेन स्वप्नमायां मिथ्यात्वेन विविच्य तत्र
सिद्धे शक्तिव्याप्ती गृहीत्वा जागरे मायिकत्वं साधयाम इत्यर्थः । इयं
च प्रतिज्ञा ॥ ८५ ॥

अ० टी०—ननु स्वप्नस्याविद्यामयत्वं भ्रान्तित्वं वा वक्तुं युक्तं न मायामयत्वं मायाया
अभ्रान्तेषु मायाविषु प्रसिद्धेः स्वप्नस्य च भ्रान्तपुरुषनिष्ठत्वादिति मायाविद्ययोर्भेदमङ्गीकुर्व-
तामिह प्रत्यवस्थानावसरमाशङ्क्य तदनवसरत्वाय मायाविद्ययोर्भेदं साधयितुमुपक्रमते—
मायामेनामित्यादिना । या माया जागरे जाग्रदवस्थायां लोकव्यवहारे सिद्धा तामेनां प्रसि-
द्धामुक्त्वा भ्रान्त्यविद्याशब्दवाच्यसाधारणतया निरूप्य तद्वत्तत्समानस्वभावतया स्वप्नमायां
च भ्रान्त्यविद्यालक्षणां विविच्य निष्कृष्य मायाविद्यादिशब्दानामेकप्रवृत्तिनिमित्ततथैकलक्षण-
योगित्वमुपपाद्येति यावत् । तत्रैवंविधेऽनिर्वचनीयेऽर्थे ये शक्तिव्याप्ती सिध्यतस्ते गृहीत्वा
मायादिशब्दस्य शक्ति मायाविद्ययोरेकत्वसाधकलिङ्गस्य व्याप्तिं च गृहीत्वेति यावत् ।
जागरं मायासिद्धमीश्वरमायाया रचितमप्यविद्यामयं साधयाम इति प्रतिज्ञापयोजना ॥ ८५ ॥

सु० टी०—अत्र साधनप्रकारं दर्शयति—

लोके हि मायाऽधिगता न माया

तमोतिरिक्ताऽस्ति निरूप्यमाणा ।

व्याप्तिश्च शक्तिश्च निरूप्यमाणा

भाविष्यतीहैव तु नेतरत्र ॥ ८६ ॥

लोके हीति । कुतस्तमोतिरिक्ता सा नास्तीति चेत्तत्राऽऽह—व्याप्तिरिति ।
इहैवाविद्यायामेवेत्यर्थः ॥ ८६ ॥

अ० टी०—का तर्हि लोकसिद्धा माया वा भ्रान्त्यविद्यादिसाधारण्येन निर्विवक्षिते-
त्यपेक्षायामाह—लोके हि मायेति । या लोके प्रसिद्धेन्द्रजालिकैः प्रसार्यमाणाऽधि-
गता सर्वजनविदिता सा माया निरूप्यमाणा लक्षणप्रमाणभ्यां प्रतिपाद्यमाना न तमः-

शब्दवाच्याविद्यातिरिक्ताऽस्ति । एवं सति मायाशब्दस्य शक्तिर्मायामयत्वव्याप्तालेङ्गानां व्याप्तिश्च निरूप्यमाणेहैवाविद्यायामेव भविष्यति नेतरत्र न ततोऽर्थान्तर इति योजना ॥८६॥

सु० टी०—ननु मणिमन्त्रौषधादेरेव मायात्वेन प्रसिद्धत्वान्नाज्ञानं मायेति तत्राऽऽह—

मायाविनो न मणिमन्त्रमथौषधं वा

मायेति शक्यमिह वर्णयितुं कुतश्चेत् ।

सत्यं हि तत्सकलमिष्टमियं त्वसत्या

माया ततोऽन्यदिह किञ्चन वर्णनीयम् ॥ ८७ ॥

मायाविन इति । शङ्कते—कुत इति । उत्तरं—सत्यं हीति । ननु मायाऽपि सत्यैवास्त्वित्याशङ्क्याऽऽह—इयं त्विति । मायाशब्दस्यासत्ये व्युत्पन्नत्वादित्यर्थः ॥ ८७ ॥

अ० टी०—परिशेषप्रमाणेन मायाशब्दवाच्यमनिर्वचनीयमेवेति साधयितुं प्रसक्तप्रतिपेक्षमारभते । तत्र मणिमन्त्रादियुक्ते पुरुषे मायाविवेकप्रसिद्धेर्मण्यादेरेव माया स च नाविद्या तत्र तत्प्रसिद्ध्यभावादिति मण्यादीं मायात्वप्रसक्तिमुद्भाव्य निराकरोति—मायाविन इति । मण्यादौर्मायात्वं वर्णयितुं न शक्यमित्यत्र हेतुं प्रश्नपूर्वकमाह—कुतश्चेत्सत्यं हीति । मायाशब्दस्य मिथ्यार्थ एव लोके प्रसिद्धत्वान्मण्यादेश्च सत्यत्वान्मण्यादिभ्योऽन्यदेव मायाशब्दवाच्यं किमपि वर्णनीयं न मण्यादीत्यर्थः । लोके माया मया दृष्टेति मिथ्याभूते दृष्टतद्वस्वरूपे वस्तुनि व्यवहारदर्शनान्मण्यादेरतादृशस्य तादृग्व्यवहारायोग्यत्वान्न मण्यादिर्मायेति भावः ॥ ८७ ॥

सु० टी०—ननु मणिमन्त्रादिप्रयोगे पुरुषस्य या शक्तिः सैव मायेत्याशङ्क्य दूषयति—

सामर्थ्यमस्य मणिमन्त्रनिमित्तमस्ति

माया भविष्यति जनभ्रमहेतुरेषा ।

इत्युच्यते यदि तदप्यतिफल्गु कस्मात्

सामर्थ्यमप्यवितथं हि तदिष्टमस्य ॥ ८८ ॥

सामर्थ्यमिति । अस्य मण्यादिप्रयोक्तुरित्यर्थः । तदपीति । शक्तेरपि सत्यत्वान्न मायापदवाच्यत्वमित्यर्थः ॥ ८८ ॥

विषयविषयित्वसंबन्धादेव लौकिकमायाविनो मायावित्वमिति सिद्धमित्युपसंहरति—तेनेति ।
स्पष्टाऽक्षरयोजना ॥ १०१ ॥

सु० टी०—एतदतिप्रसक्तमिति शङ्कते—

नन्वेवं सति रज्जुखण्डलकमप्यज्ञातमज्ञानिभि-

र्मायाधीति गिरोच्यतां न तु तथा लोके प्रसिद्धिः कश्चित् ।

तेनाज्ञातविलक्षणत्वमुचितं मायाविनो लौकिका

मायाधीति पुमांस्तेमेव निपुणं येनाऽऽहुरत्यादरात् ॥ १०२ ॥

नविति । रज्जुखण्डावरकत्वेन स्थितमज्ञानं मायागिरा च रज्जुखण्डं
च मायाधीति गिरोच्यतामित्यर्थः । दृष्टापत्तिश्चेत्तत्राऽऽह—नविति ।
तस्मादन्यदेव तल्लोकानुसारादित्याह—तेनेति । मायाविनोऽज्ञातविलक्षण
त्वमुचितमिति संबन्धः । निपुणं परवञ्चनकुशलम् ॥ १०२ ॥

अ० टी०—ननु चाज्ञानविषये सर्वत्र मायावित्वप्रसिद्धयभावादज्ञानविषयत्वादित्यदेव
मायावित्वं प्राच्यमिति चोदयति—नन्वेवं सतीति । खण्ड एव खण्डलकम् । मायावि-
नोऽज्ञातविलक्षणत्वमुचितमित्यत्र हेतुमाह—लौकिका इति ॥ १०२ ॥

सु० टी०—मायाज्ञानयोरभेदेऽपि वैलक्षण्यमुपपादयन्समाधत्ते—

नैवं भ्रान्तिनिमित्तकारणनयं संगृह्य पूर्वक्षणे

मन्त्रादिप्रचुरं प्रयत्नजनितं तज्जीवने वर्तते ।

तेनात्रैव तु लोकलूटिरभवन्मायावितागोचरा

यद्वद्ब्राह्मणताप्रसिद्धिरभवन्भुत्वा परिभ्राजकाश्च ॥ १०३ ॥

नैवमिति—नाज्ञानविषयत्वमात्रं मायावित्वं किं तु तत्क्षोभकशालित्व-
मित्यर्थः । रज्ज्वादेरपि सादृश्याद्यज्ञानक्षोभकमस्तीति चेत्तत्राऽऽह—
संगृह्येति । स्वप्रयत्नोपात्ताज्ञानक्षोभकमन्त्राद्यपजीविनि मायाविशब्दस्य
प्रसिद्धिर्भिभूव्यतिरिक्तेषु ब्राह्मणशब्दस्येवेत्यर्थः ॥ १०३ ॥

अ० टी०—सत्यमज्ञानविषयत्वमात्रान्न भवति मायाविव्यवहारः कित्वज्ञानक्षोभक-
मणिमन्त्रादिमत्वमप्यपेक्ष्य मायावित्वव्यवहारस्ततो न विरोध इति परिहरति—नैवं

भ्रान्तीति । पूर्वक्षणे द्रष्टृणां भ्रमोत्पत्तेः पूर्वमेवायं पुरुषो मन्त्रादिलक्षणं प्रचुरमनेकविधं भ्रान्तिनिमित्तकारणं संगृह्य यस्माद्वर्तते तेन हेतुनाऽत्रैव पुरुष एव मायावितागोचरा लोक-
रूढिलोकप्रसिद्धिरभवदिति योजना । ननु रज्ज्वादेरपि सादृश्यादिद्वारेणाज्ञानक्षोभकत्वम-
स्तीति तत्रापि कथं मायावित्वप्रयोगो न भवेदित्यत आह—प्रयत्नजनितमिति ।
भ्रान्तिनिमित्तस्य पुरुषे प्रयत्नजनितत्वं पुरुषविशेषणेन स्फुटयति—तज्जीवन इति ।
रज्ज्वादेरज्ञानक्षोभकत्वमनियतं कदाचिदैवगत्यैव तद्धेतुत्वादयं तु प्रयत्नेन मण्यादिकमज्ञान-
क्षोभकं संपाद्य तेनैव जीवंस्तत्परो वर्तत इत्यतोऽत्रैव लोकस्य मायावित्वप्रसिद्धिर्नेतरत्रे-
त्यर्थः । रज्ज्वादेः पुरुषस्य चाज्ञानक्षोभकत्वाविशेषेऽपि पुरुष एव मायावित्वप्रसिद्धि-
रित्यत्र दृष्टान्तमाह—यद्गदिति । परिव्राजकानामपि ब्राह्मणत्वाविशेषे तान्विहाय
यथा गृहस्थादिष्वेव ब्राह्मणताप्रसिद्धिरभवत्तैर्ब्राह्मणप्रजात्यभिमानस्य प्रयत्नेन धारणा-
दित्यर्थः ॥ १०३ ॥

सु० टी०—भवतु लोकेऽज्ञाने मायाशब्दः श्रुतिसूत्रगतस्य तु किमा-
यातमिति चेत्तत्राऽऽह—

एवं तावल्लोकसिद्धा न माया

मिथ्याज्ञानाद्भिद्यतेऽतश्च तत्र ।

शक्तिव्याप्तिप्रत्ययौ वर्णयित्वा

वेदाल्लिङ्गाच्चान्यमायात्वसिद्धिः ॥ १०४ ॥

एवमिति । तत्साधनफलमाह—तत्रेति । लोकतः शक्तिव्याप्तिग्रहा-
च्छ्रुत्या लिङ्गेन च द्वैतस्य मायात्वं साध्यमित्यर्थः ॥ १०४ ॥

अ० टी०—एवं तावदज्ञानं प्रति वशीत्वादेव पुंसो मायावित्वं न विषयत्वमात्राद्येन
शुक्त्यादेरपि मायावित्वापादनप्रसङ्गोऽज्ञानस्यापि वश्यत्वादेव मायात्वं न विषयत्वमात्रादतो
न द्रष्टृणामपि मायावित्वप्रसङ्ग इति स्थिते श्रुत्यादिषु श्रूयमाणाऽपि परमेश्वरमाया लोक-
सिद्धव्युत्पत्त्यनुसारेणेश्वरवश्यतया प्रत्यक्षचिदाश्रयविषयमेवाभ्युपेया नार्थान्तरमिति सिद्ध-
मित्यवान्तरप्रकृतमुपसंहरति—एवं तावदिति । एवमुक्त्युक्त्या लोकसिद्धा माया
मिथ्याज्ञानाद्यतो न भिद्यतेऽतश्चात एव लोकवेदाधिकरणन्यायेन तत्र लौकिकमायायाम-
ज्ञानात्मिकायां मायाशब्दस्य शक्तिं मायामयत्वलिङ्गस्य व्याप्तिं च प्रति प्रत्ययौ वर्णयित्वा
मायाविषयशक्तिव्याप्तिज्ञाने अज्ञानविषयत्वेन संपाद्येति यावत् । वेदाद्वैदिकवाक्यालिङ्गाच्च
मानादन्यस्य द्वैतस्य मायामयत्वसिद्धिरज्ञानमयत्वसिद्धिर्वर्णिता भवतीति योजना । विमतं
द्वैतमज्ञानमयं मायामयत्वाद्यदेवं तदेवं यथा लौकिकमायामयं हस्यश्वादि तथेदं तस्मात्तथेति
प्रयोगः ॥ १०४ ॥

अ० टी०—उक्तमेव प्रपञ्चयति—

जाग्रद्भूमी या प्रसिद्धेह माया

निर्णीता सा तावदज्ञानमेव ।

तस्यां शक्तिव्याप्तिविज्ञानसिद्धे-

र्विज्ञातव्या सैव वेदानुमानात् ॥ १०५ ॥

जाग्रदिति । वेदानुमानादिति समाहारः । अन्यत्सुबोधम् ॥ १०५ ॥

अ टी०—इममेव श्लोकार्थं व्यक्ती करोति—जाग्रद्भूमाविति । यद्वा हेतोर्वैय-
धिकरण्यशङ्कामपाकरोति—जाग्रद्भूमाविति । वेदश्चानुमानं च वेदानुमानं तस्मादिति
योज्यम् । सुगममन्यत् ॥ १०५ ॥

सु० टी०—ततश्च स्वप्नेऽपि स्वप्नदृग्ज्ञानाभिप्रायमेव ‘मायामात्रम्’

[ब० सू० ३ । २ । ३] इति सूत्रकृद्वचनमित्याह—

स्वप्नेऽप्येवं स्वप्नदृग्मोहमात्रा-

दन्या काचिन्न प्रसिद्धाऽस्ति माया ।

तत्रैवायं सूत्रकारस्य तस्मा-

न्मायाशब्दो वर्तते नापरत्र ॥ १०६ ॥

स्वप्नेऽपीति । तस्यापीश्वरवश्यत्वान्मायाशब्दः ॥ १०६ ॥

अ० टी०—यस्मादज्ञानमेव माया नान्यदिति निश्चितं तस्मात्स्वप्नेऽपि स्वप्नदृग्ज्ञा-
नव्यतिरेकेण मायाशब्दयोग्योऽर्थो नास्तीति सूत्रकृदज्ञानमयेऽपि स्वप्ने मायाशब्दं प्रायु-
ङ्क्त मायामात्रं तु कात्स्न्येनानभिव्यक्तस्वरूपत्वात् ’ [ब० सू० ३ । २ । ३] इति
परमप्रकृतमुपसंहरति—स्वप्नेऽप्येवमिति । एवमिति जाग्रद्वदित्यर्थः । तत्रैवाज्ञानात्मके
मोह एवायं प्रसिद्धो मायाशब्दः सूत्रकारस्याभिमतो वर्तते नापरत्र सत्यार्थे न वर्तते
इत्यर्थः ॥ १०६ ॥

सु० टी०—तथाऽप्यज्ञानमात्रं त्विति सूत्रे वक्तुमुचितं कथं माया-
मात्रमित्युक्तमिति चेत्सत्यं प्रयोजनवशादित्याह—

शक्तिव्याप्तिप्रत्ययौ कारयिष्य-

न्स्वप्ने स्थित्वा प्रत्यगज्ञानमात्रे ।

मायावाचा लोफवत्सूत्रकारो

वेदं लिङ्गं चोपनेतुं प्रवृत्तः ॥ १०७ ॥

शक्तिव्याप्तीति । अज्ञानमात्रे मायाशब्दस्य शक्तिं दृश्यत्वादिलिङ्गस्य
त्वाऽऽवेष्टकत्वेन सह व्याप्तिं च ग्राहयिष्यद्भौकसिद्धस्वप्नवज्जागरित-
त्वाऽऽपिष्टकत्वे ‘ मायां तु ’ [भ्वे० ४।१०] इति वेदं दृश्यत्वादि लिङ्गं
च भानत्वेन दर्शयितुं स्वप्ने मायाशब्देन व्यवहृतवानित्यर्थः ॥ १०७ ॥

अ० टी०—तथा सूत्रकारस्य स्वप्ने मायाशब्दयोगे किं प्रयोजनं लोके तत्र तत्प्र-
सिद्धयभावेऽपीति चेत्तत्राऽऽह—शक्तिव्याप्तिप्रत्ययाविति । सूत्रकारः प्रत्यगज्ञान-
मात्रे मायाशब्दमायामयत्वलिङ्गयोः शक्तिव्याप्तिप्रत्ययौ कारयिष्यन्सन्स्वप्ने स्थित्वा स्वप्न-
माश्रित्य लोकवद्देहे च लिङ्गं चकारान्मायाशब्दशक्तिं चोपनेतुं मायावाचा प्रवृत्तो
‘ मायामात्रं तु ’ [ब्र० सू० ३ । २ । ३] इति सूत्रेण योजना । लौकिकशक्तिव्या-
प्तिप्रहानुरोधेन वेदेऽपि मायाशब्दं प्रत्यगज्ञानमात्रविषयतया नेतुमित्यर्थः ॥ १०७ ॥

सु० टी०—आवरकत्वेन मायाज्ञानयोरभेदो भगवताऽपि दर्शित
इत्याह—

अज्ञानमावरणमावरणं च माया

सर्वेश्वरेण हरिणा दृढमप्यधायि ।

चैतन्यवस्तुन इति प्रतिपद्यमाना

तत्त्वं तदेकमिति निश्चयतः प्रतीमः ॥ १०८ ॥

अज्ञानमिति । चतन्यवस्तुनोऽज्ञानमेवाऽऽवरणमावरणं च मायाऽभ्यधा-
यीति संबन्धः ॥ १०८ ॥

अ० टी०—भगवद्गीतावाक्यादप्यज्ञानमायापदयोरेकार्थत्वं गम्यत इत्याह—अज्ञान-
नमावरणमिति । सर्वेश्वरेण सर्वसमेन परमाप्तेन हरिणा चैतन्यवस्तुनोऽज्ञानमावरण-
गम्यधायि । ‘ अज्ञानेनाऽऽवृतं ज्ञानं तेन मुह्यन्ति जन्तवः ’ [भ० गी० ५ । १५]
इति । तथा माया च चैतन्यवस्तुन आवरणमुभ्यधायि । ‘ न मां दुष्कृतिनो मुदाः
प्रपद्यन्ते नराधमाः । माययाऽपहृतज्ञाना आसुरं भावमाश्रिताः ’ [भ० गी० ७ । १५]
इति । दृढमिति क्रियां विशिष्यन्भगवद्वाक्यस्य प्रामाण्यदाढ्यं सूचयति । इतीत्थं
भगवद्वाक्यं च प्रतिपद्यमानास्तन्मायाविद्ययोस्तत्त्वमेकमिति निश्चयतः प्रतीमो वयमिति
योजना ॥ १०८ ॥

सु० टी०—ज्ञाननिवर्त्यत्वादपि तयोरैकत्वं भगवतैव दर्शितमित्याह—

ज्ञानं निवर्तकमपि द्वितयस्य तस्य
गीतागतः करुणया भगवानुवाच ।
तेनापि तत्त्वमिदमेकमिति प्रतीति-
रानीयते कथितलक्षणतुल्यभावात् ॥ १०९ ॥

ज्ञानमिति ॥ १०९ ॥

अ० टी०—तथा ‘ ज्ञानेन तु तदज्ञानं येषां नाशितमात्मनः ’ । [भ० गी० ५।१९]
‘ मामेव ये प्रपद्यन्ते मायामेतां तरन्ति ते । [भ० गी० ७ । १४] इति च श्रीभगवत्पा-
दैर्मायाज्ञानयोस्तत्त्वज्ञाननिवर्त्यत्वाभिधानाच्चाज्ञानमाययोः स्वरूपभेदो नास्तीति गम्यत
इत्याह—ज्ञानं निवर्तकमिति । तस्य द्वितयस्यापीति संबन्धः । कथितलक्षणेति ।
विभ्रमहेत्वनिर्वाच्या शक्तिर्मायाऽज्ञानं चैतदेवेति कथितलक्षणतुल्यभावादित्यर्थः । यद्वा ज्ञाना-
वरकत्वतत्त्वज्ञाननिवर्त्यत्वरूपलक्षणसाम्यादित्यर्थः ॥ १०९ ॥

सु० टी०—भगवद्वाक्यमेव विमज्ज्य दर्शयति—

नाहं प्रकाश इति तावदनेन मायाऽ-
ज्ञानेन चाऽऽवृतमितीतरदृश्यभाणि ।
मामेव ये तु परमं पुरुषं प्रपन्ना
ज्ञानेन तु प्रभृतिना च धिया निवृत्तिः ॥ ११० ॥

नाहमिति । ‘ नाहं प्रकाशः सर्वस्य योगमायासमावृतः ’ [भ० गी० ७
२५] इत्यनेन मायाऽऽवरणमिति । ‘ अज्ञानेनाऽऽवृतं ज्ञानं तेन मुह्यन्ति
जन्तवः ’ [भ० गी० ५ । १५] इत्यनेन चाज्ञानमावरकमभाणि । किं
तद्वितरदिति तच्चाऽऽह—मामेवेति । ‘ मामेव ये प्रपद्यन्ते मायामेतां
तरन्ति ते ’ [भ० गी० ७ । १४] ‘ ज्ञानेन तु तदज्ञानं येषां नाशितमा-
त्मनः ’ [भ० गी० ५।१६] इत्यादिना ज्ञाननिवर्त्यत्वमभाणीत्यर्थः ॥ ११० ॥

अ० टी०—मायाज्ञानयोरावरकत्वेन तत्त्वज्ञाननिवर्त्यत्वेन च पूर्वश्लोकयोरर्थादुक्ता-
न्येव भगवद्वाक्यान्युदाहरति—नाहमिति । ‘ नाहं प्रकाशः सर्वस्य योगमायासमा-

वृत्तः ' [भ० गी० ७ । २५] इत्यनेन तावन्मायाऽभाषीति संबन्धः । 'अज्ञानेनाऽऽवृत्तं ज्ञानम् ।' [भ० गी० ५ । १५] चकारात् ' अवजानन्ति मां मूढाः ' [भ० गी० ९ । ११] इति चेतदज्ञानमप्यभाषीति योजना । आवरकत्वं मायाज्ञानयोरुदाहृत्य ज्ञाननिवर्त्यत्वमपि तयोर्भगवदुक्तमुदाहरति—' मामेव ये प्रपद्यन्ते मायामेतां तरन्ति ते' [भ० गी० ७ । १४] ' ज्ञानेन तु तदज्ञानं येषां नाशितमात्मनः ' [भ० गी० ५ । १६] इतिप्रभृतिनेत्यादिवाक्येन धिया तत्त्वज्ञानेन मायाज्ञानयोर्निवृत्तिश्चाभाषीत्यर्थः ॥ ११० ॥

सु० टी०—नन्वावरकत्वज्ञाननिवर्त्यत्वाविशेषेऽपि नानयोरभेदो मावाभावरूपत्वादिति चेत्तत्राऽऽह—

ज्ञानस्य प्रागभावादपरमभिहितं प्रत्यगज्ञानभेत-

त्संसारव्याधिबीजं कथितनयवशादेव बुध्यस्व बुद्ध्या ।

ज्ञानेनाज्ञाननाशं कथयति भगवानेष गीतागतः स-

न्न ज्ञानात्प्रागभावक्षय इति घटते' तत्क्षये तत्प्रसूते ॥ १११ ॥

ज्ञानस्येति । नामावस्याऽऽवरकत्वमित्युक्तत्वाद्भावरूपमेव बुध्यस्वेत्यर्थः । नापि ज्ञाननिवर्त्यत्वमप्यभावस्येत्याह—न ज्ञानादिति । तत्क्षय इति । पठ्यर्थे सप्तमी । तत्प्रसूतेरिति भावप्रधानं तत्क्षयस्य तत्प्रसूतित्वादित्यर्थः । स्वप्रागभावनिवृत्तिरूपमेव ज्ञानमिति भावः ॥ १११ ॥

अ० टी०—एवमज्ञानमाययोरेकत्वाभिधानान्न ज्ञानाभावमात्रमज्ञानमिति च भगवद्वचनप्राप्त्यादेव निश्चीयत इत्याह—ज्ञानस्य प्रागभावादिति । कथितनयवशादेवेति भगवद्वाक्योपबृंहितोक्तयुक्तिकदम्बादित्यर्थः । भगवताऽज्ञानस्य ज्ञाननिवर्त्यत्वाभिधानाच्च तस्य ज्ञानाभावान्यत्वासिद्धिरित्याह—ज्ञानेनेति । ' मामेव ये प्रपद्यन्ते मायामेतां तरन्ति ते ' [भ० गी० ७ । १४] इति ज्ञानेनाज्ञानहानिं गीतागतः सन्नेप भगवान्कथयतीत्यर्थः । कथमज्ञानस्यैतावता ज्ञानप्रागभावान्यत्वासिद्धिस्तस्य स्वप्रतियोगिनिवर्त्यत्वादिति चेन्मैवं तदसंभवादित्याह—न ज्ञानादिति । अयमर्थः—अभावतत्प्रतियोगिनोरेकत्रैकदा विरोधाद्यौगपद्यं तावन्न संभवति । तथा च विद्यमाने प्रागभावे न तत्प्रतियोगिनः संभवः । न चानुत्पन्नोऽलब्धात्मकश्च प्रतियोगी स्वप्रागभावं निवर्तयेत् । [अन्ययोस्तु पक्षयोर्न ज्ञाननिवर्त्यत्वं विरोधाभावात् ।] अतो निवृत्ते प्रागभावे तत्प्रतियोगिनः प्रसूतिर्वक्तव्या प्रागभावप्रतियोग्युत्पत्त्योर्गौणपद्यं वा तयोरेकत्वं वा वक्तव्यं सर्वथाऽपि न ज्ञाननिवर्त्यस्तत्प्रागभाव इति ज्ञानप्रागभावादन्यदेवाज्ञानपदवाच्यं लब्धात्मकेन ज्ञानेन निवर्त्यत इति युक्तमभावान्यत्वमज्ञानस्येति ॥ १११ ॥

सु० टी०—प्रासङ्गिकं समाप्य प्रकृतमुपसंहरति—

मायामात्रमतः समस्तमभवत्स्वप्ने प्रसिद्धं दृशः

कर्तृत्वादि तमोमयं वितथमेवाज्ञानमात्रं यतः ।

तस्माज्जागरितेऽपि चैतदभवत्स्वाभाविकं यत्पुन-

स्तादृशं तव सर्वदैव तु भवेत्स्वप्नेऽपि चैतन्यवत् ॥ ११२ ॥

मायामात्रमिति । स्वाभाविकत्वे बाधकमाह—यत्पुनरिति । तादृशं स्वामा-
विकं कर्तृत्वादेः स्वाभाविकत्वे स्वप्नेऽप्यनुवृत्तिः स्याच्चैतन्यवदित्यर्थः
॥ ११२ ॥

अ० टी०—एवं प्रासङ्गिकं सूत्रकारस्य मायाशब्दप्रयोगकृत्यं प्रदर्श्य प्रकृतमेव
कात्स्न्येनानभिष्यक्तस्वरूपत्वेन स्वप्नमिथ्यात्वमुक्तमुपसंहरति—मायामात्रमिति । दृश
आत्मनः स्वप्ने प्रसिद्धं कर्तृत्वादि समस्तमत उक्तयुक्तेर्मायामात्रं तमोमयं वितथं मिथ्यैवा-
भवद्यतोऽज्ञानमात्रमिति योजना । यथा स्वाप्नस्य कर्तृत्वादिव्यवहारस्याऽऽगमापायित्वा-
न्मायातमोमात्रत्वं तथा जागरितेऽपि कर्तृत्वप्रमुखस्य व्यवहारस्य मायामयत्वमेव न
स्वाभाविकत्वमित्येतत्सिद्धमित्याह—तस्मादिति । एतदभवत्कर्तृत्वादि मायिकमित्येतत्सिद्ध-
मित्यर्थः । स्वाभाविकत्वे दोषं वदन्मायामयत्वं द्रष्टयति—स्वाभाविकं यत्पुनरिति ।
यदि पुनरित्यर्थः । तादृशं तादृशं कर्तृत्वादिलक्षणं तवाऽऽत्मनो यदि पुनः स्वाभाविकं
भवेत्तदा चैतन्यवदेव स्वप्नेऽपि सुषुप्तिप्रलयमुक्तिष्वपि भवेन्न च भवति जाग्रद्व्यवहारस्या-
वस्थान्तरे व्यभिचारादत आगन्तुकत्वान्मायामयमेव सर्वं व्यवहारजातं न स्वाभाविक-
मित्यर्थः ॥ ११२ ॥

सु० टी०—कादाचित्कमपि स्वाभाविकमस्तु पक्वमघटगतरक्तत्व-
श्यामत्ववदिति चेन्न विकारिणि तत्संभवेऽपि कूटस्थात्मन्यसंभवादि-
त्याह—

सत्यप्यलुप्तचिति यत्त्वयि नास्ति कर्तृ-

भोक्तृप्रमातृमुखमन्यदपीह किञ्चित् ।

जाग्रदशावगतमप्यखिलं न तत्ते

स्वाभाविकं भवितुमुत्सहते विरोधात् ॥ ११३ ॥

सत्यपीति । न ह्यलुप्तचिद्रूपस्याऽऽगन्तुकं कर्तृत्वादि सहजं स्यादित्यर्थः ॥ ११३ ॥

अ० टी०—ननु किमित्यागन्तुकत्वमात्रेण मायामयत्वमात्मनि कर्तृत्वादेरिष्यते कादाचित्कत्वेऽप्यभ्रश्यामत्वादिवत्परमार्थत्वेऽपि विरोधाभावादिति चेन्मैत्रमात्मनः कूटस्थत्वेनापरिणामित्वादित्याह—**सत्यपीति** । यत्राऽऽगन्तुकधर्मयोगः पारमार्थिकस्तत्र धर्मिणमविकृत्य न धर्माविर्भावतिरोभावौ पूर्वरूपे स्थिते तत्र रूपान्तरासंभवात्पूर्वरूपस्य चाऽऽश्रये विनाशयोगादिति परिणामिनः सावयवस्य द्रव्यस्य स्यादागन्तुकधर्मयोगित्वं पारमार्थिकं न कूटस्थस्य यतस्त्वय्यलुप्तचिति कूटस्थचित्स्वरूपे सत्यपि यथावस्थितेऽपि यत्कर्तृत्वा(ता)प्रमुखं कार्यकारणभोग्यभोगप्रमेयप्रमितिरूपमन्यदप्याधिदैविकादि जाग्रदशावगतमप्यखिल व्यवहारजातं नास्ति । यत्त्वपि स्वरूपेण सत्यपि त्वां व्यभिचरतीति यावत्तत्ते तव स्वाभाविकं भवितुं नोत्सहते विरोधाद्व्यभिचारिणा धर्मस्य धर्मिस्वभावत्वविरोधादिति योजना ॥ ११३ ॥

सु० टी०—कथमिति चेत्स्वाभाविकस्यानागन्तुकत्वेन व्याप्तेरित्याह—

स्वाभाविकी हुतभुजः खलु नोष्णता तं

जातु प्रमुञ्चति न तामपि जातवेदाः ।

एवं भवन्तमपि जागरितोपलब्धं

स्वप्ने भवानपि च जागरितं न मुञ्चेत् ॥ ११४ ॥

स्वाभाविकीति । यथोष्णता बाह्यं न मुञ्चत्येवं जागरितमपि भवन्तं न व्यभिचरेदित्यर्थः ॥ ११४ ॥

अ० टी०—यद्यस्य स्वाभाविकं तन्न तस्याऽऽगन्तुकं यथाऽग्नौरौष्ण्यमिति स्वाभाविकस्यानागन्तुकत्वेन व्याप्तिं दर्शयन्नुक्तविरोधं स्फुटयति—**स्वाभाविकी हुतभुज इति** । एवं हुतभुज उष्णतावद्यदि तव जागरितं कर्तृताप्रमुखं स्वाभाविकं स्यात्तर्हि जागरितोपलब्धं स्वप्नेऽपि भवन्तं न मुञ्चेत् । भवानपि च जागरितं न मुञ्चेन्मुञ्चति च भवान्स्वप्ने जागरितं जागरितं च भवन्तमित्यतो न तव स्वाभाविकं कर्तृत्वादीत्यर्थः ॥ ११४ ॥

सु० टी०—ननु न मुञ्चत्येवाऽऽत्मा जागरितं ‘यानि ह्येव जाग्रदपश्यति तानि सुप्तः’ [बृह० ४ । ३ । १४] इति श्रुतेर्जागरोपलब्धानामेव स्वप्ने दृश्यमानत्वादिति चेत्तत्राऽऽह—

स्वप्ने न जागरितमस्ति मृषात्वहेतोः

स्वप्नस्य सत्यमिति जागरितं वदन्ति ।

स्वप्नस्य बाधनबलादनृतत्वमुक्तं

तस्माच्चिदेव तव रूपमतोऽन्यदार्तम् ॥ ११५ ॥

स्वप्न इति । अनृतत्वेति । स्वप्ने जागरितवद्वावहारस्य मायामात्रत्वेनोक्तत्वा-
दित्यर्थः । ननु जागरस्यापि मिथ्यात्वं तुल्यमिति तत्राऽऽह—सत्यमिति ।
ब्रह्मज्ञानात्पूर्वं बाधाभावाद्यावहारिकं सत्यत्वमस्तीत्यर्थः । स्वप्नस्तु न
तथा बाध्यत्वात्कृत्याह—स्वप्नस्येति ॥ ११५ ॥

अ० टी०—ननु सति व्यभिचारे कर्तृत्वादेरस्थाभाविक्ता स्यात्स एव नास्त्यत
एवं भवन्तमित्याद्युक्तमसंगतमित्याशङ्क्योक्तं व्यभिचारमुपपादयति—स्वप्ने न जाग-
रितमस्तीति । कुतो नास्ति तत्रापि जागरितवदेव व्यवहारदर्शनादित्यत आह—
मृषात्वहेतोः स्वप्नस्येति । अनृतत्वहेतोरिति वा पाठः । स्वप्नस्य मृषात्वं लोकप्र-
सिद्धं प्रागुपपादितं स्मर्तव्यमित्यर्थः । ननु जागरितस्याप्यनृतत्वं तव तुल्यमिति चेत्सत्यं
तथाऽपि व्यवहर्तृलोकदृष्ट्या तत्रानृतत्वप्रसिद्धयभावात्सत्यत्वस्यैव प्रसिद्धेः सत्यं जागरित-
मित्याह—सत्यमिति । जागरितं वदन्तीति स्वप्नेऽनृतत्वहेत्वसिद्धिमाशङ्क्याऽऽह—
स्वप्नस्येति । बाधनबलाद्व्यवहर्तृणामेव व्यवहारकाले बाधितत्वप्रतीतिबलात्स्वप्नस्यानृत-
त्वमुक्तं जागरिते तददर्शनात्सत्यं जागरितं वदन्तीति चोक्तमिति योज्यम् । यस्मादेवं त्वयि
कर्तृत्वादिसंसारधर्म आगन्तुकत्वान्न स्वाभाविकस्तस्मात्सदैव कूटस्थशुद्धचित्सदानन्दरूप
एव त्वमित्युपसंहरति—तस्मादिति । अतश्चिद्रूपादन्यत्त्वयि प्रतीयमानमात्रं विनाशि न
स्वाभाविकमित्यर्थः ॥ ११५ ॥

सु० टी०—ननु प्रमात्रादिप्रपञ्चस्य मिथ्यात्वे तस्य ब्रह्मज्ञानसाध-
नत्वं न स्यादित्याशङ्क्य 'सूचकश्च हि' (ब्रह्म० सू० ३।२।४)
इत्यादिन्ध्यायमेव स्मारयति—

स्वप्नोपलब्धमखिलं वितथं तथाऽपि

तत्सूचयत्यवितथं परमार्थवस्तु ।

जाग्रद्वशावगतमप्यनृतं तथाऽपि

तद्वत्तदप्यवगतिक्रममेव भूम्नः ॥ ११६ ॥

स्वप्नोपलब्धमिति । अवितथं स्वप्नदृष्टबाधितविलक्षणम् । परमार्थवस्तु
व्यवहारसमर्थेष्टादिरूपम् । स्वप्नस्यासत्यस्यापि सत्यबोधकत्ववज्जागर-
स्यापि ब्रह्मधीहेतुत्वमित्यर्थः ॥ ११६ ॥

अ० टी०—यदि जागरितमपि वस्तुतोऽसत्यं तर्हि तस्य तत्त्वज्ञानहेतुत्वमपि न स्यादित्याशङ्क्य 'सूचकश्च हि श्रुतेराचक्षते च तद्विदः' [ब्र० सू० ३ । २ । ४] इति सूत्रोक्तन्यायमाश्रित्य स्वरूपतो मिथ्याभूतस्यापि सत्यार्थबोधकत्वं न विरुद्धमित्युत्तरमाह—स्वप्नोपलब्धमखिलमिति । निगदव्याख्यातं पद्यम् ॥ ११६ ॥

सू० टी०—ननु जागरस्य मिथ्यात्वे बाधः स्याद्बाधे वा स्वप्नस्यापि न स्यादित्याशङ्क्य सत्यमात्यन्तिकबाधो न द्वयोरप्यस्ति भवति तु क्षिप्रोपरमात्स्वप्ने बाधबुद्धिरिति प्रौढिमात्रेणाऽऽह—

स्वप्नभ्रमोऽपि सुकृतादिनिबन्धनत्वा-

त्तावत्परिस्फुरति यावददृष्टमस्ति ।

क्षीणे तु तत्र लयमेति जगन्निदाने

गाढे तमस्यनुभवावर्गते भतीचः ॥ ११७ ॥

स्वप्नभ्रम इति । 'कर्मणामल्पमहताम्' इति न्यायेनाल्पसुकृतादिनिमित्तत्वादल्पकालं स्फुरतीत्यर्थः । नन्वेवमनन्तादृष्टारब्धयोर्याग्रत्स्वप्नयोर्नित्यानुवृत्तौ सुषुप्त्यभावः स्यादित्याशङ्क्याऽऽह—क्षीणे त्विति । तत्रादृष्टे क्षीणे इति संबन्धः । अदृष्टप्रवाहानन्त्येऽपि व्यक्तिरूपेणानित्यत्वात्स्वप्नजागरप्रदकर्मव्यक्तिनाशे तयोर्नाशादुत्तरभोगप्रवृत्तौ द्वौधे मध्ये सुषुप्त्युपपत्तिरित्यर्थः ॥ ११७ ॥

अ० टी०—ननु स्वप्नजागरितयोर्यद्यनृतत्वं स्वरूपतस्तुल्यं तर्हि कं विशेषमाश्रित्य व्यवहारे तयोर्मृपात्वसत्यत्वाभ्यां वैषम्यमुक्तमिति चेत्तत्राऽऽह—स्वप्नभ्रमोऽपीति । अपिशब्दो जाग्रददृष्टान्तार्थः । अयमर्थः—यथा जागरितं पुण्यापुण्यकर्मनिबन्धनं तथा स्वप्नोऽपि तन्निबन्धन एवेति समानं यद्यपि तथाऽपि जाग्रद्भोगो यथा जावज्जीवमेकेनैव शरीरेण निर्वर्तनीय इति जन्मादिमरणान्तं तदारम्भककर्मणामनुपरमो नैवं स्वप्नभोगहेतुकर्मणां तेषां प्रतिस्वप्नं भिन्नजातीयशरीरादिहेतुतायाः कार्यदर्शनोन्नेयत्वात् । तथा च स्वप्नारम्भकयोः सुकृतदुष्कृतयोः क्षुद्रत्वात्प्रियमेव स्वकार्यं कृत्वोपरमात्तन्निबन्धनस्वप्नस्यापि क्षिप्रमेवोपरमो भवतीति सर्वेषां स्वप्नानां परस्परासंगतार्थत्वाद्ब्रह्मवहारकाल एव तद्बाधप्रतीतेस्तत्र मृपात्वं व्यवहियते । जागरितहेतुकर्मणां यावज्जीवभावित्वेनाक्षुद्रत्वात्स्वकार्यं भोगमसमाप्यानुपरमात्प्रतिजागरणं च संगतार्थत्वप्रतीतेस्तस्य बाधितत्वाननुभवाद्ब्रह्मवहारे तस्य

सत्यत्वमिष्यते । सुषुप्तौ स्वप्नप्रज्जागरितस्योपरमेऽपि पुनर्जागरितान्तरस्य पूर्वप्रारब्धकर्मशेषफलत्वात्परस्परसंबन्ध इति विशेषोपपत्तेरिति । एषाऽक्षरयोजना यावत्सुकृतादिरूपमदृष्टमस्ति तावत्स्वप्नभ्रमोऽपि परिस्फुरति जाग्रद्वत्सुकृतादिनिबन्धत्वात् । यथा जाग्रद्व्रमो यावत्कर्मक्षयमनुवर्तते तथा स्वप्नभ्रमोऽपीत्यावेशिष्टं कर्मणश्चिराचिरोपरमनिबन्धनं तु वैपश्यमित्यर्थः । कर्मक्षयादुपरमगं स्वप्नजागरितयोः स्वकारणे लयमात्रं न बाध इत्याह—
क्षीणे त्विति । तत्र तस्मिन्स्वहेतुकर्मणि क्षीणे तु जगन्निदाने गृढे तमसि जागरितवत्स्वप्नोऽपि लयमेति । किंलक्षणे तमसि प्रतीचः प्रत्यगात्मनोऽनुभवावगते साक्षिमात्रसिद्धे साभास इत्यर्थः । स्वप्नजागरितयोः साक्षाद्बाधः प्रत्यक्त्वब्रह्मावगमादेव । ततः प्राक्कारणे लयमात्रं तत्रापि मियः स्वप्नानामसङ्गानां क्षुद्रत्वाच्च बाधितत्वव्यवहारस्तद्वैपरीत्या जागरिते तदभाव इति भावः । अस्यापरा व्याख्या स्वप्नवत्स्वरूपतो मिथ्यात्वेऽपि जागरितस्य भूमावगतिक्षमत्वं संभवति स्वप्नस्य सत्यार्थसूचकत्ववदित्युक्तम् । तत्र स्वरूपतोऽसतः स्वप्नस्यैव तावत्कथं सत्यार्थसूचकत्वसंभव इत्याशङ्क्य तस्यापि जागरितवत्पुण्यापुण्यनिबन्धनत्वान्नात्यन्तासत्त्वं परमार्थसद्विलक्षणत्वाभिप्रायेणैव मिथ्यात्वं विवक्षितं सदसद्विलक्षणवस्यैव मिथ्याशब्दार्थत्वादित्यभिप्रेत्याऽऽह—**स्वप्नभ्रमोऽपीति ।** अक्षरार्थः पूर्ववत् ॥ ११७ ॥

सु० टी०—तथाऽपि क्षणिकायाः क्रियायाः कथं स्थायिस्वप्नजागरकारणत्वमिति चेत्तत्राऽऽह—

निष्पादितां सकलकारकवर्गसाध्या

सर्वेण कारकगणेन सहैव तावत् ।

तिष्ठेत्क्रिया परमसूक्ष्मतयेक्ष्यमाणा

सर्वेश्वरेण पुरुषः फलमप्ति यावत् ॥ ११८ ॥

निष्पादितेति । स्थूलरूपेण हि क्षणिका क्रिया सूक्ष्मात्मनाऽनुस्थायिनी ततश्च सूक्ष्मात्मना सर्वकारकैः सहैव तावत्तिष्ठेद्यावत्पुरुषः फलमप्तीति संबन्धः । तत्र हेतुः—निष्पादितेति । फलार्थं निष्पादितत्वादित्यर्थः । कारकैः सहावस्थाने हेतुः—सकलेति । कथमचेतनायाः क्रियायाः फलदातृत्वं तत्राऽऽह—ईक्ष्यमाणेति । ईक्षितेश्वर एवानुरूपं फलं ददातीत्यर्थः ॥ ११८ ॥

अ० टी०—ननु यावददृष्टमस्ति तावत्परिस्फुरतीत्युक्तं कर्मणः क्षणमात्रापवर्गिणः फलोपभोगपर्यन्तमवस्थानासंभवादिति चेन्नैष दोषस्तस्यापूर्वात्मनाऽवस्थानसंभवादित्याह—
निष्पादितेति । पुरुषेणाधिकारिणा निष्पादिता यागादिक्रिया परमसूक्ष्मतयाऽतिसूक्ष्मरूपेण तावत्तिष्ठेदिति क्रियाकारकयोजना । यत इयं सकलकारकवर्गेण चरुपुरोडाश-
 मांसाज्यादिना साध्याऽतः सर्वेण तेन कारकगणेन सहैव यदाश्रिता क्रिया निष्पन्ना तैराश्रयैः सहैव सूक्ष्मतयाऽपूर्वात्मना तिष्ठेदित्यर्थः । एतेन क्रियायाः परिणामासंभवाद-
 वस्थान्तरापेक्षावस्थानानुपपत्तिरिति शङ्का निरस्ता वेदितव्या । कियत्पर्यन्तं तिष्ठेदिति तदाह—यावत् पुरुषो यजमानः फलमस्ति भुङ्क्ते तावत्तिष्ठतीत्यर्थः । ननु कथं
 स्वाश्रयैः सह नष्टस्य कर्मणस्तावदवस्थानं न स्वभावविरोधादिति चेत्तत्राऽऽह—**ईक्ष्य-
 माणा सर्वेश्वरेणेति ।** एतदुक्तं भवति—यद्यपि कर्मोत्पन्नमात्रविनाशस्वभावादपवृ-
 ज्यत एव तथाऽपि तत्साक्षिणा कर्माध्यक्षेणेश्वरेण तदनुरूपस्य फलस्य कालान्तरे समर्प-
 णात्तदीक्षाविषयत्वेन विपरिवर्तमानं सत्कर्म स्वफलभोगपर्यन्तं तिष्ठतीति कल्प्यते । संस्का-
 ररूपेण च परमेश्वरसाक्षिकं सत्तिष्ठतीति सर्वथा कर्मणः फलहेतुताया वेदेन बोधितत्वा-
 यथा तस्य फलानुकूलता भवति तथाऽवस्थानमङ्गी क्रियत इति ॥ ११८ ॥

सु० टी०—जाग्रत्स्वप्नयोरज्ञानकार्यत्वात्कथं कर्मफलत्वमिति चेत्त-
 त्त्राऽऽह—

स्वप्नश्च जागरितमप्युभयं तवैव
 मोहप्रसूतमपि कर्मफलं विभाति ।
 कर्मक्षये तदखिलं परमात्ममाया-
 माश्रित्य सूक्ष्ममवतिष्ठत एव लीनम् ॥ ११९ ॥

स्वप्नश्चेति । ‘पुण्यः पुण्येन’ [बृह० ४ । ४ । ५] इत्यादिश्रुतेर्वि-
 चित्रत्वाच्च कर्मफलत्वमपीत्यर्थः । तर्हि कर्मैव कारणमस्तु किमज्ञानेनेति
 तत्राऽऽह—कर्मक्षय इति । कर्मनिमित्तकारणमुपादानापेक्षायामात्मनः कूट-
 स्थस्योपादानत्वासंभवात्तन्निर्वाहकमज्ञानमपि कल्प्यत इत्यर्थः ॥ ११९ ॥

अ० टी०—नन्वेवंसति स्वप्नस्यापि न भ्रान्तित्वं कर्मानुरोधित्वाजाग्रद्वदिति चेन्मैवं
 जागरितस्यापि भ्रान्तित्वाद्भ्रान्तित्वेऽपि कर्मफलत्वाविरोधादित्याह—**स्वप्नश्चेति ।** कर्म-
 फलं विभाति व्यावहारिक्या दृष्टेयति शेषः । एवं तर्हि कर्मफलत्वात्संसारस्य कर्मक्षयात्क्षय-
 इति ज्ञानवैयर्थ्यं स्यादिति चेन्नेत्याह—**कर्मक्षय इति ।** तदखिलं जाग्रत्स्वप्नव्यवहार-
 गोचरतामापन्नं संसारजातं कर्मक्षये फलभोगेन कर्मविनाशे सति परमात्ममायां स्वमूलका-

रणमाश्रित्य तत्र लीनं संस्काररूपतामापन्नं सत्सूक्ष्मं यथा स्यात्तथाऽवतिष्ठत एव नात्यन्तमुच्छिद्यतेऽतो न तत्त्वज्ञानवैयर्थ्यमित्यर्थः । एतेनार्थान्मोहप्रसूतत्वमपि जाग्रत्स्वप्नयोः समर्थितं वेदितव्यमतत्प्रसूतस्य तस्मिँल्लयायोगादिति ॥ ११९ ॥

सु० टी०—ननु जाग्रत्स्वप्नयोरज्ञातात्मलीनत्वे प्रमाणाभावात्किमज्ञानकल्पनयेति तत्राऽऽह—

उत्थानलिङ्गकृतकल्पनयैतदेवं

विज्ञायते न तु तथाऽवगतं तदानीम् ।

अज्ञानलीनमखिलं जगदस्ति सूक्ष्मं

तत्रैव नानुभवनादवगम्यते हि ॥ १२० ॥

उत्थानेति । निरन्वयनाशे पुनरुत्थानानुपपत्तेरज्ञानलीनत्वेनावस्थितिः कल्प्यत इत्यर्थः । ननु सौषुप्तानुमवादेव तत्सिद्धेः किमनुमानेनेति तत्राऽऽह—नखिति । अननुभवमेव वृक्षयति—अज्ञानेति ॥ १२० ॥

अ० टी०—यद्येवं सुषुप्तेऽपि संसारस्य प्रत्यगज्ञानशेषतयाऽवस्थानमस्ति तर्हि तदाऽज्ञानस्य संसारसंस्कारस्य च विद्यमानत्वात् ‘ तदभावो नाडीषु तच्छुतेरात्मनि च ’ [ब्र० सू० ३ । २ । ७] इति न्यायेन समर्थ्यमाना प्रत्यगात्मनो विशुद्धिरनुपपन्ना स्यादिति चेत्तत्राऽऽह—उत्थानेति । सुषुप्तस्य पुनरुत्थानरूपं यद्विज्ञं तत्कृता या कल्पनाऽनुमानरूपा तयैवैतदेवं विज्ञायते सम्यगव्यवधानेन ब्रह्मसंपन्नत्वे ततः पुनरुत्थानासंभवादस्ति तत्र व्यवधानमिति पुनरुत्थानात्संसारबीजस्य सुषुप्तावप्यवस्थानं कल्प्यत इत्यर्थः । तदानीं सुषुप्तौ तथा नावगतमज्ञानतर्क्यासद्भावः सौषुप्तानुभवेन न प्रतीत इत्यर्थः । तथेत्युक्तमेव प्रपञ्चयति—अज्ञानलीनमिति । सूक्ष्ममित्यतः परस्तादिति शब्दोऽभ्याहर्तव्यः । इति तत्र सुषुप्तावनुभवनाज्ञैवावगम्यते हीत्यन्वयः ॥ १२० ॥

सु० टी०—तथाऽप्यज्ञाने लीनमिति कुतोऽन्यत्रैव लीनं किं न स्यादिति चेत्तत्राऽऽह—

अज्ञानमेव तु तदाऽवगतं त्वदीयं

येनोत्थितो वदसि नावगतं मयाऽयम् ।

सुप्तेन किञ्चिदपि गाढतमस्यभूवं

क्षिप्तः समस्तविषयावगमासमर्थः ॥ १२१ ॥

अज्ञानमेवेति । अज्ञानस्यानुमवात्तत्परित्यज्याननुमूयमानस्यान्यस्य कल्प-
नानुपपत्तिरित्यर्थः । किमज्ञानानुमवे प्रमाणमिति तत्राऽऽह—येने-
ति ॥ १२१ ॥

अ० टी०—ननु सौषुप्तानुभवोऽप्युत्थितस्य परामर्शबलात्तादृशः कल्प्यत इति चेत्सत्यं
सोऽप्यज्ञानमात्रविषय एव न ततोऽधिकविषय इत्याह—अज्ञानमेव त्विति । तदा सुषुप्तौ
त्वदीयमज्ञानमेवावगतं न तत्र लीनं जगदपीति गम्यत इति शेषः । कुतो येन कारणेन
त्वमुत्थितः सन्नद्य सुप्तेन सुषुप्तेन मया किंचिदपि नावगतमिति वदसि । गाढे तमसि
क्षितो मग्नः सन्तमस्तविषयावगमासमर्थोऽभूवमिति च वदस्यतो नाज्ञानातिरिक्तं सुषुप्तेऽनु-
भूतमस्तीति गम्यत इत्यर्थः ॥ १२१ ॥

सु० टी०—ज्ञानाभावविषयोऽयं परामर्श इति चेत्तत्राऽऽह—

अज्ञानमत्र यदि नानुभवात्प्रसिद्धं

नाज्ञासिषं त्विति कुतस्तव निश्चयोऽभूत् ।

अज्ञानमस्त्यवगतं च सुषुप्तिकाले

तेनेति निश्चिनु तवानुभवप्रमाणात् ॥ १२२ ॥

अज्ञानमिति । तस्य धर्मिप्रतियोगिज्ञानसापेक्षस्य सुषुप्तावसंभवादज्ञाना-
नुभवं विना परामर्शः कुतः स्यादित्यर्थः । फलितमाह—अज्ञान-
मिति ॥ १२२ ॥

अ० टी०—ननु सुषुप्तावज्ञानानुभवोऽपि नाभूत्परामर्शस्य विकल्पमात्रत्वात्तस्य चाप्र-
माणत्वासौषुप्तानुभवकल्पकत्वायोगादिति चेन्मैवं विकल्पस्यापि निर्मूलत्वायोगात्तेन स्वमूल-
कल्पनं घटत इत्यभिप्रेत्य पूर्वपद्योक्तमेवार्थं व्यतिरेकमुखेणोपपादयति—अज्ञानमत्रेति ।
तेन नाज्ञासिषमिति परामर्शेन कल्प्यमानात्तन्मूलात्तवानुभवप्रमाणान्निर्विकल्पानुभवात्सुषुप्ति-
कालेऽज्ञानमस्ति तच्चावगतमिति निश्चिनु विश्वसिहीति योजना ॥ १२२ ॥

सु० टी०—ननु सुषुप्तावज्ञानानुभवसत्त्वे सुषुप्तित्वं भज्येतेति तत्राऽऽह—

स्पष्टानुभूतिविषयो न तमस्तदानी-

मासीदहंकरणहीनतयाऽधुना तु ।

निष्पाय कार्यमिदमंशमहं न जाने

मूढोऽस्मि चेत्यवगतेर्विषयत्वमागात् ॥ १२३ ॥

स्पष्टेति । तर्हि जागरेऽपि न स्पष्टमनुभूयेतेति चेत्तत्राऽऽह—अधुना
त्विति । कार्यमहंकारं व्यञ्जकं निष्पाद्येत्यर्थः ॥ १२३ ॥

अ० टी०—नन्वेवं तर्हि तत्र तत्र माष्यंकाशदीनां सुषुप्तौ वैज्ञानाभाववचनमसंगतं स्यात् ' स्वमपीतो भवति तस्मादेनं स्वमपीतीत्याचक्षते स्वं ह्यपीतो भवति ' [छा० ६ । ८ । १] इत्यादिश्रुतिवचनं चेति चेन्मैवमहंकारोपरागाभावेन सुप्तावज्ञानानुभवस्यास्फुटत्वाभिप्रायत्वात्तत्राज्ञानाभाववचनानामित्याह—**स्पष्टानुमूतीति** । अहंकारे सति सुषुप्तिव्याघातात्तदभावे चाहमज्ञ इति विशेषाकारेणाज्ञानाभिव्यक्त्यभावात्सुषुप्तौ विद्यमानमप्यज्ञानमविद्यमानसमं विक्षेपाभावादिति तत्राज्ञानाभाववचनमप्युपपन्नमेवेत्यभिप्रायः । अहंकाराभावादेव सुप्तावज्ञानानुभवस्य स्पष्टताभावौ नाज्ञानानुभवाभावमात्रादित्यत्र लिङ्गमाह—**अधुना त्विति** । जागरण इति यावत् । अहमित्यत्र योऽयं दृश्यांशः स इदमंशस्तमिदमंशं स्वकार्यं निष्पाद्याहं न जाने मूढोऽस्मि चेति स्पष्टावगतेर्विषयत्वमागादज्ञानमिति शेषः । तथा च सत्यहंकारे स्पष्टानुभवस्यावश्यंभावात्तदभावे चाभावादहंकाराभावकृतस्तत्र स्पष्टानुभवाभावोऽज्ञानस्येत्यर्थः ॥ १२३ ॥

सु० टी०—यद्यज्ञानमनुभूतं सुषुप्तौ कुतो मम तदानीं तमो नाऽऽसीदिति धीरिति चेत्तत्राऽऽह—

एतावता तव तमोऽपि सुषुप्तिकाले

नास्तीति बुद्धिरुदितं गुरुभिश्च कैश्चित् ।

स्थाने क्वचित्क्वचिदतो द्वयमुच्यमानं

ग्राह्यं विविच्य भवता विषयं विभज्य ॥ १२४ ॥

एतावतेति । स्पष्टानुभवाभावादित्यर्थः । नन्वाचार्यैरप्यात्मशुद्धिप्रकरणे नास्त्यज्ञानं सुषुप्त इत्युक्तमिति चेत्तत्राऽऽह—उदितमिति । तदप्येतावतैव न त्वमावाभिप्रायेणेत्यर्थः । ततश्चाज्ञानसत्त्वासत्त्ववचनं स्पष्टत्वास्पष्टत्वाभ्यां विविच्य ग्राह्यमित्याह—अत इति ॥ १२४ ॥

तथा च प्राकृतदृष्टयनुरोधेन सुषुप्तौ तमःस्वरूपमपि नानुभूतं मयेति या तव दृष्टिः सा तदनुभवस्यास्फुटत्वादेवेति सिद्धमित्याह—**एतावतेति** । अहंकरणाभावेन स्पष्टानुभवाभावमात्रेणेत्यर्थः । कैश्चिद्गुरुभिर्भाष्यकारादिभिराचार्यैश्चैतावतैव क्वचित्क्वचित्प्रत्यगात्मनो विशुद्धिप्रतिपादनप्रकरणे सुप्तावज्ञानं नास्तीत्युदितम् । यत एवमतो द्वयमज्ञानसद्भावस्तदभावश्चेत्युभयमुच्यमानं विषयं विभज्य सद्भाववचनमस्पष्टतया स्वरूपानुभवपरमभाववचनं त्वनुभवस्य स्पष्टत्वाभावपरमिति विषयं विभज्य विविच्योभयमपि वचनं सालम्बनमेव नान्यत्रेणान्यतरस्य बाध इति त्वया ग्राह्यमित्यर्थः ॥ १२४ ॥

सु० टी०—किं तद्वचनद्वयमिति तदाह—

नाज्ञानमस्ति च सुषुप्तिगतस्य पुंसो

गाढे तमस्ययमभूत्पुरुषः सुषुप्तः ।

इत्युच्यमानमविरुद्धतया विचिन्त्य

ग्राह्यं त्वयाऽनुभवयुक्तिनिरूपणेन ॥ १२५ ॥

नाज्ञानमिति । अनुभवयुक्तिनिरूपणेनोक्तेनेत्यर्थः ॥ १२५ ॥

अ० टी०—किं तद्वयमुच्यमानमिति तदेव स्फुटयति—नाज्ञानमस्तीति ।
स्पष्टार्थं पद्यम् । अनुभवयुक्त्यनुरोधेनोभयमविरुद्धतया ग्राह्यमित्यर्थः ॥ १२५ ॥

सु० टी०—कथमेवं व्यवस्थावगम इति चेत्तत्राऽऽह—

एवं तमोऽपि न बभूव सुषुप्तिकाले

भाषान्तरेण पुरुषः पर एव जीवः ।

निर्बीजतामुपगतः स निरन्वयेन

न स्पष्टमत्र तमसोऽनुभवोऽस्ति यस्मात् ॥ १२६ ॥

एवमिति । तैरेव व्यवस्था स्पष्टीकृत्यर्थः । भाषान्तरेण षष्ठोऽमङ्गल-
न्तरेण सुषुप्ते जीवः पर एव संवृत्त इत्यादिना । स जीवो निरन्वयेनो-
पाधिसंबन्धाभावेन निर्बीजतां संसारबीजशून्यतामुपगत इत्यपि वाक्या-
न्तरं तदभिप्रायम् । तदेवाऽऽह—न स्पष्टमिति ॥ १२६ ॥

अ० टी०—अन्यदप्यर्थसिद्धं सुषुप्तावज्ञानाभाववचनमाचार्याणामेवमेव योजयमित्याह—
एवमिति । जीवः परः पुरुष एव संवृत्त इति भाषान्तरेण शब्दान्तरेण सुषुप्तिकाले
तमोऽपि न बभूवेति यदाचार्याणामर्थसिद्धं वचनं तदप्येवमेवोक्तप्रकारमेवेति योजना । तत्रैव
वचनान्तरमाह—निर्बीजतामिति । स जीवो निरन्वयेनोपाधिसंबन्धविलयेन निर्बी-
जतां संसारबीजराहित्यमुपगत इति वचनं विद्यमानमपि सुषुप्तावज्ञानं विक्षेपाभावादविद्य-
मानसममर्कित्वादिभ्यभिप्रायं ज्ञेयमित्यर्थः । सर्वत्रोपपत्तिं पूर्वोक्तां स्मारयति—
न स्पष्टमिति । अत्र स्पष्टं तमसोऽनुभवो नास्ति यतस्तस्मादिति योजना ॥ १२६ ॥

सु० टी०—एवमेव वृद्धवचनान्तरं नेयमित्याह—

अज्ञानतज्जमतिहीनतया सुषुप्ते

शुद्धः परोऽसि भगवानसि नित्यमुक्तः ।

कामश्च कर्म सकलं च तदा कुतस्त्यं
चित्सागरेऽनवकरे त्वयि तायमाने ॥ १२७ ॥

अज्ञानेति । सुषुप्ताबुपाधिहानाद्विशुद्धपूर्णचिदात्मनि त्वयि कुतः काम-
कर्मादि स्यादित्याद्यर्थकमित्यर्थः । अनवकरेऽवच्छेदरहिते । अत एव
तायमाने पूर्णे ॥ १२७ ॥

अ० टी०—तथाऽन्यदपि केषांचिदाचार्याणां वाक्यमुदाहरति—अज्ञानतज्जेति ।
अनवकरेऽनात्मसंकररहिते त्वयि तायमाने परिपूर्णतयाऽभिव्यज्यमान इत्यर्थः ॥ १२७ ॥

सु० टी०—एवं तर्हि मुक्तिप्रसङ्ग इति चेत्तत्राऽऽह—

आसीदहंकरणमात्मतमोनिमित्तं

तजाग्रतश्च भवतः स्वपतः सुदुःखम् ।

आनीय दर्शयति तन्न सुषुप्तिकाले

बीजक्षयादिति भवानतिनिर्मलोऽभूत् ॥ १२८ ॥

आसीदिति । अहंरूपपरिणताज्ञानं जाग्रत्स्वप्रयोर्दुःखबीजं न तत्सुषुप्ता-
वस्तीति निर्बीजत्वाद्युक्तिरमुक्तिश्चोपपद्यत इत्यर्थः । इति भवानिति ।
न तु सर्वथा निर्मल इत्यर्थः ॥ १२८ ॥

अ० टी०—यद्येवमस्पष्टतयाऽपि सुषुप्तेऽज्ञानं तिष्ठति तस्मिंश्च लीनतया सकलं
जगदप्यस्ति तर्हि तत्राऽऽत्मनो विशुद्धिः कथमुच्यत इति चेत्तत्राऽऽह—आसीदिति ।
आत्मतमोनिमित्तमज्ञानकार्यं यदहंकरणमासीत्तत्स्वरूपतः स्वप्नं गतस्य जाग्रतश्च तव सुदुः-
खं सुखं च दुःखं चाऽऽनीयोद्भाव्य दर्शयति । अतोऽहंकारकञ्चुकेनाऽऽविष्टत्वादेवाशु-
द्धिरित्यशुद्धिबीजमहंकारो नाज्ञानस्वरूपमात्रमित्यभिप्रायः । सुषुप्तिकाले तदहंकरणं नाऽऽसी-
दित्यहंकाररूपसंसारबीजक्षयाद्भवान्सुषुप्तावतिनिर्मलोऽभूदिति योजना । अतः सर्वाजस्य
दुःखस्य तदानीमभावात्सत्यज्ञाने प्रत्यगात्माऽतिनिर्मल एवावगम्यत इत्यर्थः ॥ १२८ ॥

सु० टी०—नन्वभावरूपमेवाज्ञानं वृद्धाभिप्रेतमिति तत्कथमहंकारो-
पादानमिति तत्राऽऽह—

सद्रूपमावरणतानुभवादधीष्ट-

मज्ञानमात्मचिति नैशतमोवदेतत् ।

ज्ञानं दिवाकरवदस्य जडप्रकाश-

रूपं निवर्तकमिति प्रवदन्ति धीराः ॥ १२९ ॥

सद्रूपमिति । आवरकत्वं ज्ञाननिर्वृत्तत्वं चाङ्गीकुर्वद्भिरभावविलक्षणत्व-
मज्ञानस्याभ्युपेतमिति गम्यत इत्यर्थः । कथं तर्हि चैतन्यस्याविरुद्धस्या-
ज्ञाननिवृत्तिस्तत्राऽऽह—ज्ञानमिति । वृत्त्यभिव्यक्तं ज्ञानं प्रमाणत्वेन विरो-
धित्वान्निवर्तकमित्यर्थः ॥ १२९ ॥

अ० टी०—अहंकारं प्रत्युपादानत्वमज्ञानस्य यदुक्तमात्मतमोनिमित्तमित्यत्र तत्सिद्धये
तस्य भावरूपत्वमुक्तं स्मारयति—**सद्रूपमिति** । आत्मचिति स्वप्रकाशतया नित्यप्राप्तप्र-
काशस्वभाव आत्मनीति यावत् । अज्ञानेमात्मचित्यावरणतानुभवाद्यथावत्स्फुरणाच्छादकतयाऽ-
नुभूयमानत्वादतत्सद्रूपमभ्युपेतं नैशतमोवदन्धकारवदिति योजना । विमतं सद्रूपमावरकत्वा-
त्तमोवदित्युक्तं भवति । न ह्यभावस्य प्रकाशाच्छादकत्वं संभवतीत्यत आवरकत्वादेव तमश्च
स्वभावरूपमष्टव्यं तार्किकैरपीति भावः । नन्वेवंसत्यज्ञानस्य चित्प्रकाशेन विरोधाभावाच्चि-
त्प्रकाशस्य चाऽऽत्मस्वरूपतया नित्यत्वेनाऽऽगन्तुकत्वाभावादागन्तुकज्ञानाभावे सति कथ-
मज्ञाननिवृत्तिः संभवेदिति चेत्तत्राऽऽह—**ज्ञानं दिवाकरवदिति** । दिवाकर इव तम-
सोऽस्याज्ञानस्य जडप्रकाशरूपं महावाक्यप्रमाणजनितसाभासान्तःकरणवृत्तिलक्षणं निवर्त-
कमिति धीरा धीमन्तः प्रवदन्तीति योजना ॥ १२९ ॥

सु० टी०—अन्यैरपि भावरूपमेव तदङ्गीकार्यमित्याह—

प्रावादुकैरपि तथैव तदेषितव्यं

संवेदनेऽस्फुरणमभ्युपयद्भिरग्रे ।

संवेदने न खलु संविदभावरूपमज्ञान-

मभ्युपगतं न च बुद्ध्यभावः ॥ १३० ॥

प्रावादुकैरिति । अग्रे संविद्व्युत्पादकवाक्योत्थविज्ञानात्प्रागित्यर्थः । तथा
हि संवेदनरूप आत्मनि किं संवेदनाभावरूपमज्ञानं किं वा बुद्ध्यभावरूपं
नाऽऽद्य इत्याह—संवेदन इति । असंभवादित्यर्थः । द्वितीये स्वाह—न
चेति । संवेदनगतबुद्ध्यभावस्यात्यन्ताभावत्वान्न संवेदनं कदाऽपि प्रकाशो-
तेत्यर्थः ॥ १३० ॥

अ० टी०—अज्ञानस्य भावरूपत्वे वादिभिरपि न विवदितुं शक्यमित्याह—**प्रावा-**
दुकैरपीति । अस्फुरणमितिच्छेदः । अग्र उत्तरकालमित्यर्थः । संविदभावो वा बुद्ध्य-
भावो वा संवेदनेऽज्ञानं भविष्यति कुतोऽस्य भावरूपत्वसिद्धिरिति चेत्तत्राऽऽह—**संवे-**
दन इति । संवेदनस्य वेदनान्तरेवेद्यत्वानङ्गीकारान्न संविदभावो बुद्ध्यभावो वा संविद-
स्फुरणमिति परिशेषाद्भावरूपज्ञानादेव स्फुरणमङ्गीकार्यमित्यर्थः ॥ १३० ॥

सु० टी०—अतश्चाभावविलक्षणाज्ञानाभिधानमेव युक्तमित्याह—

तस्मादशेषजगदेकनिदानभूत-

मज्ञानमात्मविषयं न विरुद्धमूचुः ।

वेदावसानवचनानि मुनीश्वराश्च

स्थानेषु भूरिषु ततोऽवकरो न कश्चित् ॥ १३१ ॥

तस्मादिति । अवकरोऽनुपपत्तिः ॥ १३१ ॥

अ० टी०—तदेवमज्ञानकार्यस्याहंकारस्य तत्कृतदुःखस्य चाभावात्सुषुप्ते संसाराभाव उच्यते न त्वज्ञानस्याप्यभावादतश्च तद्विषयाणि श्रुत्यादिवाक्यानि न विरुद्धानीत्युपसंहरति—तस्मादिति । अवकरः संकरो विरोध इति यावत् । स्पष्टमन्यत् ॥ १३१ ॥

सु० टी०—एवं कर्तृत्वभोक्तृत्वादेरात्मस्वभावत्वं निराकृत्य साक्षित्वप्रमातृत्वयोरपि तन्निरस्यति—

साक्षित्वमात्मतमसा यतिकञ्चुकेन

मातृत्वमेतदपि नेह सुषुप्तिकाले ।

यद्धेतुकं भवति यन्न हि तद्विना त-

त्संभाव्यते न च तदत्र सुषुप्तिकाले ॥ २३२ ॥

साक्षित्वमिति । अविद्योपाधिकं साक्षित्वं बुद्ध्युपाधिकं च प्रमातृत्वमतो द्वयमपि कल्पितमित्यर्थः । नन्वौपाधिकत्वेऽपि पटनैल्यवत्स्वाभाविकमास्तामिति नेत्याह—एतदपीति । नैल्यस्य यावत्पटमनुवृत्तेः स्वाभाविकता न तु सुषुप्तौ व्यभिचारिणः साक्षित्वादेरित्यर्थः । ननु सुषुप्तावविद्यायाः सत्त्वात्कथं तदुपाधिकसाक्षित्वाभाव इति तत्राऽऽह—यद्धेतुकमिति । न तदविद्यामात्रापेक्षमपि तु साक्ष्यमप्यपेक्षत इत्यर्थः । अस्तु तदपीति चेत्तत्राऽऽह—न चेति । 'न तु तद्वितीयमस्ति । [बृह० ४ । ३ । २३]' इति श्रुतेः । ततश्च कार्यसाक्षित्वं नास्तीत्यर्थः । अज्ञानादि साक्षित्वोपगमात् । अत्राऽऽहुः—अविद्याप्रतिबिम्बस्य साक्षित्वे पुरुषान्तरबुद्धिसुखादेरपि प्रत्यक्षतापत्तिः । तस्यापि स्वबुद्ध्यदिवत्तत्रानावृतसाक्षिण्यध्यस्तत्वेन चिदुपरक्तत्वादनावृतत्वाच्च । अत एव न वृत्त्यपेक्षा । न च तत्परं प्रत्यावृतं साक्ष्यभेदे स्वपरविभागाभावात्केवलसाक्षिमास्यस्य च प्रमातृभेदेऽप्यावृतत्वायोगात् । तस्मादन्तःकरणोपहि-

तस्य साक्षित्वं तद्विशिष्टस्य च प्रमातृत्वमित्यभ्युपेयमिति । अत्र ब्रूमः—
भवत्वविद्याप्रतिविम्बित एकः साक्षी तथाऽपि न चैत्रसुखादेर्मैत्रं
प्रति प्रत्यक्षत्वं साक्षिसंबन्धेऽपि प्रमात्रसंबन्धात्प्रमात्रभेदस्यैवापारोक्ष्य-
त्वात्साक्षाद्वा वृत्तिद्वारा तद्बुद्ध्यवच्छिन्नस्यैव साक्षिणा ज्ञाततया तं
प्रत्यपरोक्षत्वेन बोधनादन्यं प्रत्यन्यसुखाद्यवच्छिन्नचितोऽतादृशत्वादेतद्-
र्थमेव च नानान्तःकरणकल्पनादात्मैक्य इव साक्ष्यैक्येऽपि स्वपरविमा-
गाविरोधादनावृतसाक्षिण्यध्यस्तत्वस्य च प्रतिभासाप्रयोजकत्वेनाविद्या-
वृत्तिस्थले साधितत्वात्स्वप्रसाक्षिणोऽपि वासनामयबुद्ध्यवच्छिन्नवि-
षयत्वात्सुषुप्तावपि सूक्ष्मबुद्ध्यवच्छेदेनैवाज्ञानसुखाद्याकारवृत्तितत्सं-
स्कारौ न सर्वसाक्ष्यवच्छेदेनेति न पुरुषान्तरे तत्परामर्शातिप्रसङ्ग इति
दिक् ॥ १३२ ॥

अ० टी०—ननु सुषुप्तेऽज्ञानानुभव इष्यते चैतदनुभवितृत्वलक्षणं प्रमातृत्वमपि
स्यात्तथा चाहंकारोऽपि तत्र स्यादिति चेन्मैवं साक्षित्वमात्रेणाज्ञानस्य तदाऽनुभवादिति
परिहरति—साक्षित्वमिति । चिदात्मन आत्मतमसा स्वसंबन्धाज्ञानमात्रेण साक्षित्व-
मज्ञानसंबन्धमात्रेणाऽऽत्मनः साक्षित्वं भवति । नाहंकारापेक्षं तत्सुषुप्तौ च साक्षिमात्राका-
रेणैवाज्ञानानुभवनमित्यर्थः । मातृत्वं पुनर्भतिकञ्चुकेनान्तःकरणोपाधिप्रवेशेन भवति नाज्ञा-
नसंबन्धमात्रात् । एतदपि भतिकञ्चुकाभिह सुषुप्तिकाले नास्ति । तदभावे च तत्र प्रमातृ-
त्वमपि नास्ति हेत्वभावे फलाभावादित्याह—यद्वेतुकमिति । व्याप्तिमुक्त्वा पक्षधर्मता-
माह—न च तदत्रेति । सुषुप्तावात्मनो न प्रमातृत्वमस्ति तत्र तद्वैवभावाद्यत्र यस्य
हेत्वभावस्तत्र तन्न भवति यथा महाहृदे वह्न्यभावे धूमस्याप्यभावस्तथाचायं तस्मात्तथेति
प्रयोगः ॥ १३२ ॥

सु० टी०—नन्वेवमनुमवाभावादेव सविलासाज्ञानक्षयः सुषुप्ताव-
भ्युपेय इति चेत्तर्हि पुनरुत्थानाभावेन मुक्त्यापत्तेरित्याह—

अज्ञानमस्ति सकलं हि सुषुप्तिकाले

तत्र प्रलीनमिति यद्यपि नास्ति पुंसः ।

स्पष्टानुभूतिरपवर्गविलक्षणत्वा-

देष्टव्यमेव तु सुषुप्तिभुवस्तथात्वम् ॥ १३३ ॥

अज्ञानमिति । सुषुप्तस्य स्पष्टानुभवेऽपि निर्विकल्पकानुमवात्कथम-
त्यथा सुखाज्ञानाद्यनुसंधानमित्यर्थः ॥ १३३ ॥

अ० टी०—ननु यदि सुषुप्तावज्ञानानुभवः स्पष्टो नास्ति तदाऽज्ञानमेव तत्र नास्तीति कस्मान्न निश्चीयते तदभावे तत्र लीनं जगदपि नास्तीत्येव कल्पनीयमेवं चाऽऽत्मविशुद्धि-श्रुतिरसंकुचितार्था भविष्यतीति चेन्मैवं सुषुप्तेर्मोक्षवैलक्षण्याभ्युपेयत्वादन्यथा पुनरुत्थानाभावप्रसङ्गादत उत्थानलिङ्गादेवाज्ञानं प्रविलीनस्वकार्यं सुषुप्तावस्तीत्यङ्गीकार्यमित्याह—**अज्ञानमस्तीति ।** सुषुप्तिभुवः सुषुप्तिस्थानस्य तथात्वं प्रविलीनसमस्तस्वकार्याज्ञानवत्त्वमित्यर्थः ॥ १३३ ॥

सु० टी०—ननु सुषुप्ते चैतन्याज्ञानयोरविविक्तत्वात्कथं भेदावगम इति शङ्कते—

एवं सतीह तमसो न विविच्य वस्तु

साक्षान्निवेदयितुमस्ति निदर्शनं चेत् ।

नैतत्परागवगतेर्विषयो विभाति

गाढं तमो न तु तथाऽवगतिः प्रतीचि ॥ १३४ ॥

सु० टी०—एवमिति । मास्यभासकभावेन तत्राप्यस्ति विवेक इति परिहरति—नैतदिति । ननु चैतन्यस्याप्यनुभूयमानत्वादन्योऽनुभविता स्यादिति नेत्याह—न तु तथेति । स्वातिरिक्तप्रकाशनैरपेक्ष्येण स्फुरतो न स्वभिन्नभासकापेक्षेत्यर्थः ॥ १३४ ॥

अ० टी०—यद्यात्मनि सुषुप्तावप्यज्ञानं यथोक्तरूपमस्ति तर्हि तस्यानागन्तुत्वाच्चैतन्यवत्स्वाभाविकमतस्यादिति शङ्कते—**एवं सतीति ।** सुषुप्तावप्यज्ञानसद्भावे सतीत्यर्थः । इह सुषुप्तौ वस्त्वात्मस्वरूपं तमसः सकाशात्साक्षाद्विविच्य निवेदयितुं निदर्शनं प्रमाणं नास्तीति चेदिति योजना । उक्तस्य तमसो दृश्यत्वादेवाऽऽत्मस्वभावत्वाभावसिद्धिरिति परिहरति—**नैतदिति ।** गाढं तमः सुषुप्तौ परागवगतेः पराक्त्वेन दृश्यतयाऽवगतिरनुभवस्तस्या विषयो विभाति विषयत्वेनैव तत्राज्ञानानुभव इत्यर्थः । प्रतीचि प्रत्यगात्मनि तथा विषयत्वेनावगतिर्न त्वस्यतोऽनुभवानुसारेण प्रत्यक्पराग्भावेनाऽऽत्माज्ञानयोर्विवेकः सुसंपाद इत्यर्थः ॥ १३४ ॥

सु० टी०—किं तत इति चेत्तत्राऽऽह—

प्रत्यक्पराग्विषयवस्तुविवेचनाय

क्लेशो न संभवति कस्यचिदत्र जन्तोः ।

दृश्यं तमो घटपटादिवदेष तस्य

द्रष्टा सुषुप्तिभुवि चिद्व्यनविग्रहोऽभूत् ॥ १३५ ॥

प्रत्यगिति । ननु सुषुप्तावज्ञानस्य दृश्यत्वाद्नात्मत्वं परामर्शावदृग्भेन
षाच्यं न चासौ संभवति तत्राज्ञानानुभवस्य साक्षिरूपस्याविनाशिनः
संस्काराजनकत्वादित्याशङ्क्याऽऽह—दृश्यमिति । तत्राज्ञानं न केवलचै-
तन्यदृश्यं किं त्वविद्यावृत्त्युपाधिकचैतन्यदृश्यमित्यविद्यावृत्तिनाशजसं-
स्कारात्परामर्शः स्यादित्यर्थः । कुतो वृत्तिकल्पनेत्यत्राऽऽह—एष इति ।
चिद्धनविग्रहस्यासङ्गस्य द्रष्टृत्वानुपपत्त्येत्यर्थः ॥ १३५ ॥

अ० टी०—उक्तमेवार्थं विविच्य दर्शयति—प्रत्यङ्गपरागिति । अनुभवानुसारि-
त्वाद्विवेकस्य न क्लेशोऽत्र संभवतीत्यर्थः । नन्वेवंविधो विवेकः स्पष्टत्वाज्जागरिते तु स्यान्न
सुषुप्ताविति चेन्नोत्थितस्य परामर्शस्वभावानुरोधेन कल्प्यमानाज्ञानानुभवस्य तथैव कल्पना-
दित्याह—दृश्यं तम इति । सुषुप्तिभुवि तमो घटपटादिवद्दृश्यमभूत् । एष चिद्धनविग्रह
आत्मा तस्य द्रष्टाऽभूदिति विवेकोपपत्तेरित्यर्थः । उत्थितो हि सौषुप्तानुभवं परामृशन्नहमे-
तावन्तं कालं न किञ्चिदवेदिप्रमिति परामृशति । तत्राहमिति द्रष्टेऽह्निष्यते नावेदिप्रमिति
चावेदनं ज्ञानपर्युदासेनाज्ञानं द्रष्टृदृश्यत्वेनैवोद्दिष्यते । अतस्तदनुसारेण स्वापावस्थायाः
मप्यज्ञानं विषयत्वेनाऽऽत्मा च तद्द्रष्टा प्रत्यक्त्वेनाविषयतयाऽभादिति कल्प्यत इत्यभिप्रायः
॥ १३५ ॥

सु० टी०—एवं दुर्विवेकादज्ञानाद्विवेकसिद्धाववस्थाभ्यो विवेक-
ईषत्कर इत्याह—

तिस्रोऽपि चिद्धनतनोस्तव दृश्यभूता

दूरे चकासति मतेर्बहिरेव तावत् ।

आविस्तिरोभवनधर्मतया ह्यवस्थाः

कः संकरो विमलचिद्वपुश्च ताभिः ॥ १३६ ॥

तिस्रोऽपीति । अवस्थास्तिस्रोऽप्याविर्भावतिरोभावधर्मतया तव चिद्ध-
नतनोर्दृश्यतया दूरेऽत्यन्तं बहिरेव चकासतीति संबन्धः । कस्य तर्हि
धर्मा इति तत्राऽऽह—मतेरिति । अहं जागर्मीत्यनुभवादात्मधर्मत्वमव-
स्थानामिति चेत्तत्राऽऽह—कः संकर इति । दृश्यस्य द्रष्टृधर्मत्वादि-
त्यर्थः ॥ १३६ ॥

अ० टी०—तथाऽप्यवस्थावत्त्वं मम स्यादिति चेन्नावस्थानामपि तव दृश्यत्वादित्याह—
तिस्र इति । मतेस्तिस्रोऽप्यवस्था इति संबन्धः । चिद्धनतनोः स्वप्रकाशज्ञानरूपस्य तव

बहिरेव विषयत्वेनैव तावद्दृश्यभूता नाऽऽत्मधर्मत्वेनेति यावत् । हि यस्मादाधिस्तिरोभवनधर्मत-
याऽऽगमापायवत्तया दूरे चकासति पृथगवभासन्ते । तस्माद्विमलचिद्वपुस्तव ताभिरवस्थाभिः
कः संकरः कुतो वैशिष्ट्यमिति योजमा ॥ १३६ ॥

सु० टी०—कथं तर्ह्यहं जागर्मीत्यनुभवस्तत्राऽऽह—

त्वय्येव कल्पितमहंकरणं विभर्ति

तिस्रोऽपि ताः सहितमेव तु तच्च ताभिः ।

त्वच्चित्प्रकाशविषयत्वमुपेत्य भाति

स्वाज्ञानवच्च न रूपमतश्चतुष्कम् ॥ १३७ ॥

त्वय्येवेति—अवस्थावतोऽहंकारस्याऽऽत्मनि कल्पितत्वादात्मधर्मत्वेना-
नुभव इत्यर्थः । नन्वहंकार एवाऽऽत्मेत्यात्मधर्मत्वमवस्थानामिति
नेत्याह—सहितमेवेति । अवस्थाभिः सह दृश्यत्वान्नाहंकार आत्मैत्यर्थः ।
फलितमाह—तत्रैति ॥ १३७ ॥

अ० टी०—नन्ववस्थानां मतिधर्मत्वेऽपि नाऽऽत्मनः शुद्धिः सिध्यति सावस्थाया
मतेरात्माश्रितत्वान्नान्याश्रयत्वं स्वातन्त्र्यं वा मतेर्युक्तमद्वैतमतविरोधादिति चेत्तत्राऽऽह—
त्वय्येवेति । तिस्रोऽपि ता अवस्थास्त्रयि कल्पितमेवाहंकरणमन्तःकरणं विभर्ति ।
अवस्थाश्रयभूताऽपि मतिस्त्वय्यज्ञानकल्पिताऽध्यस्तैवेति नाद्वैतमतविरोध इत्यर्थः । तथाऽ-
प्यवस्थाम्यस्तद्धर्मकाहंकरणाच्चाऽऽत्मा कथं विविच्य प्रत्येतव्य इति चेत्साक्ष्यसाक्षिभावेने-
त्याह—सहितमेव त्विति । तच्चाहंकरणं ताभिरवस्थाभिः सहितमेव त्वच्चित्प्रकाश-
विषयत्वमुपेत्य प्राप्य भाति न स्वतो नापि परस्परमित्यर्थः । अतो दृश्यत्वात्स्वाज्ञानवदिद-
मपि चतुष्कमवस्थात्रयमहंकरणं च तव तत्साक्षिणो द्रष्टुर्न रूपं न स्वभाव इत्यर्थः ।
अतो वस्तुतो मतेरवस्थानां चाभावान्नावस्थातदाश्रयकृताशुद्धिशङ्काऽप्यात्मनोऽस्तीति
भावः ॥ १३७ ॥

सु० टी०—ननु किं सावस्थस्याहंकारस्य कल्पितत्वे मानमिति
चेद्दुर्निरूपत्वमेवेत्याह—

नान्वेति तत्तव चिता व्यतिरेकिता तु

दूरे न संभवति तस्य चतुष्टयस्य ।

नाभावरूपभजनाय समर्थमेत-

देवं चिदेव तु चतुष्टयमेतदासीत् ॥ १३८ ॥

नान्वेतीति । तथा हि किमहंकारादेः पारमार्थिकत्वमात्मसंबन्धित्वेन किं वा तदतिरेकित्वेन नाऽऽद्य इत्याह—नान्वेतीति । तद्बुद्ध्यादि । जडाजडयोर्वास्तवसंबन्धानुपपत्तेरित्यर्थः । न द्वितीय इत्याह—व्यतिरेकितेति । चिदमेदेन स्फुरतो मेदे मानाभावादित्यर्थः । तर्ह्यसदेव तन्नेत्याह—नाभावेति । असद्वैलक्ष्येनानुभवादित्यर्थः । किं तर्हीत्यत आह—एवमिति । अविद्ययाऽऽत्मैव तथा तथाऽवमासत इत्यर्थः ॥ १३८ ॥

अ० टी०—तथाऽपि मतेस्तदवस्थानां च पृथक् सत्त्वानाद्वैतता प्रतीचः प्रतीयेतेति चेन्नेत्याह—नान्वेति तदिति । तत्पूर्वोक्तं तव चिता चिदात्मकेन तव स्वरूपेण नान्वेति स्वरूपतया वा धर्मतया वा न संवध्यते स्वभावविरोधादित्यर्थः । तथा तस्य चतुष्टयस्य व्यतिरेकिता तु त्वत्स्वरूपानाश्रयणेन स्वतन्त्रता तु दूरे न संभवति नैव संभवतीति यावत् । जडस्य विशेषतोऽज्ञानकल्पितस्य सत्तास्फुरणयोः स्वातन्त्र्याभावादित्यर्थः । तर्ह्येत्यन्तासदेवैतत्स्यादिति नेत्याह—नाभावेति । शून्यरूपत्वभजनाप्येतन्न समर्थमपरोक्षत्वादित्यर्थः । परिशेषसिद्धमर्थमाह—एवं चिदेव त्विति । एतच्चतुष्टयं वस्तुतो विचार्यमाणमेवं सति चिदेव विशुद्धत्वरूपमेवाऽऽसीत्त्वत्स्वरूपातिरिक्तमिदं नाभूदास्ति भविष्यतीति निश्चयोपपत्तेः प्रतीचोऽद्वैतता प्रतीयेतैवेति भावः ॥ १३८ ॥

सु० टी०—नन्वात्मैव कल्पितः किं न भवतीति नेत्याह—

जाग्रत्स्वप्नमुषुप्तिमूर्छिततनूनिष्क्रान्त्यवस्थासु य-

च्चैतन्यं व्यभिचारिणीष्वनुगतं तत्सत्यमेवाऽऽत्मनः ।

यत्किंचिद्व्यभिचारि तन्ननु मृषा स्रक्सर्पदण्डादिव-

ज्ञानुस्यूतचिदात्मवस्तु वदितुं शक्यं मृषा वस्तुवत् ॥ १३९ ॥

जाग्रदिति । यद्धि व्यभिचरति स्रक्सर्पादि तदेव कल्पितं दृष्टं न चाऽऽत्मा तथेत्यर्थः ॥ १३९ ॥

अ० टी०—ननु यदि दृश्यं सर्वं कल्पितं तर्हि दृगपि कल्पितैवास्तु वस्तुत्वादिति चेन्मैवं व्यभिचारित्वोपाधिहतत्वादनुमानस्येत्याह—जाग्रत्स्वप्नेति । तनूनिष्क्रान्तिमरणम् । अवस्थानां व्यभिचारित्वं सत्यात्मन्यन्योन्यान्वानुगमात्प्रसिद्धम् । व्यभिचारिणीष्ववस्थासु यदात्मनश्चैतन्यमनुगतं तत्सत्यमेव । न हि चैतन्यमुक्तावस्था व्यभिचरति । तथा सति अवस्थानां

सर्वस्यापि दृश्यस्यासिद्धिप्रसङ्गादतो न साधनव्यापकतोपाधेरित्यर्थः । व्यभिचारित्वमेव कल्पितत्वे प्रयोजकं न वस्तुत्वमपीत्यत्रोभयत्र व्याप्तिमाह—**यत्किञ्चिदिति** । तन्ननु मृषा तदेव मृषेत्यर्थः । सुगममन्यत् । अस्य पद्यस्यापरा योजना । एवमुक्तचतुष्कस्य चिदात्मव्यतिरेकेण सत्त्वं न संभाव्यत इत्यतस्तस्याऽऽत्मनि कल्पितत्वमेवेत्युक्तं तदेवेदानीं कल्पितत्वं साधयति—**जाग्रत्स्वप्नेति** । विमतं सर्वं चिदात्मनि कल्पितं चिदात्मन्यनुवर्तमानेऽपि तद्व्यभिचारित्वाद्ब्यभिचारित्वं त्ववस्थानां व्याख्यातं चिदात्मन्यगमापायित्वं वा तद्व्यभिचारित्वं तच्चानुभवतिद्धमिति न हेत्वसिद्धिः । अवस्थानामात्मव्यभिचारित्वे त्वात्मनोऽपि तद्व्यभिचारः स्यादतो हेतोरात्मनि व्यभिचार इत्याशङ्क्याऽऽह—**अनुगतमिति** । आत्मनोऽवस्थाव्यभिचारित्वे तदसिद्धिप्रसङ्गान्न तत्र हेतुरस्तीति न व्यभिचार इत्यर्थः । इदानीं व्यभिचारिणः कल्पितत्वेऽव्यभिचारिणः परमार्थत्वे च क्रमेण व्याप्तिमाह—**यत्किञ्चिदिति** । ननु निश्चितमित्यर्थः । चिदात्मवस्तु मृषा वदितुं न शक्यमिति संबन्धः । अनुस्यूतेति विशेषणं तत्र हेतुः । अन्याऽप्यस्य योजना । चिदेव तु चतुष्टयमेतदासीदिति चतुष्टयस्य चित्तादात्म्यमङ्गीकृतं चेच्चिदात्मभूतस्य व्यभिचारित्वाच्चिदात्मनोऽपि स्याद्व्यभिचारिता । ततः—‘ तदेतत्सत्यं ’ ‘ स आत्मा ’ [कौपी० ३ । ८] इत्यादिश्रुतिबाधप्रसङ्ग इति चेन्मैवं व्यभिचारिषु साक्षित्वेनानुगतस्य व्यभिचारासंभवादित्याह—**जाग्रत्स्वप्नेति** । व्यभिचारिणीष्ववस्थास्वनुस्यूतत्वेन चिदात्मनः सत्यत्वोक्तावर्थादवस्थानां तासां मृषात्वमपि प्रतिज्ञातमिति सिध्यति । अतस्तदुभयं व्याप्तिमुक्त्वा साधयति—**यत्किञ्चिदिति** । तस्मान्मृषार्थतादात्म्यस्यापि मृषात्वान्नाऽऽत्मन्युक्तदोषशङ्कावकाश इति भावः ॥ १३९ ॥

सु० टी०—एवमज्ञानतत्कार्याच्चैतन्यं निष्कृष्य निरूपितं त्वंपदलक्ष्यं निगमयति—

जाग्रत्स्वप्नसुषुप्तिधर्मकमिदं चित्तं त्वदज्ञानतः

प्रादुर्भूतमतस्त्वमेव सततं त्वत्तो न तद्भिद्यते ।

स्वाज्ञानं च तवानुभूतिबलतः सिद्धं मृषा तत्त्वतो

नाऽऽसीदस्ति भविष्यतीति भवतः पूर्णा चितिः शिष्यते॥ १४० ॥

जाग्रदिति । अज्ञानजचित्तधर्माः कर्तृत्वादयोऽज्ञानं च मृषेति पूर्णचिन्मात्रमेव त्वद्वृषमित्यर्थः ॥ १४० ॥

अ० टी०—नन्वेवमज्ञानकल्पितत्वाच्चतुष्कस्य मृषात्वादात्मनस्तत्कृताशुद्ध्यभावेऽप्यज्ञानसंबन्धकृताऽशुद्धिः स्यादित्याशङ्क्योक्तानुवादपूर्वकमज्ञानस्याप्यात्मनि कल्पितत्वमाह—**जाग्रत्स्वप्नसुषुप्तिधर्मकमिति** । उक्तानुवादात्मकेन पूर्वार्धेन पूर्वश्लोकोक्तानुवादपूर्व-

कमज्ञानस्योपनयनिगमने दर्शिते उत्तरार्धे शङ्कितदोषपरिहार इति विभागः । स्वाज्ञानं चेति चकारोऽप्यर्थः । स च जाग्रदादिदृष्टान्तार्थः । स्वाज्ञानं च तवानुभूतिबलतः सिद्धं तत्सत्ता-स्फूर्त्यधीनसत्तास्फूर्तिकमतो दृश्यत्वादवस्थावदज्ञानमपि मृषा कल्पितं न परमार्थमित्यर्थः । अतः कालत्रयेऽप्यज्ञानतत्कार्यरूपस्य दृश्यस्य चिदात्मनि तत्त्वतोऽसंभवानित्यशुद्धबुद्धस्वभाव एवाऽऽत्मेति फलितमर्थमाह—अतो नाऽऽसीदिति ॥ १४० ॥

सु० टी०—ननु तर्कोऽप्रतिष्ठः कथं तद्वलेनार्थनिर्णय इति नेत्याह—

ज्योतिर्ब्राह्मणवाक्यमानबलतः संपूर्णरूपा चिति-

जाग्रत्स्वप्नसुषुप्तिधर्मरहिता मोक्षाय निश्चीयते ।

तस्मादस्मदुदीरितं स्वकवपुः श्रद्धत्स्व मानं विना

नास्माभिः प्रतिपादिता चितिरियं वाक्यार्थसंबन्धिनी ॥ १४१ ॥

ज्योतिर्ब्राह्मणवाक्येति । किंज्योतिरेवायमित्यारभ्यान्नायं पुरुष इत्यन्तेन सावस्थस्य बुद्ध्यादेश्चितावन्मात्रत्वं निर्णीतमित्युक्तरूपमेवाऽऽत्मानं श्रद्धत्स्वेत्यर्थः । इयं चितिर्नास्माभिर्मानं विना प्रतिपादितेति संबन्धः ॥ १४१ ॥

अ० टी०—एवमात्मनो नित्यशुद्धश्च उक्तयुक्तीनामनुग्राह्यं प्रमाणं वदन्नर्थादस्माकं मतं न वैशेषिकादिमतवत्स्वबुद्धयभ्यहमात्रसिद्धं किं तु श्रुतिमौलिप्रमाणसिद्धमिति दर्शयति—ज्योतिर्ब्राह्मणेति । तत्र हि किंज्योतिरेवायं पुरुष इत्यादिनाऽत्रायं पुरुषः स्वयंज्योतिरित्यन्तेनाऽऽत्मनः सर्वव्यवहारसाक्षितया विशुद्धचैतन्यज्योतिःस्वरूपत्वमुपपाद्य ततः परेण ग्रन्थेनावस्थात्रयस्याऽऽगमापायित्वोक्तिपूर्वकं महामत्स्यनिदर्शनेनासङ्गत्वं चोपपाद्याऽऽत्मने नित्यशुद्धचिद्रूपत्वं प्रतिपादितं दृश्यते । अतो नात्र शङ्का कार्येत्यर्थः । मोक्षायेति ब्रह्मभावायेत्यर्थः । यस्मात्प्रमाणसिद्धोऽयमर्थस्तस्माद्युक्त्याऽस्मदुदीरितं स्वकवपुः स्वस्वरूपं श्रद्धत्स्व तथैवेति विश्वसिहि । इयं वाक्यार्थसंबन्धिनी चितिरस्माभिर्मानं विना न प्रतिपादिता किं तु मानसिद्धायामेवास्यामसंभावनापोहाय युक्तयोऽभिहिता इत्यर्थः ॥ १४१ ॥

सु० टी०—उक्तानुवादपूर्वकं शिष्यजिज्ञासामुखेन तत्पदलक्ष्यविचारमवतारयति—

एवं त्वंपदलक्ष्यवस्तु भवता यत्पृष्ठमासीत्पुरा

तन्निर्णीतमतोऽन्यदस्ति यदि ते चित्तस्थितं पृच्छ तत् ।

बुद्धिस्थं कुरु पूर्वमुक्तमखिलं यद्वक्ष्यमाणं च त-

द्वोद्धं धारय ते मनः स्थिरतरं श्रद्धाधिनायाश्रयः ॥ १४२ ॥

एतदिति । श्रद्धैव धनमादिपदेन शान्त्यादि तदाश्रयः सन्नित्यर्थः ॥ १४२ ॥

अ० टी०—त्वंपदार्थतत्त्वशोधनप्रकरणमुपसंहृत्य तत्पदार्थतत्त्वशोधनप्रकरणमारभमाणस्तत्र शिष्यप्रश्नमुत्थापयति—एवं त्वंपदेति । शिष्यजिज्ञासानुसारेण बोध्यमानो ह्यर्थः सम्यक्तद्बुद्धिमारोहतीत्यभिप्रेत्याऽऽह—अतोऽन्यदस्तीति । अर्थान्तरप्रश्नव्यग्रतया पूर्वगृहीतस्य विस्मृतिर्मा भूदित्याह—बुद्धिस्थमिति । तत्रैव लग्नचित्तश्च मा भूस्तदा हि प्रतिवचनार्थग्रहणं न भवेदित्यभिप्रेत्याऽऽह—यद्वक्ष्यमाणमिति । श्रद्धाधिनायाश्रय इति सूक्ष्मार्थावधारणे श्रद्धाया अन्तरङ्गत्वं सूचितम् । एवमुक्तवक्ष्यमाणयोरर्थयोः शिष्यबुद्धिसंग्रहकथनं पदार्थज्ञानमात्रान्न ते कृतकृत्यता किं तु वाक्यार्थज्ञानादेवेति दर्शयितुमिति द्रष्टव्यम् ॥ १४२ ॥

सु० टी०—शिष्यस्य प्रश्नमुत्थापयति—

इत्युक्ते गुरुणा स पृच्छति पुनस्त्वंशब्दलक्ष्यं मम

ज्ञातं न्यायबलेन पूर्वमुदितावस्थात्रयापोहनात् ।

तच्छब्देन तु लक्ष्यमर्थमधुना बोद्धुं मनो मामकं

धावत्याशु तमप्यपोह्य सकलद्वैतप्रपञ्चं वद ॥ १४३ ॥

इत्युक्त इति । प्रपञ्चापोहेन तत्पदलक्ष्यं मम बुभुत्सितं तद्वदेत्यर्थः ।

॥ १४३ ॥

अ० टी०—एवं गुरुणाऽभ्यनुज्ञातः शिष्य उक्तार्थानुवादपूर्वकं तत्पदलक्ष्यार्थबुभुत्साभाविष्करोतीत्याह—इत्युक्ते गुरुणेति । मम ज्ञानं जातं मया सम्यगवधारितमित्यर्थः । सकलद्वैतप्रपञ्चमपोह्य युक्तिभिर्निरस्य तमपि तत्पदलक्ष्यार्थमपि वदेति योजना ॥ १४३ ॥

सु० टी०—ननु प्रसिद्धत्वेनासंदिग्धत्वान्न तत्पदलक्ष्यं जिज्ञास्यमित्याशङ्क्याऽऽह—

किं सप्रपञ्चमिदमस्त्वथ वा समस्त-

द्वैतप्रपञ्चरहितं परिपूर्णरूपम् ।

यद्वोभयात्मकमिदं परमार्थतोऽस्तु

विष्णोः परं पदमितीह विचारणीयम् ॥ १४४ ॥

किं सप्रपञ्चमिति । सामान्यतः प्रसिद्धमपि विशेषतः संदिग्धत्वाज्जिज्ञास्यत इत्यर्थः ॥ १४४ ॥

अ० टी०—प्रश्नप्रकारमाह—किं सप्रपञ्चमिति । परमार्थत इति पदं पूर्वयो-
रपि पक्षयोः संबध्यते । इदं ब्रह्म । सुगममन्यत् ॥ १४४ ॥

सु० टी०—किं पुनरत्र संशयबीजमिति तत्राऽऽह—

वेदान्तवाक्यगतिरत्र बहुप्रकारा

काचित्कथंचिदिति संशय उत्थितो मे ।

तत्त्वं प्रकाशय निवर्तय मोहमूलं

मत्संशयं मम हिताय भव प्रसीद ॥ १४५ ॥

वेदान्तेति । यद्यपि ‘वाचारम्भणं’ [छा० ६ । १ । ४] ‘नेति नेति’ [बृ० २ । ३ । ६] इत्यादिभिर्निष्प्रपञ्चब्रह्मोच्यते तथाऽपि ‘सर्व-
गन्धः सर्वरसः’ [छा० ३ । १४ । २] इत्यादेरपि ब्रह्मपरत्वोक्तेः संशय
इत्यर्थः । ततश्च किमुभयमपि श्रुत्येकमानत्वादविरुद्धमुत स्वतो निष्प्र-
पञ्चमुपाधितः सप्रपञ्चमिति निष्ठङ्कितं वदेत्याह—तत्त्वमिति ॥ १४५ ॥

अ० टी०—विचारणीयमित्यनेन संदेहः सूचितस्तमेव संदेहं तद्वीजप्रदर्शनपूर्व-
कमाविष्करोति—वेदान्तवाक्यगतिरिति । काचित्कथंचिदित्यस्यायमर्थः—
यद्यपि जन्मादिमूत्रे निष्प्रपञ्चमेव ब्रह्म लक्षितमारम्भणाधिकरणे च तथैवोपाधितं
तथाऽपि ‘सत्यकामः सत्यसंकल्पः’ [छा० ८ । १ । ५] ‘सर्वकर्मा सर्वकामः
सर्वगन्धः सर्वरसः’ [छा० ३ । १४ । २] ‘वामनीर्भामनीः’ [छा० ४ ।
१५ । ३-४] इत्येवं सविशेषवाक्याणामपि ब्रह्मपराणां श्रूयमाणत्वाद्देवान्तवाक्यगतेरेव
व्याकुलतादर्शनात्तस्या विषयव्यवस्थया निर्णयस्य च ममानुदयात्पूर्वश्लोकोपन्यस्तस्त्रि-
कोटिकः संशयो मम जात इति । किं तत्रोभयविधश्रुतिदर्शनाच्छ्रुत्येकगम्येऽर्थे विरो-
धस्यानवगाहनादुभयात्मकमेव ब्रह्म मया प्रत्येतव्यमुपाधिवशाद्ब्रह्म सप्रपञ्चं स्वतस्तु निष्प्र-
पञ्चमिति व्यवस्थया बोभयरूपं ब्रह्माभ्युपेयमथवा निष्प्रपञ्चवाक्यस्यान्यपरत्वकल्पनया
सप्रपञ्चमेव ब्रह्मतत्त्वं ज्ञेयं सप्रपञ्चवाक्यस्यान्यपरत्वकल्पनया वा निष्प्रपञ्चमेव ब्रह्म विज्ञे-
यमिति संशयानं मां प्रति तत्त्वं याथात्म्यं ब्रह्मणः प्रकाशय मम मोहमूलं मत्संशयं निव-
र्तय मम हिताय भव प्रसीद मम प्रसन्नो भवेति ॥ १४५ ॥

सु० टी०—परमार्थतो निष्प्रपञ्चमेव ब्रह्मेति पक्षमङ्गीकृत्य गुरुराह—
 न स्थानतोऽप्यस्ति परस्य कश्चि-
 दिशेषयोगः परमार्थरूपः ।
 स्वतः पुनर्दूरनिरस्त एव
 परस्य तत्त्वस्य विशेषयोगः ॥ १४६ ॥

न स्थानत इति । स्थानत उपाधितोऽपि न विशेषयोगः पारमार्थि-
 कोऽस्ति किं तु मृषेत्यर्थः ॥ १४६ ॥

अ० टी०—एवमुपसन्ने जिज्ञासौ शिष्य उभयविधं ब्रह्मेति यत्प्रकारद्वयेनोत्प्रेक्षितं
 तन्न युक्तमिति तावद्गुरुराह—न स्थानतोऽपीति । परस्य ब्रह्मणः कश्चित्परमार्थरूपो
 विशेषयोगः सप्रपञ्चत्वलक्षणः स्थानत उपाधितोऽपि नास्ति पृथिवीमय आपोमय इत्यादौ
 पृथिव्याद्युपाधियोगाच्छ्रूयमाणोऽपि विशेषो ब्रह्मणः परमार्थतो नास्तीत्यर्थः । स्थानतोऽपी-
 त्यपिशब्दसूचितमर्थमाह—स्वतः पुनरिति । स्वतस्तु सुतरां विशेषयोगो दूरनिरस्त
 एवेत्येतत्साधयति—परस्य तत्त्वस्येति । परस्य कार्यकरणप्रपञ्चातीतस्य नेति-
 नेत्यादिलक्षणस्य यत्तत्त्वं याथात्म्यं स्वाभाविकं स्वरूपं तस्येत्यर्थः ॥ १४६ ॥

सु० टी०—कथं तर्हि सविशेषत्वं ब्रह्मणः श्रूयत इति चेत्तत्राऽऽह—
 स्वभावतश्चिद्वचनविग्रहस्य
 मृषा ह्युपाधिप्रभवा विशेषाः ।
 यथा जपापुष्पनिबन्धनः स्या-
 न्मृषा मणेलोहितिमा तथैव ॥ १४७ ॥

स्वभावत इति । न हि चिदेकरसस्य परतोऽपि रूपान्तरं संभवतीत्यतो
 वैदिकत्वेऽपि बाध्यत्वान्मृषेव तदित्यर्थः । दृष्टान्तमाह—यथेति ॥ १४७ ॥

अ० टी०—यद्यपि जन्मादिसूत्रे सत्यज्ञानादिरूपं ब्रह्म लक्षितं नेतिनेत्यादिभिः श्रुति-
 वाक्यैर्निर्विशेषं तदित्यवगतं तथाऽपि तस्योपाधियोगात्सविशेषत्वमपि परमार्थमभ्युपेयं
 तस्यापि श्रुतिसिद्धत्वादिति चेन्मैवमुपाधियोगात्प्रतीयमानस्य विशेषस्य मृषात्वादिति सदृ-
 ष्टान्तमाह—स्वभावत इति । सैन्धवघनवद्विज्ञानघन एवेत्यवधारणात्स्वभावतश्चिदेकरस-
 स्योपाधिप्रभवा विशेषाः मृषा स्युरिति योजना । यथेति दृष्टान्तार्थः स्पष्टः । तथैवोपाधिप्रभवा
 विशेषा इति पूर्वोक्तान्वयः । उपाधिसंबन्धस्यापि ब्रह्मणि परमार्थत्वासंभवान्न तद्योगकृतो
 विशेषः परमार्थोऽतः सविशेषब्रह्मवाक्याणां न स्वार्थपरतेत्यन्यार्थताकल्पनस्यावश्यंभावान्नि-

विशेषवाक्याणां च गत्यन्तरासंभवेन स्वार्थपरत्वनिश्चयान्निर्विशेषमेकरूपमेव ब्रह्मतत्त्वम-
वधेयमिति पक्षान्तरकल्पनाशङ्काऽपि सर्वा निरस्तैवेति भावः ॥ १४७ ॥

सु० टी०—ननु ‘एष सर्वेश्वरः’ [मा० ङ्ख० ६] इत्यादिषु
नोपाधिः श्रूयत इति चेत्तत्राऽऽह—

मायोपाधेरद्वयस्येश्वरत्वं

कार्योपाधेर्जीवता च प्रतीचः ।

मिथ्यैव स्याद्वन्धुजीवप्रसून-

संपर्कोत्था रक्ततेवाभ्रकादेः १४८ ॥

मायोपाधेरिति । ‘मायिनं तु महेश्वरम्’ [श्वे० ४ । १०] ‘स
समानः’ [छा० ३ । १३ । ४] इत्यादिश्रुतेरीश्वरजीवयोरुपाधिः
सिध्यतीत्यर्थः । तर्हि कथं मिथ्यात्वं सविशेषत्वस्येति चेत्तत्राऽऽह—
मिथ्यैवेति । निर्विशेषश्रुतिबाधितत्वेन सविशेषश्रुतीनां विशेषांशेऽप्रामा-
ण्यादित्यर्थः ॥ १४८ ॥

अ० टी०—नन्वीश्वरत्वलक्षणो विशेषो ब्रह्मणि वास्तवोऽभ्युपेयोऽन्यथा तस्यानीश्वरत्व-
प्रसङ्गात्तथा प्रतीचो जीवत्वरूपो विशेषः स्वीकरणीय इतरथा तस्यापीश्वरत्वं जडत्वं वा
प्रसज्येतेति चेन्मैवमुभयत्राप्युक्तविशेषयोरौपाधिकत्वादित्याह—मायोपाधेरिति । अद्व-
यस्य ब्रह्मण ईश्वरत्वस्येशितव्यापेक्षत्वाद्भिना मायायोगमद्वयस्येशितव्यासंबन्धान्मायाकल्पि-
तमेवेश्वरत्वमित्यर्थः । तथा प्रतीचोऽहंकारादिसाक्षिणः स्वस्मिन्स्वाज्ञानाध्यस्तकार्योपाधिप्रयु-
क्तमेव जीवत्वं कर्तृत्वप्रमातृत्वादिसंसारधर्मयोगित्वं हि जीवत्वं कर्तृत्वादि च न तस्मिन्नहं-
काराद्युपाधिसंबन्धमन्तरेण निरूपणपथमवतरतीति जीवत्वमप्यौपाधिकमेवेत्यर्थः । उपा-
धिसंबन्धकृतोऽपि धर्मः पारमार्थिकः स्यादिति न शङ्कास्पदमित्यौपाधिकस्य मिथ्यात्वमनुमा-
नेन साधयति—मिथ्यैव स्यादिति । बन्धुजीवप्रसूनं नाम मध्याह्नविकासिरक्तवर्ण-
पुष्पविशेषः । अभ्रकं तु सूर्यतप्तजलस्थलनिष्पन्नः शुभ्रवर्णो धात्वाभासविशेषः ॥ १४८ ॥

सु० टी०—ननु भ्रष्टातकादिकलङ्कस्योपाधिकस्यापि यावद्व्यभा-
वित्वेन सत्यत्ववदिहापि सत्यत्वं किं न स्यादिति चेन्न तस्यापि पक्षतु-
ल्यत्वादित्याह—

भ्रष्टातकादिरसयोगनिबन्धनं च

वस्त्रे कलङ्कितमनेन पथा निरस्तम् ।

तस्यापि पक्षपतितत्वमभीष्टमेव

तस्मादसौ न भवति व्यभिचारभूमिः ॥ १४९ ॥

भल्लातकादीति । तस्य तु दुस्स्यजत्वेन सत्यत्वाभिमान इति भावः ॥
॥ १४९ ॥

अ० टी०—यदौपाधिकं तन्मृषेति न व्याप्तिभल्लातकोपाधिकलङ्घिते वस्त्रे व्यभि-
चारान्न च तदपि मृषा तस्य सति वस्त्रे वियोगादर्शनात्तथा च व्याप्यभावान्नेश्वरत्वा-
दिकमुपाधिप्रयुक्तमपि मृषेति चेत्तत्राऽऽह—भल्लातकेति । अनेन पथेति सर्वेषा-
मौपाधिकधर्माणां स्फटिकलौहित्यादिवन्मिथ्यात्वसमर्थनन्यायमार्गेणेत्यर्थः । अत उक्तो-
दाहरणस्यापि पक्षतुल्यत्वान्न तत्र व्यभिचारः शङ्कनीय इत्यर्थः । वस्त्रे भल्लातकरसकलङ्क-
वियोगादर्शने तु तद्वियोजनस्य दुःशकत्वादेव न परमार्थत्वात्तदानीमपि तन्तुगतशौक्यस्य
वास्तवस्यानपायात्कालिन्नस्तु भल्लातकरससं गतस्यैव प्रतीतेरतो वस्त्रं कलङ्कितमित्यविवेक-
निबन्धनो भ्रम इति भावः ॥ १४९ ॥

सु० टी०—सविशेषत्वस्यौपाधिकत्वं सदृष्टान्तं श्रुतिसंवादेनोपसं-
हरति—

यथा ह्ययं ज्योतिरात्मा विवस्वा-

नपो भिन्ना बहुधैकोऽनुगच्छन् ।

उपाधिना क्रियते भेदरूपो

देवः क्षेत्रेष्वेवमजोऽयमात्मा ॥ १५० ॥

यथा हीति । यथा ज्योतिरात्मा ज्योतिःस्वरूपः सूर्य एकोऽपि बहुधा
भिन्ना अपोऽनुगच्छंस्तासु प्रतिफलन्भेदरूपो भेदेन रूप्यत एवमेकोऽ-
प्यात्मा क्षेत्रेषु पुरेष्वनुगच्छन्नित्यर्थः ॥ १५० ॥

अ० टी०—अस्वेवमौपाधिकस्यानृतत्वं चिदात्मनि विशेषवत्त्वमौपाधिकमेवेति कुतो
निश्चीयत इति चेच्छ्रुतिप्रामाण्यादिति मन्वानः श्रुतिमेव पठति—यथा ह्ययमिति ।
अयं हि प्रसिद्धो ज्योतिरात्मा प्रकाशस्वरूपो विवस्वानादित्य एक एव सन्भिन्ना अपो
भिन्नस्थानगततया भिन्नानि जलानि बहुधाऽनुगच्छन्प्रतिबिम्बरूपेण प्रविशन्नुपाधिना
भिन्नभिन्नजललक्षणेन भेदरूपः क्रियते विशेषयोगः संपाद्यते जलभेदेन भेदो जलकम्पादिना
च कम्पादिमत्त्वमित्यादिविशेषवत्ताप्रतीतिविषयः क्रियते यथेति दृष्टान्तभागार्थः । एवं यथाऽयं
दृष्टान्तस्तथाऽयमात्मा देवः स्वप्रकाशज्ञानमात्रस्वरूपोऽजो जन्मादिविकारशून्योऽपि क्षेत्रेषु

स्थूलसूक्ष्मशरीरेषु भेदरूपो भेदविशेषविकारवत्तया रूप्यमाणः क्रियते न स्वतोऽस्य भेदो विशेषो विकारोऽस्तीत्यर्थः ॥ १५० ॥

सु० टी०—मायोपाधिकमैश्वर्यमित्येतद्दृढीकर्तुं मतान्तराणि निरसितुमुपन्यस्यति—

ऐश्वर्यमस्य परमात्मन उक्तमन्यैः

साक्षात्स्वरूपमवबोधसुखादितुल्यम् ।

तेनेशते किल यथायथमीशितव्या-

न्भृत्यान्प्रतीश्वरतया जगतीभृतोऽपि ॥ १५१ ॥

ऐश्वर्यमिति । ब्रह्मादिस्तम्बपर्यन्तेष्वनुवर्तमानमैश्वर्यं बोधादिवदात्मनः स्वरूपमेव सत्तत्र तत्र सत्त्वाद्युपाधितारतम्यादीशितव्यतारतम्याद्वा तारम्येनाभिव्यज्यते कथमन्यथा परतन्त्राणामपीन्द्रभूपादीनां स्वभृत्यान्प्रत्यैश्वर्यमुपपद्येत्यन्यैरुक्तमित्यर्थः ॥ १५१ ॥

अ० टी०—परमात्मन ऐश्वर्यं मायोपाधिकमनृतमेवेत्युक्तं स्वमतं स्थिरीकर्तुं मतान्तरमुत्थापयति—ऐश्वर्यमस्येति । अस्य परमात्मनो यदैश्वर्यं तदप्यवबोधसुखादिवत्सत्यज्ञानानन्दादिवत्साक्षात्स्वरूपमेवेत्युक्तेऽर्थे युक्तिमाह—तेनेशत इति । किलेत्यस्य पक्षस्यानभिमतत्वं द्योतयति । जगतीभृतो राजानो लौकिकेश्वरास्तेऽपि यथायथं तारतम्येन शितव्यान्भृत्यान्प्रतीश्वरतया तेन लोके तारतम्येन प्रतीयमानेनैश्वर्येणेशते नियन्तारो भवन्ति । तच्चैश्वर्यं तेषां स्वरूपमेव सत्तत्रोपाधिवशात्तारतम्येनाभिव्यज्यते । अन्यथा जडस्य परतन्त्रतयैश्वर्यायोगात्तेष्वीश्वरत्वव्यवहारो निर्विषयः स्यादित्यर्थः ॥ १५१ ॥

सु० टी०—ननु सापेक्षमुत्पत्तिमदुत्कर्षापकर्षवच्चैश्वर्यं कथमात्मनः स्वाभाविकं स्यादिति चेत्सुखादिवदित्याह—

नित्यं प्रियादिषु सुखं प्रतिबिम्बितं स-

लोके वदन्ति विषयेन्द्रियसंप्रयोगात् ।

उत्पन्नमन्यदिति तद्वदिहेश्वरत्वं

मायातदुत्थमतिषु प्रतिबिम्बितं सत् ॥ १५२ ॥

नित्यमिति । यथा प्रियमोदप्रमोदादिवृत्तिविशेषेषु प्रतिबिम्बितं सुखमात्मस्वरूपमप्युपाधितन्त्रत्वात्सातिशयत्वाद्याकारेणोत्पन्नमिव प्रथते तथैश्वर्यमपि मायातदुत्थोपाधिप्रतिबिम्बितं सदित्यर्थः ॥ १५२ ॥

अ० टी०—नन्वीश्वरत्वस्येशितव्यसापेक्षत्वादुत्पत्त्यादिमत्त्वात्तारतम्याच्च नाऽऽत्मस्वरूपता युक्ता निरपेक्षनित्यैकरूपत्वादात्मन इति चेत्तत्राऽऽह—**नित्यं प्रियादिष्विति ।** यथा नित्यं कूटस्थं निरतिशयमेकरूपमेव सुखं प्रियादिषु प्रीत्यास्पदविषयाकारबुद्धिवृत्तिष्वादिपदं प्रीतिष्वेवापकर्षत्वमहत्त्वादिभेदविषयं तेषु प्रतिबिम्बितं सत्प्रतीयमानं लोकविषयेन्द्रियसंप्रयोगादुत्पन्नमन्यदन्यदिति वदन्ति तद्वदिह परमात्मनीश्वरत्वं मायातदुत्थमतिषु प्रतिबिम्बितं सत्सापेक्षत्वादिरूपेण प्रतीयते । तत्रापि मायायां प्रतिबिम्बस्य सापेक्षत्वमात्रमन्तःकरणादिमायाकार्यप्रतिबिम्बे तूत्पत्त्याद्यपि प्रथत इति भेदः ॥ १५२ ॥

सु० टी०—**तर्हि मायातत्कार्यप्रतिबिम्बैश्वर्याणां बहुत्वाद्वहवः सर्वेश्वराः स्युरिति नेत्याह—**

मायानिविष्टवपुरीश्वरबोध एष

सर्वेश्वरो भवति सर्वमपेक्षमाणः ।

बुद्धिप्रविष्टवपुरेष तथेश्वरः स्या-

दात्मीयभृत्यजनवर्गमपेक्षमाणः ॥ १५३ ॥

मायेति । ब्रह्मण उपाधितारतम्यनियम्यतारतम्ययोरमावात्सर्वेश्वरत्वमिन्द्रभूपादीनां तु स्थूलसूक्ष्मोपाधितारतम्याद्मृत्पादिनियम्यतारतम्याच्चेष्टेश्वरत्वमात्रमित्यर्थः ॥ १५३ ॥

अ० टी०—अत्र मायायां प्रतिबिम्बितमीश्वरत्वं नित्यं सर्वापेक्षं च सन्निरतिशयं परमेश्वरत्वं भवति बुद्धिषु प्रतिबिम्बितमीश्वरत्वं तु तारतम्येन हिरण्यगर्भादिषु कर्मनिमित्तबुद्धितारतम्यानुरोधात्सातिशयमीश्वरत्वं भवतीत्याह—**मायानिविष्टेति ।** आत्मीयभृत्येति । यस्य यावदीशितव्यत्वेनोपस्थितं भवति तावदपेक्षमाण इत्यर्थः । उक्तार्थमन्यत् ॥ १५३ ॥

सु० टी०—**मुक्तस्य तु विद्यया सर्वोपाधिविलयात्स्वामाविकेश्वर्येऽवस्थितिः ' स स्वराड्भवति ' [छा० ७ । २५ । २] इति श्रुतेरित्याह—**

सम्यग्ज्ञानध्वस्तसर्वप्रपञ्चः

स्वीये रूपे निर्गुणे निर्विशेषे ।

पूर्णैश्वर्ये स्वप्रकाशस्वभावे

स्वाराज्येऽस्मिन्स स्वराडेव तिष्ठेत् ॥ १५४ ॥

सम्यग्ज्ञानेति । स मुक्तः स्वराद् सन्पूर्णैश्वर्यात्मकं स्वमेव रूपं लभत इत्यर्थः ॥ १५४ ॥

अ० टी०—विदुषस्तु मुक्तावस्थायां परमैश्वर्यप्राप्तिदर्शनाच्चाऽऽत्मन ऐश्वर्यं स्वयमेवेति गम्यत इत्याह—सम्यग्ज्ञानेति । निगदध्याख्यातं पद्यम् ॥ १५४ ॥

सु० टी०—निर्गुणस्यैश्वर्यं किं प्रमाणमिति चेत्तत्राऽऽह—

ज्ञात्वा देवं सर्वपाशापहानिः

क्षीणैः क्लेशैर्जन्ममृत्युप्रहाणिः ।

तस्याभिध्यानात्तृतीयं देहभेदे

विश्वैश्वर्यं केवल आप्तकामः ॥ १५५ ॥

ज्ञात्वा देवमिति । देवमीश्वरं ज्ञात्वा साक्षात्कृत्य सर्वपाशानाम-
विद्यादिक्लेशानामपक्षयः । ततश्च न जन्ममृत्यु हेत्वमावादिति ।
निर्गुणविद्याफलमुक्त्वा सगुणविद्याफलमाह—तस्याभिध्यानात्तृतीयमिति ।
बन्धमोक्षापेक्षया विश्वैश्वर्यं तद्धि न बन्धो दुःखामावाप्तं मुक्ति-
र्भेदसत्त्वादिति क्रममुक्तिरुक्ता तां प्राप्य तत्र विद्योत्पत्तौ केवलः
शुद्ध आप्तकामः पूर्णानन्दो भवतीत्यर्थः । तात्त्विकैश्वर्यवादिनस्तु
योजयन्ति ज्ञानोदयाद्देहद्वयभेदे तृतीयमनोपाधिकं विश्वैश्वर्यं प्राप्त
आप्तकामो भवतीति ॥ १५५ ॥

अ० टी०—सम्यग्ज्ञानध्वस्तमोहप्रपञ्चः स्वीये पूर्णैश्वर्ये तिष्ठेदित्यत्र प्रमाणं श्रुतिमु-
दाहरति—ज्ञात्वा देवमिति । तस्य देवस्येश्वरस्याभिध्यानादाभिमुख्येन प्रत्यगभेदेन
ध्यानात्तत्प्रसादेन तमेव देवं ज्ञात्वा विश्वैश्वर्यमाप्नोतीति योजना । केन क्रमेणेत्यपेक्षायामाह—
सर्वपाशापहानिरिति । पाशाः क्लेशा अविद्यास्मितादयस्तेषां सर्वेषां हानिर्विच्छेद
आत्यन्तिकः प्रथममस्य भवतीति । ततः क्षीणैः क्लेशैः क्लेशेषु क्षीणेष्विति यावत् । क्लेश-
क्षये तत्प्रयुक्तकर्माभावाज्जन्ममृत्युप्रहाणिर्जन्मादिविकारहानिरस्य सिध्यतीत्यर्थः । ततो देहभेदे
वर्तमानदेहस्य भेदने प्रारब्धक्षयान्नाशो सतीति यावत् । उक्तपाशक्लेशहानिजन्ममृत्युप्रहाणि-
रूपद्वयापेक्षया तृतीयं विश्वैश्वर्यमाप्नोतीश्वर एव भवतीत्यर्थः । तदा च केवलो निरति-
शय आप्तकामः कृतकृत्य एव तदा भवतीति श्वेताश्वतरीयोपनिषन्मन्त्रार्थः ॥ १५५ ॥

सु० टी०—एवं श्वेताश्वतरवाक्यमुदाहृत्य छान्दोग्यश्रुतिमुदाहरति—

स स्वराडिति च विद्यते श्रुति-

वर्णितेश्वरवपुःप्रकाशिनी ।

तेन सत्यसुखबोधवद्भवे-
दीश्वरत्वमिति केचिदूचिरे ॥ १५६ ॥

स स्वराडिति । स्वाभाविकैश्वर्यवादमुपसंहरति—तेनेति ॥ १५६ ॥

अ० टी०—स्वराज्येऽस्मिन्नित्यत्रापि श्रुतिरस्तीत्याह—स स्वराडिति चेति ।
'आत्मक्रीड आत्मरतिरात्ममिथुन आत्मानन्दः स स्वराड्भवति तस्य सर्वेषु लोकेषु
कामचारो भवति' [छ० ७ । २५ । २] इति श्रुतिर्वर्णितेश्वरदंपुःप्रकाशिनी विद्यत
इत्यर्थः । उत्थापितं परमतमुपसंहरति—तेन सत्येति ॥ १५६ ॥

सु० टी०—दूषयति—

तन्न भाति चतुरस्रमुच्चकै-
स्तत्प्रमाणविरहादिह श्रुतौ ।
सत्यबोधसुखवन्न तत्परा
सत्युवाच यत ईश्वरश्रुतिः ॥ १५७ ॥

तन्नेति । तत्र हेतुमाह—तत्प्रमाणेति । ननूक्ता श्रुतिरिति तत्राऽऽह—
न तत्परेति । यथा बोधसुखात्मपरा 'विज्ञानमानन्दम्' [बृह० ३ । ९ ।
२८] इति श्रुतिर्नैवमैश्वर्यपरा काचिदस्तीत्यर्थः ॥ १५७ ॥

अ० टी०—इदानीमेतद्दूषयितुमुपक्रमते—तन्न भाति चतुरस्रमिति ।
निषेधप्रतिज्ञायां हेतुमाह—उच्चकैस्तत्प्रमाणेति । इहाऽऽत्मन ऐश्वर्यस्य स्वाभा-
विकत्वे श्रुतावुपनिषद्ग्रन्थेषूच्चैस्तत्परतया तत्प्रतिपादकप्रमाणविरहादिति योजना । 'एष
सर्वेश्वरः' इत्यादिश्रुतिदर्शनात्कथं तत्प्रमाणविरह इति चेन्मैवमेवंविधश्रुतीनां स्वार्थपरत्वासं-
भवादित्याह—सत्यबोधेति ॥ १५७ ॥

सु० टी०—एतदेव प्रपञ्चयति—

तत्परश्रुतिवचःप्रमाणकं
सत्यबोधसुखविग्रहं परम् ।
ब्रह्म तद्वदिह नेश्वरत्वभाक्-
तत्परश्रुतिवचःप्रमाणकम् ॥ १५८ ॥

तत्परेति । यथा सत्यबोधादिविग्रहं ब्रह्मेत्येतत्परश्रुतिप्रमाणकं नैवभी-
श्वरत्वमागब्रह्मेतीत्यर्थः ॥ १५८ ॥

अ० टी०—सत्यबोधादिरूपत्वप्रतिपादकश्रुतिवदीश्वरत्वावेदकश्रुतेस्तत्परत्वाभावमुक्तं विशदयति—तत्परश्रुतिवच इति । सत्यबोधसुखविग्रहं परं ब्रह्म यथा तत्परश्रुतिवचः-प्रमाणकं तद्वदीश्वरत्वभागब्रह्मेह श्रुतिशास्त्रे तत्परश्रुतिवचःप्रमाणकं न भवतीति योजना ॥ १५८ ॥

सु० टी०—ननु वर्णिता फलश्रुतिरेव तत्र प्रमाणमिति चेन्नेत्याह—

या फलश्रुतिरिहोपवर्णिता

सा न तत्परतयाऽवगम्यते ।

तत्त्वमादिवचनं हि तत्परं

तत्परा न तु फलश्रुतिः क्वचित् ॥ १५९ ॥

या फलेति । तस्या अतत्परत्वादित्यर्थः । किं तर्हि तत्परं तत्राऽऽह—तत्त्वमिति । अस्तु फलश्रुतिरप्यैश्वर्यपरेति चेन्नेत्याह—तत्परेति । यथा हि स्वर्गादिफलश्रुतिर्न तत्परा किं तु विधिपरैवमियमपि तत्त्वमादिवचनार्थपरा न स्वार्थपरेत्यर्थः ॥ १५९ ॥

अ० टी०—ननूक्ता श्रुतिरैश्वर्यविषयां कथं न तत्परेत्यत आह—या फलश्रुतिरिति । कुतो नावगम्यत इत्यत आह—तत्त्वमादीति । स्वार्थबोधे दृष्टफलत्वात्तत्त्वमादिवचनस्य स्वार्थपरत्वमित्यर्थः । फलश्रुतिरपि स्वार्थपराऽस्त्विति चेन्मैवमित्याह—तत्परा नत्विति । क्वचिदपि फलश्रुतिस्तत्परा न भवति । तस्याः सर्वत्रान्यतःसिद्धफलप्रकाशनेन साधकप्रवर्तनपरत्वादित्यर्थः ॥ १५९ ॥

सु० टी०—फलश्रुतिगतैश्वर्यस्य ब्रह्मस्वरूपत्वेऽतिप्रसङ्गोऽपीत्याह—

सामगानमपि तत्स्वरूपतां

जक्षणं च जगतश्च सर्जनम् ।

अश्रुवीत फलवाक्यतः श्रुतं

तत्स्वरूपमिति यद्युपेयते ॥ १६० ॥

सामगानमिति । तदा हि 'साम गायन्नास्ते' [तैत्ति० ३ । १० । ५] 'जक्षतक्रीडन्' [छा० ८ । १२ । ३] इति 'सोऽस्य संकल्पादेव समुत्तिष्ठति' [छा० ८ । २ । १०] इत्यादिकमपि फलवाक्यतः श्रुतत्वाविशेषाद्ब्रह्मस्वरूपतामश्रुवीतेत्यर्थः ॥ १६० ॥

अ० टी०—फलवाक्यावगतस्याप्यर्थस्य स्वरूपत्वाभ्युपगमेऽतिप्रसङ्गश्च स्यादित्याह—
सामगानमपीति । एतत्साम गायत्रास्त इति कचित्सामगानमपि फलं विदुषः श्रुतम् ।
 तथा जक्षत्कीडन्रममाण इत्यत्र जक्षणपदवाच्यं हासमक्षणादि श्रुतम् । तथा ‘ स यदि
 पितृलोककामो भवति संकल्पादेवास्य पितरः समुत्तिष्ठन्ति ’ इत्यादौ जगतः सर्जनं च
 फलमवगतम् । तथा च फलवाक्यतः श्रुतं तत्स्वरूपमिति यद्यभ्युपेयते तदा सामगानाद्यपि
 तत्स्वरूपतां ब्रह्मस्वरूपतामश्रूयतेत्यर्थः ॥ १६० ॥

सु० टी०—नन्वर्थवादप्रतीतमपि शोकतरणादिवदस्तु ब्रह्मस्वरूप-
मिति चेत्तत्राऽऽह—

अर्थवादगतमभ्युपेयते

न प्रमान्तरविरोधि यन्मतम् ।

सामगानमथ जक्षणादि वा

तत्परश्रुतिविरुद्धमुच्यते ॥ १६१ ॥

अर्थवादेति । शोकतरणादेः प्रमाणान्तरविरोधस्य परिहृतत्वादभ्युपगमो
 न तु तथा सामगानादावशरीरत्वादिश्रुतिविरोधादित्यर्थः ॥ १६१ ॥

अ० टी०—तत्किमिदानीमर्थवादानां कापि स्वार्थपरत्वं नास्त्येव हन्त तर्हि बादराय-
 णदेवताधिकरणन्यायविरोध इति चेत्सेतुं यद्यत्र देवताधिकरणन्यायो लभ्यते नात्र सोऽ-
 स्तीत्याह—**अर्थवादगतमिति ।** संवादिषिसंवादिप्रमाणान्तराभावे हि देवताधिकरणन्या-
 यावतार इह सामगानादेस्तत्परनिर्विशेषत्वप्रतिपादकश्रुतिविरोधान्नात्र देवताधिकरणन्याया-
 वतार इत्यर्थः ॥ १६१ ॥

सु० टी०—नन्वैश्वर्यस्य वस्तुपरश्रुतिविरोधामावादस्तु स्वरूपत्व-
मिति नेत्याह—

ईश्वरत्वमपि तत्परश्रुति-

नेति नेति परिदुःखिता सती ।

वारयत्यवशिनष्टि केवलं

चित्स्वरूपमनवयविग्रहम् ॥ १६२ ॥

ईश्वरत्वमपीति । सापेक्षस्याप्यैश्वर्यस्य स्वरूपत्वेऽतिप्रसङ्गादेकरसत्वश्रु-

तिपीडोति परितो दुःखितेत्यर्थः । एवं सर्वनिषेधे शून्यत्वमिति नेत्याह—
अवशिनष्टीति ॥ १६२ ॥

अ० टी०—तर्हि निर्विशेषश्रुतिविरोधात्सममानादेर्ब्रह्मरूपता सा भूदीश्वरत्वं तु
स्वरूपं मुखादिवद्भविष्यति तस्य प्रमाणान्तरविरोधादर्शनादिति चेन्न तस्यापि श्रुत्या निषि-
ध्यमानत्वादित्याह—ईश्वरत्वमपीति । मूर्तामूर्तब्राह्मणे हि ब्रह्मण ऐश्वर्यमध्यात्ममधि-
दैवं चोपवर्ण्य ' अथात आदेशो नेतिनेति ' [बृ० २ । ३ । ६] इति तत्परा
श्रुतिः परिदुःखिता सती कथमयं जन ईश्वरात्मतत्त्वं जानीयादिति मातेव पुत्रहितैषिणी
दुःखं प्राप्तेवेश्वरत्वमपि वारयति प्रतिषेधति । तत्प्रतिषेधे किमवशिष्यत इति तदाह—
अवशिनष्टि केवलमिति । केवलं निर्विशेषं चित्स्वरूपं चिन्मात्रमनवद्यविग्रहं निरपे-
क्षस्वरूपं ' सत्यस्य सत्यमिति प्राणा वै सत्यं तेषामेष सत्यम् ' इत्यवशिनष्टि तन्मात्रमे-
वेश्वरतत्त्वमवधारयतीत्यर्थः ॥ १६२ ॥

सु० टी०—ननु द्विविधमैश्वर्यं सोपाधिकं निरुपाधिकं चेति तत्राऽऽ-
द्यस्य निषेधेऽप्यन्त्यस्यावशिष्यमाणत्वाद्ब्रह्मस्वरूपत्वं घटत इति शङ्कते—

सोपाधीश्वरतानिषेधनपरा सा नेति नेतिश्रुतिः

साक्षाद्भागवतं निरस्तनिखिलोपाधिस्वरूपं पुनः ।

विश्वैश्वर्यमिहोच्यमानमधुना मोक्षे ततस्तत्परै-

र्वाक्यैरस्य विरुद्धतानवसरो मुख्यं ततो गृह्यताम् ॥ १६३ ॥

सोपाधीति । वाक्यैरुच्यमानमिति संबन्धः । तत्परैर्विश्वैश्वर्यं केवल
इत्यादिभिः ॥ १६३ ॥

अ० टी०—अत्रेश्वरत्वस्य सोपाधिकत्वनिरुपाधिकत्वाभ्यां द्वैविध्यं मन्यमानो वादी
निषेधस्य सोपाधिकेश्वरविषयत्वमवशेषस्तु निरुपाधिकेश्वरत्वस्येति प्रत्यवतिष्ठते—सोपा-
धीति । ' नेतिनेति ' [बृ० २ । ३ । ६] इति या श्रुतिः सा सोपाधीश्वरताया
अमुख्येश्वरत्वस्य निषेधपरा यत्पुनरधुनेह मोक्षे विश्वैश्वर्यं केवल आसकाम इत्यादिवचनै-
रुच्यमानं विश्वैश्वर्यं साक्षाद्भागवतमित्यादिविशेषणद्वयोपेतं तत्पुनरवशिनष्टीत्यनुपक्षेण योजना ।
तत एवं सति तत्परैर्वाक्यैर्निर्विशेषत्वप्रतिपादकैरस्यैश्वर्यवचनस्य विरुद्धतायाः शङ्कावसरो
नास्तीत्यर्थः । सिद्धमर्थमुपसंहरति—मुख्यमिति । यतः श्रुतिविरोधाभावस्ततस्तस्मा-
न्मुख्यं स्वाभाविकमेवेदमैश्वर्यमिति गृह्यतामङ्गी क्रियतामित्यर्थः ॥ १६३ ॥

सु० टी०—तर्हि सामगानादावपि सोपाधिकस्यैव निषेधो निरुपाधिकं तु ग्राह्यं स्यादित्यतिप्रसङ्गेन दूषयति—

सामगानमथ जक्षणं जग-
त्सर्जनं च निरुपाधिं गृह्यताम् ।
नेति नेतिवचसा निषिध्यते
जक्षणादिकमुपाधिसंश्रयम् ॥ १६४ ॥

सामेति ॥ १६४ ॥

अ० टी०—एवं तर्हि सामगानादिकमपि तथा विभज्य निरपेक्षस्वरूपतया मुख्य-
मिष्यतामिति सिद्धान्ती प्रतिबन्दीं गृह्णाति—सामगानमिति । सामगानादिकमपि
द्विधा विभज्य निरुपाधीश्वरस्वरूपमिति गृह्यतामुपाधिसंश्रयं सोपाधिकं जक्षणादि नेत्यादि-
वचसा निषिध्यत इति च गृह्यतामिति योजना ॥ १६४ ॥

सु० टी०—स्यादेवं यदि द्विविधं सामगानादि स्यान्न च तदस्ति
मानामावादिति चेदैश्वर्येऽपि तुल्यमित्याह—

सामगानमथ जक्षणं जग-
त्सर्जनं न च खलु द्विधेर्ष्यते ।
तत्प्रमाणविरहादिहेति चे-
दीश्वरत्वमपि न द्विधा भवेत् ॥ १६५ ॥

सामेति ॥ १६५ ॥

अ टी०—सामगानादेर्निरुपाधिकरूपसद्भावे प्रमाणाभावाच्चात्र द्वैविध्यसंभव इति
प्रतिबन्दीं पूर्ववाद्युद्धरति—सामगानमिति । स्पष्टार्थः । तर्हीश्वरत्वस्यापि द्वैविध्ये
मानाभावस्तुल्य इति सिद्धान्ती परिहारसाम्यमाह—ईश्वरत्वमपि । न द्विधा
भवेदिति । ईशितव्यापेक्षानियमादीश्वरत्वस्य निरपेक्षं तत्प्रामाणिकं न संभवती-
त्यर्थः ॥ १६५ ॥

सु० टी०—तर्हि ज्ञानसुखयोरपि द्वैविध्ये मानाभावाद्ब्रह्मस्वरूपानुप-
पत्तौ जडमसुखं च ब्रह्म स्यादिति नेत्याह—

ज्ञानमस्ति खलु बाह्यगोचरं
निर्विशेषमविनाशि च द्विधा ।

बाह्यगोचरमपोह केवला

स्वापमोक्षसमये चितिः स्थिता ॥ १६६ ॥

ज्ञानमिति । बाह्यगोचरं सविशेषम् । केवला निर्विशेषा ॥ १६६ ॥

अ० टी०—तर्हि ज्ञानादिकमपि ज्ञेयादिसापेक्षं कथं स्वरूपं ब्रह्मणः स्यादिति प्रतिबन्दीग्रहमनवकाशयञ्ज्ञानादेर्वस्तुरूपत्वमुपपादयति—ज्ञानमस्तीति । ज्ञानं द्विधाऽस्तीति संबन्धः । खलुशब्दः प्रसिद्ध्यर्थः । ज्ञानस्य द्वैविध्यं न शङ्कास्पदमित्यर्थः । द्वैविध्यमेवाऽऽह—बाह्येति । बाह्यार्थविषयं ज्ञानं विनाशिज्ञानं निर्विशेषं ज्ञानमविनाशि तदात्मरूपमित्यर्थः । निर्विशेषं ज्ञानं कास्तीति वीक्षायामाह—बाह्यगोचरमपोह्येति ॥ १६६ ॥

सु० टी०—श्रुतिरपि तद्वैविध्यं कथयतीत्याह—

पश्यन्न पश्यतिगिरा कथयांबभूव

साक्षादनश्वरविनश्वरचिद्विभागम् ।

तात्पर्यतः श्रुतिवचः स्फुटमेव नैव-

मैश्वर्यवस्तुनि विभागवचःश्रुतिर्नः ॥ १६७ ॥

पश्यन्निति । यथा 'पश्यन्वै तन्न पश्यति' [बृह० ४।३।२३] इति श्रुत्या साक्षादेव सत्यामपि कूटस्थदृष्टौ बुद्धिवृत्त्यभावकथनान्नित्यानित्य-ज्ञानविभागस्तात्पर्येणोक्तो नैवमैश्वर्यद्वयविषया श्रुतिरस्तीत्यर्थः ॥ १६७ ॥

अ० टी०—बाह्यविषयज्ञानव्युदासेन निरुपाधिकं चितिस्वरूपं स्वापादावस्तीत्यत्र किं प्रमाणमिति चेत्तत्राऽऽह—पश्यन्न पश्यतीति । 'यद्वै तन्न पश्यति पश्यन्वै तन्न पश्यति न हि द्रष्टुर्दृष्टेर्विपरिलोपो विद्यतेऽविनाशित्वात् । न तु तद्वितीयमस्ति ततोऽन्यद्विभक्तं यत्पश्येत्' [बृह० ४।३।२३] इति श्रुतिवचः साक्षादनश्वरविनश्वरचिद्विभागं पश्यन्न पश्यतिगिरा तात्पर्यतः स्फुटमेव कथयांबभूवेति योजना । उदाहृतश्रुतिपदानामेपोऽर्थः—यद्वै तदिति पदानि तत्तत्र सुष्ठुप्यादावात्मा न पश्यतीति यद्वै प्रसिद्धं तन्न तथा मन्तव्यमिति शेषः । कुतः पश्यन्वै पश्यन्नेवाऽऽत्मा तत्तत्र न पश्यतीति प्रसिद्धः । ननु विरुद्धमेतत्पश्यन्वै तन्न पश्यतीति न विरुद्धमित्याह—न हीति । द्रष्टुरात्मनो या दृष्टिर्दर्शनं रूपाद्यवभाससमर्थं ज्ञप्तिस्वरूपं तस्या दृष्टेर्विपरिलोपो विनाशो न हि विद्यते । कुत इत्यत आह—अविनाशित्वादिति । विनाशशीलं हि विनाशीत्युच्यते । नेयं दृष्टिस्तथा सर्वविनाशादिसाक्षित्वान्नित्यस्याऽऽत्मनः सर्वदा सर्वानात्मव्यावर्तकतयाऽवस्थानाच्च । अतोऽविनाशित्वादस्या विपरिलोपो न विद्यते स्वापे चक्षुष उपसंहाराच्चाक्षुष्या

मनोवृत्तेर्विलोपेऽपि तद्द्वारा रूपावभासिनी दृष्टिः स्वरूपतो न नश्यतीति पश्यन्नेव तदात्मे-
त्यर्थः । तर्हि न पश्यतीति कथमुक्तं तत्र हेतुमाह—न तु ताद्वितीयमिति शेषेण ।
तत्तत्र सुषुप्तौ तत आत्मस्वरूपाद्विभक्तं पृथग्भूतमन्यद्विलक्षणं दृश्यं विषयकरणादिकं न
त्वस्ति यत्तदा पश्येत् । अतो दृश्याभावान्न पश्यतीत्युच्यते स्वरूपज्ञानाविलोपात्पश्यन्निति
चेति नात्र कोऽपि विरोध इति । यथैव निरुपाधिकज्ञानसद्भावः सोपाधिकाद्विविच्य
श्रुत्योच्यते नैवमैश्वर्यवस्तुनि नोऽस्माकमौपनिषदानां विभागवचनपरा श्रुतिरुपलब्धाऽ-
स्तीत्यर्थः ॥ १६७ ॥

सु० टी०—एवं सुखद्वैविध्यमपि श्रुतिरेव दर्शयतीत्याह—

एवं न वा अर इति श्रुतमेव ताव-

त्पुत्रायुपाधिपुरुषस्य सुखं विनाशि ।

नित्यं निरन्तरमनन्तमपारमुक्तं

ब्राह्मं सुखं वचनकोटिशतैश्च यत्नात् ॥ १६८ ॥

एवमिति । ‘न वा अरे पुत्राणां कामाय’ [बृह० २ । ४ । ५] इति
प्रियादिरूपपुत्राद्युपाधिकमनित्यसुखं श्रूयते । ‘एष एव परम आनन्दः’
[बृह० ४ । ३ । ३३] इत्यादिषु तु नित्यनिरतिशयं ब्रह्मसुख-
मित्यर्थः ॥ १६८ ॥

अ० टी०—ज्ञानवत्सुखमपि द्विविधं प्रसिद्धमिति मन्वानस्तत्र प्रमाणमाह—एवं न
वेति । ‘न वा अरे पुत्राणां कामाय पुत्राः प्रिया भवन्त्यात्मनस्तु कामाय पुत्राः
प्रिया भवन्ति’ [बृह० २ । ४ । ५] इत्यादौ पुरुषस्य पुत्रायुपाधिकं सुखं विनाशीति
तावच्छ्रुतमेव । तथा नित्यं च ब्रह्मसुखं ‘विज्ञानमानन्दं ब्रह्म’ [बृह० ३ । ९ । २८]
एषोऽस्य परम आनन्दः [बृ० ४ । ३ । ३२] ‘आनन्दो ब्रह्मेति व्यजानात्’
[बृ० ३ । ६ । १] ‘आनन्दरूपममृतं यद्विभाति’ [मुण्ड० २ । २ । ७]
इत्यादिश्रुतिवचनकोटिशतैर्यत्नात्तात्पर्येणोक्तम् । कीदृशं तत्सुखं निरन्तरं दुःखाद्यननु-
विद्धम् । अनन्तं कालतोऽन्तरहितम् । अपारं देशतोऽप्यन्तरहितमित्यर्थः ॥ १६८ ॥

सु० टी०—नत्वेवं द्विविधमैश्वर्यं वेदे कचिद्वर्णितमित्युपसंहरति—

ऐश्वर्यवर्णनमिह द्विविधं न वेदे

नित्यं कचित्कचिदनित्यमिति प्रतीमः ।

ऐश्वर्यमात्रकथनं पुनरस्ति मोक्षा-

दर्वाङ् न मोक्षसमये च न तत्परं तत् ॥ १६९ ॥

ऐश्वर्येति । तर्हि किमैश्वर्यं नाभ्युपेयत एव नेत्याह—ऐश्वर्यमात्रेति । अस्यै-
श्वर्यमेष सर्वेश्वर इत्यादिमोक्षादर्वाक्षु भूमिषु व्यवहारदशायामित्यर्थः ।
नन्वस्ति मोक्षेऽपि तृतीयं देहभेद इत्यादीति तत्राऽऽह—मोक्षसमय इति ।
किं तु स्तुतिपरमेवेति शेषः ॥ १६९ ॥

अ० टी०—तदेवं ज्ञानसुखयोर्द्वैविध्यस्य साक्षाच्छ्रुतिसिद्धत्वात्तत्र सोपाधिकयोर्न प्रेत्य
संज्ञाऽस्ति ‘ न प्रियाप्रिये स्पृशतः ’ [छा० ८ । १२ । १] इति चाऽऽत्मनि प्रति-
पेधो निरुपाधिक्योस्तु श्रुतितात्पर्यगोचरत्वादात्मस्वरूपतेति प्रतिबन्दीशङ्कामप्रोद्य नैवमैश्वर्य-
वस्तुनि विभागवचःश्रुतिर्नइत्यत्रोक्तं विवृणोति—ऐश्वर्यवर्णनमिति । ऐश्वर्यमात्रक-
थनमिति । ‘ एष सर्वेश्वरः ’ ‘ सर्वस्येशानः सर्वस्याधिपतिः ’ [बृ० ४ । ४ । २२]
इत्यादौ नित्यत्वानित्यत्वविशेषानवमर्शेनैश्वर्यमात्रकथनं पुनर्वेदेऽस्तीत्यर्थः । तच्च श्रूयमाण-
मैश्वर्यं मोक्षादर्वाग्व्यावहारिकमेव तत्र पारमार्थिकमित्यर्थः । यच्च ‘ विश्वैश्वर्यं केवल
आप्तकामः ’ [श्वे० १ । ११] इति मोक्षसमये च श्रवणं तत्र तत्परं किं तु स्तुतिपर-
मेवेशितव्याभावात्तत्रेत्यर्थः ॥ १६९ ॥

सु० टी०—नन्वैश्वर्यस्यास्वरूपत्वे तत्कीर्तनं व्यर्थमिति चेत्तत्राऽऽह—

प्रियशिरस्त्वकथा खलु यादृशी

भवति तादृशमेव तदीरणम् ।

तदनु नेति च नेति वचः श्रुते-

र्यदपि मोक्षगतं स्तुतये हि तत् ॥ १७० ॥

प्रियेति । यथाऽऽनन्दमयब्रह्मणः प्रियशिरस्त्वाद्यस्वरूपमप्युपासनार्थ-
त्वाग्निर्गुणब्रह्मप्रतिपादनोपायत्वेन संकीर्त्यते तथैश्वर्यमपीत्यर्थः । कुत
इति चेत्तत्राऽऽह—तदन्विति । तर्हि मोक्षसमये कथनस्य क्रोपयोगस्त-
त्राऽऽह—यदपीति ॥ १७० ॥

अ० टी०—उक्तमेवार्थमुपपादयति—प्रियशिरस्त्वेति । आनन्दमयस्य ब्रह्मत्व-
मिति मते ‘ तस्य प्रियमेष शिरः मोदो दक्षिणः पक्षः ’ [तै० २ । ५ । १]
इत्यादौ ब्रह्मणः प्रियमोदाद्यवयवत्वकथा कथनं यादृशौपाधिकविषयत्वात् खलु स्वरूप परा
भवतीत्यर्थः । तदीरणमैश्वर्यकथनमपि तादृशमेवौपाधिकविषयं व्यावहारिकमेवाऽऽ-
रोपितरूपत्वादित्यर्थः । कथमिदमवगम्यत इति तत्राऽऽह—तदन्विति । ऐश्वर्यकथना-

नन्तरं ' स एष नेति नेत्यात्मा ' [बृ० ३ । १ । २६] इति निषेधवचनश्रवणान्नि-
विध्यमानस्य चापरमार्थत्वादित्यर्थः । ऐश्वर्यद्वैविध्ये प्रमाणाभावे सति निषेधस्योपाधिकैश्वर्य-
परत्वकल्पनानवकाश इति भावः । ' मोक्षसमये च न तत्परं तदित्युक्तं विवृण्वंस्तस्य विषय-
माह—यदपि मोक्षगतं स्तुनये हि तदिति । हिशब्दः फलश्रुतेः सर्वत्र स्तुति-
परत्वप्रसिद्धियोतनार्थः । ' सोऽस्तुते सर्वान्कामान्सह ' [तै० २ । १ । १] इत्यादि-
वद् ' विश्वैश्वर्यं केवलः ' [श्वे० १ । ११] इत्याद्यपि विद्यास्तुतिपरमेवेत्यर्थः ॥ १७० ॥

सु० टी०—एवं स्वमतेनैश्वर्यस्यास्वाभाविकत्वमुक्त्वा मतान्तरानु-
सारेण प्रमि वर्णयति—

स्वातन्त्र्यमीश्वरगिरा गुणमार्गवृत्ति-

माश्रित्य पूर्वगुरवः प्रतिपादयन्ति ।

सिंहस्य शौर्यगुणवत्परमेश्वरस्य

स्वातन्त्र्यलक्षणगुणोऽव्यभिचाररूपः ॥ १७१ ॥

स्वातन्त्र्यमिति । गुणमार्गवृत्तिं गौणीमित्यर्थः । यथा शौर्यगुणः सिंह-
न व्यभिचरत्येवं स्वातन्त्र्यगुणोऽपीश्वरमिति । यथा शौर्ययोगिनि सिंह-
शब्दस्तथा स्वातन्त्र्ययोगान्निर्गुणोऽपीश्वरशब्दः प्रवर्तत इति वदन्ती-
त्यर्थः ॥ १७१ ॥

अ० टी०—तदेवमीश्वरत्वं न निरुपाधिकमस्यतो न तद्ब्रह्मस्वरूपमिति प्रतिपादितमिदानीं-
मीश्वरश्रुतेर्निरुपाधिके ब्रह्मण्यविरुद्धमर्थं कथयन्तः किं वदन्तीत्याह—स्वातन्त्र्यमिति ।
पूर्वे ये वृद्धास्ते च ते गुरवश्चेति पूर्वगुरवस्ते गुणमार्गवृत्तिमाश्रित्य शब्दस्य गौणी वृत्ति-
मङ्गीकृत्येश्वरगिरा स्वातन्त्र्यं प्रतिपादयन्ति । एतदेव दृष्टान्तेन स्पष्टयति—सिंहस्येति ।
यथा सिंहस्य शौर्याख्यो धर्मः सिंहाव्यभिचारी तथा परमेश्वरस्य स्वातन्त्र्यलक्षणगुणोऽव्य-
भिचाररूपः स्वातन्त्र्यमीश्वरं न व्यभिचरतीत्यक्षरार्थः । एतदुक्तं भवति—यथा सिंहो देव-
दत्त इति सिंहगतशौर्यगुणयोगिनि मनुष्ये सिंहशब्दः प्रयुज्यते सिंहव्यभिचारिशौर्यगुणयो-
गोदेवं सिंहशौर्यवदीश्वरस्य स्वातन्त्र्यमव्यभिचारीति निरुपाधिके ब्रह्मण्यपीश्वरपदं स्वातन्त्र्य-
लक्षणार्थं प्रयुज्यते । यथा सिंह इत्युक्ते शौर्यं लक्ष्यते तथेश्वर इत्युक्ते स्वातन्त्र्यं लक्ष्यते ।
तच्च सिंहं शौर्यवद्ब्रह्मण्यव्यभिचारीति तद्द्वारकस्तत्रेश्वरपदप्रयोग इति ॥ १७१ ॥

सु० टी०—रुथं निर्गुणब्रह्मणि स्वातन्त्र्यगुणयोगः संभवी तत्परत्वे-
नेश्वरपदाप्रयोगादिति चेत्तत्राऽऽह—

ऐश्वर्यवस्तु परिगृह्य तदत्यजन्तः

सामर्थ्यसिद्धिमुपपादयितुं कचिच्च ।

सर्वेश्वरश्रुतिवचः समुदाहरन्ति

स्वातन्त्र्यलक्षणगुणस्य तमस्वितायाम् ॥ १७२ ॥

ऐश्वर्यवस्त्विति । कचिद्ग्रन्थ ऐश्वर्यवस्तु परिगृह्य तमस्वितायामज्ञानाव-
स्थायां तदत्यजन्तो निरुपाधिकेऽपि स्वातन्त्र्यगुणसिद्धिमुपपादयितुं
सर्वेश्वरश्रुतिमुदाहरन्ति कारणत्वेनाऽऽकाशादिष्वित्यत्रापरप्रयोज्यत्वेने-
श्वरमब्रवीदित्यादिभाष्य इति नोक्तदोष इत्यर्थः ॥ १७२ ॥

अ० टी०—ननु निरुपाधिकब्रह्मस्वरूपपरतयेश्वरपदश्रवणमेव नास्तीत्युक्तं तत्कथमी-
श्वरपदेन स्वातन्त्र्यलक्षणाऽपीति चेद्व्यावहारिकेश्वरत्वाभिधायिसर्वेश्वरश्रुतेर्निर्गुणेऽप्युदाहृतत्वा-
दित्याह—ऐश्वर्यवस्त्विति । कचिद्ग्रन्थ ऐश्वर्यवस्तु परिगृह्यैश्वर्याभिधायकत्वेन सर्वेश्वर-
श्रुतिवचः समुदाहरन्ति भाष्यकारप्रभृतयः । कारणत्वेन चाऽऽकाशादिषु यथाव्यपदिष्टोक्ते-
रित्यत्रापरप्रयोज्यत्वं नेश्वरमब्रवीदिति भाष्यदर्शनात् । एवमन्यत्राप्येतादृशं वचनमन्वेपणी-
यम् । तमस्वितायां तमोव्यवस्थायां तदैश्वर्यमत्यजन्तः सन्तो निरुपाधिके ब्रह्मरूपे स्वातन्त्र्य-
लक्षणगुणस्य सामर्थ्यसिद्धिमुपपादयितुमेवोदाहरन्ति । अतो युक्तमेवोच्यते पूर्वगुरुभिरे-
त्यर्थः ॥ १७२ ॥

सु० टी०—ननु कथं तमस्वितायामैश्वर्याभिधाने निर्गुणेऽपि
स्वातन्त्र्यगुणस्य सामर्थ्यसिद्धिरित्याशङ्क्यान्यथानुपपत्त्येति दृष्टान्तेनो-
पपादयति—

सिंहश्रुतिर्न घटते यदि शूरताऽस्य

न स्यात्तथैव परमेश्वरताश्रुतिश्च ।

नैश्वर्यलक्षणगुणः परमात्मनश्चे-

दित्यर्थलब्धिमभिसंदधते महान्तः ॥ १७३ ॥

सिंहिति । यथा देवदत्ते सिंहश्रुत्यन्यथानुपपत्त्या शौर्यकल्पनमेवमैश्वर्य-
लक्षणं ज्ञापकं यस्य स्वातन्त्र्यगुणस्य स तथा स चेन्न परमात्मनः
स्यात्परमेश्वरताश्रुतिरपि न स्यादिति तत्सिद्धिरित्यर्थः ॥ १७३ ॥

अ० टी०—कथं तमस्यवस्थावर्त्यैश्वर्याभिधानेन निरुपाधिरूपे स्वातन्त्र्यगुणस्य
सामर्थ्यसिद्धिरिति चेदन्यथानुपपत्त्यैवेत्याह—सिंहश्रुतिरिति । यद्यस्य देवदत्तस्य
सिंहस्य च शूरता न स्यात्तर्हि सिंहश्रुतिर्न घटते सिंहाव्यभिचारिशौर्यनिबन्धनत्वासिंहशब्दस्य ।
यथाऽयं दृष्टान्तस्तथैव परमात्मन ऐश्वर्यलक्षणगुण ऐश्वर्यलक्षणं ज्ञापकं यस्मेति व्युत्पत्तेः
स्वातन्त्र्यरूपो धर्मश्चेन्न स्यात्तदा तस्मिन्परमेश्वरताश्रुतिः परमेश्वरशब्दो न स्यादित्येवमर्थलब्धि

सामर्थ्यप्राप्तिं महान्त आचार्या अभिदधते तत्र तत्र कथयन्तीत्यर्थः । ब्रह्माणि व्यवहार-
संबन्धोपेक्षयाऽपि युज्यमाना सर्वेश्वरश्रुतिः स्वाभाविकं स्वातन्त्र्यं विना नोपपद्यते । अतः
सर्वेश्वरश्रुतिब्रह्मादवार्थात्स्वातन्त्र्यसिद्धिरित्यभिसंधानेन सर्वेश्वरश्रुतिं निर्गुणेऽप्युदाहरन्तीत्युक्तं
भवति ॥ १७३ ॥

सु० टी०—तर्ह्यर्थलभ्यत्वादश्रौतत्वं तस्य स्यादिति तत्राऽऽह—

श्रौतार्थवृत्तिबललभ्यमपीह वस्तु

श्रौतं वदन्ति निकटत्वमनुस्मरन्तः ।

आसन्नवृष्टिमपि देवमुदीरयन्ति

वर्षन्तमेव हि जना भुवि तादृगेतत् ॥ १७४ ॥

श्रौतार्थेति । यथा यागादेः स्वर्गहेतुत्वोक्त्याऽर्थलभ्यस्यापूर्वस्य श्रौत-
त्वमभ्युपेत्य तत्प्राधान्येनेत्थं भावान्वयमिच्छन्ति । एवमिहाऽऽर्थिक-
स्यापि स्वातन्त्र्यस्य श्रौतत्वम् । दृष्टान्तमाह—आसन्नेति । वर्तमानसा-
मीप्ये वर्तमानवच्छ्रौतसामीप्याच्छ्रौतत्वव्यवहार इत्यर्थः ॥ १७४ ॥

अ० टी०—तथाऽपि श्रुतार्थबललभ्यत्वादश्रौतं स्वातन्त्र्यं स्यादिति चेन्नायमपि दोष
इत्याह—श्रौतार्थेति । श्रौतार्थे वृत्तिः श्रौतार्थबोधनं तद्वललभ्यं तत्सामर्थ्यात्प्राप्यमपि
वस्तु श्रौतमितिह प्रमाणवृत्तिनिरूपणे वदन्ति पण्डिता इति योजना । तथा कथने निमित्तं
सूचयन्वक्तृन्विशिष्टि—निकटत्वमनुस्मरन्त इति । सामर्थ्यसिद्धस्यापि श्रौतार्थ-
निकटत्वं जानन्त इत्यर्थः । यथा यागादेः स्वर्गसाधनत्वात्साक्षाच्छ्रौताह्वयस्यार्थस्य श्रौतत्व-
मङ्गीकृत्य तत्प्राधान्येनेतिकर्तव्यत्वान्वयमाचक्षते केचित्तथाऽत्रापि स्वातन्त्र्यस्याऽऽर्थिकत्वेऽपि
न श्रौताद्विशेष इति भावः । श्रौतारात्तिमात्रेण श्रौतत्वव्यवहारे दृष्टान्तमाह—आसन्न-
वृष्टिमपीति । आसन्नवृष्टिमपि वर्षन्तं देवमुदीरयन्तीत्यन्वयः । तादृगेतदिति श्रौतार्थ-
सामीप्याच्छ्रौतत्वव्यवहारः स्वातन्त्र्यस्येत्यर्थः ॥ १७४ ॥

अ० टी०—कथं पुनः ‘पराभिध्यानात्तु तिरोहितं ततो ह्यस्य
बन्धविपर्ययौ’ [ब्रह्मसू० ३ । २ । ९] इति सूत्रे तिरोहितत्वेनैश्वर्यस्य
स्वाभाविकत्वोक्तिस्तत्राऽऽह—

ऐश्वर्यमज्ञानतिरोहितं स-

द्ध्यानादभिव्यज्यत इत्यवोचत् ।

शरीरिणः सूत्रकृदस्य यत्तु

तदभ्युपेत्योदितमुक्तहेतोः ॥ १७५ ॥

ऐश्वर्यमिति । कुतोऽभ्युपेत्यवादस्तत्राऽऽह—उक्तेति । निषिध्यमानत्वादित्यर्थः ॥ १७५ ॥

अ० टी०—तदेवं स्वातन्त्र्यविवक्षायां निर्विशेषेऽपि ब्रह्मणि सर्वेश्वरश्रुतिर्न विरुध्यत ऐश्वर्यं तु तत्परश्रुत्यभावादर्थविरोधाच्च न ब्रह्मरूपमिति निरूपितं तत्रैश्वर्यस्यास्वरूपत्ववर्णनं सूत्रकृद्वचनविरुद्धमित्याशङ्क्याऽऽह—ऐश्वर्यमज्ञानेति । यत्तु सूत्रकृदस्य शरीरिणो जीवस्यैश्वर्यं ब्राह्मैश्वर्यमज्ञानतिरोहितं सद्धानादीश्वरस्वरूपाभिधानान्मोक्षदशायामभिव्यज्यत इति ‘ पराभिधानात्तु तिरोहितं ततो ह्यस्य बन्धविपर्ययो ’ [ब्र० सू० ३ । २ । ५] इति सूत्रेणावोचत्तदभ्युपगमवादेन तेनोदितमिति मन्तव्यमुक्तहेतोरेश्वर्ये प्रमाणाभावस्योक्तत्वादित्यक्षरयोजना । अत एव ‘ विश्वेश्वर्यं केवलः ’ [श्वेता० १ । ११] इत्याद्या तत्रार्थवादश्रुतिरुदाहृता सा न तत्परेत्यभिप्रायः ॥ १७५ ॥

सु० टी०—किं च वास्तवैश्वर्यं विनाऽनुपपत्त्यभावादपि न तद्वास्तवत्वं स्वभ्युपेयमित्याह—

अथ वा चितिवत्प्रतीयतां

पुरुषस्येश्वरताऽपि वास्तवी ।

यदि किंचन कारणं भवे-

न्न विना सा तदिहाभ्युपेयते ॥ १७६ ॥

अथवेति । तत्कारणं विना सेश्वरता वास्तवी नेहेति योज्यम् ॥ १७६ ॥

अ० टी०—ननु सूत्रकारोक्तं तथैवेत्यभ्युपगन्तुं युक्तमिति चेत्सत्यं प्रमाणवत्त्वे तथैव न हि सूत्राणामागमतया प्रामाण्यं किं तु युक्तिसमर्पकतया नचात्रार्थवादवाक्यव्यतिरेकेण प्रमाणं किंचिदुपन्यस्तमस्त्यतोऽयमभ्युपगमवाद एवेति निश्चीयत इत्याह—अथ वेति । अथशब्दस्तदेत्यर्थः । वाशब्दोऽवधारणे । अथ तदा पुरुषस्य जीवस्येश्वरताऽपि चितिवद्वास्तवी प्रतीयतां प्रतीयेत वाऽङ्गी क्रियेतैवेति योजना । यदि किंचन कारणं प्रमाणं भवेत्तदेति संबन्धः । तत्प्रमाणं विनेह पुरुषे सा वास्तवीश्वरता नाभ्युपेयतेऽतिप्रसङ्गादित्यर्थः ॥ १७६ ॥

सु० टी०—अभ्युपेत्यवादत्वेऽपि किं मानमिति चेत्तत्राऽऽह—

कामादि तत्र च भवेदितरत्र चेति

यत्सूत्रकारवचनं तदुदीक्षमाणाः ।

कामादिकेन दहरस्थगुणेन तुल्यं

सर्वेश्वरादिगुणजातमिति प्रतीमः ॥ १७७ ॥

कामादीति । 'कामादीतरत्र तत्र चाऽऽयतनादिभ्यः' [ब्र० सू० ३ । ३ । ३९] इति सूत्रे छान्दोग्यवाजसनेयविद्यायोरेकत्राऽऽत्मवत्कामानामपि श्रुतेः 'य इहाऽऽत्मानमनुविद्य ब्रजन्त्येतांश्च सत्यान्कामान्' [छा० ८ । १ । ६] इति अन्यत्र च 'अत ऊर्ध्वं विमोक्षाय ब्रूहि' [बृह० ४ । ३ । १४] इतिलिङ्गात्सगुणनिर्गुणत्वाभ्यां भेदे स्थितेऽपि निर्गुणवाजसनेयिविद्यायां सगुणविद्यागतसत्यकामत्वादिगुणोपसंहारो गुणवत एकत्वाद्बृहदवायतनत्वसेतुत्वादिसाम्याच्च सूत्रितो विभूतिप्रदर्शनाय नोपासनायत्यतः कामादिगुणेन तुल्यमवास्तवत्वं सर्वेश्वरत्वादिगुणस्य जानीम इत्यर्थः ॥ १७७ ॥

अ० टी०—सूत्रकृदुक्तेरभ्युपगमवादत्वनिश्चये स्पष्टं हेतुमाह—कामादीति । 'कामादीतरत्र तत्र चाऽऽयतनादिभ्यः' [ब्र० सू० ३ । ३ । ३९] इति सूत्रेण दहरविद्यागतानां सत्यकामत्वादिगुणानां बृहदारण्यकगतनिर्गुणविद्यावर्तिनां सर्ववशित्वसर्वेश्वरत्वादिगुणानां च परस्परत्रोपसंहारः सूत्रकारेणोक्तस्तदेतदाह कामादि सत्यकामत्वादि तत्र च निर्गुणविद्यायामपि भवेदितरत्र च सगुणविद्यायामपि निर्गुणविद्यागतं सर्वेश्वरत्वादि भवेदिति योज्यमित्येवं यत्सूत्रकारवचनं तदुदीक्षमाणाः पश्यन्तः कामादिकेनेति सुगमम् । तत्र दहरविद्याप्रकरणादुपसंहृतानां सत्यकामत्वादीनां निर्गुणविद्यायामुपकारः स्तुति-लक्षणः । स एव वशित्वेश्वरत्वादीनामपि तत्र श्रूयमाणानां तुल्यार्थत्वप्रयुक्तत्वादुपसंहारस्य । अत ऐश्वर्यं न चितिवत्स्वरूपत्वेनाभिमतं सूत्रकारस्येति प्रतीमो वयमित्यर्थः ॥ १७७ ॥

सु० टी०—उक्तमर्थं प्रपञ्चयति—

दहरस्थगुणोपसंहृतेः

स्तुतिमात्रं विरह्य नापरम् ।

फलमस्ति परात्मनिष्ठिते

वचने वाजिभिरादृते महत् ॥ १७८ ॥

दहरस्थेति । छान्दोग्यस्थदहरविद्यागतसत्यकामत्वादिगुणोपसंहृतेरित्यर्थः । वाजिभिर्वाजसनेयिभिरादृते 'स वा एष महानज आत्मा' [बृह० ४ । ४ । २२] इत्यादिवचने ॥ १७८ ॥

अ० टी०—दहरस्थगुणोपसंहारस्य निर्गुणविद्यायां न स्तुतिव्यतिरिक्त उपकारोऽ-
स्तीत्याह—दहरस्थेति । परमात्मनिष्ठिते वचने वाजिमिरादृत दहरस्थगुणोपसंहारः
स्तुतिमात्रे विरहय्यापरं महत्फलं नास्तीत्यन्वयः । यद्यपि सत्यकामत्वादिभिरपि स्वातन्त्र्य-
मुपलक्षयितुं शक्यते तथाऽपि न तदर्थमेत उपसंहर्तव्याः श्रुतेर्वशित्वादिभिरपि तत्सिद्धेरि-
त्यभिप्रेत्य महदिति फलं विशेषितम् ॥ १७८ ॥

सु० टी०—आस्तां तस्य स्तुतिमात्रं फलं प्रकृते तु किमायातमिति
तत्राऽऽह—

दहरादुपसंहर्तैर्गुणैः

सदृशाश्चेद्वशितादिलक्षणाः ।

न तदा परमात्मरूपतां

प्रतिपत्तुं कलयाऽपि शक्नुयुः ॥ १७९ ॥

दहरादिति । शक्नुयुरिति पारमार्थिकैश्वर्यवादिन इति शेषः ॥ १७९ ॥

अ० टी०—सत्यकामत्वादीनां तत्र स्तुतिमात्रफलत्वेऽपि वशित्वादीनामन्यदेव फलमस्तु
को विरोध इति चेन्नेत्याह—दहरादिति । सदृशाः सदृशोपकारकाः । सुगमाऽक्षरयो-
जना । परस्परसादृश्याद्व्युपसंहारः । सादृश्यं चात्रोपकारसाम्यमेव । अन्यथा सादृश्यमेव
न लभेतेत्युपसंहार एव न सिद्ध्येदित्यर्थः ॥ १७९ ॥

सु० टी०—उक्तमर्थं निगमयति—

परमेश्वरतागुणोऽप्यतः

स्तुतये तस्य परस्य वस्तुनः ।

परिकीर्तित इत्युपेयता-

मविशेषाद्वशितादिलक्षणैः ॥ १८० ॥

परमेश्वरतेति । उपेयतामित्यकामेनापीति शेषः ॥ १८० ॥

अ० टी०—तथा च परमेश्वरत्वगुणोऽपि वशित्वसत्यकामादिगुणतुल्यत्वास्तुत्यर्थ
एवेत्याह—परमेश्वरतेति ॥ १८० ॥

सु० टी०—विपक्षे बाधकमुपन्यस्यति—

कारणत्वमपि चित्मुखादिव-

त्तत्स्वरूपमिति किं न गृह्यते ।

ईश्वरत्वविषये विपश्चितां

पक्षपातकरणे न कारणम् ॥ १८१ ॥

कारणत्वमपीति । ईश्वरत्वेति कारणत्वादितुल्येऽपीति शेषः ॥ १८१ ॥

अ० टी०—अपिचेत्स्वरत्वं चेद्वह्मणः स्वरूपं स्यात्कारणत्वमपि स्वरूपं कुतो न स्यात्तस्याप्यनेन तुल्ययोगक्षेपत्वादित्याह—कारणत्वमपीति । न कारणं न प्रमाणविशेषो लभ्यत इत्यर्थः ॥ १८१ ॥

सु० टी०—बाधकान्तरमाह—

साक्षिताऽपि परमात्मनो भवे-

दीश्वरत्ववदियं न संशयः ।

नित्यसिद्धनिजबोधरूपव-

पमेव निरुपाधिकं विभोः ॥ १८२ ॥

साक्षिताऽपीति । यथा विमोरात्मन ईश्वरत्वं नित्यसिद्धबोधरूपवन्निरुपाधिकमेव स्वी क्रियते तथा साक्षिताऽपि भवेदिति संबन्धः ॥ १८२ ॥

अ० टी०—साक्षित्वेऽप्येतत्तुल्यमित्याह—साक्षिताऽपीति । ईश्वरत्ववदौपाधिकी सापेक्षा साक्षिताऽपि भवेदित्यर्थः । नित्यसिद्धमनपेक्षं यन्निजं स्वं बोधरूपं चैतन्यं तद्वन्निरुपाधिकमेव विभो रूपं न सापेक्षं साक्षित्वेश्वरत्वादीत्यर्थः । यद्यपि चैतन्यं न स्वरूपाद्विन्नं तथाऽपि राहोः शिर इतिवद्भेदोपचाराद्वतिप्रयोगः । यद्वा रूपमेव रूपवदिति पादपूर्णार्थो वच्छब्दः । तथाच निरुपाधिकं यन्नित्यसिद्धनिजबोधस्वरूपं तदेव विभोः परमात्मनो रूपमित्यर्थः ॥ १८२ ॥

सु० टी०—ननु साक्षित्वमश्रुतत्वादेव न स्वरूपमुच्यते न त्वौपाधिकत्वादित्याशङ्क्य तद्वोधिकां श्रुतिमाह—

एको देवः सर्वभूतेषु गूढः

सर्वव्यापी सर्वभूतान्तरात्मा ।

कर्माध्यक्षः सर्वभूताधिवासः

साक्षी चेता केवलो निर्गुणश्च ॥ १८३ ॥

एकै इति । अनेन ' हंरिर्ब्रह्मा पिनाकी ' इति पौराणिकभेदस्यावास्तव-
त्त्वमाह भेदस्य दुानरूपत्वेन कल्पितत्वादेकै इत्यर्थः । साधकप्रमाणस-
त्त्वासत्त्वाभ्यामेकत्वानुपपत्तिं निरस्यति—देव इति । स्वप्रकाश इत्यर्थः ।
आत्मा स्वभिन्नमास्यो वस्तुत्वादघटवदिति चेत्तत्राऽऽह—साक्षीति । जड-
त्वमत्रोपाधिरित्यर्थः । तर्हीक्षणकर्तृत्वात्परिच्छिन्नः स्यात्तत्राऽऽह—चेता ।
चिद्रूपः । व्यापाराभावे कथं चेतयितृत्वं तत्राऽऽह—केवलः । तर्हि प्रका-
शगुणं विना कथं प्रकाशकस्तत्राऽऽह—निर्गुणः । केवलस्यासंमृष्टस्यैव
कल्पितचिदाभासाविवेकात्प्रकाशकत्वमित्यर्थः । तर्हि जीवादत्यन्ताभिन्न
इति तत्राऽऽह—सर्वभूतेष्विति । सर्वात्मक इत्यर्थः । कथं तर्हि जीवेषु
भासमानेषु न भासते तत्राऽऽह—गूढः । अज्ञानावृतः । भेद एव तर्हि
किं नेत्याह—सर्वव्यापी । जीवभेदे वस्तुपरिच्छेदाद्यापित्वमङ्ग इत्यर्थः ।
नियन्तृनियम्यत्वेन भेदं निरस्यति—सर्वेति । सर्वभूतान्तरात्मत्वेन प्रवेशा-
न्नियन्तृत्वमोपाधिकमित्यर्थः । सर्वभूतान्तरात्मा चेतकर्ता मोक्षा च
स्यान्नेत्याह—कर्माध्यक्षः । कर्मणां कारयितृत्वेन द्रष्टृव न कर्तृत्यर्थः ।
तर्हि कथं सर्वकर्ता तत्राऽऽह—सर्वभूतेष्वधि उपरि च सत्यैश्वर्यादिति
न तत्परतन्त्रस्तत्फलासंमृष्ट इत्यर्थः ॥ १८३ ॥

अ० टी०—ऐश्वर्यवत्साक्षित्वादिकं ब्रह्मधर्मतया न श्रुतमित्यपि न वाच्यं मन्त्रोपनिषदि
तत्प्रतीतिरित्यभिप्रेत्य श्वेताश्वतरोपनिषन्मन्त्रान्पठति—एको देव इत्यादिना । एकः
सर्वभूतान्तरात्मेति संबन्धः । भूतानि चराचरसंस्थानलक्षणानि । तर्हि किमाकाशो नेत्याह—
देवः प्रकाशस्वभावः । किं सूर्यादिः । न सर्वभूतेषु गूढः प्रकाशमानचित्स्वभावोऽपि
शब्दाद्याकाराभो रागादिगर्भाभिर्बुद्धिवृत्तिभिः संकरात्सर्वभूतेषु वर्तमानोऽपि यथावन्न
भासत इति गूढ इत्यर्थः । तर्हि किमडुरादिवत्परिच्छिन्नो मूर्तो वा नेत्याह—सर्वव्यापी
देहाह्विरपि व्यापनशीलः, ब्रह्माण्डकोटिभिरप्यपारिच्छिन्न इत्यर्थः । तस्य नैर्यायिकेश्वरव-
त्ताटस्थं वारयति—सर्वभूतान्तरात्मेति । तर्हि किं कर्तृत्वादित्स्वभावकः संसार्यात्मक
एव न कर्माध्यक्षः कर्मसु बुद्ध्यादिव्यापारेष्वध्यक्षो राजादिवदधिष्ठातृतया न स्वयं
क्रियावत्तेत्यर्थः । ननु कथमसङ्गस्याऽऽध्यक्ष्यसंबन्धाभावेऽध्यक्षतेति तत्राऽऽह—सर्वभूता-
धिवास इति । सर्वाणि भूतान्यधिवसन्त्यस्मिन्निति सर्वभूताधिवासः सर्वाश्रयः । यद्वा
सर्वेषु भूतेष्वव्युपरि नियन्तृतया वसतीति सर्वभूताधिवासः । तर्हि किं राजादिवत्स्वस्वा-
भ्यभिमानोऽस्य विद्यते न साक्ष्युदासीनः । ननु साक्षादीक्षणात्साक्षी स्यात्स कथमुदासीन
इत्यत आह—चेतति । चेता चैतन्यरूपो न तत्कर्ता स्वरूपचैतन्येन संघातस्य चिदा-
भासतापादनं चेतयितृत्वम् । तर्ह्यलोक इव प्रकाशगुणव्याप्या नेत्याह—निर्गुण इति ।

तर्हि स्वरूपमेव चेत्यमस्याऽऽरोहेनेत्याह—**केवल इति** । केवलं वस्तुतोऽद्वितीयत्वमस-
ङ्गत्वं च । तथा चाविद्याध्यस्तचेत्याव्याप्या साक्षित्वादि न परमार्थ इत्यर्थः ॥ १८३ ॥

सु० टी०—श्रुत्यन्तरमुदाहरति—

न तस्य कार्यं करणं च विद्यते

न तत्समश्चाप्यधिकश्च दृश्यते ।

पराऽस्य शक्तिर्विविधैव श्रूयते

स्वाभाविकी ज्ञानबलक्रिया च ॥ १८४ ॥

न तस्येति । कार्यं स्थूलशरीरं करणं लिङ्गशरीरम् । कथं जगन्निर्मातृ-
तत्राऽऽह—नेति । तत्सम एव नास्ति कुतोऽधिक इति । तत्र हेतुमाह—
परा । विशिष्टा विविधकार्यजनिका शक्तिः श्रुतिप्रसिद्धा । कथं जडश-
क्तिमात्रात्प्रवृत्तिस्तत्राऽऽह—स्वाभाविकीति । ज्ञानमेव बलं क्रिया च तद-
नुग्रहादेवेत्यर्थः ॥ १८४ ॥

अ० टी०—साक्षित्वे मन्त्रमुदाहृत्य कारणत्वेश्वरत्वयोरपि मन्त्रद्वयमुदाहरति—**न
तस्य कार्यमिति** । स्थूलं सूक्ष्मं च शरीरमस्य न विद्यत इत्यर्थः । ‘तमीश्वराणां
परमं महेश्वरम्’ [श्वे० ६ । ७] इति यन्निरतिशयमीश्वरत्वं पूर्वमन्त्रे प्रतिज्ञातं तस्या-
स्मिन्मन्त्रे कार्यकरणवत्त्वनिराकरणेन तदधीनज्ञानादिमदभ्यो जीवैभ्यो व्यावर्तनात्सापेक्षाजी-
वैश्वर्याद्विलक्षणं स्वातन्त्र्यमैश्वर्यमस्येति दर्शितं तत्राऽपि न निरतिशयमैश्वर्यमस्य सिध्यति
खण्डमण्डलपतीनामिव स्वसमानैश्वर्यवतामधिकैश्वर्यवतां वाऽन्येषामीश्वराणां संभवादिति
चेनेत्याह—**‘न तत्समश्चाप्यधिकश्च दृश्यते’** [श्वे० ६ । ८] इति । लोके
वेदे वा नावगम्यत इत्यर्थः । ज्ञाने कर्मणि वा समर्थस्तत्सम एव नास्ति कुतस्ततोऽभ्य-
धिकसंभावनैतदन्यस्य सर्वस्य चेतनस्य संघातपरतन्त्रज्ञानादिमत्त्वादस्मान्मन्यत्वादित्यस्य वाऽ-
चेतनत्वासिद्धमस्य निरतिशयं निरङ्कुशं चैश्वर्यमिति भावः । ननु कार्यकरणाभावे कथ-
मस्य सर्वज्ञत्वसर्वकर्तृत्वसामर्थ्यात्सर्वजगत्कारणत्वेन सर्वेश्वरत्वसिद्धिरिति तत्राऽऽह—**पराऽ-
स्येति** । अस्येश्वरस्योक्तेश्वरत्वनिर्वाहिका परोत्कृष्टा सर्वस्मात्कार्यजाताद्वा पराऽनादिभूता शक्ति-
र्मायाख्या विविधा विचित्राऽनेकविधकार्यकारपरिणामसामर्थ्यभेदोपेता च श्रूयते श्रुतिवाक्ये-
भ्योऽवगम्यते ‘इन्द्रो मायाभिः पुरुरूप ईयते’ [बृ० २ । ५ । १९] इत्यादि ।
विविधैवेत्यवधारणेन विकारसमर्थैत्र सा नासमर्थेति दर्शयति । किं मल्लादीनामिव बलं
श्रमादिसाधनसंपादितेयमीशस्य नेत्याह—**स्वाभाविकीति** । सिंहादीनां शौर्यवत्स्वभा-
वसिद्धा । तथाऽप्यस्या जडत्वात्कथं प्रवृत्त्यादिमत्त्वं तदभावे च तद्योगमात्रात्कथमीश्वरस्य

सर्वकर्तृत्वमिति तत्राऽऽह—ज्ञानबलक्रिया चेति । ईश्वरस्य स्वरूपभूतं यज्ज्ञानं तस्य बलं स्वातन्त्र्याख्यं तेन ज्ञानबलेन क्रिया प्रवृत्त्यादिलक्षणा यस्याः सा । तथा चकार उक्तविशेषणसमुच्चयार्थः । तथा च स्वस्वरूपस्वतन्त्रज्ञानपरतन्त्रस्वाभाविकस्वशक्तिमायाविवर्तनवशात्सर्वज्ञत्वं सर्वकर्तृत्वं चोपपद्यत इति सिद्धं सर्वकारणतयाऽस्य सर्वेश्वरत्वमिति ॥ १८४ ॥

सु० टी०—तत्प्रसङ्गादीश्वरत्वकारणत्वयोर्बोधिकां श्रुतिमुदाहरति—

न तस्य कश्चित्पतिरस्ति लोके

न चेशिता नैव च तस्य लिङ्गम् ।

स कारणं वै करणाधिपाधिपो

न चास्य कश्चिज्जनिता न चाधिपः ॥ १८५ ॥

न तस्येति । पतिः स्वामी । ईशिता नियन्ता । लिङ्गच्यतेऽनेन चैतन्यमिति लिङ्गं शरीरं तच्च नास्तीत्यतः स्वातन्त्र्यात्सर्वकारणम् । करणाधिपानां जीवानामग्न्यादिदेवानां चाधिपः स्वामी । न चास्य जनितोत्पादकस्तथाऽधिपोऽनुग्राहकः कश्चिदस्तीत्ययमेव सर्वकारणमीश्वर इत्यर्थः ॥ १८५ ॥

अ० टी०—उक्तस्यैश्वर्यस्य स्फुटीकरणार्थं उत्तरो मन्त्रस्तमुदाहरति—न तस्य कश्चिदिति । पतिः स्वामी । ईशिता नियन्ता चास्य लोके त्रैलोक्येऽपि कश्चिद्व्यक्तोऽपि नास्तीत्यनेनास्य परमं स्वातन्त्र्यमुक्तं तस्य लिङ्गं च लोके नैवेति संबन्धः । लिङ्ग्यतेऽनेनेति लिङ्गं कार्यकरणसंघातस्तदस्य नास्ति । अतो न जीववदनीश्वरोऽयं सापेक्षेश्वरो वा किं तु सर्वेश्वर इत्युक्तं भवति । अस्योपरि न कोऽपीत्युक्तमयं सर्वोपरीति वदन्ती श्रुतिरस्य सर्वेश्वरत्वं निरङ्कुशमाविष्करोति—स कारणमिति । स पूर्वोक्त ईश्वरः सर्वस्य कारणमुत्पत्तिस्थितिलयाधिष्ठानं करणाधिपानां सर्वजीवानामप्यधिपोऽधिष्ठाय पालयिता नियन्तेति यावत् । पुत्रस्य पितुरपि यथाऽन्यः पिताऽस्ति नैवमस्यान्यः कारणभूतोऽस्तीत्याह—न चास्य कश्चिज्जनिता न चाधिपः । जनयितेत्येतत् । अयमेव सर्वस्य मूलकारणं नान्यत्तदस्तीत्यर्थः । राजामाल्यस्य स्वविधेयान्प्रत्यधिपत्वेऽपि यथाऽन्यो राजा स्वाधिपोऽस्ति न तथाऽस्य कोऽप्यस्तीत्याह—न चाधिप इति । अयमेव सर्वेश्वरो नान्य इत्यर्थः ॥ १८५ ॥

सु० टी०—श्रुतितात्पर्यमाह—

इति श्रुतिः कारणसाक्षिभाव-

मैश्वर्यवद्वक्ति परस्य पुंसः ।

अतत्परत्वान्न तदिष्यते चे-

द्वयं तृतीयं न तथैषितव्यम् ॥ १८६ ॥

इतीति । अत्र शङ्कते—अतत्परत्वादिति । द्वयं कारणत्वं साक्षित्वं च नेष्यते चेदित्यन्वयः । तदैश्वर्येऽपि तुल्यमिति परिहरति—तृतीयमिति १८६ ॥

अ० टी०—यदर्थमेते मन्त्रा उदाहृतास्तमर्थमाविष्करोति—इति श्रुतिरिति । श्रुतिः पूर्वोदाहृतेतीत्यं परस्य पुंस ऐश्वर्यवत्कारणसाक्षिभावं कारणत्वं साक्षित्वं च वक्ति कथयतीत्यर्थः । कारणत्वसाक्षित्वयोरपि ब्रह्मस्वरूपताऽङ्गीकार्या, ऐश्वर्यवच्छैतत्वाविशेषादिति ध्वनितोऽर्थः । कारणत्वादिवाक्यस्यातत्परत्वान्न स्वरूपबोधकतेति शङ्कते—अतत्परत्वादिति । तद्द्वयं नेष्यते चेदित्यन्वयः । दूषयति—तृतीयं न तथैषितव्यमिति । साक्षित्वकारणत्वापेक्षया तृतीयमैश्वर्यमपि तथा स्वरूपमिति नैषितव्यं नाङ्गीकार्यं विशेषहेतोस्तत्राभावादित्यर्थः ॥ २८६ ॥

सु० टी०—इतदेव प्रकटयति—

अतत्परत्वं श्रवणस्य तुल्यं

त्रिषु त्रयं तेन विवर्जनीयम् ।

अथेष्टमेकं त्रयमेषितव्यं

विशेषहेतोरनिरूपणेन ॥ १८७ ॥

अतत्परत्वमिति । फलितमाह—त्रयं तेनेति । विपक्षे बाधकमाह—अथेति ॥ १८७ ॥

अ० टी०—तत्परश्रुत्यभावस्य त्रिष्वपि तुल्यत्वादित्युक्तमेव विशेषहेत्वभावं साधयति—अतत्परत्वमिति । त्रिषु कारणत्वसाक्षित्वेश्वरत्वेषु श्रवणस्य श्रुतेरतत्परत्वं तुल्यं समानं यतस्तेन हेतुना त्रयं विवर्जनीयं स्वरूपमिति नाभ्युपेयमित्यर्थः । एवमपीश्वरत्वं स्वरूपमिति चेदाग्रहस्तदा साक्षित्वकारणत्वयोरपि स्वरूपत्वमिष्यतामित्याह—अथेष्टमेकं त्रयमेषितव्यमिति । तत्र हेतुमाह—विशेषहेतोरनिरूपणेनेति । न ह्यत्रैकस्याङ्गीकार्यत्वे द्वयापेक्षया विशेषहेतुर्निरूपणपथमवतरतीत्यर्थः ॥ १७७ ॥

सु० टी०—सापेक्षत्वादप्यैश्वर्यादिकं मृषेत्याह—

ईशितव्यमनपेक्ष्य नेश्वरो

नेशितव्यमपि तद्वशीश्वरम् ।

अन्तरेण घटते ततो मृषा

मोहमात्रपरिकल्पितं द्वयम् ॥ १८८ ॥

ईशितव्यमिति । यस्मादनयोरेकैकानपेक्षमेकैकं न निर्वहत्यतो द्वयमपि
मोहकल्पितत्वान्मृषेति योज्यम् ॥ १८८ ॥

अ० टी०—ननु तर्हि त्रयमपि स्वरूपमिष्यते श्रुतिनिर्देशस्य तुल्यत्वादिति चेन्नैवं
सापेक्षत्वेन तदसंभवादित्यभिप्रेत्येश्वरत्वस्य तावत्सापेक्षतामाह—ईशितव्यमिति । नेश्वरो
घटत इति संबन्धः । तद्वदीश्वरत्ववदीशितव्यमपीश्वरमन्तरेण न घटत इति योजना । किं तत
इत्यत आह—ततो मृषा मोहमात्रेति । द्वयमीश्वरत्वमीशितव्यं च परस्परसापेक्षयोरेक-
स्यापि स्वरूपानिष्यतेमोहमात्रकल्पितं मृषैव द्वयमित्यर्थः ॥ १८८ ॥

सु० टी०—कारणत्वमपीदृशमेवेत्याह—

कार्यवस्तु विरहस्य कारणं

न कचिद्घटयितुं क्षेममहि ।

नापि कारणमपोह्य केवलं

कार्यवस्तु परिकल्पयेमहि ॥ १८९ ॥

कार्येति ॥ १८९ ॥

अ० टी०—कारणत्वस्याप्याह—कार्यवस्त्विति । समाना योजना ॥ १८९ ॥

सु० टी०—एवमेव साक्षित्वमपीत्याह—

साक्ष्यवस्तु परिहृत्य साक्षिता

साक्षिणं च परिहृत्य साक्ष्यता ।

नेष्यते न घटते च तेन त-

त्सव्यपेक्षमुभयं परस्परम् ॥ १९० ॥

साक्ष्यवस्त्विति ॥ १९० ॥

अ० टी०—साक्षिताऽपि तथैवेत्याह—साक्ष्यवस्त्विति । साक्षिता नेष्यते
साक्ष्यता च न घटत इति यथाक्रमं क्रियाद्वयस्य योजना । तेनोक्तेन हेतुद्वयेन तदुभयं
साक्षित्वं साक्ष्यत्वं च परस्परं सव्यपेक्षमतो मोहमात्रपरिकल्पितं मृषेत्यर्थः ॥ १९० ॥

सु० टी०—एतच्च तुल्यं प्रमातृत्वादावपीत्याह—

न प्रभेयमपहाय मातृता

नापि मातृविरहे प्रभेयता ।

मातृमेयरहिता न च प्रमा
न प्रमाणरहितं प्रमाफलम् ॥ १९१ ॥

न प्रमेयमिति ॥ १९१ ॥

अ० टी०—समानन्यायतया प्रमातृत्वादिकमेपि नाऽऽत्मस्वभाव इति सिद्धमित्याह—
न प्रमेयमिति । पुंगतं प्रमातृत्वं विषयाकाङ्क्षं विषयगतप्रमेयत्वं च प्रमाकाङ्क्षमुभया-
काङ्क्षा च प्रमा प्रमाणं तद्वि प्रमातारमाश्रित्य प्रमेयं व्याप्नोति । अत उभयाकाङ्क्षं
प्रमाणं प्रमाणाकाङ्क्षं चोभयमित्यर्थास्तिष्यति । न हि प्रमाणप्रमेयान्यां विना प्रमाता
भवति तदभावे सुषुप्तौ तदभावात् । तथा प्रमातृप्रमाणाभ्यामृते प्रमेयं न भवति प्रमि-
तत्वव्यवहारस्य वस्तुनि प्रमात्राश्रितप्रमाणव्याप्यधीनत्वात् । तथा प्रमाफलं प्रमितिरपि
न प्रमाणरहितं सिद्धान्ते चैतन्यगतप्रमितित्वस्य प्रमाणाधीनत्वादित्यर्थः । ईश्वरत्वादिक-
मेकैकसापेक्षं प्रमातृत्वादिकं तु मेयादित्रितयसापेक्षमिति भेदः । प्रमातृप्रमाणप्रमेयप्रमि-
तीनामेकैकस्य स्वेतरापेक्षसिद्धित्वादित्युक्तं भवति ॥ १९१ ॥

सु० टी०—ईशत्वादिकमेकैकापेक्षं मातृत्वं तु मेयादित्रयसापेक्षमि-
त्युक्त्वा कर्तृत्वमपि तथेत्याह—

कर्तृ कर्म परिहृत्य नेष्यते
कर्म कर्तृरहितं न च कश्चित् ।
कर्तृकर्मरहिता न च क्रिया
न क्रियाविरहितं क्रियाफलम् ॥ १९२ ॥

कर्तृ कर्मेति ॥ १९२ ॥

अ० टी०—कर्तृत्वमपि प्रमातृत्ववत्सापेक्षमित्याह—कर्तृ कर्मेति । योजना तु
पूर्ववत् ॥ १९२ ॥

सु० टी०—सामान्यविशेषात्मा प्रपञ्चः सर्वोऽपि तथेत्याह—

सामान्यं न विशेषवस्तुविरहे तस्माद्विना तन्न च
स्वातन्त्र्येण घटामुपाञ्चति ततः सापेक्षमेतद्द्वयम् ।
यत्सापेक्षमिहेक्षितं भवति तन्मायामयं स्वप्नव-
त्तस्मादीश्वरतादि कल्पितवपुः स्वी कुर्महे न्यायतः ॥ १९३ ॥

सामान्यमिति । घटामुपाश्चति घटनामुपैति । तथाऽपि कथं मृषेति चेत्तत्राऽऽह—यत्सापेक्षमिति । उपसंहरति—तस्मादिति ॥ १९३ ॥

अ० टी०—प्रमातृत्वादेरात्मस्वरूपत्वपक्षे सामान्यविशेषादेरपि तत्स्वरूपत्वमङ्गीकर्तव्यं स्यात् । सर्वस्यापि ब्रह्मात्मास्पदत्वात् । तच्चायुक्तं सापेक्षत्वादित्याह—सामान्येति । विशेषरूपवस्तुविरहे सामान्यं स्वातन्त्र्येण न घटामुपाश्चति घटनां प्राप्नोति । तथा तस्मात्सामान्याद्विना तद्विशेषवस्तु च न च घटामुपाश्चतीति योजना । ततोऽन्योन्याधीननिरूपणं तदेतत्सामान्यविशेषात्मकं द्वयं सापेक्षं सिद्धमित्यर्थः । कारणत्वसाक्षित्वेश्वरत्वप्रमातृत्वादेः सर्वस्य मिथ्यात्वसाधकं हेतुं सापेक्षत्वलक्षणं पक्षेषूपपाद्य व्याप्तिमप्यस्य कथयति—यत्सापेक्षमिहेति । विमतं मायामयं सोपक्षत्वाद्यथा स्वप्नस्तथा चायम् । सापेक्षमित्यवयवचतुष्टयमुक्त्वा निगमयति—तस्मादीश्वरतादीति । न्यायत उक्तन्यायकदम्बादीश्वरतादि मायाकल्पितवर्णनं परमार्थमिति स्वी कुर्मह इति योजना ॥ १९३ ॥

सु० टी०—किं सप्रपञ्चं ब्रह्मोत निष्प्रपञ्चमुतोमयात्मकमिति शिष्येण पृष्टे सप्रपञ्चत्वापोहेन निष्प्रपञ्चत्वमुक्तमिदानीमुभयात्मकत्वं भेदाभेद-निराकरणेन निरस्यति—

अभिन्नता भिन्नतया विरुद्धा

विभिन्नताऽभिन्नतया तथैव ।

उपाधिभेदे परिकल्पितेऽपि

विना पुनस्तं किमुदीरणीयम् ॥ १९४ ॥

अभिन्नतेति । ननूपाधिभेदेन द्वयोरविरोध इति नेत्याह—उपाधीति । तमुपाधिभेदम् । तथा च सोऽप्यत्र नास्तीति भावः ॥ १९४ ॥

अ० टी०—तदेवं कार्यकारणेशितव्येश्वरत्वादेरत्यन्तभेदवादे सापेक्षत्वेन मिथ्यात्वे प्रसाधिते सति यदि भेदाभेदवादी ब्रूयाद्द्विरूपं हि ब्रह्मात्मतत्त्वमिष्यते निर्भेदं सभेदं चेति तत्र निर्भेदे सापेक्षरूपं किमपि मा भूत्सभेदे तु सर्वमेवास्तु परमार्थं तस्यानेकात्मकत्वेन सापेक्षरूपत्वाविरोधादिति स प्रष्टव्यो निर्भेदस्य भेदवत्त्वं किं स्वभावसिद्धं किंवोपाधिभेद-कृतमिति तत्र नाऽऽद्यो विरुद्धस्वभावस्यैकस्यासंभवादित्याह—अभिन्नतेति । न हि विदीर्णस्वरूपो घटस्तदैवाविदीर्णोऽपि भवति । अविदीर्णस्वरूपो वा विदीर्णः प्रामाणिक-व्यवहारगोचर इत्यर्थः । द्वितीयमुत्थाप्य निराकरोति—उपाधिभेद इति । तं विरोधं विना तत्रापि किमुदीरणीयं तत्रापि परमार्थतो विरोधपरिहारोऽशक्य इत्यर्थः ॥ १९४ ॥

सु० टी०—ननु निर्भेदेऽपि नमसि भवति घटाद्युपाधिको भेद इति नेत्याह—

स्वभावतो यन्मिथुनं विरुद्धं
न तन्निमित्तान्तरतः कदाचित् ।
उपैति सख्यं परमार्थवृत्त्या
भ्रमादलभ्यं न च किञ्चिदस्ति ॥ १९५ ॥

स्वभावत इति । स्वतो विरुद्धयोरुपाधितोऽपि सख्यामावाद्भ्रान्तस्तत्र भेद इत्यर्थः ॥ १९५ ॥

अ० टी०—नन्वौपाधिके भेदे नास्ति विरोध आकाशादावुपाधिभिन्ने विरोधादर्शनादित्याशङ्क्योपाधिभेदेऽप्युपन्यस्तं विरोधमुपपादयति—स्वभावत इति । स्वभावतो निर्भेदस्योपाधिनिमित्तको भेदो न परमार्थः संभवत्याकाशादौ तूपाधिकृतो भेदो भ्रान्त एव न परमार्थो निरवयवस्याऽऽकाशस्योपाधिर्भिन्नेतुमशक्यत्वाद्भ्रमस्तु भवति तस्य वस्तुसत्तानपेक्षित्वादित्यर्थः । अक्षरयोजना सुगमा ॥ १९५ ॥

सु० टी०—उक्तेऽर्थे दृष्टान्तमाह—

न रविशार्वरसख्यकृदीक्ष्यते
जगति कश्चिदुपाधिरमोहतः ।
यदि भवेत्स भवेद्भवतो मतः
स न भवेद्यदि सोऽपि न संभवेत् ॥ १९६ ॥

न रवीति । अमोहतः परमार्थत उपाधिः कश्चिद्रविशार्वरयोः सख्यकृन्नेष्यत इति संबन्धः । किं तत इत्याह—यदीति । यदि रवितमसोः सख्यकृदुपाधिर्भवेत्तर्हि भवदभिमतो भिन्नाभिन्नयोरपि सख्यकृद्भवेत्तदभावे नायमपि भवेद्विशेषाभावादित्यर्थः ॥ १९६ ॥

अ० टी०—स्वभावतो विरुद्धयोरुपाधिद्वाराऽपि विरोध एवेत्यत्र दृष्टान्तमाह—न रविशार्वरेति । शार्वरं तमः । रविशार्वरयोः सख्यकृदविरोधकृत्कश्चिदुपाधिरमोहतो मोहाद्भ्रमादन्यो जगति नेक्ष्यते । यदि रविशार्वरयोर्विरुद्धस्वभावयोरुपाधितोऽप्यभेदो भवेत्तदा भवतो मत इष्टः स भेदाभेदयोरप्यविरोधो भवेत् । स यदि रविशार्वरयोरविरोधो न भवेत्तर्हि सोऽपि भेदाभेदयोरविरोधोऽपि न संभवेद्विशेषानिरूपणादिति योजना ॥ १९६ ॥

सु० टी०—ननु भ्रमादप्येतदलभ्यं पूर्वदृष्टातिरिक्तस्य भ्रमेऽज्ञानादिति चेत्तत्राऽऽह—

खमपि खादति खण्डितमीक्षते

निजशिरो नयनेन करार्पितम् ।

किमपि दुर्घटमस्य न विद्यते

यदि विमूढमतिर्भवति स्वयम् ॥ १९७ ॥

खमपीति । स्वप्नादौ सर्वादृष्टस्याप्येवमादेर्दर्शनान्नैतदलभ्यमित्यर्थः । उपसंहरति—किमपीति । अज्ञानस्यैव दुर्घटघटकत्वादित्यर्थः ॥ १९७ ॥

अ० टी०—भ्रमादलभ्यं न च किंचिदस्तीत्युक्तं प्रपञ्चयति—खमपीति । स्वप्ने हि नानाविधा भ्रान्तीरनुभवन्पुरुषः कदाचिन्नभोभक्षणमप्यनुभवति । तथा निजशिरः खण्डितं स्कन्धात्पृथक्कृतं करार्पितं स्वकारे धृतं स्वनयनेनेक्षते । अत एव स्वप्नाध्याय-विदः स्वशिरश्छेदनादिदर्शनमनिष्टसूचकमामनन्ति । ऐतरेयिणश्चाऽऽमनन्ति—अथाप्यशिरसं जिह्वाशिरसं वा पश्यति तदप्येवमेव विद्यादिति । न चाघटमानमेतदित्यपि वाच्यमित्याह—किमपीति ॥ १९७ ॥

सु० टी०—किं चोपाधेर्मिथ्यात्वात्तदुपाधिकस्यापि मिथ्यात्वमित्याह—

इतश्च निर्भेदकमात्मतत्त्वं

निरूपणे कारणकार्यतादेः ।

अनादिमायैकनिबन्धनत्वा-

दसंभवादस्य तु वस्तुवृत्त्या ॥ १९८ ॥

इतश्चेति । निरूपणे क्रियमाणे कार्यकारणत्वादेर्वस्तुवृत्त्याऽसंभवेन मायैकनिबन्धनत्वादिति संबन्धः ॥ १९८ ॥

अ० टी०—आरम्भणाधिकरणोक्तविवर्तवादन्यायादपि ब्रह्मणो निर्विशेषैकरूपत्वसिद्धिरित्याह—इतश्चेति । कुत इति चेत्परिशेषादित्यभिप्रेत्याऽऽह—निरूपण इति । कारणत्वादिनां हि ब्रह्मणः सविशेषताप्राप्तिस्तस्य च निरूपणेऽनादिमायैकनिबन्धनत्वादानाद्यनिर्वचनीयाज्ञानमात्रकल्पितत्वातिशयात् । अस्य तु कार्यकारणादेर्वस्तुवृत्त्या परमार्थतश्चासंभवात्परिशेषान्निर्भेदकमेवाऽऽत्मतत्त्वमित्यर्थः ॥ १९८ ॥

सु० टी०—कथमसंभव इति चेत्तत्र वक्तव्यं किमसतः कार्यत्वादिकं सतो वा सदसतो वा तत्र नाऽऽद्य इत्याह—

असन्न कार्यं गगनप्रसून-
बन्ध्यासुतादेः करणाप्रसिद्धेः ।
न प्रागसत्कार्यमिति प्रवादः
प्रशस्यते तस्य विरोधहेतोः ॥ १९९ ॥

असदिति । करणमुत्पादनं तदप्रसिद्धेरित्यर्थः । नन्वत्यन्तासन्नोत्पद्यते किं तु प्रागसत्पटादीति वैशेषिकास्तत्राऽऽह—न प्रागिति ॥ १९९ ॥

अ० टी०—कार्यकारणभावस्य वस्तुतोऽसंभवं कार्यस्यानुपपत्त्या तावदाह—अस-
न्नेति । कार्यं किं प्रागसदुत्पद्यते सद्वा नाऽऽद्यो गगनप्रसूनबन्ध्यासुतादेः करणाप्र-
सिद्धेः करणं निष्पादनं तस्याप्रसिद्धेरित्यर्थः । ननु बन्ध्यासुतादेरत्यन्तासत्त्वात्तन्मोत्पा-
दिकार्थं प्रागसदुत्पद्यतामिति चेन्नेत्याह—न प्रागिति । कुतो न प्रशस्यते तत्राऽऽह—
तस्य विरोधहेतोरिति । असतः प्राक्त्वविशेषणयोगस्य युक्तिविरोधादित्यर्थः ॥ १९९ ॥

सु० टी०—कथं विरोध इति चेत्तत्राऽऽह—

विशेषणानामसति प्रवृत्ति-
र्न दृश्यते क्वापि न युज्यते च ।
युधिष्ठिरात्प्रागभवन्नरेन्द्रो
बन्ध्यासुतः शूर इतीह यद्वत् ॥ २०० ॥

विशेषणानामिति । असतो निःस्वरूपस्य प्राक्त्वेन व्यावर्तनायोगादि-
त्यर्थः । अदर्शनमयोगं च दृष्टान्तेन साधयति—युधिष्ठिरादिति । यथा
बन्ध्यासुते नैतानि विशेषणानि युज्यन्त इत्यर्थः ॥ २०० ॥

अ० टी०—कुतो विरोध इति चेत्तत्राऽऽह—विशेषणानामिति । असतो
निःस्वभावत्वेन प्रसिद्धत्वादेव तस्मिन्विशेषणप्रवृत्तेरदर्शनसंभवश्चेत्यर्थः । तत्रादर्शनमुप-
पादयति—युधिष्ठिरादिति । असतो विशेषणसंबन्धश्चेत्स्याद्वन्ध्यासुतः शूर इति युधि-
ष्ठिरात्प्रागिति च शूरत्वप्राक्त्वाभ्यां बन्ध्यासुतोऽपि विशेष्येतेत्यर्थः ॥ २०० ॥

सु० टी०—एवमुत्पत्तिसंबन्धं निराकृत्योत्पत्तिमपि निरस्यति—

उत्पत्तिरप्यस्य निरूप्यमाणा
न काचिदागच्छति युक्तिमार्गम् ।

स्वसत्तया स्वैः समवायिकारणै-

रपीह या स्यात्समवायिताऽस्य ॥ २०१ ॥

असज्जनिः सेत्युपवर्ण्यमानं

सुदुर्घटं न ह्यसतो युजैभिः ।

सदेव सद्भिः सह सर्ववस्तु

संगच्छते न त्वसदेव सद्भिः ॥ २०२ ॥

उत्पत्तिरपीति द्वाभ्याम् । ननु स्वसत्तया स्वीयसमवायिकारणैश्च येयमसतः समवायिता सैवास्य जनिरित्युपवर्ण्यत इति चेन्नेत्याह—स्वसत्तयेति । कथं दुर्घटमित्यत्राऽऽह—न हीति । कुत इति चेत्तत्राऽऽह—सदेवेति । २०१ ॥ २०२ ॥

अ० टी०—‘ असन्न कार्यं गगनप्रसूनवन्ध्यासुतादेः करणाप्रसिद्धेः ’ इत्यत्रासदुत्पत्त्यदर्शनात्कार्यस्यासत्त्वमयुक्तमित्युक्तमुत्पत्तिस्वरूपनिरूपणायां च कार्यस्य प्रागसत्त्वमयुक्तमित्याह—उत्पत्तिरपीति । कथं न युक्तिमार्गमागच्छतीति चेत्तत्र वक्तव्यं कार्यस्य कारणसमवाय उत्पत्तिः कार्ये वा सत्तासमवाय इत्युभयथाऽप्यसंभव इत्याह—स्वसत्तयेति । अस्य कार्यस्य या स्वसत्तया वा स्वसमवायिकारणैर्वा समवायितोत्पत्तिशब्दार्थभूता स्यात्साऽसज्जनिरित्युपवर्ण्यमानं सुदुर्घटमित्युत्तरपद्यगतेन संबन्धः ॥ २०१ ॥

अ० टी०—दुर्घटत्वं प्रकटयति—न ह्यसतो युजैभिरिति । असतः कार्यस्यैभिः स्वसत्ता स्वसमवायिकारणैर्युजा योगो न हि संभवति । कुतः संबन्धस्य सद्वस्तुधर्मत्वादित्याह—सदेव सद्भिरिति । सत एव सद्भिः संबन्ध इति व्याप्तिविरोधान्नासतः सत्संबन्धः संभवतीत्यर्थः ॥ २०२ ॥

सु० टी०—अस्तु सतः सद्भिः संबन्धः प्रकृते तु किमायातमिति तत्राऽऽह—

सती हि सत्ताऽस्य पदस्य दृष्टा

तथैव सन्तः पदतन्तवोऽपि ।

तथा च तैश्चास्य कथं पदस्य

संबन्धिता स्यादसतो वदैतत् ॥ २०३ ॥

सती हीति । संबन्धिनोः सत्त्वस्य प्रत्यक्षत्वात्कथं ताभ्यामसतः संबन्ध इत्यर्थः ॥ २०३ ॥

अ० टी०—सतोरेव संबन्धः सर्वत्र दृष्टो न सदसतोरसतोर्वेतिनियममेव प्रकटयति—
सती हीति । अस्य पटस्य प्रत्यक्षगोचरस्य सतो या सत्ता सा सती हि दृष्टा नासती
सत्ता पटे समवायसंबन्धिनी दृष्टेत्यर्थः । तथैव पटतन्तवः पटस्याऽऽश्रयभूतास्तन्तवोऽपि
सन्त एव दृष्टा नासन्तः । तथाचैवंदृष्टनियमविरोधे सत्यसतस्त्वदभिमतस्य पटस्यास्य
तैः स्वसत्ता स्वसमवायिभिः संबन्धिता कथं स्यादेतद्वद निरूपयेति योजना ॥ २०३ ॥

सु० टी०—मा भूत्सत्तया तन्तुभिश्चास्य संबन्धः किं तत इति
चेत्तत्राऽऽह—

स्वकारणैस्तन्तुभिरेवमस्य

स्वसत्तया चान्वय एव जन्म ।

तवेष्टमेवं सति जन्म तस्य

न शक्यते वर्णयितुं पटस्य ॥ २०४ ॥

स्वकारणैरिति । तत्संबन्ध एवास्य जन्मेति त्वदभिप्रेतजनिलक्षणासिद्धि-
रेव दोष इत्यर्थः ॥ २०४ ॥

अ० टी०—तर्ह्यसतो जन्मनिरुक्तिरेवान्या भविष्यतीति चेन्न त्वयेतोऽन्यस्यानङ्गी-
कारादित्याह—स्वकारणैरिति । निगदव्याख्यातं पद्यम् ॥ २०४ ॥

सु० टी०—ननु पटस्यासत्त्वेऽपि तन्तुसत्तयोः सत्त्वात्संबन्धाविरोध
इति नेत्याह—

तदन्वयात्प्रागसतः कथं स्या-

तदन्वयो न ह्यसदन्वयाय ।

सता समर्थं न हि बन्ध्यया त-

त्पुत्रः समन्वेति कदाचिदत्र ॥ २०५ ॥

तदन्वयादिति । न ह्यसत्सता सहान्वयाय समर्थमित्यन्वयः । संबन्धस्य
द्याश्रयत्वादसतश्चाऽऽश्रयत्वायोगान्न संबन्धः सिध्यतीत्यर्थः ॥ २०५ ॥

अ० टी०—ननु नात्यन्तमसत्कार्यं किं तु प्रागसत्तादृशस्य कारणादिना संबन्धः
स्यादिति चेन्नेत्याह—तदन्वयादिति । तेन सत्तादिनाऽन्वयाज्जन्माख्यात्प्रागसतः कार्य-
स्यासत्त्वावस्थायां तदन्वयः कथं स्यात्प्रागस्य कार्यस्य बन्ध्यासुतादेरविशेषादित्यर्थः ।
आक्षिप्तमेवार्थमुपपादयति—नहीत्यादिना । सता सहान्वयायासन्न समर्थमित्यन्वयः ।
अत्र स्वजन्मनः प्रागित्यर्थः ॥ २०५ ॥

सु० टी० अस्तु तर्हि कारणसंबन्धयोग्यतैव जनिरिति चेत्तत्राऽऽह—

न च किञ्चिदन्यदसतो वदितुं

पटवस्तुनोऽत्र शकनीयमितः ।

जनिशब्दवाच्यमनवद्यतया

तदयुक्तभेवमसदुद्भवनम् ॥ २०६ ॥

न च किञ्चिदिति । सदसतोः क्वचित्कदाचित्संबन्धदर्शने सत्यसतस्तद्योग्यता कल्प्या न चासौ कापि दृष्ट इत्यर्थः । फलितमाह—तदयुक्तमिति ॥ २०६ ॥

अ० टी०—कारणसत्तासमवायात्प्रकारान्तरं जन्मलक्षणं स्यादित्याशङ्क्य त्वया तस्यानभ्युपगमादिति दोषः प्रागुक्त इदानीं न संभवति च प्रकारान्तरमित्याह—न च किञ्चिदिति । असतः पटवस्तुनो जनिशब्दवाच्यमित उक्तादन्यत्किञ्चित्प्रकारान्तरमत्र वैशेषिकमतेऽनवद्यतया वदितुं न च शकनीयं शक्यमित्यक्षरयोजना । उत्तरक्षणसंबन्धादेरपि तुल्यन्यायत्वादित्यभिप्रायः । उपसंहरति—तदयुक्तमिति । तत्तस्मादेवं विचार्यमाणे सत्यसदुद्भवनमयुक्तमभ्युपगन्तुमित्यर्थः ॥ २०६ ॥

सु० टी०—किं चैवं संबन्धयोग्यतादेर्जनित्वे तवापसिद्धान्तोऽपीत्याह—

न च वर्णितादपरमत्र भवा-

ननुमन्यते जनिवचोर्थमितः ।

यदि वर्ण्यते किमपि तत्र भवे-

त्स्वमर्तप्रहाणमलिनीकरणम् ॥ २०७ ॥

न चेति । इतो वर्णितादन्यं जनिपदार्थं न भवाननुमन्यत इत्यन्वयः । वर्णने च स्वमतप्रहाणमेव मलिनीकरणं दूषणमित्यर्थः ॥ २०७ ॥

अ० टी०—ननु कथं प्रकारान्तरासंभवनिश्चयो विचित्रप्रज्ञत्वाप्राणिनां कस्यचिद्विप्रकारान्तरस्यापि स्फुरणोपपत्तेरिति चेत्सत्यं तथाऽप्युक्तप्रकारात्प्रकारान्तरस्य त्वयाऽनभ्युपगमादभ्युपगमे वाऽपसिद्धान्तप्रसङ्गात्तवेत्याह—न च वर्णितादिति । अनुपपत्त्या प्रकारान्तरं मंस्य इति चेत्तत्राऽऽह—इतो यदि वर्ण्यत इति ॥ २०७ ॥

सु० टी०—कथं स्वमतप्रहाणमित्यत्राऽऽह—

समवायिकारणगणेन तथा

सह सत्तया च पटवस्त्वह यत् ।

समवैति तत्क्षणभुगिच्छति त-

ज्जनिशब्दवाच्यमिति नान्यदितः ॥ २०८ ॥

समवायीति । कणभुजा तथैव सूत्रितत्वादित्यर्थः ॥ २०८ ॥

अ० टी०—कुतः स्वमतप्रहाणमलिनीकरणं ममेति चेत्कणादसूत्रविरोधादेवेत्यभि-
प्रेत्य तत्सूत्रमर्थतः पठति—समवायिकारणेति । उक्तपदार्थद्वयेन परवस्तु समवैतीति
यत्तत्क्षणभुगिच्छतीत्यत आह तज्जनिशब्दवाच्यमितो नान्यज्जनिशब्दवाच्यमिच्छतीति
योजना ॥ २०८ ॥

सु० टी०—तर्ह्येतदेव भवत्वित्याशङ्क्याऽऽह—

न तदत्र संभवति युक्तिवशा-

दुपवर्णितं तदतिविस्तरतः ।

न च किञ्चिदन्यदुचितं भवतो

वदितुं स्वपक्षमपरित्यजतः ॥ २०९ ॥

न तदिति । दूषितत्वादित्यर्थः । अस्तु ततोऽन्यदेव किञ्चिदिति चेत्त-
त्राऽऽह—न चेति । आद्यक्षणसंबन्ध उत्पत्तिरिति चेन्नासतः कार्यस्याऽऽ-
द्यक्षणेन संयोगाद्यसंभवात् । अस्तु स्वरूपसंबन्ध इति चेन्नासतो निस्व-
रूपत्वात् । क्षणस्वरूपमात्रस्य च संबन्धत्वे कार्यस्यापि चतुर्थक्षणाद्य-
वच्छिन्नस्याऽऽद्यक्षणेनासता संबन्धत्वापत्तावतिव्याप्तेः । न च जातः
संबन्धश्चेत्येकः कालोऽसंभवात् । तत्संबन्धस्य जन्मत्वादसतश्च तदनुप-
पत्तेः । कश्चाऽऽद्यक्षणः प्रागभावनाशक्षण इति चेन्न प्रतियोगिक्षणमा-
त्रस्य तथार्थात् । न च स्वसमानकालपदार्थप्रतियोगिकध्वंसानाधारः
क्षणः षष्ठक्षणाद्यवच्छिन्नकार्यकालीनवस्तुध्वंसानाधारद्वितीयादिक्षणसं-
बन्धेऽतिव्याप्तेः । आद्यक्षणावच्छिन्नस्य स्वपदार्थत्वे चाऽऽत्माश्रयात् ।
तव चरमध्वंसोत्पत्तावव्याप्तेश्च । तत्समानकालपदार्थध्वंसाप्रसिद्धेरिति
दिक् ॥ २०९ ॥

अ० टी०—तर्ह्येतदेव सूत्रोक्तं कथंचिन्मया निर्वाह्यमिति चेन्नोक्तदोषस्य
परिहर्तुमशक्यत्वादित्याह—न तदत्रेति । अत्रोत्पत्तौ यथा न संभवति तथा निरूपि-
तमित्युक्तं स्मारयति—युक्तिवशादिति । प्रकारान्तराभ्युपगमे चोक्तमपसिद्धान्तप्रसङ्गं
स्फुटयति—न च किञ्चिदिति । स्वपक्षमारम्भवादमपरित्यजतो भवतोऽन्यत्किञ्चित्प्र-
कारान्तरं वदितुं न चोचितमित्यन्वयः । त्वन्मते प्रकारान्तरस्यासंभवात् । आरम्भवादे

हि कारणे कार्यस्योत्पत्तेः प्रागसत्त्वमिष्टमसतश्च न केनचित्कोऽपि संबन्धः संभवति । संयोगसमवायौ हि संबन्धौ । तौ तु भावद्वयधर्मौ न भावाभावयोरभावयोर्वा क्वापि संभवतः । तथा च प्राक्कार्यस्य कारणे कोऽध्यवस्थाविशेषो वा कारणगतशक्तिविशेषो वोत्पत्त्यमानस्य कार्यस्य धर्मविशेषो वा कार्यप्रागभावस्तस्य सत्तादिसमवायितयाऽभिव्यक्ति-
श्चोत्पत्तिरितिपक्षान्तरं भवद्भवेत्तस्य सर्वस्य सत्कार्यवाद एव समञ्जसत्वात्तत्परिग्रहे स्यादा-
रम्भवादस्यासत्कार्यगोचरस्य परित्याग इति भावः ॥ २०९ ॥

सु० टी०—उपसंहरति—

निरूपणायां न यतोऽस्ति कश्चि-

दुत्पत्तिशब्दार्थ इह त्वदीये ।

पक्षे ततो दुर्घटनाप्रसिद्धि-

रसज्जनेरुक्तनयेन तावत् ॥ २१० ॥

निरूपणायामिति । असज्जनेर्या दुर्घटनाप्रसिद्धिः सोक्तक्रमेणेत्यर्थः ॥ २१० ॥

अ० टी०—तस्मादुत्पत्तिस्वरूपस्य दुर्घटत्वाच्चासत्कार्यवादो न युक्त इत्युपसंहरति—निरू-
पणायामिति । तत उक्तनयेनासज्जनेः प्रसिद्धिस्तावदुर्घटितेति संबन्धः ॥ २१० ॥

सु० टी०—द्वितीयं पक्षं दूषयति—

सतोऽपि कार्यत्वमयुक्तमेव

निरूपणे कारणकृत्यहानेः ।

न कारणव्यापृतिरत्र शक्या

सतः स्वरूपे वदितुं फलाय ॥ २११ ॥

सतोऽपीति । निरूपणे क्रियमाणे सतोऽपि कार्यत्वमयुक्तं युक्तिरहित-
मित्यर्थः ॥ कारणकृत्यहानिमेव विवृणोति—नेति । कार्यस्य लब्ध्यात्म-
कत्वादित्यर्थः ॥ २११ ॥

अ० टी०—एवमसत्कार्यवादवत्सत्कार्यवादोऽपि न युक्तिसह इत्याह—सतोऽपीति ।
सत्कार्यपक्षे कथं कारणकृत्यहानिरिति चेत्तत्र वक्तव्यं कार्यस्वरूपत्वसंपादनार्था वा सत्यपि
कार्यगुणविशेषाधानार्था वा मलनिरासार्था वाऽभिव्यक्त्यर्थार्था वा कारणव्यापृतिरिति तत्र
नाऽऽद्य इत्याह—न कारणव्यापृतिरिति । अत्र सतः स्वरूपे कारणव्यापृतिः
फलाय वदितुं न शक्येत्यन्वयः । सतः पुनः सत्त्वसंपादनासंभवात्तत्र निष्फला कारणव्या-
पृतिरित्यर्थः ॥ २११ ॥

सु० टी०—अभिध्यक्तिरूपगुणाधानार्थं भवतु कारणव्यापार इति शङ्कते—

गुणं क्षिपत्कारणमर्थवत्त्वं
लभेत चेन्नात्र गुणस्य भावात् ।
न चेद्गुणोऽसत्करणं प्रसक्तं
निरर्थकं कारणकर्म तस्मात् ॥ २१२ ॥

गुणमिति । दूषयति—नेति । अभिध्यक्तेः सत्त्वादित्यर्थः । असत्त्वे बाध-
कमाह—न चेदिति । गुणश्चेदसन्नित्यर्थः ॥ २१२ ॥

अ० टी०—द्वितीयं पक्षमनुवदति—गुणं क्षिपदिति । गुणोऽपि तत्र सत्त्वाऽस-
त्त्वेति विकल्पाऽऽद्यं दूषयति—नात्रेति । सिद्धस्य साध्यत्वायोगादित्यर्थः । द्वितीयमनु-
वदति—नचेद्गुण इति । अस्मिन्पक्षेऽसत्कार्यमतप्रवेश इति दूषणमाह—अस-
त्कारणं प्रसक्तमिति । फलितमाह—निरर्थकमिति । कारणकर्म कारण-
व्यापारः ॥ २१२ ॥

सु० टी०—अनभिध्यक्तिनिरासार्थस्तर्हि कारणव्यापार इति शङ्कते—

मलं निरस्यार्थवदिष्यते चे-
न्मलोऽपि सन्नैव निरस्य इष्टः ।
सतोऽविनाशादसतोऽजनेश्च
वृथा ततः कारणमत्र पक्षे ॥ २१३ ॥

मलमिति । दूषयति—मलोऽपीति । ततः किमिति चेत्तत्राऽऽह—संतं
इति । यथाऽसतो जनिर्नास्ति तथा सतो नाशोऽपि नास्तीति वृथैव
कारणव्यापार इत्यर्थः ॥ २१३ ॥

अ० टी०—तृतीयमुत्थापयति—मलं निरस्येति । गुणाधानपक्षोक्तविकल्पदू-
षणानतिवृत्तेर्नायमपि पक्षः साधुरित्याह—मलोऽपीति । असन्नपि मलो न निष्पाद्य
इति शेषः । उभयत्र क्रमेण हेतुमाह—सतोऽविनाशादिति । अविनाशादिति
च्छेदः । अजनेरिति च पदं छेद्यं ‘ नासतो विद्यते भावो नाभावो विद्यते सतः ’
[भ० गी० २।१६] इति भगवन्निर्णयवचनादित्यर्थः । अत्रापि कारणव्यापारवैयर्थ्यं फलि-
तमित्याह—वृथेति ॥ २१३ ॥

सु० टी०—उक्तदोषद्वयमुपसंहरति—

तस्मादभिव्यक्तिकरी न हेतु-

प्रवृत्तिरत्रार्थवती घटेत ।

न चानभिव्यक्तिनिरासमृत्या

तस्मान्न सत्कार्यवचः प्रशस्तम् ॥ २१४ ॥

तस्मादिति । निरासमृत्या निरासमार्गेण ॥ २१४ ॥

अ० टी०—गुणाधानार्थत्वनिरासेनैव कारकव्यापारस्याभिव्यक्त्यर्थताऽपि निरस्ते-
त्याह—तस्मादभिव्यक्तिकरीति । मलनिरासार्थत्वनिरासेनानभिव्यक्तिनिवृत्त्यर्थताऽपि
कारकव्यापारस्य दूषितेत्याह—नचानभिव्यक्तीति । सत्कार्यमतनिराकरणमुपसं-
हरति—तस्मादिति ॥ २१४ ॥

सु० टी०—किं च सद्वादिनः कारणव्यापारः कार्यं च सदेवेति
नित्येन नित्यस्य नित्यमभिव्यञ्जनात्स्वापप्रलयाद्यसिद्धिरित्याह—

नित्या च कारकगणस्य सती प्रवृत्ति-

नित्यं व्यनक्ति सकलं फलमित्यवश्यम् ।

वक्तव्यमत्र न लयो न सुषुप्तिमूर्छे

नो चेन्न सृष्टिरिति कष्टमुपस्थितं वः ॥ २१५ ॥

नित्या चेति । विपक्षे बाधकमाह—नो चेदिति । सदा विद्यमानादपि
कारणान्न कार्यं चेत्कुतः सृष्टिरित्यर्थः ॥ २१५ ॥

अ० टी०—किं बहुना सत्कार्यवादिनः कार्यकारणभाव एव न सिध्यति स्वाप्ताद्य-
सिद्धिश्च स्यादित्याह—नित्या चेति । व्यापारस्यापि कार्यत्वान्निसिद्धता वाच्या ।
अतः कारकगणस्य प्रवृत्तिश्च नित्या सती सकलं फलं स्वकार्यं नित्यं व्यनक्ती-
त्यवश्यं वक्तव्यम् । अत्रैवमुत्पाद्योत्पादकव्यापारयोरुत्पत्त्युत्पादनयोरनित्यत्वे सति न लयः प्रलयः
सुषुप्तिमूर्छे वा संभवन्ति । अतः कारकप्रवृत्तेः सत्त्वाभ्युपगमोऽनुपपन्न इत्यर्थः । तर्ह्यस्तु
कारकव्यापारस्यासत्त्वमिति चेत्तत्राऽऽह—नो चेदिति । नो चेत्सत्त्वं कारकव्यापारस्य
तर्हि न सृष्टिः सिध्यतीत्युभयथा वो शुष्माकं सत्कार्यवादिनां कष्टमुपस्थितमित्यर्थः ॥ २१५ ॥

सु० टी०—ननु भवतामप्येतच्चोद्यं समानमित्याशङ्क्य निराक-
रोति—

वेदान्तवादिसमयेऽपि समानमेत-

च्चोद्यं परैर्न खलु वाच्यमिहाप्रसक्तेः ।

अस्मिन्मते न खलु संव्यवहारमात्रे

मायामये किमपि दूषणमस्ति यस्मात् ॥ २१६ ॥

वेदान्तेति । कुतो न वाच्यमिति चेत्तत्राऽऽह—अस्मन्मत इति ॥ २१६ ॥

अ० टी०—ननु तत्रापि सत्त्वमपत्त्वं वा कार्यदेरेष्टव्यं तथा च तत्रोक्तो दोषस्तत्रापि प्रसज्येतेति चेन्नेत्याह—वेदान्तवादीति । अवाच्यत्वे हेतुमाह—इहाप्रसक्तेरिति । वेदान्तवादेऽस्य चोद्यस्याप्रसक्तिं साधयति—अस्मिन्मत इति । संव्यवहारमात्रे देहात्मव्यवहारवद्व्यवहारभासे तत्त्वावेदकप्रमाणासिद्ध इति यावत् । अत एव मायामये सत्त्वासत्त्वाभ्यामनिर्वचनीयेऽस्मिन्वेदान्तिमते यस्मात्किमपि दूषणं न खल्वस्ति तस्मात्सत्त्वासत्त्वप्रयुक्तदूषणस्येहाप्रवर्तनं तदस्मान्प्रति वाच्यमिति योजना ॥ २१६ ॥

सु० टी०—मायामात्रं सर्वमित्येतन्न सांप्रदायिकमिति चेन्न ब्रह्मदृष्टादिभिरुक्तत्वादित्याह—

आत्रेयवाक्यमपि संव्यवहारमात्रं

कार्यं समस्तमिति नः कथयांबभूव ।

सत्कार्यवादविषयो न हि दोषराशि-

मायामये भवितुमुत्सहते विरोधात् ॥ २१७ ॥

आत्रेयवाक्यमिति । तेन ह्युक्तमसतोऽनिष्पाद्यत्वात्सत्त्वे प्रवृत्त्यानर्थक्यादभिव्यक्त्यर्थत्वेऽप्यविशेषात्प्रवृत्तिनित्यत्वात्सदाऽभिव्यक्तिप्रसङ्गात्संव्यवहारमात्रं कार्यमिति तद्दर्शयति—सत्कार्येति ॥ १७ ॥

अ० टी०—कार्यकारणभावादेः संव्यवहारमात्रत्वं ब्रह्मनन्दिनाऽप्याचार्येण च्छान्दोग्यभाष्ये परैरुक्तदोषाप्राप्त्यर्थमुक्तमित्याह—आत्रेयवाक्यमपीति । अत्र हि न संव्यवहारमात्रत्वादिति वदता सदसत्कार्यपक्षदूषणेन संव्यवहारमात्रत्वं कार्यकारणादेरुक्तमिति । तत्र हि संव्यवहारत्वमस्माभिरुपलब्धमित्यर्थः । तत्र सत्कार्यपक्षोक्तदोषाप्रति तावदाह—सत्कार्येति । मायामये सद्विलक्षणकार्यपक्ष इत्यर्थः ॥ २१७ ॥

सु० टी०—असत्कार्यवादोक्तोऽपि दोषो नास्तीत्याह—

काणाददर्शनसमाश्रयदोषराशि-

दूरान्निरस्त इह संव्यवहारमात्रे ।

वेदान्तभूमिकुशलो मुनिरत्रिवंश्य-

स्तेनाऽऽह कार्यामिह संव्यवहारमात्रम् ॥ २१८ ॥

काणादेति । कुतो निरस्त इत्याह—संव्यवहारेति । सदसद्विलक्षण इत्यर्थः । फलितमाह—वेदान्तेति ॥ २१८ ॥

अ० टी०—सत्कार्यवादस्य परिणामपक्षत्वात्तस्य विवर्तवादं प्रति संनिवृत्त्येऽपि यदा तदाश्रयो दोषो न प्राप्नोति तदा नितरामसत्कार्यपक्षाश्रयदोषप्राप्तिरित्याह—
काणादेति । संव्यवहारमात्रेऽस्तोऽपि विलक्षणं कार्यादीति मायामयव्यवहार इत्यर्थः । येनैवं पक्षद्वयोक्तदोषप्राप्तिरनिर्वचनीयमते तेन कारणेन वेदान्तभूमिकुशलोऽत्रिवंश्यो मुनि-
ब्रह्मनन्द्याख्य इहास्मिन्मते कार्यं संव्यवहारमात्रं सदसद्विलक्षणं मायामयमित्याहेति योजना ॥ २१८ ॥

सु० टी०—ननु तद्वाक्यानामप्यनेकाकारत्वात्कथं ततः सिद्धान्ता-
ध्यवसाय इति चेद्विवक्षितविवेकादित्याह—

षष्ठप्रपाठकनिबद्धमुदीरितं यत्

तत्सत्यमेव खलु सत्यसमाश्रयत्वात् ।

अत्रैव यत्पुनरुवाच समुद्भवेन-

दृष्टान्तपूर्वकमदो व्यवहारदृष्ट्या ॥ २१९ ॥

पठेति । ननु षष्ठे परिणामोऽप्युक्त इति तत्राऽऽह—अत्रैवेति ॥ १९ ॥

अ० टी०—ब्रह्मनन्दिवाक्येष्वनेकपक्षप्रतिभानात्तत्र कः सिद्धान्त इति न निश्चीयत इति चेन्नैष दोषः परमार्थनिरूपणावसरेऽभिहितत्वाद्विवर्तवादस्य सिद्धान्तान्वनिश्चयादि-
त्याह—षष्ठप्रपाठकेति । छान्दोग्यषष्ठप्रपाठकव्याख्याननिबद्धं यत्तेनोदीरितं तत्सर्वं सत्यमेव खलु निश्चितम् । कुतः सत्यसमाश्रयत्वात्सद्वस्तुविषयत्वादित्यर्थः । न तत्र परि-
णामवादोऽप्युक्त इति सोऽपि कथं न सिद्धान्त इति चेन्न सत्त्वाविशेषादित्यादिना स्वय-
मेव दूषितत्वाद्येकव्यवहारदृष्टिमात्राश्रयणेन तदुक्तिरिति निश्चीयत इत्याह—अत्रैवेति ॥ २१९ ॥

सु० टी०—कथमेवं निर्णय इति चेत्तत्राऽऽह—

पूर्वं विकारमुपवर्ण्य शनैःशनैस्त-

द्दृष्टिं विसृज्य निकटं परिगृह्य तस्मात् ।

सर्वं विकारमथ संव्यवहारमात्र-

मद्वैतमेव परिरक्षति वाक्यकारः ॥ २२० ॥

पूर्वमिति । यस्मात्तद्दृष्टिं विसृज्य तन्निकटं विवर्तं परिगृह्य सर्वं विकारं संव्यवहारमात्रं कृत्वाऽद्वैतमेव परिरक्षति तस्मादेवं निश्चयं इत्यर्थः ॥ २२० ॥

अ० टी०—तर्हि परिणामवादस्य तत्र विस्तरेण कथनं किमर्थमिति चेदद्वैतावगमं प्रति परम्परयोपयोगित्वादित्याह—पूर्वं विकारमिति । विकारं परिणामं पूर्वमुपवर्ण्य प्रतिपाद्य शनैःशनैरनुपपत्त्युद्भावनक्रमेण तद्दृष्टिं परिणामदृष्टिं विसृज्य तस्माद्विकारात्परिणामलक्षणान्निकटं विवर्तदर्शनं परिगृह्याथानन्तरं सर्वं विकारं संव्यवहारमात्रं न परमार्थमायामयमेवेति च परिशेषतः परिगृह्य वाक्यकारो ग्रन्थकारोऽद्वैतमेव परिरक्षति पालयति तत्रैव तात्पर्यदृष्टिं करोतीति योजना ॥ २२० ॥

सु० टी०—तद्भाष्यकारवचनादप्येवं निर्णीयत इत्याह—

अन्तर्गुणा भगवती परदेवतेति

प्रत्यग्गुणेति भगवानपि भाष्यकारः ।

आह स्म यत्तदिह निर्गुणवस्तुवादे

संगच्छते न तु पुनः सगुणप्रवादे ॥ २२१ ॥

अन्तर्गुणेति । अस्य व्याख्यानं प्रत्यग्गुणेति । अत्यन्ताद्वैतवादे हि सदात्मिका परदेवता प्रत्यग्गभिन्ना भवति नान्यथेत्यर्थः ॥ २२१ ॥

अद्वैतमेव ब्रह्मनन्दिग्रन्थे विवक्षितं न परिणामादीत्येतत्तद्भाष्यकृद्द्रविडाचार्यवचनादवसीयत इत्याह—अन्तर्गुणेति । परदेवता सदाख्या 'सदेव सोम्येदमग्र आसीत्' [छा० ६।२।१] इत्यत्रोक्ता सा परदेवताऽन्तर्गुणाऽन्तःस्वरूपगुणेति स्वरूपमेवात्र विवक्ष्यते धर्मः । अन्तर्गुणेत्यस्य व्याख्या प्रत्यग्गुणेति प्रत्यगात्मरूपेत्यर्थः । भगवतीति तद्विशेषणं तस्या ईक्षणादौ स्वव्यवहारे स्वातन्त्र्यद्योतनार्थम् । भगवान्सर्वज्ञो भाष्यकारो नन्दिश्रुतग्रन्थभाष्यकारो द्रविडाचार्योऽन्तर्गुणा भगवती परदेवतेति यदाह स्म तदिह निर्गुणवस्तुवादे संगच्छते संगतं भवति न तु पुनः सगुणप्रवाद इति योजना । परदेवतायाः प्रत्यक्तत्वाभिधानमत्यन्ताद्वैतमत एव संगतं भवति नान्यत्रेत्यर्थः ॥ २२१ ॥

सु० टी०—इतश्च संव्यवहारमात्रं कार्यं तथा हि किं भिन्नयोः कार्यकारणभावः उताभिन्नयोस्तत्र नाऽऽद्य इत्याह—

न खलु कारणकार्यसमन्वयो

भवति जातुचिदत्र विभिन्नयोः ।

किमिह सागरसह्यसमाश्रयो

भवति कारणकार्यसमन्वयः ॥ २२२ ॥

न खल्विति । तथा सति सिन्धुसह्ययोरपि कार्यकारणभावः स्यादित्यर्थः ॥ २२२ ॥

अ० टी०—किं च भिन्नयोः कार्यकारणभावोऽभिन्नयोर्वेति विकल्पासहत्वादपि माया-मयत्वं कार्यत्वादिरित्याह—न खल्विति द्वाभ्याम् । सागरसह्यसमाश्रयः कारणकार्य-समन्वयः किं भवतीति योजना ॥ २२२ ॥

सु० टी०—नापि द्वितीय इत्याह—

न च तथाऽयमभिन्नसमाश्रयो

भवितुमुत्सहतेऽनभिबीक्षणात् ।

न हि घटो विदधाति घटं क्वचि-

न्न च पटः पटमित्थमनीक्षणात् ॥ २२३ ॥

न चेति । अभेदे कार्यकारणत्वादर्शनादित्यर्थः । तदेवाऽऽह—न हीति ॥ २२३ ॥

अ० टी०—न च तथेति । अनभिबीक्षणमेव स्फुटयति—न हि घट इति ॥ २२३ ॥

सु० टी०—किं च किं कुर्वत्कारणमुताकुर्वदिति विकल्प्याऽऽद्यं दूषयति—

कुर्वत्कारणपक्षमाश्रितवतः कुर्वच्च कुर्वत्कृतं

तत्कुर्वच्च तथाविधान्यकृतमित्येषाऽनवस्था भवेत् ।

कुर्वद्रूपमकार्यमिष्टमिति चेन्नित्यं जगज्जायतां

नित्यं मा जनि वा विशेषविरहोदेतत्समस्तं जगत् ॥ २२४ ॥

कुर्वदिति । अनवस्थानात्कुर्वत्कारणपक्षोऽनाश्रयणीय एवेत्यर्थः । कुर्वद्रूपमकार्यमतो नानवस्थेति चेदेवं सति कार्यस्य नित्यमुत्पत्तिरनुत्पत्तिर्वा स्यादविशेषादित्याह—कुर्वद्रूपमिति ॥ २२४ ॥

अ० टी०—किं च कारणमपि ध्रुवंदकुर्वद्वा कुर्वच्चेत्तदाऽनवस्था दुष्परिहरेत्याह—
कुर्वत्कारणमिति । पक्षमाश्रितवत् इत्येपाऽनवस्था भवेदिति संबन्धः । अनवस्थामुपपादयति—**कुर्वच्चेति ।** कुर्वत्त्वस्यापि कार्यत्वात्तदपि कुर्वता कृतमिति वक्तव्यं तदप्यन्येन कुर्वत्तैवेवमनवस्था दुरवस्थेत्यर्थः । कुर्वद्रूपस्याकार्यत्वान्नानवस्थेति शङ्कते—
कुर्वद्रूपमकार्यमिति । अस्मिन्पक्षे न कार्यकारणभावव्यवस्थेति दूषयति—**नित्यमिति ।** जगत्कार्यं सदैव जायेत कारणस्य सदैव कुर्वद्रूपत्वादित्यर्थः । यदि कुर्वत्यपि कारणे विद्यमाने कदाचित्कार्यं न जायते तदैतत्समस्तं जगत्सर्वमेव कार्यं नित्यं मा जनि वा नैव कदाऽपि जायते विशेषविरहाद्विशेषहेत्वभावादित्यर्थः ॥ २२४ ॥

सु० टी०—द्वितीये त्वाह—

सर्वं सर्वसमुद्भावाय घटते कुर्वन्न चेत्कारणं
 न ह्यस्मिन्कचिदस्ति कस्यचिदपि व्यापारवत्ता यतः ।
 तस्मात्कारणकार्यतादि सकलं मायामयं तत्त्वतो
 नाऽऽसीदस्ति भविष्यतीति सकलं चैतन्यशेषं जगत् ॥

सर्वमिति । तथा सत्यनियमेन सर्वतः सर्वं जायेत क्वचिदपि कार्यं कस्यचिदपि कारणस्य व्यापाराभावादित्यर्थः । तेनायं कारणकार्यत्वादिर्मायिक एवेत्याह—तस्मादिति । विचारासहत्वात्तत्त्वलोहपीतोदकन्यायेन चैतन्यमात्रशेषं जगदित्यर्थः ॥ २२५ ॥

अ० टी०—कुर्वत्कारणमित्याद्यं कल्पं निरस्याकुर्वत्कारणमिति द्वितीयं निराकरोति—
सर्वमिति । कारणं कुर्वद्रूपं चेन्न भवेत्तदा प्रसुप्तवदवस्थानस्य सर्ववस्तुष्वविशेषात्सर्वं सर्वस्मात्समुद्भवेन्न वा किमपीत्यत्राप्यव्यवस्था दुष्परिहरेत्यर्थः । अतिप्रसङ्गापादाने हेतुमाह—
न ह्यस्मिन्निति । अस्मिन्नकुर्वत्कारणमितिपक्षे । यस्मादेवं विचार्यमाणे कार्यकारणभावव्यवस्था प्रमाणयुक्तिसहा न लभ्यते तस्मादज्ञानकल्पितमेव सर्वमिति परिशेषतः सिद्धमित्युपसंहरति—**तस्मादिति ।** मायामयत्वमेव विशदयति—**तत्त्वत इति ।** प्रतीयमानस्य परमार्थतः कालत्रयेऽपि स्वतःसत्ताहीनत्वमेव मायामयत्वमित्यर्थः ।

तर्हि किं शून्यावसानमेवेदं संकलं जगन्नेत्याह—इति सकलमिति । शिष्यत इति शेषश्चैतन्यं प्रत्यग्ब्रह्मात्मकं शेषः कालत्रयसत्त्वबाधेऽवधिर्यस्य तत्संकलं जगच्चैतन्यात्पृथक्कालत्रयेऽपि जगन्नामं न क्वापि सदित्यर्थः ॥ २२५ ॥

सु० टी०—नन्वकुर्वतोऽपि शक्तस्य कारणत्वान्नाव्यवस्थेति चेत्तत्राऽऽह—

सकलशक्तिविकल्पनयाऽन्वये

सकलशक्यविकल्पनयाऽन्वयः ।

सकलशक्यविकल्पनयाऽन्वये

सकलशक्तिविकल्पनयाऽन्वयः ॥ २२६ ॥

इति परस्परसंश्रयता यदा

वद कथं जगतः परमार्थता ।

यदि पुनर्जगतोऽपरमार्थता

परममस्ति पदं परमात्मनः ॥ २२७ ॥

सकलेति द्वाभ्याम् । कार्यनियमसिद्धौ कारणस्य शक्तिनियमसिद्धिस्तत्सिद्धौ च कार्यनियमसिद्धिरिति परस्पराश्रयत्वान्न तात्त्विकं कार्यमित्यर्थः । ततः किं तत्राऽऽह—यदि पुनरिति । जगतो मृषात्वेऽद्वैतं सिद्धमित्यर्थः ॥ २२६-२२७ ॥

अ० टी०—कुर्वत्कारणमिति पक्षे सर्वं सर्वस्माज्जयेतेत्यतिप्रसङ्गदोष उक्तः स नोपपद्यते शक्तिवशादकुर्वतोऽपि कार्यवैचित्र्योपपत्तेरतः कुतो मायामयत्वनिर्धार इति चेत्कश्चिद्भूयात्तं प्रत्याह—सकलशक्तीति । अयमर्थः—शक्तिर्हि शक्यनिरूप्याऽतः शक्यनियमे सिद्धे सति शक्तिनियमसिद्धिः । अकुर्वत्पक्षे चास्य कारणस्यास्मिन्नेव शक्तिरिति नियमसिद्धेः शक्तिनियमाधीनः शक्यनियमो वक्तव्यस्तथा च स्यात्परस्पराश्रयतेति । एषाऽक्षरयोजना—सकलस्य कारणजातस्य शक्तिविकल्पनयाऽस्य कारणस्यास्मिन्कार्ये शक्तिरिति कल्पनयाऽन्वये सति सकलस्य कार्यजातस्यास्येदं कार्यमिति विकल्पनयाऽन्वयः सिध्यति । सकलशक्यविकल्पनयेति सुगमम् । शक्तिविकल्पनाऽपि शक्यविकल्पनाधीनेत्यर्थः ॥ २२६ ॥

अ० टी०—अतः प्रागुक्तं मायामयत्वमेव जगतः परिशिष्यत इत्याह—इति परस्परेति । सर्वस्य जगतो परमार्थत्वे तत्संसर्गस्याभावात्परमात्मनो विशुद्धिः सिद्धेत्याह—यदि पुनरिति । परमं विशुद्धं परमात्मनः पदं स्वरूपमस्ति परमार्थमिति शेषः ॥ २२७ ॥

सु० टी०—एवमाविद्यकत्वं जगतः प्रसाध्य परपक्षं दर्शयति—

चिच्छक्तिः परमेश्वरस्य विमला चैतन्यमेवोच्यते

सत्यैवास्य जडा परा भगवतः शक्तिस्त्वविद्योच्यते ।

संसर्गाच्च मिथस्तयोर्भगवतः शक्त्योर्जगज्जायतेऽ-

सच्छक्त्या सविकारया भगवतश्चिच्छक्तिरुद्दिच्यते ॥ २२८ ॥

चिच्छक्तिरिति । सत्या चिच्छक्तिरसत्या वा विद्याशक्तिस्तदुभयसंसर्गा-
ज्जगदुत्पत्तिरित्यर्थः । मन्वविकारायाश्चिच्छक्तेः कथं कारणत्वं तत्राऽऽह—
असच्छक्येति । उद्दिच्यते सविकारा क्रियते । तत्र हेतुः—सविकार्येति ।
यथा स्वरूपेणोष्णो वह्निरनुष्णे लोहादावौष्ण्यं संपादयति तथेत्यर्थः ॥
॥ २२८ ॥

अ० टी०—शक्तेरपि कल्पितत्वोपपादनेन सशक्तिकं ब्रह्मणः स्वरूपमिति स्वमतम-
र्थादुक्तमन्ये तु शक्तिमदेव ब्रह्म वस्तुत इति वदन्तीत्याह—चिच्छक्तिरिति ।
परमेश्वरस्यैका चिद्रूपा शक्तिरपरा च जडामिका शक्तिरिति शक्तिद्वयमस्ति तत्र चैतन्य-
मेव चिच्छक्तिरुच्यते । सा च विमलोत्पत्त्यादिमलरहिता स्वरूपभूता सत्यैवाव्यभिचारात् ।
तथाऽस्य परमेश्वरस्यापरा जडा शक्तिर्या सा त्वविद्योच्यते सा चानृतरूपेत्यर्थास्तिद्धा ।
तयोक्तयोर्भगवतः शक्त्योर्मिथः संसर्गात्तादात्म्याध्यासाज्जगज्जायते । कथं जायत इति
तदाह—असच्छक्येति । अनित्यया जडामिकयाऽविद्याशक्त्या सविकारं प्राप्नुवत्या
योगाच्चिच्छक्तिरुद्दिच्यते शक्तिमत्परमात्मस्वरूपादुद्रेकं कार्याकारत्वमापन्ना भवति सवि-
कारजशक्तियोगाच्चिच्छक्तिर्जगदात्मना विवर्तत एतदेव जगज्जन्मेत्यर्थः ॥ २२८ ॥

सु० टी०—अनुवदति—

इत्येवं कथयन्ति केचिदपरे श्रद्धालवस्तत्पुनः

कस्यां चिद्भुवि संमतं च विदुषां नेष्टं तु भूम्यन्तरे ।

कर्मोपास्तिविधानभूमिषु तथा तत्संमतं निर्गुणे

तत्त्वे तत्परवेदवाक्यविषये त्वालोचिते नेष्यते ॥ २२९ ॥

इत्येवमिति । तत्र दोषं संभावयति—श्रद्धालव इति । तत्किं सर्वथा त्याज्य-
मेव नेत्याह—तत्पुनरिति । कथं तर्हि श्रद्धामात्रमित्युक्तं तत्राऽऽह—नेष्टमिति

कुत्र तत्संमतं तत्राऽऽह—कर्मति । अविचारदशायामिष्टमित्यर्थः । कुत्र
नेष्टं तत्राऽऽह—निर्गुण इति । अनिच्छाहेतुमाह—तत्परेति ॥ २२९ ॥

अ० टी० अस्योत्तरपत्रेन संबन्धं घटयति—इत्येवमिति । श्रद्धालव इति ।
यथाश्रुते सृष्ट्यादौ निरूढश्रद्धा इत्यर्थः । अयमपि पक्षः क्वचिदुपयुज्यते न सर्वत्रेति
प्रकृतेऽस्यासंगतिमाह—तत्पुनरिति । क संमतं क वा न संमतमित्यपेक्षायां तद्विभज्य
कथयति—कर्मति । तथा यथोक्तं तत्पूर्वोक्तविदुषां संमतं कर्मादौ परिणामदृष्ट्याश्रयणा-
दित्यर्थः । वेदवाक्यविषये वेदान्तवाक्यगम्ये तु निर्गुणे तत्त्वे विवर्तवाददृष्ट्याश्रयणेनाऽऽ-
लोचिते विचारिते तन्नेष्यते तत्परेतिवेदवाक्यविशेषणेन वेदान्तवाक्यानामन्यपरत्वशङ्का
पराक्रियते वेदान्तवाक्यैरनन्यथा सिद्धैर्निर्गुणे तत्त्वं आलोच्यमाने न शक्तिशक्तिमद्भावस्य
ब्रह्मणि कल्पनावकाश इत्यर्थः ॥ २२९ ॥

सु० टी०—आलोचनमेव दर्शयति—

मूर्तामूर्ततदुत्थलिङ्गपुरुषभ्यामिश्रभूता चिति-

वीप्सापूर्वकनेतिनेतिवचनप्रध्वस्तसर्वद्वया ।

संपूर्णे परमे सुखे परिहृताशेषाशिवे शाश्वते

सत्ये शुद्धमहिम्नि तायिनि परे भूमन्यक्षरे तिष्ठति ॥ २३० ॥

मूर्तामूर्तेति । चितिर्हि स्वरूपमप्यविद्यावशाद्ब्रह्मणो भिन्नेव शक्तिरिव
विकल्प्यमाना मूर्तामूर्तलिङ्गाध्यासास्पदं नेतिनेतीत्यादिभिस्तु निरस्ता-
खिलद्वैता सती निर्दुःखपूर्णानन्दशुद्धब्रह्मात्मनैवावशिष्यत इति क
तदा शक्तिशक्तिमद्भाव इत्यर्थः ॥ २३० ॥

अ० टी०—ननु चैतन्यलक्षणा शक्तिः परिणामदृष्ट्यावप्यङ्गीकृता चेत्कथं तर्हि तस्या
विवर्तदृष्ट्यावप्यभावस्तस्या मिथ्यात्वानुपपत्तेरित्यत आह—मूर्तामूर्तेति । मूर्तं पृथिव्यसे-
जोलक्षणं भूतत्रयममूर्तं वाय्वाकाशात्मकं भूतद्वयं ताभ्यां मूर्तामूर्तभूतराशिम्यामुत्थलि-
ङ्गात्मा पुरुषो वासनामयलिङ्गशरीरात्मा तेषु व्यामिश्रभूता तादात्म्याध्यासमापन्ना तदनुप्र-
वेशेन जीवभावमापन्नेतियावत् । एवंविधा या चितिः सा वस्तुतो ब्रह्मैव सत्युपाधिवशाद्ब्र-
ह्मणो भिन्नेव शक्तिरिव विभाव्यमाना यदा वीप्सापूर्वकनेतिनेतिवेदान्तवाक्येन प्रध्वस्तसर्व-
द्वया निरस्तसर्वोपाधिर्भवति तदा संपूर्णेत्यादिविशेषितेऽक्षरे तिष्ठतीति योजना । संपूर्णे
परमे इति च सुखविशेषणे अपरिच्छिन्ननित्यसुखरूप इत्यर्थः । परिहृतं नित्यनिवृत्तमशे-
पमधियमविद्यातत्कार्यरूपं यस्मिंस्तस्मिञ्शाश्वते निर्विकारेऽत एव सत्ये नित्यसद्रूपे शुद्ध-

महिम्नि निरपेक्षमहत्त्ववति तायिनि व्यापनशीले वस्तुपरिच्छेदराहित्येन निरङ्कुशव्या-
प्तिमतीति यावत् । परे व्याप्यधर्मसंसर्गरहिते नामादिभ्यः परत्र स्थिते भूम्नि ब्रह्मण्यक्षरे
क्षरणरहित इत्यर्थः । तथाचाविद्यावस्थायामेव शक्तिशक्तिमद्भावादिव्यवहारो विद्ययाऽवि-
द्यायां निवृत्तायां न कोऽपि व्यवहारोऽतश्चिच्छक्तेरात्मस्वरूपत्वाद्विद्यावस्थायामप्यात्मतन्मात्र-
तयाऽवस्थानात्पारिणामधर्मकत्वे तदयोगात्सत्या नित्या कूटस्थैवाऽऽत्मचित्तिस्तस्याः पारिणाम-
प्रतीतिर्भ्रम एवेति भावः ॥ २३० ॥

सू० टी०—जगत्प्रकाशकानिरूपणादपि तस्य मायामयत्वमित्याह—

जगन्महिम्ना न जगत्प्रसिद्धि-

र्न चिन्महिम्नाऽपि जगत्प्रसिद्धिः ।

न च प्रमाणाजगतः प्रसिद्धि-

स्ततोऽस्य मायामयताप्रसिद्धिः ॥ २३१ ॥

जगदिति । स्वतश्चितः प्रमाणान्तराद्वा वस्तुसिद्धिश्चितयमपीह नास्ती-
त्यर्थः ॥ २३१ ॥

अ० टी०—पुनरपि द्वैतमिथ्यात्वं युक्त्यन्तरेणाऽऽह—जगन्महिम्नेति । जगत्प्र-
सिद्धिर्जगतो निष्पत्तिः प्रतीतिश्च विवक्षिता ॥ २३१ ॥

सू० टी०—त्रितयाभावेऽपि हेतूनाह—

जडत्वहेतोर्न जगन्महिम्ना

न चिन्महिम्ना तदसङ्गभावात् ।

न च प्रमाणात्तदकारकत्वा-

त्कृतस्य जाड्यादजडा जनेश्च ॥ २३२ ॥

जडत्वेति । न चेति । प्रमाणस्याकारकत्वेन जडविषयसंविदुत्पादकत्वा-
संभवात् । न च संविदुत्पद्यते कृतस्य जडत्वेनासंवित्त्वासंवित्त्वे चाज-
न्यत्वादित्यर्थः ॥ २३२ ॥

अ० टी०—उत्तेषु पक्षेषु त्रिष्वपि जगतः सिद्धयसंभवे क्रमेण हेतूनाह—जडत्व-
हेतोरिति । स्वमहिम्ना जगतः प्रसिद्धौ जडत्वव्याहतिः स्यात्तथा चेतनाचेतनभेदव्यक्-

हारः प्रमाणप्रमेयादिव्यवहारश्च लुप्येतेति भावः । तदसङ्गभावादिति । तस्याश्वितोऽसङ्ग-
त्वाज्जडाजडयोः संबन्धासंभवादित्यर्थः । तदकारकत्वादिति । तस्य प्रमाणस्य जडविषय-
संविदुत्पादकत्वासंभवादित्यर्थः । यदि प्रमाणेन संविक्रियेत तदा सा संविदेव न भवती-
त्याह—कृतस्य जाड्यादिति । यत्कार्यं तज्जडमिति नियमस्य पटादाववधूतस्याभङ्गादि-
त्यर्थः । अजडा चेत्संवित्तदा सा नोत्पद्यत एवाऽऽत्मवदित्याह—अजडा जनेश्चेति॥२३२॥

सु० टी०—नन्वात्मस्वभावेनैव जगत्सेत्स्यतीत्याशङ्क्य किमात्माना-
त्मनोस्तादात्म्यं संबन्धः किं वा संयोगोऽथ वा समवाय इति विकल्प्य
नाऽऽद्य इत्याह—

न संकरो नापि च संयुतिस्तयो-

र्न चास्ति तद्वत्समवायसंभवः ।

ततो न चिच्चेत्यसमन्वयं प्रति

प्रतीयते का च न मूलसंगतिः ॥ २३३ ॥

सु० टी०—न संकर इति । जडाजडयोर्विरुद्धयोर्जलदहनयोरिव तादा-
त्म्यानुपपत्तेरित्यर्थः । न द्वितीय इत्याह—नापीति । संयोगस्य गुणस्य
निर्गुणे चैतन्येऽसंभवादित्यर्थः । तृतीये त्वाह—न चापीति । आन्तर्याश्वितो
बाह्येषु जडेषु समवायानुपपत्तेरित्यर्थः । अस्तु निरूप्यनिरूपकभावा-
देवान्तःकरणसंक्रान्तेर्वा भास्यमासकत्वमिति चेन्नेत्याह—अत इति ।
निरूप्यनिरूपकत्वस्य मूलसंबन्धं विनाऽयोगान्निर्विकारचितोऽन्तःकरण-
संक्रमानुपपत्तेश्चेत्यर्थः ॥ २३३ ॥

अ० टी०—इदानीं प्रमाणान्संविदुत्पत्तिं नित्यसिद्धां वा संविदमङ्गीकृत्यापि तस्या
जडेन सह संबन्धानिरूपणात्तदधीना जगत्प्रसिद्धिरित्याह—न संकर इति । संकरस्ता-
दात्म्यं तयोर्जडाजडयोः स्वभावविरोधात्तमः प्रकाशवत्तादात्म्यं न संभवतीत्यर्थः । संयुतिः
संयोगः सोऽप्यनयोर्न युक्तः संविदोऽद्रव्यत्वात् । द्रव्ययोरेव संयोग इति नियमात् ।
द्रव्यत्वे वाऽस्या रूपादेरसंयोगाद्रूपावसिद्धिप्रसङ्ग इत्यर्थः । तद्वत्संयोगासंभववत्समवायसंभ-
वोऽपि न चास्तीत्यर्थः । चित् आत्मसमवेतत्वाद्विषयेषु तदसंभवादित्यर्थः । विषयविषयि-
भावादेः संबन्धान्तरस्य सत्त्वान्न जडासिद्धिरिति चेन्न मूलसंबन्धाभावे तदयोगादित्यभि-
प्रेत्याऽऽह—ततो नेति ॥ २३३ ॥

सु० टी०—अस्तु योग्यतैव मूलसंबन्ध इति चेत्तत्राऽऽह—

न योग्यतामात्रनिबन्धनो भवे-

जडात्मनोरत्र विवक्षितोऽन्वयः ।

तदा हि तस्या अनर्पायरूपतः

सदाऽऽत्मनः स्यादनर्पायसंसृतिः ॥ २३४ ॥

न योग्यतेति । कुतो न भवेदिति चेत्तत्राऽऽह—तदा हीति । अनर्पाय-
रूपतो नित्यत्वादित्यर्थः । ततश्च मुख्यभावः स्यादिति भावः ॥ २३४ ॥

अ० टी०—दृश्यदर्शनयोर्विषयविषयित्वयोग्यतारूपो मूलसंबन्धोऽस्तीति चेन्मैव सनि-
र्मोक्षप्रसङ्गायोग्यताया यावद्वस्तुभावित्वेनाविच्छेदादित्याह—न योग्यतेति । विवक्षितोऽ-
न्वयो विषयविषयिभावः । तस्य योग्यतायाः । स्पष्टमन्यत् ॥ २३४ ॥

सु० टी०—तथापि संबन्धस्य दुर्निरूपत्वाविशेषात्प्रपञ्चासिद्धिस्तु-
ल्येति चेत्तत्राऽऽह—

अतो वियन्मुख्यमदो जगज्जडं

चिदात्मनोऽस्यैव विवर्त इष्यताम् ।

अनायविद्यापटसंवृतात्मन-

स्तदोपलभ्यत्वममुष्य कल्पते ॥ २३५ ॥

अत इति । पूर्वोक्तानुपपत्तेरित्यर्थः । ऋडस्याज्ञातचिद्विवर्तत्वेन मिथ्या
तादात्म्यादुपलब्धिरिति हठादिष्यतामित्यर्थः ॥ २३५ ॥

अ० टी०—दृग्दृश्ययोः संबन्धस्यानुभवसिद्धत्वात्तदपह्वायोगात्कोऽपि संबन्धो वक्तव्य
इति चेत्तत्राऽऽध्यासिकसंबन्धात्तत्प्रतीतिरविद्यामध्येवेत्याह—ततो वियदिति । ततः
परिशेषाददः परोक्षापरोक्षात्मकं वियन्मुखमाकाशादिजगज्जडं सर्वमस्यैव चिदात्मनो विवर्तः
स्वाविद्यावशान्मिथ्यातादात्म्यलक्षणोऽध्यासो दृग्दृश्ययोः संबन्ध इष्यताम् । अविद्यावस्था-
यामेवोपलभ्यमानत्वादुक्तसंबन्धस्याध्यासात्मत्वमित्यभिप्रेत्य चिदात्मानं विशिनष्टि—अना-
द्यविद्येति । यद्येवमाध्यासिकः संबन्धो दृशा दृश्यस्याभ्युपगम्यते तदाऽमुष्य दृश्यस्योपल-
भ्यत्वं कल्पते घटत इति योजना ॥ २३५ ॥

सु० टी०—कथं पुनः प्रमाणफलभूता परिच्छिन्ना नश्वरी संविद-
विद्याश्रयो जगदधिष्ठानं वा स्यादिति चेन्न कूटस्थत्वात्संविद इत्याह—

संवित्तिभेदतदभावतदीयजन्म-

नाशादयो न खलु मानबलेन लभ्याः ।

न ह्यस्ति मानमिह किञ्चन तदस्या

धर्मस्वरूपविषयीकरणे समर्थम् ॥ २३६ ॥

संवित्तिभेदेति । न हि संविदो जन्मनाशादि प्रमाणात्सिध्यति तस्याः स्वप्रकाशत्वादित्यनित्यबुद्धिवृत्त्यविवेकादेव तस्या जन्मधीरित्यर्थः । एतदुपपादयति—न हीति ॥ २६६ ॥

अ० टी०—ननु प्रमाणफलभूतायाः संविदः प्रतिविषयव्यक्तिभिद्यमानायाः क्षणध्वंसिन्या उत्पत्त्यादिधर्मवत्याः कथमविद्यावत्त्वं जडभ्रमास्पदत्वं वेति चेन्नायं दोषः कूटस्थत्वासंविद इत्याह—संवितीति । पूर्वार्थं स्पष्टार्थम् । न ह्यस्ति मानमिहेति । अयमर्थः—न तावत्संविद्वेदादयः संविदा ग्राह्याः स्ववृत्तेः स्वविषयत्वानुपपत्तेः संवेदनस्य फलरूपत्वात्फलाश्रयत्वानुपपत्तेश्च । नापि प्रमाणान्तरात्संवेदनस्योत्पत्त्यादिसिद्धिः । मानान्तरमपि जडं चेन्न तेनाजडसंविद्धर्मग्रहः । अजडं चेत्समत्वात्प्रदीपयोरिव परस्परानपेक्षत्वाद्विषयविषयत्वासंभवः । तस्माद्यदस्य संवेदनस्य धर्मस्वरूपविषयीकरणे समर्थं तदिह किञ्चिदपि मानं न ह्यस्तीति सिद्धं तत्रोत्पत्त्यादिप्रतिभासस्तूत्पत्तिविनाशभेदधर्मकबुद्ध्यविवेककृत एवेति ॥ २३६ ॥

सु० टी०—कथं तर्हि प्रमाणजन्यत्वप्रतीतिः संविद इति तत्राऽऽह—

तस्मान्न मानफलता निरुपाधिकस्य

संवेदनस्य घटतेऽविषयत्वहेतोः ।

एवं च मानफलसिद्धिसमन्वयेन

सिद्धिर्जडस्य जगतो न कदाचिदस्ति ॥ २३७ ॥

तस्मादिति । बुद्धिवृत्तेर्जन्यत्वात्तदुपाधिकी चैतन्ये जन्यत्वधीरित्यर्थः । निरुपाधिकस्य मानफलत्वे को दोष इति तत्राऽऽह—अविषये त्विति । केवलस्य मानफलत्वग्राहकप्रमाणाभावादित्यर्थः । अस्तु तर्हि सोपाधिकस्य मानफलस्य प्रपञ्चावभासकत्वमिति चेत्तत्राऽऽह—एवं चेति । परेष्टमानफलभूतज्ञानविषयत्वेन या जडस्य सिद्धिरबुद्धबोधनं सानास्ति संबन्धानिरूपणादित्यर्थः ॥ २३८ ॥

अ० टी०—ननु कूटस्था चेत्संवितीति कथं तस्या मानफलत्वमिति चेत्सत्यं नास्ति स्वतः किं तूपाधिवशादुपचर्यते मानफलत्वं संविद इत्यभिप्रेत्याऽऽह—तस्मान्नेति ।

अविषयहेतोः स्वतो विषयरहितत्वादित्यर्थः । अथवा विषयत्वाभावेन जन्माद्यसिद्धेरित्यर्थः । जन्मादौ प्रमाणाभावस्योक्तत्वात्संविदो न प्रमाणविधेयत्वं संभवति तथाऽपि प्रमाणाधीन-
धीवृत्तिव्याप्तविषयावच्छेदेनाभिव्यक्त्यपेक्षया फलत्वमुपचर्यत इति भावः । तस्मात्संविदः
कूटस्थत्वान्न मानफलतया संविप्रकाश्यं जडमिति सिद्धमर्थमाह—एवमिति । एवं च
संविदः कूटस्थत्वेन न मानफलत्वं वस्तुत इति स्थिते सति मानफलरूपा या
सिद्धिस्तया समन्वयेन संबन्धेन जडस्य जगतः सिद्धिः कदाचिदपि नास्तीति ।
योजना ॥ २३७ ॥

सु० टी०—कथं तर्हि जगत्सिद्धिरिति चेत्तत्राऽऽह—

इतरेतराध्यसनमस्त्वनयो-

रुभयोरतो दृग्दृशोरनिशम् ।

अपरस्परव्यतिकरानुभवा-

दिह शुक्तिकारजतविभ्रमवत् ॥ २३८ ॥

इतरेति । आध्यासिकसंबन्धादेव संविदो जडसाधकत्वं दृश्यस्य दृग्-
विद्याकार्यत्वादित्यर्थः । अपरस्परव्यतिकरोऽन्योन्याध्यासः सोऽनुभूयते
घटः स्फुरतीति यथेदं रजतमितीत्यर्थः ॥ २३८ ॥

अ० टी०—तथा चाध्याससंबन्धादेव संविदो जडसाधकत्वमिति सिद्धमित्याह—
इतरेतरेति । दृग्दृश्ययोः परस्पराध्यासे च घटः स्फुरतीत्यनुभव एव मानमित्याह—
अपरस्परेति । तस्माद्दृग्दृशोः कल्पितत्वेन दृश्यस्य दृश्यव्यस्ताद्दृशोऽपि तत्राध्यासा-
द्दृश्यस्फुरणमुपपन्नमिति तात्पर्यार्थः ॥ २३८ ॥

सु० टी०—तर्ह्यात्मनोऽप्यध्यासाच्छून्यवादाशङ्कायां पूर्वोक्तमेव परि-
हारं स्मारयति—

संसिद्धा सविलासमोहविषये वस्तुन्यधिष्ठानगी-

र्नाऽऽधारेऽध्यसनस्य वस्तुनि ततोऽस्थाने महान्संभ्रमः ।

केषां चिन्महतामनूनतमसां पाण्डित्यगर्वादय-

मन्योन्याध्यसने निरास्पदमिदं शून्यं जगत्स्यादिति ॥ २३९ ॥

संसिद्धेति । व्याख्यातम् ॥ २३९ ॥

अ० टी०—इतरेतराध्यासमुपश्रुत्य शून्यवादप्राप्तिं कश्चिदपि चोदयेत्तदा तं प्रति प्रथमाध्यायोक्तमेव स्मारयेत्समाधानमित्यभिप्रेत्य तत्रोक्तमेवेह पठति—संसिद्धेति । निर्वन्धमात्राश्रयादित्यस्य स्थानेऽत्र पाण्डित्यगर्वादमिति पाठः ॥ २३९ ॥

सु० टी०—ननु मृदादिदृष्टान्तैः परिणामस्योक्तत्वात्कथं विवर्ताभिधानमिति चेत्तत्राऽऽह—

कृपणमध्यमपक्षधियां नृणां

मतिविलासविधात्रितयं क्रमात् ।

परिणतिर्बहुजीवतमस्वित्वा

परमपुंसि तमःपरिकल्पना ॥ २४० ॥

कृपणेति । बुद्धिविलासप्रकारत्रयमिदं क्रमादधिकारिणामित्युक्तं द्वितीये तत्र कृपणादीनां मध्ये कृपणस्य ब्रह्मपरिणामो जगदिति, मध्यमस्य तु ब्रह्मविवर्तो जगदिति, अज्ञानिनस्तु बहवो जीवाः सन्तीति, परिपक्वधियस्त्वहमेव मुमुक्षुरन्ये मदज्ञानकल्पिताः, परमात्माश्रयविषयं च तम इति ॥ २४० ॥

अ० टी०—इतश्च नास्मन्मते शून्यताप्रसङ्गापादनावसर इति वक्तुमाह—कृपणेति । य इतरेतराध्यासे शून्यताप्राप्तिं मय्यते स कृपणधीर्मन्दबुद्धिरिति यावत् । यस्तु समस्तकारणतया परस्य सत्त्वं निश्चित्य तत्स्वरूपं जिज्ञासते स मध्यमधीः । विवर्तपक्षेऽपि यो व्यवहारसंकरं शङ्कमानोऽद्वैत एवाभिनिविष्टमतिर्भवति स पक्षधीः । एतेषां त्रिविधानां मतिविलासविधात्रितयं क्रमाद्बुद्धिविलासतारतम्यक्रमेण परिणत्यादिकल्पनाशास्त्रे क्रियत इति योजना । तत्र कृपणधियं प्रति नाध्यास उपन्यसनीयः किं तु परिणामकल्पनया द्वैतं बोधनीयम् । यस्तु मध्यमधीस्तं प्रत्यध्यास एवोपन्यसनीयः । तदिदमुच्यते—जीवतमस्वितेति । जीवा बहवस्तमस्विनश्चेति व्यवहारव्यवस्थोपपादनीया । परमपुंसि तमःपरिकल्पनेति क धियं प्रति ब्रह्मण्येवाविद्याकल्पितः सर्वोऽपि जीवेश्वरभेदस्तदाश्रयश्च व्यवहारतद्व्यवस्था च । ब्रह्मविद्योत्पत्तौ त्वविद्याबाधान्न द्वैतलेशस्याप्यवस्थानमिति न काऽपि व्यवस्थेति प्रतिपाद्यतेऽतः प्रतिपादनक्रमापरिज्ञानादेव शून्यतादिवादोद्धाटनमिति भावः ॥ २४० ॥

सु० टी०—किमत्र क्रमे प्रमाणमिति तत्राऽऽह—

श्रुतिवचांसि मुनिस्मरणानि च

द्वयविशारदगिरपि सर्वशः ।

त्रयमपेक्ष्य विधात्रितयं विना

न हि घटामुपयान्ति कदाचन ॥ २४१ ॥

श्रुतिवचांसीति । श्रुतिस्मृत्याचार्यवचसां सामञ्जस्यान्यथानुपपत्तिमूलोऽयं क्रम इत्यर्थः ॥ २४१ ॥

अ० टी०—तर्ह्ययं प्रतिपादनक्रमः किमूल इति चेच्छ्रुतिस्मृतिवचसां सामञ्जस्यान्यथानुपपत्तिमूल इत्याह—श्रुतिवचांसीति । द्वितीयाध्याय एवायं श्लोको व्याख्यातो दृष्टित्रयनिबन्धना च व्यवस्था तत्रोपपादितेति नेह पुनर्यत्नते ॥ २४१ ॥

सु० टी०—एवमधिकारिभेदे नानाजीववादापत्तिरिति चेत्तत्राऽऽह—

पुरुषमेकमपेक्ष्य च भूमिका-

त्रितयमस्ति पुरोदितमेव तत् ।

सदनुसारवशादखिलश्रुति-

स्मृतिवचांसि वयं घटयामहे ॥ २४२ ॥

पुरुषमिति । आसां दृष्टीनामेकपुरुषसंबन्धित्वेनैव तत्त्वप्रतिपत्तौ संगतिर्न भिन्नपुरुषगामिनीभिर्दृष्टिभिरित्युक्तत्वात्तथैव श्रुतिस्मृतिवचसां सामञ्जस्यं नान्यथेत्यर्थः ॥ २४२ ॥

अ० टी०—नचाऽऽसां दृष्टीनां विरुद्धार्थत्वेन भिन्नपुरुषनिष्ठत्वादेकस्यां वस्तुप्रतिपत्तौ न मिथः संगतिरिति शङ्कनीयमासामेकपुरुषसंबन्धित्वस्य पूर्वमुपपादितत्वादित्याह—पुरुषमेकमिति । तदनुसारवशादिति । एकपुरुषवर्तिदृष्टिभेदक्रमानुरोधादखिलश्रुतिस्मृतिवचांसि सामञ्जस्येन वयं घटयामहे प्रतिपादयामो न तु भिन्नपुरुषगताभिर्दृष्टिभिरतो नकोऽपि विरोध इत्यर्थः ॥ २४२ ॥

सु० टी०—ननु श्रुत्यादीनि दशात्रितयानुसारेण प्रवृत्तानीति कुतो गम्यत इति तत्राऽऽह—

परिणतिं च विवर्तदशाद्वयं

स्थितमनुक्रमतः श्रुतिशासने ।

अनुशशास मुनिप्रवरः सुधीः

पुरुषबुद्धिमपेक्ष्य यथाक्रमम् ॥ २४३ ॥

परिणतिं चेति । श्रुतिसिद्धपरिणतिविवर्तदशाद्वयानुसारेण सूत्रकारप्रवृत्तेरवगम्यत इत्यर्थः ॥ २४३ ॥

अ० टी०—सूत्रगतिदर्शनाच्चायं प्रतिपादनक्रमो विवक्षित इति गम्यत इत्याह—
परिणतिं चेति । विवर्तदशाद्वयं च द्वितीयव्याख्यातं श्रुतिशासने स्थितं परिणतिं च
विवर्तदशाद्वयं सुधीर्मुनिप्रवरोऽनुक्रमतोऽनुशशासेति संबन्धः । किं कृत्वा यथाक्रमं पुरुष-
बुद्धिमपेक्ष्य कृपणधीः परिणाममुदीक्षत इत्याद्युक्तपुंबुद्धिक्रमानुरोधेनेत्यर्थः ॥ २४३ ॥

सु० टी०—सर्वस्य ब्रह्मकार्यत्वे वेदस्यापौरुषेयत्वेन स्थापितं स्वतः
प्रामाण्यं भज्येतेति शङ्कते—

यदि परिणतिरेषा चिद्विवर्तोऽथ वा स्या-

द्भवति ननु तदानीं वेदशास्त्रे विरोधः ।

न हि खलु कृतकत्वे पौरुषेयत्वहेतो-

र्भवितुमलमियं नो मानता स्वप्रयुक्ता ॥ २४४ ॥

यदीति । कथं विरोध इति तत्राऽऽह—न हीति । पुरुषकृतवाक्यानां
लोके स्वतः प्रामाण्यादर्शनादित्यर्थः । नोऽस्माकमपौरुषेयत्वहेतुका येयं
स्वप्रयुक्ता मानता सा भावयितुं नालमित्यन्वयः ॥ २४४ ॥

अ० टी०—तदेवं दृश्यस्य ब्रह्मण्यविद्याविलसितत्वान्मिध्यात्वे परिशुद्धमेव नित्यं
ब्रह्मेति प्रतिपादितं तत्र परिणामदृष्ट्या विवर्तदृष्ट्या वा सर्वस्य ब्रह्मकार्यत्वे वेदस्यापि
तदन्तर्वर्तित्वाद्ब्रह्मकार्यता स्यात् । तत्र च पौरुषेयत्वेन पूर्वतन्त्रे प्रथमपादे स्थानं चेदस्य
स्वतःप्रामाण्यं भज्येतेति शङ्कते—यदि परिणतिरिति । एषा श्रुतिः । वेदशास्त्रे
वेदस्यापौरुषेयत्वशासनपरे पूर्वतन्त्र इत्यर्थः । विरोधमेव स्फोरयति—न हीति । अपौ-
रुषेयत्वेतिच्छेदः । अवश्यं चापौरुषेयत्वमङ्गीकार्यमित्याह—इयं न हीति । इयं मानता
नोऽस्माकं वैदिकानां स्वप्रयुक्ता स्वतःसिद्धा नाऽऽस्तवाक्यत्वेनेत्यर्थः ॥ २४४ ॥

सु० टी०—मा भूच्छान्दान्तरस्था स्वप्रयुक्ता मानता को दीप इति
चेत्तत्राऽऽह—

कणभुगभिमतिर्वा कल्पनीया तदानीं

सुरगुरुमतमेवोपास्यमाहोस्विदुच्चैः ।

इति निपतति चोद्यं ब्रह्मणो विश्वसृष्टि-

र्यदि भवति न चेदो नित्यमायाति विश्वम् ॥ २४५ ॥

कणभुगिति । न हि परसिद्धान्ताभ्युपगमाद्विवक्षितार्थसिद्धिः परतः
प्रामाण्ये हि वेदस्य मूलभूतमानान्तरसापेक्षत्वान्नाद्वैतप्रत्यग्ब्रह्मसिद्धि-

बौद्धवद्वा विसंवादित्वादुन्मत्तवाक्यवदप्रामाण्यं स्यादित्यर्थः । उपसं-
हरति—इतीति । तर्हि वेदस्यापौरुषेयत्वमस्त्विति चेत्तत्राऽऽह—न चेदिति ।
न चेद्वेदस्य सृष्टिस्तद्वदेव विश्वसृष्टौ मानाभावाद्धैतं नित्यं सत्यमाया-
नीत्यर्थः ॥ २२५ ॥

अ० टी०—यद्यपि शास्त्रयोनित्वसूत्रार्थनिरूपणेऽस्य विचारस्यावसरस्तथाऽपि तत्र
न कृत इह साधनाध्याये वेदस्यापि साधनत्वात्तत्प्रामाण्यं तत्स्वरूपं च व्युत्पाद्यत इति
द्रष्टव्यमस्तु नाम जैमिनीयतन्त्रविरोधेऽपि किं नो हीयत इति चेत्तत्राऽऽह—**कणभु-
गभिमतिवर्ति** । परतः प्राणायाममिति कणभुगभिमतः । सुरगुरुर्बृहस्पतिस्तन्मतं चार्वा-
कशास्त्रम् । तद्वि केनचिन्निमित्तेन बृहस्पतिना प्रणीतमिति मैत्रोपनिषद्यान्नातं दृश्यते
पुराणेषु च । अतः सुरगुरुमतं चार्वाकदर्शनम् । तत्र वेदानामप्रमाणत्वं प्रतिपादितं तदे-
वाप्रमाणत्वमुच्चैर्निःशङ्कतयोपास्यं त्वया वैदिकेनापीत्येवं चोद्यं निपतति । यदि ब्रह्मणो
विश्वसृष्टिरभ्युपगम्यत इति योजना । अत्र विश्वशब्दो वेदविषयः । अत्र कणादमतस्वीकारे
वेदस्य मूलत्वेन मानान्तरापेक्षणान्न स्वारस्येनाद्वैतप्रत्यगब्रह्मसिद्धिः । सुरगुरुमतस्वीकारे तु
ब्रह्मात्मसिद्धिर्दूरापास्तेति भावः तर्ह्येतदोपपरिजिहीर्षया वेदस्य नित्यत्वमाश्रीयत इति
चेत्तदा द्वैतस्य सत्यताप्रसङ्ग इत्याह—**न चेद्व** इति । न चेद्ब्रह्मणो विश्वसृष्टिरित्यनुपपन्नः ।
नित्यमकार्यं स्वतन्त्रं विश्वमायाति तेन सद्द्वयं ब्रह्म स्यादिति ' एकमेवाद्वितीयम् ' [छा०
६ । २ । १] इत्याद्यवधारणासिद्धिरित्यर्थः ॥ २४५ ॥

सु० टी०—एतच्चोद्यं परसंमत्या परिहर्तुमाह—

ननु सदृशमिदं वशोद्यमस्मासु कस्मा-

द्विनिहितमुभयेषां पूर्वमीमांसकानाम् ।

अवगतिकृतमेतद्वाचकत्वं पदाना-

मवगतिरियमिष्टा नश्वरी तत्क्षणेन ॥ २४६ ॥

नन्विति । कथं साम्यमिति चेत्तत्राऽऽह—अवगतिरिति । ज्ञातानां वर्णानां
वाचकत्वाज्ज्ञानस्य च क्षणिकत्वाद्वाचकाकारः क्षणिक एव भवताम-
णीत्यर्थः ॥ २४६ ॥

अ० टी०—अस्य चोद्यस्य परिहारं परस्यासंमतमापाद्य वक्तुं प्रतिबन्दीमाह—
ननु सदृशमिति । उभयेषां प्राभाकराणां भाट्टानां च पूर्वमीमांसकानां वो युष्माक-
मिदं चोद्यं सदृशमतोऽस्मासु कस्माद्विनिहितं प्रक्षिप्तमिति योजना । कथं चोद्यसाम्यं
तदाह—**अवगतिकृतमिति** । पदानामेतत्प्रसिद्धं वाचकत्वमवगतिकृतमवगम्यमानानां

हि वर्णानां वाचकत्वं न स्वरूपसतामित्यवगतिर्कृतं वाचकत्वमित्यर्थः । ततः किमित्यत आह—अवगतिरियमिति । क्षणध्वंसिन्यवगतिरियं भवद्विरिष्टा, अतः क्षणिकावगत्यवच्छिन्नस्य वाचकाकारस्यापि क्षणिकत्वमेव भवतामित्यर्थः ॥ २४६ ॥

सु० टी०—तथाऽपि वर्णानां नित्यत्वान्नोक्तदोष इति चेत्तत्राऽऽह—

अवगतिगतमेवापेक्ष्य पूर्वापरत्व-

प्रतिनियममियं^१ वो वेदता वेदराशेः ।

क्षणिकमभवदित्थं वेदशास्त्रं समस्तं

कथमिव तदिदानीं वेदशास्त्रं प्रमाणम् ॥ २४७ ॥

अवगतीति । क्रमावच्छिन्नानां हि वर्णानां वाचकत्वम् । न च नित्य-विभूनां वर्णानां स्वतः क्रमोऽस्तीत्यवगतिर्पौर्वापर्यमपेक्ष्याऽऽवेदकत्वं वेदराशेरुपेयम् । एवं चावगतिक्षणिकत्वेन वाचकस्य क्षणिकत्वात्कथं प्रामाण्यमित्यर्थः ॥ २४७ ॥

अ० टी०—इतश्च वाचकाकारस्य क्षणिकत्वमित्याह—अवगतिगतमिति । क्रमावच्छिन्नानां हि वर्णानां वाचकत्वं प्रसिद्धं क्रमश्च वर्णानां स्वतो नास्ति नित्यविभुत्वस्य स्वीकारात्तस्मादवगतिगतमेव पूर्वापरत्वप्रतिनियममपेक्ष्य वर्णप्रत्ययक्रमानुरक्तं वर्णक्रममपेक्ष्येति यावत् । वो युष्माकमियं हि वेदराशेर्वेदग्रन्थस्य वेदता वेदयितृता प्रमाणताभिमतैतियोज्यम् । तथा चोपलब्धिक्रमवच्छेद्यस्य वाचकाकारस्य क्षणिकत्वाद्वेदस्य क्षणिकत्वं प्राप्तं न कार्यत्वमात्रमितिकथं भवतां पूर्वमीमांसकानां तद्वेदशास्त्रमिदानीं प्रमाणं स्यादिति शङ्कासाम्यमुक्तमुपसंहरति—क्षणिकमभवदिति ॥ २४७ ॥

सु० टी०—तथाऽपि वाक्यार्थं पुरुषबुद्धिप्रवेशामावात्स्वतः प्रामा-
ण्यसंभव इति शङ्कते—

पुरुषमतिनिवेशो नास्ति वेदप्रमेये

विषय इति यदीष्टा मानता स्वप्रयुक्ता ।

सदृशमिदमिदानीं कारणं मानतायां

परमपुरुषसृष्टे वेदशास्त्रेऽप्यभीष्टे ॥ २४८ ॥

पुरुषेति । स्वमतसाम्येन परिहरति सदृशमिति । अभीष्टेऽस्माभिरिति शेषः ॥ २४८ ॥

अ० टी०—तत्र प्रामाण्यसमर्थनप्रकारं पूर्वमीमांसकः शङ्कते—पुरुषमतीति । वेदप्रमेये विषये प्रमाणान्तरागोचरे वेदैकगम्येऽर्थे पुरुषमतिनिवेशो नास्तीति कृत्वा यदि वेदस्य मानता स्वप्रयुक्ता निरपेक्षेष्टा । पुरुषविवक्षाधीनं न वेदप्रामाण्यं किं तु स्वतः सिद्धमेवेति यदीष्यते भवद्विरित्यर्थः । अयं परिहारोऽस्माकमपि समान इति परिहारसाम्यं सिद्धान्त्याह—सदृशमिदमिदानीमिति । वेदशास्त्रे परमपुरुषसृष्टेऽभीष्टेऽपि मानता-यामिदं कारणं सदृशम् । बुद्धिपूर्वसृष्टिवे हि मानान्तरापेक्षत्वलक्षणमप्रामाण्यं शङ्कास्पदं न कार्यत्वमात्रे । अत ईश्वरस्य वेदसृष्टेरबुद्धिपूर्वकत्वाङ्गीकारात्तत्त्वं समाधानमस्माकमपीत्यर्थः ॥ २४८ ॥

सु० टी०—कथं सदृशत्वमिति तदाह—

न हि खलु मतिपूर्वा ब्रह्मणः सृष्टिरिष्टा

निगदितुरिव सृष्टिर्वेदविद्यासु नित्यम् ।

भवति तु पुनरेषा तस्य निःश्वासकल्पा

श्रुतिवचनमपीदं वस्तु वक्ति स्फुटं नः ॥ २४९ ॥

न हीति । नन्वीक्षणपूर्वकत्वश्रुतेः कथं न बुद्धिपूर्वकत्वमिति तत्राऽऽह—निगदितुरिवेति । यथाऽध्यापकस्यार्थज्ञानपूर्वकरचना नास्ति तथा ब्रह्मण ईक्षणपूर्वकत्वं त्वर्थसृष्टेर्न तु वेदसृष्टेरित्याह—निःश्वासकल्पेति । तत्र मानमाह—श्रुतिवचनमिति । ‘अस्य महतो भूतस्य निःश्वसितमेतच्चदृग्वेदः’ [बृ० २ । ४ । १०] इत्यादीत्यर्थः ॥ २४९ ॥

अ० टी०—ब्रह्मणः सृष्टावीक्षणपूर्वकत्वश्रवणात्कथं बुद्धिपूर्वकत्वाभाव इति चेत्तत्राऽऽह—न हि खल्विति । अर्थसृष्टेरीक्षणपूर्वकत्वेऽपि ब्रह्मणो वेदसृष्टिर्न खलु मतिपूर्वेष्टा भूतसृष्टिप्रकरणेष्वेवेक्षणश्रवणात्तत्रैव तदभ्युपगम इत्यर्थः । कथं तर्हि वेदसृष्टिरिति तदाह—निगदितुरिति । वेदविद्यासु निगदितुरध्यापकस्येवाबुद्धिपूर्विका नित्यं सृष्टिर्भवति ब्रह्मणश्चिदात्मनो वेदाकारेणाभिव्यक्तिः प्रथमजहिरण्यगर्भबुद्धौ स्वभावतो जायत इत्यर्थः । तुशब्दो बुद्धिपूर्वकत्वशङ्काव्यावृत्त्यर्थः । वेदसृष्टेरबुद्धिपूर्वकत्वे न विवदितव्यं वेदेनैव तथाशासनादित्याह—पुनरेषेति । तस्य ब्रह्मण एषा सृष्टिर्निःश्वासकल्पा श्वासोच्छ्वासवदबुद्धिपूर्वा ‘अस्य महतो भूतस्य निःश्वसितमेतच्चदृग्वेदः’ [बृ० १ । ४ । १०] इत्यादिश्रुतिवचनमपीदं वेदसृष्टेरबुद्धिपूर्वत्वलक्षणं वस्तु नोऽस्मान्प्रति स्फुटमसं-

दिग्धं वक्ति । अतो नास्मन्मतेऽपि पौरुषेयत्वदोषप्राप्तिर्वेदस्येत्यर्थः । यद्वा वेदविद्यासु ब्रह्मणः सृष्टिर्निगदितुः सृष्टिरिव नित्यं मतिपूर्वा न हि खल्विष्टेति संबन्धः । तर्हि कथं मिष्टेति तदाह—भवत्विति । तुशब्दो निराकृतपक्षनिर्देशकः । पुनःशब्दो वाक्यालंकारार्थः पादपूर्णार्थो वा उक्तेऽर्थे श्रुतिं प्रमाणयति—श्रुतिवचनमिति ॥ २४९ ॥

सु० टी०—पुरुषकृतत्वे वेदस्यार्थसंवादाभावाद्प्रामाण्यमिति यदुक्ते तत्राऽऽह—

अपि च पुरुषकर्मोद्भूतिकानीन्द्रियाणि
स्फुटमिव गमयन्ति स्वं स्वमन्यानपेक्षम् ।
विषयमिति हि दृष्टं तद्वदिष्टं च तस्मा-
दिह किमपि न चोद्यं वाच्यमेतद्भवद्भिः ॥ २५० ॥

अपि चेति । यथा रूपादौ मानान्तरसंवादं विनाऽपि प्रत्यक्षत्वादेः प्रामाण्यं दृष्टं तथा वेदस्यापि स्यादित्यर्थः ॥ २५० ॥

अ० टी०—अथ पुरुषबुद्धिपूर्वकत्वं नाप्रामाण्यकारणं किं तु पुरुषसृष्टत्वमात्रमिति यद्युच्येत तन्न व्यभिचारादित्याह—अपिचेति । पुरुषकर्म धर्माधर्माख्यं तत् उद्भूतिर्येषां तानि पुरुषकर्मोद्भूतिकानि । अवशिष्टाक्षरार्थः सुगमः । कर्मद्वारा पुरुषसृष्टत्वेऽपीन्द्रियाणां यथा प्रामाण्याविरोधस्तथा वेदस्याप्यविरोधोऽतः पुरुषकृतत्वमात्रं नाप्रामाण्यप्राप्तकामिन्द्रियेषु व्यभिचारादिति भावः ॥ २५० ॥

सु० टी०—प्रत्यक्षादिभ्यो वैषम्यं शङ्कते—

श्रुतिवचनमनेकं वक्ति तस्येक्षितृत्वं
मतिमदिति ततस्तन्नेष्यते कस्य हेतोः ।
इति यदि मनुषे तन्मैव मंस्थाः कुतश्चे-
त्सकलकरणहीनं ब्रह्म नः शास्ति शास्त्रम् ॥ २५१ ॥

श्रुतीति । अनेकश्रुतिभ्यस्तस्येक्षितृत्वं श्रूयमाणं शब्दार्थसंबन्धविषयमपि कथं नेष्यते । ततश्च वेदेऽपि मतिपूर्वकत्वमित्यर्थः । ब्रह्मणः क्वापि सृष्टावीक्षणं नास्ति करणहीनत्वादिति । परिहरति—तन्मैवेति । शास्त्रमिति ।

‘ अप्राणो ह्यमनाः शुभ्रः ’ [मुण्ड० २ । १ । २] ‘ अपाणिपादो जवनो ग्रहीता ’ [श्वेता० ३ । १९] इत्यादीत्यर्थः ॥ २५१ ॥

अ० टी०—ननु सामान्येनेक्षणपूर्वकत्वश्रवणाद्वेदसृष्टेरपीक्षणपूर्वकत्वमवशिष्टमेवेति शङ्कते—श्रुतिवचनमिति । ‘ सोऽकामयत ’ [तै० २ । ६ । १] इतीक्षणमभिधाय ‘ इदं सर्वमसृजत यदिदं किञ्च [बृ० १ । २ । ५] इत्यविशेषेण सर्वसृष्टेरपीक्षणपूर्वकत्वस्य श्रवणात्तद्वशमेवनेकं श्रुतिवचनं तस्य सामान्येनेक्षितृत्वं त्रिके यतस्ततस्तद्वेदसर्जमपि मतिमन्मन्तिपूर्वकमिति नेष्यते कस्य हेतोः कस्मान्नेष्यत इत्यर्थः । नेयं शङ्का तव प्रमाणमूला किं तृप्रेक्षामात्रमूलेति सिद्धान्ती तामनूय प्रतिषेधति—इति यदीति । कथं न मन्तव्यमिति पूर्वपक्षी पृच्छति—कुतश्चेदिति । सृष्टौ कापि ब्रह्मणो नास्तीक्षणं प्रामाणिकं करणहीनत्वात्तस्येयुत्तरमाह—सकलकरणहीनमिति । ‘ अपाणिपादः ’ [श्वे० १ । ३ । १९] ‘ अचक्षुष्कमश्रोत्रमवागमनः ’ [बृ० ३ । ८ । ८] इत्यादि शास्त्रं सकलकरणहीनं ब्रह्म नोऽस्मान्प्रति । अतस्तस्य न कापि सृष्टावीक्षणमस्तीत्यर्थः ॥ २५१ ॥

सु० टी०—तर्हि किमिदं श्रूयमाणमीक्षणमिति तत्राऽऽह—

चितिगतजडशक्तेराय इष्टो विवर्त-

श्रितिनिकटनिवेशाल्लब्धदीप्तिर्जडोऽपि ।

श्रुतिशिरसि निषण्णैरीक्षणं कथ्यते त-

न्नतु परमपदस्यापीक्षणं बुद्धिवृत्तिः ॥ २५२ ॥

चितिगतेति । आद्यो हि मायाविकारो ब्रह्मणश्चिदाभासव्याप्त उत्तर-कार्याणामपि तदन्तर्गतत्वेन तदाकारश्चिदाभासः सर्वस्रष्टव्यविषय इव भवतीति मायाविन उपचारादीक्षणमुच्यते न तु करणजन्यः । स च जडोऽपि चित्संनिकर्षेण तच्छायापन्नत्वाल्लब्धदीप्तिरपि न प्रमाणमिति न मानान्तरेणार्थमुपलभ्य प्रणीतत्वं वेदस्येत्यर्थः । ततश्चास्य सहजमपि सार्वज्ञ्यं न सृष्ट्युपयोगीति भावः ॥ २.२ ॥

अ० टी०—ननु तर्हि ‘ तदैक्षत ’ [छा० ६ । २ । ३] इत्यादि श्रूयमाण-मीक्षणं किमात्मकं तद्वक्तव्यं निर्विषया युक्ता कल्पयितुमिति चेत्तत्राऽऽह—चितिगतेति । चिदात्मनिष्ठाया जडात्मिकाया मायाशक्तेराद्यो विवर्तो यो विकारः परिणामविशेष इष्टस्तच्छ्रुतिशिरसि वेदान्तशास्त्रे निषण्णैर्निष्णातैरीक्षणं कथ्यत ईश्वरस्य स्रष्टव्यविषयमा-लोचनमुच्यत इति संबन्धः । जडविवर्तस्यापि जडत्वात्कथमीक्षणपदाभिधेयता तस्येत्या-

शङ्क्याऽऽह—चितिनिकटेति । जडोऽपि स्वरूपतश्चितिनिकटनिवेशाच्चित्यप्यस्त-
मायाकार्यतया चिदाभासव्याप्या चितिनैकटयं चितिनिकटनिवेशस्तस्माच्चिच्छायापत्तिव-
शालुब्धदीप्तिः प्राप्तप्रकाश इत्यर्थः । प्रविलीनसर्वप्रपञ्चवासनामयाज्ञानस्य प्रथमकार्येऽ-
ङ्कुर इव महतो वृक्षस्य सर्वस्योत्तरस्य कार्यस्यान्तर्भावात्तदेवेश्वरस्य सर्वसृज्येक्षणमभिधीयते
न तु परमपदस्येश्वरस्यापि जीवस्येव बुद्धिवृत्तिरीक्षणमुपपद्यत इत्यर्थः ॥ २५२ ॥

सु० टी०—अत्र वैशेषिकः शङ्कते—

ननु च डित्थडवित्थपदादिव-

त्सकलमेव तु सामयिकं पदम् ।

अनुमिमीमहि पूर्वनिदर्शना-

दनुमितिर्भवतीति किमद्भुतम् ॥ २५३ ॥

नन्विति । विमतः शब्दार्थसंबन्धः सांकेतिकः शब्दार्थसंबन्धत्वाद्धित्था-
दिशब्दार्थसंबन्धवदित्यनुमीमहीत्यर्थः । संभावयति—पूर्वेति ॥ २५३ ॥

अ० टी०—तदेवं ब्रह्मकार्यत्वेऽपि वेदस्य मानान्तराधीनार्थज्ञानपूर्वकविरचनाभावा-
दपौरुषेयत्वमनपेक्षालक्षणप्रामाण्यं च पूर्वतन्त्रोक्तं न बाधितमपि स्थितं तत्र शब्दार्थसं-
बन्धस्य प्राचीनस्येदानींतनडित्थादिशब्दार्थसंबन्धदृष्टान्तेन सांकेतिकत्वानुमानात्तादृक्सं-
बन्धोपेतपदसंहतिरूपवेदवाक्यानां पौरुषेयत्वं बुद्धिपूर्वकत्वलक्षणमपरिहार्यमिति तार्किकश्चो-
दयति—ननु च डित्थेति । सामयिकं सांकेतिकम् । व्याप्यभावे कथमनुमानप्रवृत्ति-
रिति न चाऽऽशङ्कनीयमित्याह—पूर्वनिदर्शनादिति । अनुमानप्रयोगात्पूर्वदृष्टदृष्टान्ता-
दित्यर्थः । विमतानि वेदपदानि पुरुषसंकेतितार्थानि पदत्वाद्धित्थादिपदवदित्यर्थः ॥ २५३ ॥

सु० टी०—दूषयति—

अनादिवृद्धव्यवहारलक्षणे

कथं प्रमाणे परिपन्थिनि स्थिते ।

गवादिशब्दे समयोऽनुमास्यते

डवित्थशब्दादिवदेतदुच्यताम् ॥ २५४ ॥

अनादीति । गवादिशब्दानामनादिवृद्धव्यवहारे बोधकत्वमन्यथात्वबो-
धकत्वमित्येवमन्वयव्यतिरेकबाधितं सांकेतिकत्वानुमानमित्यर्थः । कथं
समयोऽनुमास्यत इत्यन्वयः ॥ २५४ ॥

अ० टी०—व्युत्पत्तिप्रमाणबाधितमेतदनुमानमिति दूषयति—अनादिवृद्धेति ।
अयमर्थः—वृद्धव्यवहाराधीना हि लोके प्रथमशब्दार्थसंगत्यधिगतिः । स च वृद्धव्यवहा-

रोऽपि पूर्वतनवृद्धव्यवहारदर्शनकृतव्युत्पत्त्यधीनः । सोऽपि तद्वदेत्येवं वृद्धव्यवहारोऽनादि-
रिति सोऽनादिवृद्धव्यवहारो लक्षणं चिह्नं यस्य प्रमाणस्य शब्दान्वयव्यतिरेकरू-
पस्य तदनादिवृद्धव्यवहारलक्षणं तस्मिन्नन्वयव्यतिरेकाख्ये प्रमाणे पारिपन्थिनि बाधके
स्थिते सति गणादिशब्दे कथं समयो ऽवित्यशब्दादिवदनुमास्यते समयकरणात्प्रागेव
वृद्धव्यवहारनिबन्धनायाः शब्दसामर्थ्यानुसारिण्या व्युत्पत्तेः सिद्धत्वादित्यर्थः । वृद्धव्यव-
हारे हि शब्दानामर्थबोधविषयं सामर्थ्यमन्वयव्यतिरेकान्यामवसीयते न संकेततः प्रथमव्यु-
त्पत्तौ सांकेतिकशब्ददर्शनाद्दृष्टान्ताभावात् । सामर्थ्यं तु कारणस्य कार्यविषये व्यवहारत
एव सिद्धमिति युक्तं शब्दार्थसंबन्धग्रहस्य व्यवहारपूर्वकत्वानुमानम् । विमतः शब्दार्थसं-
बन्धाधिगमो वृद्धव्यवहारनिबन्धनस्तदन्वयव्यतिरेकानुविधायित्वात् । यो यदन्वयव्यति-
रेकानुविधायी स तन्निबन्धनो यथेदानींतनशब्दार्थसंगत्याधिगतो यथा वा तन्वाच्यव्यव्यति-
रेकानुविधायी पटादिस्तथा चायं तस्मात्तथेत्यनुमानविरोधेऽनुमास्यत इत्येतदुच्यतां निरू-
प्यतामित्यर्थः । सर्गप्रलयाङ्गीकारेऽपि सुषुप्तप्रतिबुद्धकपूर्वकत्वव्यवहारानुसंधाने सर्गादौ
प्रादुर्भवन्तो ज्ञानकर्मसिद्धा हिरण्यगर्भादयः पूर्ववदेव व्यवहारं प्रवर्तयिष्यन्तीति श्रुतिस्मृती-
तिहासपुराणादिप्रसिद्धत्वात्तदपि न सांकेतिकत्वसिद्धिरिति भावः ॥ २५४ ॥

सु० टी०—ननु संकेतविषयावन्वयव्यतिरेकावित्याशङ्क्य नैवं
संकेतकर्तारि प्रमाणाभावादित्याह—

सतः प्रमाणाभिमतेषु पञ्चसु

प्रमाणमक्षादिषु किञ्चिदीक्ष्यते ।

न हीह संबन्धरि तेन तस्य वः

स्वपुष्पकल्पत्वमभावमानतः ॥ २२५ ॥

सत इति । भावप्रमाणाभिमतेष्वक्षादिषु पञ्चसु मध्ये संबन्धं विनैक-
मपि प्रमाणमक्षयत इत्यभावगोचरः स इत्यर्थः ॥ २५५ ॥

अ० टी०—ननु सर्वजगत्कर्तृत्वेश्वरस्य सिद्धत्वाच्छब्दार्थसंबन्धस्य च जगदन्तःपातित्वात्त-
स्यापि तत्कृतनिश्चयाद्वृद्धानां च व्यवहारप्रवर्तकत्वं तत्कृतसंकेतानुरोधेन कल्प्यत इति चेन्न
तादृशीश्वरे प्रमाणाभावादित्याह—सतः प्रमाणेति । सतः सदर्शस्य सिद्धौ प्रमाणाभि-
तेष्वक्षादिषु प्रत्यक्षानुमानोपमानशब्दार्थापत्तिषु पञ्चसु मध्ये किञ्चिदपि प्रमाणमिह संबन्धरि
शब्दार्थसंकेतयितारि न हीक्ष्यते । एतदुक्तं भवति—प्रत्यक्षं तावत्तद्विषयमस्माकं नास्त्येव ।
अनुमानं पूर्वश्लोके तद्विषयं निराकृतमुपमानमपि दृष्टान्ताभावादेव नास्तीति निश्चीयते ।
शब्दः पुनस्तद्विषयो लौकिकस्तावन्नास्ति जगच्छब्दार्थसंबन्धयितुर्लोकव्यवहारगोचरत्वेन

तद्विषयशब्दप्रमाणरचनायोगात् । अर्थात्पत्तिरपि वृद्धव्यवहारत एवोपक्षीणेति न त्वदभिमतसंबन्धसाधिका । आगमस्त्वत्रानुपलब्धिपराहत इति न सर्गाद्यकालशब्दार्थसंकेतयितरिसद्भावसाधकं प्रमाणमस्तीति न केवलं भावग्राहिप्रमाणभावमात्रं प्रत्युत तदभावनिश्चायकमस्ति प्रमाणमित्याह—तेन तस्य व इति । यो युष्माकं तस्य संकेतयितुरीश्वरस्य तेन परिशेषः सिद्धेनाभावमानतोऽभावाख्यप्रमाणेन खण्ड्यकल्पत्वमसत्त्वं सिद्धमित्यर्थः ॥ २५५ ॥

सु० टी०—ननु यथा क्वचिद्देशे काले वा केन चिदनुपलभ्यमानमपि घटादिकं नासद्भवति तथा संकेतयिताऽपि स्यादिति नेत्याह—

पुरोपलब्धो विषयो न दृश्यते

यदा प्रमाणैरिह भावगोचरैः ।

तदा तु तत्रानुपलब्धिकारणं

किमप्यभावादपरं हि मृग्यते ॥ २५६ ॥

पुरेति । पूर्वं प्रमाणान्तरेणोपलब्धो यः पदार्थस्तत्राभावादन्यदनुपलब्धिकारणं कल्प्यते न त्वयं तथेत्यर्थः ॥ २५६ ॥

अ० टी०—नन्वस्माकं प्रमाणपञ्चकानुत्पत्तिमात्रे नेश्वराभावो निश्चीयतेऽनुपलब्धिप्रमाणस्य सर्वैरनङ्गीकारात्तस्मादनुपलब्धिमात्रेण नासत्त्वनिश्चय इति चेत्तत्राऽऽह—पुरोपलब्ध इति । इह व्यवहारभूमौ यदा भावगोचरैः प्रमाणैः पुरोपलब्धो विषयो न दृश्यते तदा तु तत्र तस्मिन्विषयेऽनुपलब्धिकारणमभावादपरं किमपि मृग्यते पुरोपलब्धविषये प्रमाणपञ्चकानुदयान्न तदसावनिश्चयः किं तु तदानीं तस्याभावादवैतद्युक्तं कदाचिदपि प्रमाणेनोपलब्धस्यात्यन्तासत्त्वनिश्चयायोगादित्यर्थः ॥ २५६ ॥

सु० टी०—अस्तु प्रकृतेऽपि तथेति चेत्तत्राऽऽह—

अत्यन्तानुपलब्धवस्तुनि पुनर्यः पञ्चकानुद्भव-

स्तस्याभावनिमित्तकः स न पुनस्तत्रापरं कारणम् ।

अन्विच्छन्ति मनीषिणो न हि शशेऽदृष्टे विषाणेऽस्तितं

तत्रादर्शनकारणान्तरपरा हेत्वन्तरान्वेषिणः ॥ २५७ ॥

अत्यन्तेति । तादृशस्य संकेतयितुर्मानान्तरानधिगतस्यादर्शनमभावादेव न तत्र कारणान्तरमन्विच्छन्तीत्यर्थः । वृष्टान्तमाह—न हीति । अदृष्टेति च्छेदः ॥ २५७ ॥

अ० टी०—अत्यन्तानुपलब्धेऽर्थे तु प्रमाणपञ्चकानुदयमात्रेणैव विषयस्यात्यन्तासत्त्व-
निश्चयस्तस्य तत्र परिपन्थ्यभावादित्याह—अत्यन्तानुपलब्धेति । तस्याभावनि-
मित्तक इति । तस्यात्यन्तानुपलब्धवस्तुनोऽत्यन्ताभावनिमित्तकः स इत्यर्थः । ननु
तत्रास्यानुपलब्धौ कारणान्तरं कल्पयिष्यत इति चेन्न लोके तादृश्याः कल्पनाया अनुद-
यादित्याह—न हि शशेऽदृष्ट इति । शशे शशमस्तके विषाणेऽदृष्टेऽनुपलब्धे सति
तत्र विषाणेऽस्तितां प्रत्यदर्शनकारणपराः सन्तो हेत्वतराकाङ्क्षिणो न हि लौकिका भवन्तीति
योजना । शशमस्तके विषाणादर्शनमात्रेणैव तत्र तदत्यन्ताभावनिश्चयो लोकस्येत्यर्थः ।
एवमिहापि द्रष्टव्यम् ॥ २५७ ॥

सु० टी०—संबन्धकरणस्याशक्यत्वादपि न सांकेतिकत्वमित्याह—

विषमदुर्गमदेशसहस्रगः

कथमिवैष नरः समयक्रियाम् ।

सकलशब्दतदर्थनिवेशिनीं

वद विधातुमलं स्वयमेकलः ॥ २५८ ॥

विषमेति । स्वयमेकलो विषमदुर्गमदेशसहस्रगो भूत्वा सकलशब्दतद-
र्थनिवेशिनीं समयक्रियां विधातुं कथमलमिति संबन्धः ॥ २५८ ॥

अ० टी०—यद्यपीश्वरोऽनुमानादिना सिध्यति तथाऽपि न तस्य शब्दार्थसंबन्ध-
संकेतकर्तृत्वं संभावनास्पदमित्याह—विषमदुर्गमेति । स संकेतयितेश्वरोऽशरीरोऽभ्यु-
पगम्येत सशरीरो वा नाऽऽद्ये पक्षे तस्य संकेतयितृत्वसिद्धिः संकेतस्य वागादिकरण-
साध्यत्वात् । द्वितीये लोकदृष्टसाधर्म्येण तदसंभवनिश्चयः । कथमेव नरः कार्यकरण-
संघातपरिच्छिन्नः पुरुष एकल एकाकी सन्स्वयं विषमदुर्गमदेशसहस्रगो भूत्वा सकलश-
ब्दतदर्थनिवेशिनीं समयक्रियां विधातुमलं समर्थः स्याद्वद त्वमिति योजना । यथेदानीं-
तनस्य नरस्य परिच्छिन्नत्वादेकत्वाच्च न सर्वशब्दार्थसंकेतयितृत्वमवसीयते तथेश्वरस्यापि
परिच्छिन्नशरीरवत्त्व एकत्वे च न संकेतयितृत्वसंभव इति निश्चीयत इति भावः । यदि नर
इत्यस्य स्थाने हर इति पाठः स्यात्तदाऽपि शरीरवत्त्वपक्षे समाना योजना ॥ २५८ ॥

सु० टी०—यदि कायव्यूहेन वा शक्तिविशेषाद्वा कुर्यात्तदपि न
संभवतीत्याह—

अपि च किञ्चिदपि प्रतिपादकं

न हि यदा पदमस्ति जगन्मुखे ।

अनभिधाय पदेन तदा कथं

समयमेष करिष्यति शंकरः ॥ २५९ ॥

अपि चेति । अस्येतिपदेनार्थमुक्त्वाऽयं वाचक इति संकेतः कार्यः । तत्रास्येतिपदेऽपि संकेतग्रहणे पदान्तरापेक्षणादनवस्थानान्न संकेतसिद्धिरित्यर्थः ॥ २५९ ॥

अ० टी०—अथोच्येत जगत्कर्ताऽनेकशरीरोपादानेन वैकशरीरत्वेऽपि बहुशक्तिमत्त्वेन वा सर्वपदार्थेषु सर्वेषां व्यवहारप्रवर्तक इति कल्प्यत इति तदप्यनुपपन्नमित्याह—अपि चेति । जगन्मुखे जगदुत्पत्तिसमये यदा कस्याप्यर्थस्य प्रतिपादकं किंचिदपि पदं न ह्यस्ति तदा पदेनार्थमनभिधाय कथमेष शंकरः समयं करिष्यति न कथमपीत्यर्थः । एतदुक्तं भवति—परस्परमतेऽपि दृष्टार्थवाचकतयाऽपि भिद्वेनैकेन पदेन तमर्थमुक्त्वा ह्यस्येदं वाचकमिति पदान्तरस्य संकेतः कर्तव्यो यथेदानीमयमसावित्यादिना पदेनार्थमुल्लिख्य देवदत्तो डित्थ इत्यादिपदान्तरस्य संकेतः क्रियते तद्वत् । एतच्च जगन्मुख एकस्यापि पदस्य वाचकत्वादसंभाव्येवेति ॥ २५९ ॥

मु० टी०—नन्वङ्गुल्याद्यभिनयेनार्थं प्रदर्श्य संकेतः क्रियतामिति चेत्तदपि दुर्घटमित्याह—

अभिनयेन करिष्यति चेदयं

समयमेतदतीव हि दुर्घटम् ।

न हि पदार्थसहस्रविमिश्रिते

गवि तदाऽभिनयात्समयो भवेत् ॥ २६० ॥

अभिनयेनेति । तत्र हेतुमाह—न हीति । द्रव्यगुणाद्यनेकविमिश्रितस्यार्थस्य विशेषतोऽभिनयासंभवादित्यर्थः ॥ २६० ॥

अ० टी०—अथाप्यङ्गुल्यादिनाऽभिनयेनार्थं प्रदर्श्य संकेतः क्रियतामिति चेत्तदपि दुर्घटमित्याह—अभिनयेनेति । अयं शंकरः । दुर्घटत्वमाह—न हि पदार्थेति । पदार्थसहस्रविमिश्रिते द्रव्यगुणाद्यनेकार्थसंकीर्णे गवि गोपिण्डे तदा जगन्मुखेऽभिनयात्समयो न हि भवेदिति योजना । अङ्गुल्यादिनार्थं प्रदर्श्य शब्दप्रयोगमात्रेण वाच्य-वाचकत्वसंबन्धविवक्षा तावन्न सिध्यत्युच्चार्यमाणशब्दस्य दर्शनादानादिक्रियाविषयत्वशङ्काया अपि तदा समुत्पेदादनेकपदार्थसंकराच्चैकविषयत्वनियमासिद्धेरिति भावः ॥ २६० ॥

सु० टी०—दूषणान्तरमाह—

अपि च लौकिकमानबलाश्रया-

दधिगते विषये समयो भवेत् ।

अनुपलब्धसतत्त्वकदेवता-

प्रभृतिकार्यगतः समयः कुतः ॥ २६१ ॥

अपि चेति । सोऽपि संभवलौकिके स्यान्न वैदिकेऽनुपलब्धस्वरूपे देवताद्यर्थेऽभिनयस्याप्यसंभवादित्यर्थः ॥ २६१ ॥

अ० टी०—इतोऽप्यभिनयेन समयो न शक्यत इत्याह—अपि चेति । अनु-
पलब्धेति । अनवगतस्वरूपदेवताप्रभृतिषु कार्येषु गतः समयोऽभिनये कुतः स्यान्नैव
स्यादित्यर्थः । इतोऽपि शब्दार्थसंबन्धसमयकर्त्रभावो निश्चीयत इत्याह—अपि चेति ।
यदि कश्चित्समयक्रियां चकार तदा तत्कर्तुः स्मरणेन भवितव्यं तदभावात्तदसत्त्वं निश्चीयत
इत्यर्थः—इदं पद्यं पदपदं ज्ञेयम् * ॥ २६१ ॥

सु० टी०—अस्मर्यमाणकर्तृकत्वादपि न सांकेतिकः शब्दार्थसंबन्ध
इत्याह—

अपि च कर्तुरनुस्मरणं भवे-

यदि चकार पुमान्समयं गिराम् ।

न खलु कर्तृगबुद्धिबलं विना

व्यवहृतिर्भवति व्यवहर्तारि ॥ २६२ ॥

अपि चेति । अन्यत्र तथा दर्शनादित्यर्थः । कर्तृस्मरणप्रयोजकमिति
चेत्तत्राऽऽह—न खल्विति ॥ २६२ ॥

अ० टी०—अस्मर्यमाणोऽपि कर्ताऽभूदिति कल्प्यतां को विरोध इति चेत्तत्राऽऽह—
न खल्विति । संकेतितेष्वर्थेषु यो व्यवहर्ता तस्मिन्या व्यवहृतिः संकेतनिबन्धनो
व्यवहारः कर्तृगतबुद्धिबलं विना संकेतकर्तृविषयस्मृत्यवलम्बं विना न खलु भवति । यो
यत्र संकेतमात्रनिबन्धनो व्यवहारः स तत्र संकेतयितृस्मृतिमन्तरेण नोपपद्यते । प्रकृते च न
संकेतयितृस्मरणमस्ति लोकस्येति न जगति शब्दार्थसंबन्धव्यवहारः संकेतनिबन्धन
इत्यर्थः । सांकेतिके व्यवहारे संकेतयितृस्मृतिपूर्वकत्वनियमः कोपलब्ध इति चेत्तदाह—

* अत्र श्लोकव्यवस्था सुबोधिनीटीकामुसारेण स्थापिता ।

न खलु पाणिनीति । पाणिनिकृता संज्ञा 'वृद्धिरादैच्' इत्यादिसूत्रैः कृता वृद्ध्यादि-
संज्ञा, पिङ्गलकृता संज्ञा 'धीः श्रीः स्त्रीम्' इत्याद्या मयरसतेत्याद्या च, अनयोः पाणिनि-
पिङ्गलयोः स्मरणं विना बुद्ध्यादिष्वाकारादौ संकेतितेषु पाणिनिपिङ्गलसंज्ञया न खलु
व्यवहरन्ति व्यवहर्तारः किं तु तस्मृतिपूर्वकमेवेत्यर्थः । यथेदं पाणिनिशासनमिदं पिङ्गल-
शासनमिति तत्कृतेषु ग्रन्थेषु तस्मरणपूर्वकः सर्वेषां व्यवहर्तृणामत्रिप्रतिपन्नो व्यवहारो
दृष्टो न तथेह शब्दार्थसंबन्धव्यवहार इति व्याप्तिविरुद्धं जगच्छब्दसंबन्धसंकेतयितृकल्पनमिति
भावः ॥ २६२ ॥

सु० टी०—एतदेव दृष्टान्तेन प्रदर्शयति—

न खलु पाणिनिपिङ्गलसंज्ञया

व्यवहरन्ति तयोः स्मरणं विना ।

पदपदार्थपरस्परसंगतिं

निरमिमीत ततो न जगद्गुरुः ॥ २६३ ॥

न खल्विति । पाणिपिङ्गलसंज्ञा 'वृद्धिरादैच्' त्रिगुरुं विद्धि मका-
रम् " इत्यादिका च तथेत्यर्थः । निगमयति—पदपदार्थेति ॥ २६३ ॥

अ० टी०—तस्मात्पदपदार्थसंबन्धो नेश्वरकृत इत्युपसंहरति—पदपदार्थेति । तत-
स्तस्मादिति प्रथमं योज्यम् । न निरमिमीतेति संबन्धः । जगद्गुरुः सर्वपूज्यः परमेश्वरो
यतो मतिमतां प्रवरः सर्वदा सर्वज्ञः स वृषभध्वजो महादेवात्मा सन्कणभुगादिमुनिप्रव-
राणां प्रभुरुपास्यः । पुनस्तमेव विशिनाष्टि—ननु धरादीति । ननुशब्दः किले-
त्यर्थः । पृथिव्यादिजगतो रचनाबलात्कार्यत्वलिङ्गसामर्थ्यादिति यावत् । अनुमितः कल्पि-
तोऽनवखण्डितशक्तिकोऽप्रतिहतज्ञानेच्छाप्रयत्नसामर्थ्यं एवंविध ईश्वरः कणादादिभिरुत्प्रे-
क्षितः पदपदार्थपरस्परसंगतिं न निरमिमीतेति योजना । इदं च पद्यं षट्पदं
ज्ञेयम् * ॥ २६३ ॥ २६४ ॥

सु० टी०—यदुक्तं संबन्धकर्तारि प्रमाणाभाव इति तदयुक्तमनुमाना-
संभवादिति शङ्कते—

मतिमतां प्रवरो वृषभध्वजः

कणभुगादिमुनिप्रवरः प्रभुः ।

ननु धरादिजगद्रचनाबला-

दनुर्मितोऽनवखण्डितशक्तिकः ॥ २६४ ॥

अतिमतामिति । विमतं कार्यं सर्वज्ञकर्तृपूर्वकं कादाचित्कत्वाद्यतिरेक
आत्मवदित्यनुमित इत्यर्थः ॥ २६४ ॥

सु० टी०—एतदनुमानं सिद्धसाधनत्वेन क्लृपयति—

अपि तु वैदिकवाङ्मनसातिगा-

नुदितलुप्तचिदेकरसात्प्रभोः ।

अभवदानकदुन्दुभिनन्दना-

दमतिपूर्वमिदं सकलं जगत् ॥ २६५ ॥

अपि त्विति । वैदिकाल्लक्षणाद्वारा वेदैकगम्यादञ्जसा वाङ्मनसयो-
रप्यविषयादत्र हेतुनिर्धर्मकनित्यचिन्मात्रादिदं जगदभवदित्यर्थः । कथ-
मीदृशात्सृष्टिस्तत्राऽऽह—प्रभोर्मायेश्वरत्वमापन्नादानकदुन्दुभिर्वसुदेव
स्तस्य नन्दनः श्रीकृष्णस्तस्मादित्यर्थः । एवमपि बुद्धिपूर्वकरचनत्वं
न वेदस्येत्याह—अमतिपूर्वमिति । ‘ स ऐक्षत ’ [बृ० १ । २ । ५] इत्या-
देराद्यमायाविकारत्वेन व्याख्यातत्वादिति भावः ॥ २६५ ॥

अ० टी०—यदि कार्यलिङ्गसिद्धादीश्वराजगद्रचनातद्व्यवहारप्रवृत्ती नाम्युपगम्येते तर्ह्य-
कर्तृकमप्रवर्तकव्यवहारं च किमेतज्जगदङ्गीकृतं नेत्याह—अपि तु वैदिकेति ।
वैदिको वेदैकगम्यः स चाऽऽदौ वाङ्मनसातिगः सर्वप्रमाणाविषयश्च स चा सावनुदित-
लुप्तचिदेकरसश्च नोदिता लुप्ता चोत्पत्तिनाशरहिता या चित्तदेकरसो नित्यचित्सदा-
नन्दस्वरूपतश्चिच्छब्दस्योपलक्षणत्वादेवंविधादानकदुन्दुभिनन्दनाद्वामुदेवादस्मत्प्रभोरिदं जग-
दमतिपूर्वं निःश्वासवदिच्छाप्रयत्नज्ञानानादरेणाभवत्संपन्नमतो न निरव्यक्षत्वं जगत्
शङ्कनीयमित्यर्थः । अत्र वैदिकग्रहणेन तार्किकाणां तदस्येश्वरानुमानं कार्यलिङ्गकं ‘ यतो
चा इमानि ’ [तै० ३ । १ । १] इत्याद्यभिन्ननिमित्तब्रह्मोपादानपरवेदवाक्यवाधितवि-
षयमिति सूचितम् । वाङ्मनसातिगत्वविशेषणेन च विवक्षितेश्वरव्याप्तलिङ्गासिद्धिः
सूचिताऽनुदितेत्यादिना । नित्यज्ञानस्वरूपत्वोक्त्या ज्ञानादिगुणाश्रयतया द्रव्यत्वमी-
श्वरस्य परेष्टं पराकृतम् । आनकदुन्दुभिनन्दनादित्यनेन वामुदेवत्वोक्त्या तस्यैव सर्वा-
त्मत्वं द्योतितम् । ‘ वामुदेवः सर्वमिति स महात्मा सुदुर्लभः ’ [गी० ७ । १९]
इति भगवद्गीतास्मरणात् । तस्मान्न तदस्येश्वरे मानमस्तीति सिद्धमिति ॥ २६५ ॥

सु० टी०—ननु लौकिकवाक्यानां मतिपूर्वकरचनत्वदर्शनात्तद्वदृष्टान्तेन वैदिकानामपि वाक्यत्वादिलिङ्गेन तदनुमास्याम इति शङ्कते—

ननु लौकिकवचसां नरमतिपूर्वकरचना

परिदृश्यत इति वैदिकवचसामनुमिनुमः ।

वचनं श्रुतिशिरसामपि नरधीकृतरचनं

वचनत्वत इव लौकिकजननिर्मितिवचनम् ॥२६६॥

नन्विति । श्रुतिशिरसामपि रचनमिति संबन्धः ॥ २६६ ॥

अ० टी०—युक्त्या निरस्तेऽपि वेदस्य पौरुषेयत्वे पुनर्वाक्यत्वलिङ्गकेनानुमानेन पौरुषेयत्वं शङ्कते—ननु लौकिकेति । परिदृश्य इत्यन्तं व्याप्तिस्त्वावप्रदर्शनपरम् । पूर्वार्धशेषो व्याप्तस्य वचनत्वलिङ्गस्य पक्षधर्मताप्रदर्शनार्थः । ‘ वेदोऽपि वचनात्मकः ’ इति वैदिकवचसामित्यनेन द्योत्यते । सिद्धे व्याप्तिपक्षधर्मत्वे सिद्धमनुमानं प्रयुङ्क्ते—
वचनं श्रुतिशिरसामिति । श्रुतिशिरसां वचनमिति पक्षस्वरूपनिर्देशः । अत्र श्रुतिशिरसां ग्रहणं प्रकृतशास्त्रानुरोधात् । श्रुतीनां वचनमित्येतावद्विवक्षितम् । नरधीकृतरचनमिति साध्यनिर्देशः । नरशब्दः पुरुषवचनः पुरुषबुद्धिपूर्वकरचनं भवितुमर्हतीत्यर्थः । इवेत्यादि दृष्टान्तपरमिति विवेकः । वचनमिवेति योज्यम् ॥ २६६ ॥

सु० टी०—तथाऽपि वैदिकवाक्यानां कश्चिद्वक्ता सिध्यति न तु सर्वज्ञ ईश्वर इति चेत्सोऽपि पक्षधर्मतया सिध्यतीत्याह—

न च मादृशजनधीकृतरचनं श्रुतिवचनं

भवितुं क्षममिति वैदिकरचनाबलमिषतः ।

अनुमीयत इह शूलभृदिति चेदिदमशुभं ।

न हि वैदिकवचसामभिभवनास्पदमनुमा ॥२६७॥

न चेति । वैदिकरचनेति । अतीन्द्रियधर्माधर्मेश्वराद्विबोधकवेदवाक्यानामस्मादृशैरशक्यरचनत्वात्तद्वलेनेत्यर्थः । दूषयति—इदमशुभमिति । तत्र हेतुमाह—न हीति । अनुमया श्रुतेरबाध्यत्वादित्यर्थः ॥ २६७ ॥

अ० टी०—न चानीश्वरपुरुषमादायार्थान्तरताऽत्र शङ्क्या पक्षधर्मताबलाद्वेदवाक्यरचयितुः सर्वज्ञत्वसर्वेश्वरत्वादिसिद्धेरित्याह—न च मादृशेति । सर्वार्थप्रकाशकवेदवाक्यरचनाबलमिषतो रचनासामर्थ्यद्वारेण मादृशजनधीकृतरचनं न च भवितुं क्षममिति शूलभृन्महेश्वरः श्रुतिवाक्यरचयिताऽनुमीयत इति चेदिति योजना । धर्माधर्मेश्वराणामतीन्द्रियत्वात्तद्विषयः

वेदवाक्यानामस्मदादिभिरनीश्वरात्मभिर्विरचयितुमशक्यत्वाज्जीवविलक्षणोऽतीन्द्रियार्थदर्शी परमात्तः सर्वेश्वरो वेदप्रणेतेति सिध्यतीत्यभिप्रायः । आगमबाधितविषयमिदमनुमानमिति सिद्धान्ती दूषयति—इदमशुभमिति । दृष्टसाधर्म्येण प्रवर्तमानमनुमानं नात्यन्तातीन्द्रियार्थबोधकस्वतन्त्रागमस्य बाधकं तत्र तस्यासामर्थ्यात्प्रत्युताऽऽगम एव दृष्टान्तादिनिरपेक्षः स्वप्रतिकूलार्थबोधकानुमानस्य बाधक इत्यत इदमनुमानमागमबाधितमेवेत्यभिप्रायः ॥ २६७ ॥

सु० टी०—प्रत्युताऽऽगमैरेव बाधितं मतिपूर्वकरचनत्वानुमानमित्याह—

ब्रह्म स्वयंभु परमात्मपदस्य वेदो

निःश्वासकल्प इति चापरमामनन्ति ।

वाक्यं तदस्य मतिपूर्वकतानुमानं

सयो निरस्यति न चेदपबाधितं स्यात् ॥ २६८ ॥

ब्रह्मेति । ‘परमेष्ठी ब्रह्मणो ब्रह्म स्वयंभु’ [बृ० २ । ६ । ३] इत्येकं पूर्वोक्तं चापरमामनन्तीति संबन्धः । विपक्षे बाधकमाह—न चेदिति । मतिपूर्वकरचनत्वे वेदवाक्यं बाधितमेव स्यादित्यर्थः ॥ २६८ ॥

अ० टी०—कोऽसावागमो योऽनुमानबाधक इति तमाह—ब्रह्म स्वयंभ्विति । ‘ब्रह्म स्वयंभु ब्रह्मणे नमः’ [बृ० २ । ६ । ३] ‘ब्रह्म स्वयंभ्वभ्यानर्पतु’ इति ब्रह्मपदवाच्यवेदस्य स्वयंभुत्वं परानर्धनात्मलाभत्वलक्षणमामनन्ति केचिच्छाखिन इति योजना । वेदः परमात्मपदस्य परमात्मस्वरूपस्य निःश्वासकल्पोऽबुद्धिपूर्वकतया निःश्वासतुल्य इति चापरं वाक्यम्—‘अस्य महतो भूतस्य निःश्वासितम्’ [बृ० २ । ४ । १०] इत्यादिकमामनन्तीति पुनर्योजना । तद्वाक्यमुक्तवाक्यजातमस्य वेदस्य मतिपूर्वकतानुमानं सयोऽनुमानप्रयोगसमय एव निरस्यति बाधते नचेद्बाधेनानुमानमिदं श्रुतिवचनं तदा स्वयमपबाधितं स्यान्निर्विषयं स्यादर्थान्तरासंभवाच्चायुक्तमध्ययनविधिगृहीतस्याक्षरमात्रस्याप्यानर्थक्यायोगादित्यर्थः ॥ २६८ ॥

सु० टी०—किं च सर्वास्मिन्नपि जगति कूटस्थस्य मायामात्रेणाबुद्धिपूर्वस्रष्टृत्वादिश्रुतौ सत्यां कुतस्तदेकदेशस्य वेदस्य बुद्धिपूर्वकतानुमानमित्याह—

सृजति रक्षति संहरति प्रभुः

सकलमेव निविश्य नियच्छति ।

अमतिपूर्वमिति श्रुतिशासने

वद कथं मतिपूर्वकतानुमा ॥ २६९ ॥

सृजतीति । ‘यतो वा इमानि’ [तैत्ति० ३ । १ । १] इति ‘योऽन्तरो यमयति’ [बृह० ३ । ७ । १] इति ‘महतो भूतस्य निःश्वासितमेतद्यद्वेदः’ [बृह० २ । ४ । १०] इत्याद्युपक्रम्य ‘अयं च लोकः परश्च लोकः सर्वाणि च भूतान्यस्यैवैतानि निःश्वासितानि’ [बृह० ३ । ७ । १] इति श्रुतिशासने सतीत्यर्थः ॥ २६९ ॥

अ० टी०—न केवलं वेदसृष्टिरेवेश्वरस्यामतिपूर्वा किं तु सर्वजगत्सृष्टिरपि तथैवेति श्रौतं मतमित्याह—सृजतीति । अक्षरार्थस्त्वतिरोहितः । कृतस्थचिद्भातोरीश्वरस्य स्वतो जगद्रचनादिव्यापारसंभवादद्वैतमते चाऽऽगन्तुकस्य हेत्वन्तरस्यायोगात् । ‘मायां तु प्रकृतिम्’ [श्वे० ४ । १०] ‘देवात्मशक्तिं स्वगुणैर्निरूढाम्’ [श्वे० १ । ३] ‘इन्द्रो मायाभिः पुरुरूप ईयते’ [वृ० २ । ५ । १९] इत्याद्यनेकश्रुतिभिः ‘मयाऽध्यक्षेण प्रकृतिः सूयते स चराचरम्’ [भ० गी० ९ । १०] इत्यादिस्मृतिभिश्च माया-विद्याज्ञानादिशब्दवाच्यस्याऽऽत्माश्रयात्मविषयस्य जडस्य सदसद्भ्रामनिर्वचनीयस्य ब्रह्मणो जगत्सृष्ट्यादौ द्वारत्वाङ्गीकारादज्ञानमूलकमेव जगत्प्रवृत्तिरिति सिद्धान्तः स्थितो न बुद्धि-मत्पुरुषपूर्वकत्वं जगद्वेदरचनायाः शक्यतेऽङ्गीकर्तुमित्येतत्सर्वमभिप्रेत्योक्तममतिपूर्वमिति श्रुति-शासन इति । अमतिरज्ञानं तत्पूर्वमित्युदाहृतश्रुतिशासन इत्यर्थः ॥ २६९ ॥

सु० टी०—ननु वेदस्य प्रमाणत्वायांऽऽप्तेनार्थमुपलभ्य रचितत्वं वक्तव्यमित्याशङ्क्याऽऽह—

आप्तोक्तत्वप्रत्यये मानभावे

वेदस्यास्य ज्ञायते मानभावे ।

विज्ञाते सत्याप्तपूर्वत्वसिद्धि-

रित्यन्योन्यापाश्रयत्वप्रसङ्गः ॥ २७० ॥

आप्तोक्तत्वेति । आप्तोक्तत्वात्प्रामाण्यं तत्तथाऽऽप्तोक्तत्वमित्यन्योन्याश्रय-त्वमित्यर्थः ॥ २७० ॥

अ० टी०—एवमपि वेदस्य प्रामाण्यायैवाऽऽप्तप्रणीतताऽङ्गीकार्या । आप्तप्रणीतस्या-नाप्तप्रणीतस्य वा वाक्यस्य प्रामाण्यायोगादिति चेन्न परस्पराश्रयत्वाद्वेदस्याऽऽप्तोक्तत्वप्रमा-णान्वययोरित्याह—आप्तोक्तत्वेति ॥ २७० ॥

सु० टी०—कथं तर्हि वेदवाक्यस्य प्रामाण्यसिद्धिरिति चेत्स्वतः एवेत्याह—

तस्मादेषा स्वप्रयुक्तप्रमाण-
भावज्ञाना वेदविद्याऽभ्युपेया ।
प्रामाण्यं स्यात्स्वप्रयुक्तं च तस्या
वस्तुस्थित्या ज्ञप्तिवन्नान्यतस्तत् ॥ २७१ ॥

तस्मादिति । स्वप्रयुक्तेति । ज्ञानज्ञापकसामग्रीमात्रज्ञाप्यप्रामाण्येत्यर्थः । ज्ञप्तिवदुत्तरितरपि प्रामाण्यस्य स्वत एवेत्याह—वस्तुस्थित्येति । उत्पत्त्येत्यर्थः । स्वप्रयुक्तं ज्ञानोत्पादकसामग्रीमात्रजन्यं न तु गुणाद्यपेक्षमित्यर्थः ॥ २७१ ॥

अ० टी०—तर्हि कथं वेदस्य प्रामाण्यमिति चेत्तस्य स्वत एव प्रामाण्यान्न कारणापेक्षेत्यभिप्रेत्याऽऽह—तस्मादपेति । यस्मादाप्तप्रणीतत्वेन प्रामाण्यमन्योन्याश्रयप्रस्तमनाप्तप्रणीतत्वं च वेदस्य यस्मान्न निश्चीयते वेदप्रमेयस्य धर्मादेर्मानान्तराविषयत्वादानाप्तप्रणयनसंदेहोऽप्यत्र नावतरति तस्मादेषा वेदविद्या स्वप्रयुक्तप्रमाणभावज्ञानाभ्युपेया । स्वप्रयुक्तं प्रमाणभावज्ञानं यस्याः सा तथा ज्ञानस्वरूपग्राहकप्रमाणदेः प्रामाण्यग्रहणं प्रामाण्यज्ञानस्य स्वप्रयुक्तत्वम् । तथा च यदेव वेदविद्या स्फुरति तदा प्रमाणत्वेनैव स्फुरति न पुनस्तथा स्फुरणे कारणान्तरमपेक्षत इत्यर्थः । ज्ञप्तौ प्रामाण्यस्वतस्त्ववदुत्पत्तावपि स्वतस्त्वमाह—प्रामाण्यं स्यादिति । तस्या वेदविद्याया उत्पत्तौ च प्रामाण्यं वस्तुस्थित्या स्वप्रयुक्तं स्यादित्यन्वयः । प्रामाण्यस्योत्पत्तौ स्वप्रयुक्तत्वं नाम ज्ञानजनकादेव हेतोर्वस्तुस्थित्योत्पत्तौ स्वप्रयुक्तत्वं नाम ज्ञानजनकादेव हेतोर्वस्तुस्थित्योत्सर्गतः प्रामाण्यस्योत्पत्तिः । तथा च यदेव यतो हेतोर्वेदस्वरूपाभिव्यक्तिस्तदैव तत एव प्रमाणत्वेनैवाभिव्यक्तिर्न तस्य प्रमाणस्वरूपत्वसंपादनाय हेत्वन्तरापेक्षेत्यर्थः । ज्ञप्तिवदिति परानपेक्षत्वमुत्पत्तावपि तुल्यमिति दर्शयति ॥ २७१ ॥

सु० टी०—व्यवहृतावपि स्वतस्त्वमाह—

ज्ञप्त्युत्पत्त्यायं द्वंद्वं प्रवृत्ता-
वस्या युक्ता मानता स्वप्रयुक्ता ।

वेदोत्थाया बुद्धिवृत्तेर्न हीय-

मुत्पत्त्याऽन्यत्संविदे काङ्क्षतीति ॥ २७२ ॥

ज्ञप्त्युत्पत्त्योरिति । ज्ञानव्यवहारसामग्रीमात्रव्यवहार्येत्यर्थः । तत्र हेतु-
माह—न हीति । संविद् इत्युपलक्षणमितरार्थमपि नाऽऽकाङ्क्षतीत्यर्थः ॥
॥ २७२ ॥

अ० टी०—व्यवहारेऽपि प्रामाण्यस्य स्वतस्त्वमाह—ज्ञप्त्युत्पत्त्योरिति । प्रवृ-
त्तिभिन्नमानस्य संविदुत्पादकत्वलक्षणो व्यापारः स एव प्रमाणव्यवहारः । अस्या वेदो-
त्थाया बुद्धिवृत्तेर्द्वज्ज्ञप्त्युत्पत्त्योरेवं प्रवृत्तावपि मानता स्वप्रयुकोति संबन्धः । ज्ञप्त्युत्पत्ति-
प्रवृत्तिषु स्वप्रयुक्तत्वमेव स्फुटयति—न हीयमिति । संविदे संवादाय ॥ २७२ ॥

सु० टी०—तस्मात्स्वत एव वेदप्रामाण्यसिद्धेरबुद्धिपूर्वव वेदादिसृ-
ष्टिरित्युपसंहरति—

विश्वं विष्णोरुत्थितं नामरूपं

निःश्वासादिप्रख्यमित्याह वेदः ।

यत्तत्तथ्यं बर्त्मना वर्णितेन

तस्मान्मिथ्या पौरुषेयानुमानम् ॥ २७३ ॥

विश्वमिति । ततश्च नरशिरःशौचानुमानवदागमबाधितं वेदस्य बुद्धिपूर्-
वकत्वानुमानमित्याह—तस्मादिति ॥ २७३ ॥

अ० टी०—तस्मात्स्वत एव वेदप्रामाण्यसिद्धेरन्यथा च तत्प्रामाण्यासंभवादबुद्धिपूर्वव
वेदादिसृष्टीश्वरस्येति श्रुतियुक्तिभ्यां युक्तमेवोक्तमित्युपसंहरति—विश्वं विष्णोरिति ।
नामरूपमिति विश्वरूपनिर्देशो वाच्यवाचकात्मकमित्यर्थः । नामरूपं विश्वं निःश्वासादिप्रख्यं
निःश्वासादितुल्यं विष्णोरुत्थितमिति यद्वेद आह तद्वर्णितेन बर्त्मना तथ्यं यथार्थं
नास्य बाधकमस्तीति योजना । यस्मादेवं तस्माद्वेदस्य बुद्धिपूर्वकमसृष्टत्वानुश्रुतिबाधितत्वाद-
प्रमाणमिति सिद्धमित्याह—तस्मान्मिथ्या पौरुषेयानुमानमिति ॥ २७३ ॥

सु० टी०—यदि परिणतिरेषेत्यादिना प्रसञ्जितं स्वतःप्रामाण्यविरो-
धपरिहारमुपसंहरति—

परिणामविवर्तयोरतः

परिकल्पतावपि वेदगोचरः ।

न च चोद्यलवोऽपि विद्यते

कथितेनैवं पथाऽनपेक्षितः ॥ २७४ ॥

परिणामेति ॥ २७४ ॥

अ० टी०—प्राच्यां मीमांसायां प्रथमपादोक्तस्वतःप्रामाण्योत्थविरोधपरिहारं परमप्रकृत-
मुपसंहरति—परिणामदिवर्तयोरिति । निगदव्याख्यातं पद्यम् ॥ २७४ ॥

सु० टी०—एवं प्रासङ्गिकचोद्यं परिहृत्य तत्त्वंपदार्थयोर्होयोपादेयाभि-
धित्सया चतुर्धा विभागं दर्शयति—

उपाधिमौपाधिकमान्तरं चि-

दाभासनं चित्प्रतिबिम्बकं च ।

चिद्विम्बमेवं चतुरः पदार्था-

न्विविच्य जानीहि तदर्थभाजः ॥ २७५ ॥

उपाधिमिति । चतुर उपाधिचिदामासप्रतिबिम्बबिम्बान् । तदर्थभाज-
स्तत्पदार्थं गतान् ॥ २७५ ॥

अ० टी०—तदेवं कार्यकारणादिव्यवहारस्य मायामात्रत्वात्प्रागुक्तेन न्यायेन करण-
त्वेश्वरत्वादिसमस्तविकल्परहितं निर्विशेषसच्चिदानन्दमात्रं ब्रह्मेति तत्पदार्थो वाक्यार्थान्वय-
योग्यतया संशोधित इदानीं तत्पदार्थं त्वंपदार्थं च कियद्वेयं कियच्चोपादेयमिति विवेक्तुं
विभागमाहोक्तस्यैव वैशद्याय—उपाधिमित्यादिना । औपाधिकमित्यस्य व्याख्या—
आन्तरमिति । उपाध्यन्तःप्रविष्टमुपाधिस्थत्वविशिष्टं चिदाभासनं चैतन्याभासमौपाधिक-
मित्यर्थः ॥ २७५ ॥

सु० टी०—तत्पदार्थोक्तं विभागं त्वंपदार्थेऽप्यतिदिशति—

तथा त्वमर्थेऽपि चतुष्टयं तत्

विवेचनीयं निपुणेन भूत्वा ।

मतिश्चिदाभासनमेवमस्यां

बिम्बं तदीयं प्रतिबिम्बकं च ॥ २७६ ॥

तथा त्वमर्थ इति । बुद्धिचिदामासप्रतिबिम्बबिम्बाश्चतुष्टयम् ॥ २७६ ॥

अ० टी०—त्वंपदार्थेऽपि चातुर्विध्यमाह—तथा त्वमर्थेऽपीति । तदेव चतुष्टयं
विभजते—मतिरिति । मतिरन्तःकरणमुपाधिः ॥ २७६ ॥

सु० टी०—तत्पदार्थगतं चतुष्टयं विवेचयति—

उपाधिरज्ञानमनादिसिद्ध-

मस्मिंश्चिदाभासनमीश्वरत्वम् ।

तदन्विता चित्प्रतिबिम्बकं स्या-

दुर्दीर्यते शुद्धचिदेव बिम्बम् ॥ २७७ ॥

उपाधिरज्ञानमिति । चिद्वदभासनं चिदाभासनं न साक्षाच्चिन्नापि जडम् । तच्च चित्संनिधेर्मायायामुत्पन्नमीश्वरत्वं भवति मायाप्रवृत्तिहेतुतया तदीशनरूपत्वात् । आत्माभासाविविक्ता च चित्प्रतिबिम्बः स ईश्वरः शुद्धं चैतन्यमेव च बिम्बमित्यर्थः ॥ २७७ ॥

अ० टी०—तत्पदार्थगतचतुष्टयस्वरूपं विवृणोति—उपाधिरज्ञानमिति । तदर्थेऽनादिसिद्धमज्ञानमुपाधिः । अस्मिन्नुपाधौ चिदाभासनं चिद्वदभासनं न साक्षाच्चिन्नापि जडं चित्संनिधिवशादुपाधिधर्मतया जातं तच्च कारणमायागतं सदीश्वरत्वं चिदात्मनीश्वरशब्दप्रवृत्तिद्वारमित्यर्थः । तदन्विता यथोक्ताभासाविविक्ततयोक्तोपाध्यनुगता चित्प्रतिबिम्बकं प्रतिबिम्ब ईश्वरपदवाच्यः स्यादित्यर्थः । आभासहेतुभूता शुद्धचिदेव बिम्बमुक्तप्रतिबिम्बापेक्षया बिम्बमित्युच्यते ईश्वरवाचकतत्पदलक्ष्यं तद्वद्वतीत्यर्थः ॥ २७७ ॥

सु० टी०—त्वंपदार्थं चतुष्टयं विविच्य दर्शयति—

उपाधिरन्तःकरणं त्वमर्थे

जीवत्वमाभासनमत्र तद्वत् ।

तदन्विता चित्प्रतिबिम्बमेव-

मनन्वितां तामिह बिम्बमाहुः ॥ २७८ ॥

उपाधिरिति । अन्तःकरणगतं चिदाभासनं तद्विवेकादारोपिततत्पारतन्त्र्यं जीवत्वं भवति । तद्विविक्ता चित्प्रतिबिम्बो जीवः । शुद्धचित्बिम्बमित्याहुरित्यर्थः ॥ २७८ ॥

अ० टी०—इदानीं त्वमर्थगतचतुष्टयस्वरूपमाह—उपाधिरन्तःकरणमिति । मतिपदस्य प्रतिपदमन्तःकरणमिति । अत्र त्वमर्थं तद्वदीश्वरत्ववदाभासनं जीवत्वमन्तःकर-

णश्शोपाधेः कार्यस्य कारणपरतन्त्रत्वात्तद्भासस्यापि पारतन्त्र्याच्चिदात्मन्यप्यविवेकेन पारतन्त्र्यापादनेन जीवपदप्रवृत्तिनिवृत्तत्वादन्तःकरणमतचिदाभासनं जीवत्वं भवत्याभासा-
विवेकेन भासमाना चित्प्रतिबिम्बं जीवो भवतीत्यर्थः । अनन्वितामुपाधितस्थाभासतदविविक्ता-
कारेभ्यो विविक्तां तां चिदमिह त्वमर्थे बिम्बमाहुरध्यामतत्त्वविद इति योज्यम् ॥२७८॥

सु० टी०—एवं विभागाङ्गीकारे द्वैतापत्तिमाशङ्क्यात्र हेयोपादेयं
विभजते—

उपाधिना सार्धमुपाधिजन्य-

मौपाधिकं सर्वमेवेहि मिथ्या ।

भागं मृषा चित्प्रतिबिम्बकेऽपि

बिम्बं पुनः सत्यमशेषमेव ॥ २७९ ॥

उपाधिनेति । भागमिति । प्रतिबिम्बेऽपि भागस्य मृषात्वमामासांशस्य
मृषात्वादवशिष्टं तु चैतन्यमेवेति । शून्यताप्रसङ्गं वारयति—बिम्बमिति
॥ २७९ ॥

अ० टी०—उक्तार्थचतुष्कद्वये हेयमुपादेयं चेदानीं विभजते—उपाधिना सार्ध-
मिति । उपाधिजन्यमौपाधिकमिति व्याख्येयभावेन योज्यम् । सर्वमौपाधिकमुपाधिना
सार्धमुपाधिसहितं मिथ्या न परमार्थ इति पदार्थद्वयेऽप्येवेहि जानीहि उपाधितस्थाभासौ
न केनापि रूपेण परमार्थावित्यतस्तत्राऽऽत्माद्यभिमानस्याज्य इत्यर्थः । प्रतिबिम्बके तु
विशेषमाह—भागं मृषेति । चित्प्रतिबिम्बकेऽपि भागमामासांशं विविक्तत्वं मृषेत्येवेहीति
योजना । बिम्बं पुनरशेषमेव सत्यमशेषं सत्यमेवेति वा योजना । उपाधितद्वर्मानास्कन्दितं
चिन्मात्रमेव पदार्थद्वयेऽपि सत्यं तत्त्वंपदयोर्लक्ष्यं तदेयोपादेयमन्यत्सर्वमनात्मेति ज्ञात्वा
तत्राभिमानत्यागेन हेयमितिभावः ॥ २७९ ॥

ननु प्रतीयमानस्य मिथ्यात्वेऽतिरिक्तसद्भावे किं मानमिति लोके
तथा दृष्टत्वादित्याह—

अप्पात्रमप्पात्रगतत्वमेव-

मप्पात्रगोऽप्पात्रगताद्बहिष्ठः

दिवाकरो दिव्यवतिष्ठमानो

न शक्यतेऽपोहितुमिद्धतेजाः ॥ २८० ॥

अप्पात्रमिति । अप्पात्रगतत्वमामासपदार्थः—न शक्यत इति । अप्पात्रमपि विशिष्टात्मना मृषैव दिवाकरस्तु न सर्वथेत्यर्थः ॥ २८० ॥

अ० टी०—एतच्चोक्तं चातुर्विध्यं लौकिकप्रबिम्बेष्वपि प्रसिद्धमेवेत्युदाहरणमाह—
अप्पात्रमिति । अप्पात्रमुदकघृक्शरावाद्युपाध्यप्पात्रगतत्वमित्याभासनमुक्तम् । अप्पात्र गत इति प्रतिबिम्बोक्तिः । अप्पात्रगतात्परश्च दिवाकरो दिव्यवतिष्ठमान इति शुद्धबिम्ब-
मुच्यते । न शक्यत इत्यादिना तस्य सत्यत्वं शुद्धत्वं च प्रतिपाद्यतेऽर्थादवस्थान्तरं सर्वं
पूर्वोक्तं तस्योपाधिप्रयुक्तं मिथ्याऽशुद्धं चेत्युक्तं भवति ॥ २८० ॥

सु० टी०—तद्वद्दार्ष्टान्तिकेऽपि प्रतिपत्तव्यमिति तत्सोरूप्येण प्रागु-
क्तमेवाऽऽह—

पुरं पुरस्थत्वमथो पुरस्थं
पुराद्वहिः शुद्धमवस्थितं च ।
तथा परं ब्रह्म सुसूक्ष्मयाऽपि
धिया निराकर्तुमशक्यमेव ॥ २८१ ॥

पुरमिति । पुरस्थत्वमामासः । शुद्धमवस्थितं परं ब्रह्मेत्यन्वयः ॥ २८१ ॥

अ० टी०—उक्तदृष्टान्तवद्दार्ष्टान्तिकेऽपि प्रतिपत्तव्यमित्याह—पुरमिति । पुरमु-
पाधिः पुरस्थत्वं चिदाभासनम् । अथो इत्यव्ययं तथेत्यर्थे पादपूरणार्थम् । पुरस्थमिति
प्रतिबिम्बोक्तिः पुराद्वहिः । शुद्धमिति बिम्बकथनम् । तस्यैव शुद्धत्वमुपादेयत्वायोपपादयति—
तथा परं ब्रह्मेति । यथा दिव्यवतिष्ठमानो दिवाकरस्तथा पुराद्वहिरवस्थितं शुद्धं परं ब्रह्म
सुसूक्ष्मयाऽपि धिया निराकर्तुमशक्यमेव सर्वस्य निराकृतेस्तदवधित्वादित्यर्थः । तथा च
श्रुतिः—‘ पुरुषान्न परं किंचित्सा काष्ठा सा परा गतिः ’ [कठ० अ० ३ । ११]
इति ॥ २८१ ॥

सु० टी०—एवमुपाधीनामनृतत्वात्तत्कृतं ब्रह्माणि सविशेषत्वं मृषै-
वेति सिद्धमित्याह—

न स्थानतोऽप्यस्ति परस्य तस्मा-
द्विशेषयोगः परमार्थरूपः ।
स्वतः पुनर्दूरनिरस्तमेव
परस्य तत्त्वस्य विशेषवन्त्वम् ॥ २८२ ॥

न स्थानत इति । स्वत इति निर्विशेषत्वश्चातिविरोधादित्यर्थः ॥ २८२ ॥

अ० टी०—तस्मानिर्विशेषमेव ब्रह्मतत्त्वमिति सिद्धमुपसंहरति—न स्थानतोऽपीति । स्पष्टार्थम् ॥ २८२ ॥

सु० टी०—युक्त्यन्तरमाह—

श्रुतेश्च तात्पर्यमखण्डरूपे

परे पुरस्तादुपपादितं च ।

ततोऽपि तस्याद्वयरूपतोऽन्य-

द्वूपान्तरं कल्पयितुं न शक्यम् ॥ २८३ ॥

श्रुतेश्चेति । जन्मादिसूत्रे निर्विशेषं वस्तु लक्षितं तत्र तात्पर्यमखण्डरूपे परमात्मन्युत्तराधिकरणैर्वेदान्तानां निरूपितमित्यतो न रूपान्तरं संभाव्यमित्यर्थः ॥ २८३ ॥

अ० टी०—स्वयमेवं युक्त्यन्तरैर्निर्विशेषं ब्रह्मेति प्रतिपाद्येदानीमस्मिन्नधिकरणे ‘अखण्डपदेव हि तत्प्रधानत्वात्’ [ब्र० ३ । २ । १४] इतिसूत्रे प्राधान्येनोक्तं निर्विशेषवाक्यानां तत्परत्वं विवृणोति—श्रुतेश्चेति । अखण्डरूपे निर्विशेषे परे ब्रह्मणि श्रुतस्तात्पर्यं पुरस्तान्प्रथमाध्याय उपवर्णितं ततोऽपि समन्वयाध्यायसिद्धान्यायतोऽपि तस्य ब्रह्मण इति सुगमम् । यद्यपि निर्विशेष एव ब्रह्मणि सर्ववेदान्तसमन्वय इति तत्र प्राधान्येन प्रतिपादितं तथाऽपि तत्र ‘अन्तस्तद्धर्मोपदेशात्’ [ब्र० १ । १ । २०] इत्यादौ सविशेषेऽपि ब्रह्मणि वाक्यानां केषांचित्समन्वयस्योपपादनात्सविशेषं निर्विशेषं वा ब्रह्मणस्तत्त्वमिति पुनःशङ्कायां तत्रोक्तं निर्विशेषपरत्वमेव हेतुमादाय निर्विशेषत्वमिह व्युत्पाद्यत इति भावः ॥ २८३ ॥

सु० टी०—ननु ‘द्वा सुपर्णा’ [श्वे० ४।६] इति ‘बहु स्यां प्रजायेयं’ [छा० ६ । २ । ३] इति श्रुतिविरोधेन कथमखण्डतात्पर्याभिधानमित्याशङ्क्याऽऽह—

भेदश्रुतिस्त्वन्यपरा समस्ता

समस्तवेदेषु न तत्पराऽसौ ।

अतत्परा तत्परवेदवाक्यै-

र्विरुध्यमाना गुणवाद एव ॥ २८४ ॥

भेदश्रुतिरिति । अन्यपरादपि वेदताधिकरणन्यायेन तत्सिद्धिः कुतो

नेत्यत्राऽऽह—अतत्परेति । प्रमाणाविरोधे हि देवताधिकरणन्यायो न विरोधेऽपीत्यर्थः ॥ २८४ ॥

अ० टी०—ननु सविशेषत्वबोधकश्रुतिवशात्सविशेषत्वमपि ब्रह्मणः कुतो न स्यादिति चेत्तस्यास्तत्परत्वाभावादुपासनाद्यर्थान्तरपरत्वान्मैवमित्याह—भेदश्रुतिरिति । अन्यप्राया अपि देवताधिकरणन्यायेन स्वार्थपरत्वमपि किं न स्यादित्याशङ्क्य मानान्तरविरोधान्मैव मित्याह—अतत्परेति ॥ २८४ ॥

सु० टी०—विपरीतं किं न स्यादिति चेत्तत्राऽऽह—

न ह्यर्थवादा विधिभिर्विरुद्धा

विध्यर्थसंकोचकरा भवन्ति ।

किं तु प्रधानानुगुणं यदेषा-

मालम्बनं तत्खलु कल्पनीयम् ॥ २८५ ॥

न हीति । निर्विशेषश्रुतीनामर्थवत्त्वेन शेषित्वात्तदनुगुणमेतेषामालम्बनं कल्प्यं न तु तद्बाधकत्वमित्यर्थः ॥ २८५ ॥

अ० टी०—ननु सविशेषवाक्यैर्विरोध इतरेषामपि समान इति चेत्सत्यं तथाऽपि निरवकाशतया निर्गुणवाक्यानां स्वार्थैकपरत्वेन प्राबल्यात् तदर्थमन्यथा नेतुं शक्नुयुः सविशेषवाक्यानीत्याह—न ह्यर्थवादा इति । विधित्वं शेषित्वम् । स्पष्टार्थमर्थम् । तर्हि किमर्थवादा निरालम्बना एवेति नेत्याह—किं त्विति । यदेषामर्थवादानां प्रधानानुगुणं विध्यनुगुणं भवति तत्खल्वालम्बनं कयाऽपि वृत्त्या कल्पनीयं न प्रधानविरुद्धार्था-लम्बनत्वमुचितमित्यर्थः ॥ २८५ ॥

सु० टी०—अस्मिन्नर्थे प्राक्तन्त्रस्थं दृष्टान्तमाह—

यथा ह्यजक्षीरविधेः समीपे

यज्जर्तिलादेः परिकीर्तनं तत् ।

प्रधानसंकोचभयादपास्यं

स्तुत्यर्थमासीद्गुणवाद एव ॥ २८६ ॥

यथा हीति । ‘न चेदन्यं प्रकल्पयेत्प्रकृत्यार्थवादः स्यादानर्थक्यात्परसामर्थ्याच्च’ [जै० १० । ८ । ७] इत्यत्र सूत्रे दशमे विचिन्तितं जर्तिलयवाग्वा जुहुयाद्बुधकयवाग्वा वा न ग्राम्यान्पशून्निहन्ति नाऽऽरण्या-

नथो खल्वाहुरनाहुतिर्वै जर्तिलाश्च गवेधुकाश्चेत्यजक्षीरेण जुहुयादिति ।
 तत्र किं जर्तिलेत्यादिविधिरनाहुतिरिति निषेध उतोभावप्यजक्षीरस्तु-
 त्थार्थाविति संशये जर्तिलहोमविधेः प्रत्यक्षत्वान्निन्दया च निषेधानुमा-
 नाद्विकल्पे प्राप्ते सिद्धान्तितम् । स्यादेवं न चेदन्यमजक्षीरविधिं प्रक-
 लपयेत्स यदि न स्यादित्यर्थस्तस्य त्वत्र दृष्टत्वात्तस्यायमर्थवादः स्याद-
 न्यथा पयोविधानादेव विकल्पसिद्धेर्निन्दात्वानिश्चितेश्च निषेधानर्थ-
 क्वात्परत्र च क्षीरस्तुतावस्य पूर्ववाक्यस्य सामर्थ्याद्वाक्यैक्ये च
 संभवति वाक्यभेदस्यान्याय्यत्वाज्जर्तिलैर्जुहुयादिति न विधिरनाहुति-
 रिति नत्रपि प्रशस्तादपि जर्तिलादेः प्रशस्तं क्षीरमिति पयःस्तुत्यर्थो
 न प्रतिषेधक इति क्षीरविध्यसंकोचाय यथा यथाश्रितमासीदित्यर्थः
 ॥ २८६ ॥

अ० टी०—अस्मिन्नर्थे पूर्वतन्त्रसंमतिमाह—यथा हीति । चयनगतेऽग्निहोत्रे
 श्रूयते—‘जर्तिलयवाग्वा वा जुहुयाद्गवेधुकयवाग्वा वा’ इति तथा ‘अजक्षीरेण
 जुहोति’ इति च । जर्तिला आरण्यतिला गवेधुका आरण्यगोधूमास्तेषां यवागूर्मण्डः ।
 अजायाः क्षीरमजक्षीरम् । अजशब्दस्य जातिवचनत्वाददोषः । अत्र संशयः—किं जर्तिल-
 गवेधुकहोमवादोऽप्यजक्षीरहोम इव विधिः किं वाऽर्थवाद इति । तत्र विधिप्रत्ययश्रवणाद-
 ग्निहोत्रस्य च द्रव्याकाङ्क्षिणः श्रुतद्रव्यपरिग्रहोपपत्तेरजक्षीरेण विकल्पोपपत्तेश्च विधिवचनो
 जर्तिलादिवाद इति प्राप्य राद्धान्तितम् । ‘अनाहुतिर्वै जर्तिलाश्च गवेधुकाश्चेत्यजक्षीरेण
 जुहोति’ इति जर्तिलादिनिन्दापूर्वकमजक्षीरविधानादजक्षीरविधेः प्राधान्यमत्रावगतम् ।
 तथा च जर्तिलादेरपि होमद्रव्यत्वाश्रयण उत्पत्तिविशिष्टस्याजक्षीरस्य विकल्पप्राप्तौ पाक्षिक-
 स्तद्विधिः स्यात्स चायुक्तो विकल्पाश्रयणस्यागातिकगतित्वाददृष्टदोषदृष्टत्वादिह च निन्दा-
 वाददर्शनात्तुल्यवद्विकल्पाश्रयणासंभवाच्च । तस्माज्जर्तिलादिरजक्षीराग्निहोत्रहोमस्तुत्यर्थोऽर्थ-
 वादो गुणवादेनाग्निहोत्रहोमस्याऽऽवश्यकत्वोक्त्या स्तुत्यर्थत्वोपपत्तेरित्येपाऽक्षरयोजना । अज-
 क्षीरविधेः प्रकरणत्वेन प्रधानभूतस्य समीपे यज्जर्तिलादेः परिकीर्तनं तद्यथा प्रधानस्या-
 जक्षीरविधेः संकोचभयादपास्य विधिपरत्वं निराकृत्य स्तुत्यर्थं गुणवाद एवाऽऽसीनिश्चितो
 बभूवेति ॥ २८६ ॥

सु० टी०—तथेहाप्याश्रयणीयमिति दार्ष्टान्तिके योजयति—

एवं सतीहापि विरुध्यमानं
 वचो यदद्वैतपरैर्वचोभिः ।

तदस्तु गौणं यदि वा परस्य

माया प्रसूतद्वयवादिमुख्यम् ॥ २८७ ॥

एवं सतीति । अद्वैतश्रुतिविरुद्धानां सविशेषश्रुतीनां गौणत्वमित्यर्थः । नन्वेकत्र मुख्यस्यान्यत्र गौणत्वं न चात्र तथेति चेत्तत्राऽऽह—यदि वेति । सविशेषत्वमपि मायामयमस्तीति तद्वादित्वेन मुख्यं वा भवत्वित्यर्थः ॥ २८७ ॥

अ० टी०—तथाऽत्रापि सविशेषवाक्यानां गुणवादेन तत्स्तुत्यर्थत्वमेव युक्तमिति दार्ष्टान्तिकमाह—एवं सतीति । प्रधानानुरोधिनोऽर्थवादा न प्रधान विरोधिन इति न्यायतः सिद्धे सतीत्यर्थः । इह वेदान्तेष्वपि यदनन्यथा सिद्धार्थतया प्रधानभूताद्वैतवचोभिर्विरुध्यमानं वचोऽस्ति तद्गौणमस्तु गुरुवादेन स्तुत्यर्थार्थवादोऽस्त्विति योजना । नन्वेवं सविशेषवाक्यानां सर्वथा गुणवादत्वं उपासनाविध्यपेक्षितविधेयार्थविशेषसमर्पकत्वमपि तेषां न स्यादित्याशङ्क्य पक्षान्तरमाह—यदि वेति । परस्य ब्रह्मणो मायाप्रसूतं यद्द्वयं तद्वादिसन्मुख्यं मुख्यार्थमस्तु यथाश्रुतं सविशेषत्वमपि मायामयमस्तीति तद्विषयत्वं तेषां मुख्यमस्तु । अस्मिन्पक्षे विषयभेदान्न निर्विशेषवाक्यविरोधितेति भावः ॥ २८७ ॥

सु० टी०—एतदेव प्रपञ्चयति—

भेदश्रुतिः कल्पितमेव भेद-

मालम्ब्य मुख्यार्थवती भवित्री ।

अतत्परा तत्परवाक्यभङ्ग-

स्त्वितोऽन्यथा याति विना निमित्तम् ॥ २८८ ॥

भेदश्रुतीरिति । ननु मुख्यत्वे वास्तवभेदमेवाऽऽलम्ब्यतामिति नेत्याह—अतत्परेति । तथा सति तात्पर्योपेताद्वैतश्रुतिभङ्गो निर्निमित्तः प्रसज्येत्यर्थः ॥ २८८ ॥

अ० टी०—भेदश्रुतेरपि चेन्मुख्यमालम्बनमिष्यते तर्हि तस्याः कथं चिद्वस्तुसंस्पर्शित्वमेष्टव्यमिति चेत्तदशक्यं तत्परवाक्यविरोधादित्याह—भेदश्रुतिः कल्पितमेवेति । कल्पितभेदालम्बनेनैव मुख्यार्थवत्त्वे हेत्वर्थं विशेषणमतत्परेति । उपासनादिपरत्वान्न भेदपरेत्यर्थः । विपक्षे दोषमाह—तत्परवाक्यभङ्गस्त्विति । तत्परवाक्यस्य स्वार्थपरत्वापहार इति यावत् । जर्तिलादिवाक्यस्येव स्वार्थपहारोऽप्यस्त्विति चेन्नेत्याह—विना निमित्तमिति ॥ २८८ ॥

सु० टी०—ननु सगुणोपासनविधिबोधितस्य सविशेषत्वस्य कथं मिथ्यात्वं स्यादिति । तत्राऽऽह—

यदपि किञ्चिदुपासननिष्ठिता-

द्वचनतः प्रतिभाति परात्मनः ।

सकलगन्धरसादिमयं वपु-

स्तदपि कल्पितभेदसमाश्रयम् ॥ २८९ ॥

यदपीति । उपासनविधिपरात्प्रतीयमानस्यापि तस्य वस्तुपरनिर्वि-
शेषश्रुतिबाधे कल्पितत्वमेव युक्तमित्यर्थः ॥ २८९ ॥

अ० टी०—ननुपासनावाक्यानामुपासनानिष्ठत्वेनार्थवादत्वाभावात्तत्र श्रुतं सवि-
शेषत्वं वस्तुधर्म एवेति चेत्तेत्याह—यदपीति । सर्वगन्धः सर्वरस इत्यादिविशेषणवि-
शिष्टं वपुरित्यर्थः ॥ २८९ ॥

सु० टी०—विपरीतमेव कुतो नेत्याशङ्क्याऽऽह—

न खलु निर्गुणवस्तुपरं वचः

सगुणवाक्यविरोधनिमित्ततः ।

स्वविषयादपसारयितुं बला-

दतिबलिष्ठपदान्वयमिष्यते ॥ २९० ॥

न खल्विति । कथं नापसारयितुमिष्यत इति चेत्तत्राऽऽह—अतिबलिष्ठेति ।
तत्परत्वादमन्योपजीवित्वाच्च निर्गुणवाक्यपदान्वयो बलीयान् सगुण-
वाक्यानि तु तच्छेषसृष्ट्यादिवाक्यसिद्धसर्वात्मकत्वाद्यनुवादेनोपासन-
विधायकानि दुर्बलानीत्यर्थः ॥ २९० ॥

अ० टी०—कुतः कल्पितभेदसमाश्रयत्वमिति तत्राऽऽह—न खलु निर्गुणेति ।
अयमर्थः—निर्गुणवाक्यं तावदत्यन्तं बलिष्ठमेवान्योपजीवित्वाभावात्सगुणवाक्यं तु तद-
पेक्षया दुर्बलं निर्गुणवाक्यशेषभूतसृष्ट्यादिवाक्यसिद्धसर्वात्मब्रह्मस्वरूपानुवादेन तद्विषयो-
पासनाविधिपरत्वादत उपजीवकेन दुर्बलेनोपजीव्यं सबलं न बाधमर्हतीत्येषाऽक्षरयोजना ।
अतिबलिष्ठपदान्वयं निर्गुणवस्तुपरं वचः सगुणवाक्यविरोधनिमित्ततो न खलु स्वविषया-
द्वलादपसारयितुमिष्यत इति ॥ २९० ॥

सु० टी०—प्रकरणार्थमुपसंहरति—

तस्मात्तत्परवेदवाक्यगतिभिर्न्यायेन चाऽऽत्मप्रभं

सर्वद्वैतविवर्जितं विगलितध्वान्तं शिवं शाश्वतम् ।

प्रत्यग्रूपमरूपगन्धरसकं तच्छब्दवाच्यं स्थितं वाक्या-

र्थान्वयि लक्षितं भगवतो विष्णोः पदं गृह्यताम् ॥ २९१ ॥

तस्मादिति । वाक्यगतिभिर्वाक्यान्वयप्रकारैः । न्यायेनोपाधीनामौपा-
धिकानां च सृषात्वसाधकन्यायगणेन । वाक्यार्थान्वयि गृह्यतामिति
संबन्धः । शोधितं तत्पदलक्ष्यं वस्तु दर्शयत्यात्मप्रभमित्यादिना शिवमा-
नन्दरूपम् । अरूपगन्धरसकं निर्धर्मकमित्यर्थः ॥ २९१ ॥

अ० टी०—तत्पदार्थशोधनप्रकरणमुपसंहरञ्छोधिततत्पदार्थलक्ष्यं दर्शयति—तस्मात्त-
त्परेति । वाक्यगतयो वाक्यानामर्थवबोधनप्रकाराः । न्यायस्वौपाधिकानामुपाधीनां च
मिथ्यात्वप्रतिपादनयुक्तिः । प्रत्यग्रूपं प्रतीचः स्वरूपभूतं तदस्थमित्यर्थः । तच्छब्दवाच्ये
शब्दे स्थितमधिष्ठानत्वेनानुगतमित्यर्थः । एवं भूतं विष्णोः पदं तत्पदलक्षितं वाक्यार्था-
न्वयि गृह्यतामिति योजना ॥ २९१ ॥

सु० टी०—तत्र प्रमाणत्वेन मन्त्रमुदाहरति—

अशब्दमस्पर्शमरूपमवययं

तथाऽरसं नित्यमगन्धवच्च यत् ।

अनाद्यनन्तं महतः परं ध्रुवं

निचायनीयं पदमीदृशं हरेः ॥ २९२ ॥

अशब्दमिति । नित्यमशब्दं नित्यमस्पर्शमित्येवं सर्वत्र योज्यम् । महतः
परमित्यव्यक्तप्राप्तौ । ध्रुवमित्यविकारित्वमुच्यते । निचायेत्यन्त्यपाद-
स्यार्थमाह—निचायनीयमिति ॥ २९२ ॥

अ० टी०—शोधिते तत्पदलक्ष्ये प्रमाणत्वेन काठकमन्त्रवाक्यमुदाहरति—अशब्द-
मस्पर्शमिति । अशब्दमित्यादौ प्रतिपदं नित्यपदं योज्यं नित्यमशब्दं नित्यमस्पर्श-
मित्यादि । अवययं गुणावयवापचयानिमित्तव्ययरहितं निर्गुणं निरवयवं चेत्यर्थः । पूर्वार्धो-
क्तपञ्चभूततद्गम्यावृत्तस्वरूपत्वे हेत्वर्थं विशेषणमनाद्यनन्तमिति पूर्वोत्तरावधिविधुरमित्यर्थः ।
आद्यन्तविकारनिषेधादेव मध्यवर्तिनोऽस्तित्वादयोऽपि विकाराः प्रतिषिद्धा वेदितव्याः ।
महतः परमिति जीवद्वैलक्ष्ण्यमाह । महानिति बुद्धिरुच्यते तदुपाधिको जीव इह महानिति

विवक्ष्यते तस्मात्परम् । एतावत्युक्तेऽपि महत्त्वात्परमव्यक्तमव्याकृताख्यं प्राप्तं तदर्थमाह—
ध्रुवमिति । अविचलं न परिणामीत्यर्थः । किंबहुना सर्वाचेतनतद्गतचिद्भासलक्षणं
 तत्त्वं परमात्मानं निचाय्याहमस्मीत्यब्रगम्य मृत्युमुखात्संसारबन्धनात्प्रकर्षेण मुच्यत इति
 मन्त्रार्थः ॥ २९२ ॥

सु० टी०—मन्त्रान्तरमप्याह—

भोक्ता भोज्यं प्रेरितारं च मत्वा

सर्वं प्रोक्तं त्रिविधं ब्रह्म मे तत् ।

जीवेशानौ सृज्यमानं जगच्च

शुद्धं ब्रह्मेत्याह वेदान्तवाक्यम् ॥ २९३ ॥

भोक्ता भोज्यमिति । भोक्तेति । द्वितीयार्थे । जीवं प्रपञ्चमीश्वरं च तन्नि-
 विधं मत्वा युक्त्या विचार्य ब्रह्मैवेति मे मया मन्त्रदृशा प्रोक्तमिति ।
पूर्वार्धस्यार्थमाह—जीवेशानाविन्युत्तरार्धेन ॥ २९३ ॥

अ० टी०—अत्रैव श्वेताश्वतरोपमिषन्मन्त्रं पठति—**भोक्ता भोज्यमिति ।**
 भोक्तेति प्रथमा द्वितीयार्था । भोक्तारं जीवं भोज्यं प्रपञ्चं प्रेरितारं च मत्वा युक्तितो
 विचार्य सर्वं तन्निविधं मे मह्यं ब्रह्म प्रोक्तं ब्रह्मव्यतिरेकेण नैतन्निविधमस्ति ब्रह्मैवास्तीति
 प्रोक्तमिति मन्त्रदृशो वचनार्थः । एतन्मन्त्रार्थमाह—**जीवेशानाविति ॥ २९३ ॥**

**सु० टी०—शोधितपदार्थधीरेव मुक्तिसाधनमिति शिष्याभिप्रायमा-
 लक्ष्य निराकरोति—**

पदार्थबोधेन कृतार्थता न ते

मतिः परोक्षा हि पदार्थगोचरा ।

अतो महावाक्यनिबन्धनैव धी-

रबोधविच्छेदकरी भविष्यति ॥ २९४ ॥

पदार्थेति । कुत इति चेत्तत्राऽऽह—**मतिरिति ।** यद्यपि शोधितं ब्रह्म-
 प्रत्यग्रूपावसानं तथाऽपि युक्तितस्तज्ज्ञानं लिङ्गादिव्यवधानात्परोक्षं
 नापरोक्षाज्ञाननिवर्तकमित्यर्थः । कुतः पुनरपरोक्षधीः स्यादिति तत्राऽऽह
 अत इति ॥ २९४ ॥

अ० टी०—पदार्थतत्त्वबोधेनैव कृतार्थतां मन्वानं शिष्यं प्रति नैतावता ते कृतार्थता
 महावाक्यार्थबोधमन्तरेण पदार्थद्वयगतपरोक्षसद्वयत्वांशानिवृत्तेस्तन्निवृत्तिं विनाऽखण्डान-

न्दानुभवाभावेनोक्तार्थत्वतादवस्थादित्यभिप्रेत्याऽऽह—पदार्थबोधनेति । पदार्थगोचरा हि मतिः परोक्षा युक्तिमात्रोपनिबद्धत्वादित्यर्थः । सुगममन्यत् ॥ २९४ ॥

सु० टी०—ननु श्रुतिवाक्यादपि व्युत्पन्नानां परोक्षबुद्धिदर्शनात्कथं ततोऽप्यपरोक्षा सेत्याशङ्क्य तस्यापि वाक्यस्य बहुनियमापेक्षत्वमाह—

स्वाध्यायधर्मपठितं निजवेदशाखा-

वेदान्तभूमिगतमादरपालितं च ।

संन्यासिना परदशा गुरुणोऽपदिष्टं

साक्षान्महावचनमेव विमुक्तिहेतुः ॥ २९५ ॥

स्वाध्यायेति । अध्ययनविधिवोधितधर्मानतिक्रमेण पठितमित्यर्थः । निजेत्यन्तरङ्गत्वादुक्तम् । आदरेति दीर्घकालनैरन्तर्वादेरप्युपलक्षणार्थम् । संन्यासिनेति । ‘ श्रोत्रियं ब्रह्मनिष्ठम् ’ [मुण्ड० १ । २ । १२] इति श्रुतेः ॥ २९५ ॥

अ० टी०—वाक्यमपि स्वार्थं बोधयत्पूर्ववृत्तबहुनियमापेक्षमेव बोधयति न यस्य कस्य-चिद्यथाकथंचिच्छ्रवणमात्रादित्यभिप्रेत्याऽऽह—स्वाध्यायधर्मेति । महावचनं महावाक्य-मेव साक्षाद्विमुक्तिहेतुरिति संग्रन्धः । आद्येन विशेषणेनाध्ययनविधेरत्र प्रामाण्यसूचना-ह्निखितपाठादिना नियमहीनाध्ययनेन वा गृहीतवाक्यव्यावृत्तिः क्रियते । द्वितीयेन परशाखागतवाक्यस्य प्राधान्येन ग्रहणव्युदासः स्ववेदशाखासिद्धेरेव कर्मविज्ञानैः स्वस्य श्रेयःप्राप्तिरिति स्मृत्याचारप्रसिद्धं शाखारण्डत्वेनान्यशाखानिष्ठस्य निन्दाप्रायश्चित्तयोरुप-लम्भात् । स्वशाखावाक्येन सिद्धेऽर्थे मतिदाढ्याय संवादितया परशाखावाक्यग्रहणं न प्रतिषिध्यते । आदारपालितमित्यध्ययनात्प्रभृति संन्यासकालपर्यन्तमविस्मरणं विवक्ष्यते । तेन च ब्रह्मोज्झत्वादिदोषराहित्यं साधकस्याभिप्रेतम् । ‘ तद्विज्ञानार्थं स गुरुमेवाभिगच्छेत्स-मित्पाणिः श्रोत्रियं ब्रह्मनिष्ठम् ’ [मुण्ड० २ । १२] इतिशास्त्रमाश्रित्याऽऽह—संन्यासिनेति । तस्य परदशेति विशेषणेन भेदाभेदनिष्ठकुटीचकादिसंन्यासी गुरुत्वे व्यावर्त्यते ॥ २९५ ॥

सु० टी०—महावाक्यादेव मुक्तिफलः साक्षात्कारो भवतीत्यत्र किं प्रमाणमिति तत्राऽऽह—

नावेदविन्मनुते पुरुषं बृहन्त-

मित्याह वेदवचनं कथमन्यथैतत् ।

वाक्यान्तरं च कथमाह पुमांसमेनं

साटोपमौपनिषदत्वविशेषणेन ॥ २९६ ॥

नावेदविदिति । अन्यथा कथमेवमाहेत्यन्वयः । वाक्यान्तरं ' तं त्वौप-
निषदम् ' [बृह० ३ । ९ । २६] इत्यादि । साटोपं सगर्वम् ॥ २९६ ॥

अ० टी०—वेदान्तवाक्यादेव प्रत्यक्तत्वावगतिर्मुक्तिहेतुर्नान्यतस्तेदवगतिरित्यत्र प्रमा-
णमाह—नावेदविदिति । अत्र वेदशब्दो वेदान्तवचनः । अवेदविद्वेदान्तानभिज्ञः
वेदान्तवाक्यविचारहीन इति यावत् तं बृहन्तमिति । ' येन सूर्यस्तपति तेजसेद्धः ' इति ।
पूर्ववाक्योक्तः सूर्यादीनामपि प्रकाशकश्चित्सदानन्दः परमात्मा परामृश्यते तं बृहन्तं ब्रह्म-
रूपमवदेविभ्रं मनुते न विजानातीत्याह वेदवचनमेतत्कथमन्यथा स्याद्ब्रह्मात्मतत्त्वस्य प्रमा-
णान्तरगम्यत्व एतद्वाक्यं निर्विषयप्रमाणं स्यादित्यर्थः । ' तं त्वौपनिषदं पुरुषं पृच्छामि ' [बृ० ३ । ९ । २६] इत्येतदपि वाक्यमत्र प्रमाणमित्याह—वाक्यान्तरमिति ।
यदि मानान्तरविषयः परमात्मा भवेत्तदा साटोपं ससंभ्रममौपनिषदत्वविशेषणेन पुमांसं
कथमाहेति योजना । अन्यवेद्यत्व औपनिषदत्वविशेषणमनर्थकं स्यादित्यर्थः ॥ २९६ ॥

ननु ' नावेदविन्मनुते तं बृहन्तम् ' ' तं त्वौपनिषदम् ' [बृह०
३ । ९ । २६] इति च वेदोपनिषदोर्ब्रह्मज्ञानसाधनत्वमुच्यते न तु
महावाक्यस्येति तत्राऽऽह—

उपनिषदिति वेद इत्यपीदं

समभिवदन्ति महावचो महान्तः ।

फलवदवगतिः स्यादन्तरेणैतदेकं

वचनमिति न शक्यं वक्तुमित्यादरोऽस्मिन् ॥ २९७ ॥

उपनिषदिति । तत्र हेतुमाह—फलवदिति । एतदेकं वचनमन्तरेण फलव-
दवगतिः स्यादिति वक्तुं न शक्यमिति योज्यम् ॥ २९७ ॥

अ० टी०—औपनिषद इतिविशेषणेनोपनिषत्सु सम्प्रगवतत्वं पुरुषस्योच्यते । तथा
नावेदविदित्यत्र वेदैकवेद्यत्वं पुरुषस्योक्तं तत्रोपनिषदिति वेद इति च वेदैकदेशे सर्वस्यां
वेदशाखायां च प्रसिद्धेः कथं महावाक्यैकगम्यत्वे ब्रह्मतत्त्वस्यैतत्प्रामाण्यं स्यादित्यत आह—
उपनिषदिति वेद इति । महान्तोऽध्यात्मनिरूपणकुशला उपनिषदिति वेद इत्यपीदं
पूर्वोक्तं महावचः समभिवदन्ति प्रसिद्धिपरित्यागेनावयवव्युत्पत्त्या महावाक्ये शब्दद्वयं
प्रयुज्यत इत्यर्थः । तत्र निमित्तमाह—फलवदिति । एतदेकं महावाक्यलक्षणं वचनम-
न्तरेण फलवद्ब्रह्मावगतिः स्यादिति न शक्यमन्यस्य सर्वस्य तत्र परोक्षज्ञानहेतुत्वादिहेतो-

रस्मिन्महावाक्ये महतामादर इत्यर्थः । अस्मिंश्च पद्ये पूर्वोत्तरार्थयोर्वृत्तभेदः प्रामादिको ज्ञेयः ॥ २९७ ॥

सु० टी०—उपसंहरति—

उपनिषदिति शब्दो वेदशब्दश्च तस्मा-

च्छ्रुतिशिरसि निविष्टो योज्यतामत्र वाक्ये ।

अपरमखिलमस्यैवाङ्गभूतत्वेहेतो-

रिह समभिनिविष्टं तद्विरो वाच्यमासीत् ॥ २९८ ॥

उपनिषदिति । वेद्यं ते ज्ञाप्यतेऽनेन परं ब्रह्मेति वेदो महावाक्यम् । तदे-
वोपनयत्यात्मानं ब्रह्मत्वेनेत्युपनिषदिति योज्यतामित्यर्थः । तर्हि महावा-
क्यातिरिक्ते कथं वेदोपनिषच्छब्दावित्यत्राऽऽह—अपरमिति । अन्यदपि महा-
वाक्यशेषतया तदन्तर्भूतं सहुपनिषत्पदस्य वाच्यमासीदित्यर्थः ॥ २९८ ॥

अ० टी०—यस्मादेवं महतामत्राऽऽदरस्तस्मान्महावाक्य एव शब्दद्वयं योज्यमित्याह—
उपनिषदिति शब्द इति । उप समीपे प्रत्यगात्मानमव्यवधानेन ब्रह्म गमयतीत्युपनि-
षन्महावाक्योक्त्या ब्रह्मविद्या ब्रह्मप्रत्यगात्माऽभेदेन वेद्यतीति वेदोऽपि सैव सा च महावा-
क्यैकमिबन्धनेति श्रुतिशिरसि वेदान्तभागे निविष्ट उपनिषदिति शब्दो वेदशब्दश्चात्र
महावाक्ये योज्यतामिति योजना । तर्हि महावाक्यव्यतिरेकेषु शब्देषु कथमुपनिषदादिशब्द-
प्रवृत्तिः पाठकानां तत्र तच्छब्दव्यवहारदर्शनादिति चेत्तत्राऽऽह—अपरमिति । अपरं
महावाक्यव्यतिरिक्तमखिलं वाक्यमस्य महावाक्यस्याङ्गभूतत्वेहेतोरेवैतच्छेषत्वादेवेह महा-
वाक्ये समभिनिविष्टमेतदेकवाक्यतयैतस्मिन्नन्तर्भूतं सत्तद्विरो वेदोपनिषच्छब्दवाच्यमासीन्न
प्राधान्येन मुख्यतयेत्यर्थः ॥ २९८ ॥

सु० टी०—किं पुनर्महावाक्यस्य ब्रह्मज्ञानहेतुत्वे वेदोपनिषच्छब्दवा-
च्यत्वे वा गमकमिति चेत्तत्राऽऽह—

पित्रा तत्त्वमसीतिबोधनमनु स्पष्टं विजज्ञाविति

छान्दोग्ये यदवोचदेतदिह नो लिङ्गं भवेज्ज्ञापकम् ।

सर्वत्रैव महागिरामुपनिषच्छब्दो भवेदग्राहको

वेदश्चायमतोऽन्यदस्य निकटं तेनात्र वेदादिगीः ॥ २९९ ॥

पित्रेति । छान्दोग्यपठे हि पित्रा 'तत्त्वमसि' [छा० ६।८।७]
इति प्रतिपादनानन्तरं 'तद्धाऽस्य विजज्ञौ' [छा० ६।७।६]

इति साक्षात्तत्त्वबोधेन श्वेतकेतोः कृतार्थत्वदर्शनालिङ्गात्तदेव ब्रह्मधी-
जनकं वेदोपनिषच्छब्दवाच्यं चेति निश्चितमित्यर्थः ॥ २९९ ॥

अ० टी०—तत्रमस्यादिमहावाक्यमेव साक्षात्तत्त्वबोधकमित्यत्र लिङ्गमाह—पित्रेति ।
बोधनमनूपदेशसमनन्तरमेव ‘ तद्वास्य त्रिजज्ञौ ’ [छा० ६ । ७ । ६] इति स्पष्टं
छान्दोग्ये यदवोचदेतन्नोऽस्माकमिह महावाक्यस्यैव साक्षात्तत्त्वबोधकत्वमित्यत्र ज्ञापकं
लिङ्गं भवेत् । तथा च सर्वत्रैव वेदान्तेषु महागिरां ग्राहक उपनिषच्छब्दो भवेद्वेदश्चायं
महावाक्यलक्षण एवार्थास्तिद्व इत्यर्थः । अतोऽन्यन्महावाक्यातिरिक्तमस्य महावाक्यस्य
निकटं तदपेक्षितार्थसमर्पकत्वेन तदेकार्थनिष्ठं यतस्तेन हेतुनाऽत्र वाक्यान्तभागे वेदादि-
मीरध्येतुणामित्यर्थः ॥ २९९ ॥

सु० टी०—ननु धात्वर्थस्य विशरणगत्यवसादनलक्षणस्य ब्रह्मवि-
द्यायां संभवात्सैवोपनिषच्छब्दस्य मुख्योऽर्थो न महावाक्यमित्याश-
ङ्क्याऽऽह—

उपनिषद्वचसा परमात्मधीः

सहजशाक्तवशेन निगद्यते ।

उपचरय्य महागिरि वर्तते

निकटभावमपेक्ष्य तु मुख्यगीः ॥ ३०० ॥

उपनिषदिति । सहजेति । अविद्यातत्कार्यनिरासलक्षणधात्वर्थयोगेनेत्यर्थः ।
कथं तर्हि महावाक्ये प्रयोगस्तत्राऽऽह—उपचरयेति । तर्हि कथं तत्र
मुख्यगीस्तत्राऽऽह—निकटेति ॥ ३०० ॥

अ० टी०—महावाक्यस्य साक्षाद्बोधकत्वमात्रेणोपनिषच्छब्दवाच्यत्वं कथं गम्यत
इत्यपेक्षायामुपनिषच्छब्दस्य तावत्साक्षान्मुख्यार्थमाह—उपनिषद्वचसेति । सहजश-
क्तिवशेनेति । सुदेरुपनिषत्स्य धातोः स्वभावसिद्धसामर्थ्येनेत्यर्थः । तर्हि कथं महा-
वाक्य उपनिषच्छब्दो व्याख्यात इति तत्राऽऽह—तदुपचर्येति । वाक्यान्तरापेक्षया
मुख्यार्थेऽप्युपनिषत्पदं महागिर्युपचाराद्वर्तत इत्यर्थः । तर्हि महावाक्ये मुख्यमिति
कथं पूर्वमुपपादितमित्यत आह—निकटभावमिति । वाक्यान्तरापेक्षया मुख्यार्थेऽ-
प्युपनिषद्ब्रह्मविद्यायां निकटभावमपेक्ष्य तु महावाक्येऽप्युपनिषद्गीर्मुख्येत्युक्तमिति न दोषः

इत्यर्थः । विद्यापेक्षया महावाक्येषूपनिषद्वेदपदयोरमुख्यत्वेऽपीतरवाक्यापेक्षया विद्यां प्रति नैकव्यात्तत्र मुख्यत्ववचनं युक्तमिति भावः ॥ ३०० ॥

सु० टी०—तदेव प्रपञ्चयति—

उपनिषद्वचनाभिहिताऽऽत्मधी-

निकटवर्तिमहागिरि मुख्यवत् ।

उपनिषद्वचनं तदवान्तरे

वचसि गौणवदत्र विवक्ष्यते ॥ ३०१ ॥

उपनिषद्वचसेति । मुख्यवादिति । बहुतरप्रयोगादुपचारोऽपि मुख्यतुल्य इत्यर्थः । अवान्तरवाक्येऽपि प्रयोगबाहुल्यमविशिष्टमिति चेत्तत्राऽऽह— तदिति ॥ ३०१ ॥

अ० टी०—उक्तमेवार्थं विशदयति—उपनिषद्वचनाभिहितेति । उपनिषदिति वचनेन मुख्यया वृत्त्याऽभिहिता सती विद्या निकटवर्तिमहागिरि मुख्यवद्विवक्ष्यत इति संबन्धः । तदवान्तरे वचस्युपनिषद्वचनं गौणवदत्र वेदान्तेषु विवक्ष्यत इति योजना ॥ ३०१ ॥

सु० टी०—पूर्वोक्तं लिङ्गमेव स्मारयित्वोपसंहरति—

यतो महावाक्यत एव पुत्रो

विजज्ञिवानस्य पितुः सकाशात् ।

इति श्रुतं तेन स एव वेद-

स्तथैव सैवोपनिषच्च सिद्धा ॥ ३०२ ॥

यत इति । पितुरुद्दालकस्य सकाशादित्यर्थः ॥ ३०२ ॥

अ० टी०—साक्षादवगतिहेतुत्वं महावाक्यस्येत्यत्र पूर्वोक्तं लिङ्गं स्मारयति—यतो महावाक्यत इति । पुत्रः श्वेतकेतुः पितुरुद्दालकात्सकाशान्महावाक्यत एवास्य परमात्मनस्तत्त्वं विजज्ञिवानिति यतो यस्माच्छ्रुतं छान्दोग्ये तेन वेदहेतुत्वेन स एव वेदस्तन्महावाक्यमेव वेदः पुंलिङ्गत्वनिर्देशो विधेयाभिप्रायेण । तथैव वेदवाच्यत्ववत्सैवोपनिषच्च सिद्धा । अत्रापि लिङ्गनिर्देशः पूर्ववत् ॥ ३०२ ॥

सु० टी०—अन्वयमुक्त्वा व्यतिरेकमप्याह—

विना महावाक्यमतो न कश्चि-

त्पुमांसमद्वैतमवैति जन्तुः ।

ततः पदार्थावगमान्न मुक्ति-

र्घटिष्यते तस्य परोक्षभावात् ॥ ३०३ ॥

विनेति । अद्वैतं पुमांसमिति संबन्धः । निगमयति—तत इति ॥ ३०३ ॥

अ० टी०—तस्मान्महावाक्यादेव तत्त्वावगतिर्मुक्तिफला नान्यतोऽवगतिरिति सिद्ध-
मित्युपसंहरति—विना महावाक्यमिति । अत इति प्रथमं योज्यमुक्तान्यायादित्यर्थः ।
एवं च पदार्थशोधनमात्रेण कृतकृत्यतेति यदुक्तं तदपि सत्यमेवेति सिद्धमित्याह—
ततः पदार्थेति । पदार्थावगमान्मुक्त्यभावे हेतुमाह—तस्येति । पदार्थावगमस्य
परोक्षत्वादपरोक्षसंसारनिवर्तकत्वासंभवात्ततो न मुक्तिसिद्धिरित्यर्थः ॥ ३०३ ॥

सु० टी०—तर्हि किमर्थं पदार्थनिरूपणमिति चेत्तत्राऽऽह—

पदार्थबोधं परिहृत्य वाक्यं

न शक्तमात्मानुभावसानाम् ।

धियं समानेतुमपेक्षितत्वा-

दतः स यत्नेन निरूपितोऽभूत् ॥ ३०४ ॥

पदार्थेति । आत्मानुभवेति । अपरोक्षाकारामित्यर्थः ॥ ३०४ ॥

अ० टी०—तर्हि पदार्थशोधनं किमर्थं कृतमिति चेन्महावाक्यशेषतयेत्याह—
पदार्थबोधमिति । वाक्यमत्राखण्डे ब्रह्मात्मवस्तुनि पदार्थबोधं परिहृत्यानुभावसानां
धियं समाने तु मुक्तं यतोऽतोऽपेक्षितत्वात्स पदार्थो यत्नेन निरूपितोऽभूदिति
योजना ॥ ३०४ ॥

सु० टी०—कोऽसौ पदार्थो यस्य ज्ञानं वाक्यार्थज्ञाने हेतुरिति
तत्राऽऽह—

तच्छब्दादवगतमद्वितीयमासी-

त्प्रत्यक्तत्वं समधिगतं त्वमित्यनेन ।

प्रत्यक्तत्वं न खलु विना द्वितीयमेवं

नाद्वैतं भवितुमलं विना प्रतीचा ॥ ३०५ ॥

तच्छब्दादिति । तथाऽपि भेदेन ज्ञातयोः कथमखण्डार्थधीरिति तत्राऽऽह—
प्रत्यक्तत्वं न खल्विति । परस्परतावन्मात्रत्वादित्यर्थः ॥ ३०५ ॥

अ० टी०—पदार्थशोधनेन वाक्यस्य क. उपकारो जायत इति वीक्षायां वाक्यार्थे संभावनैवोपकार इत्याह—तच्छब्दादिति । पदार्थशोधने कृते मिथःपदार्थयोस्तादात्म्यरूपान्वयविरोध्यंशापोहेन तच्छब्दाद्वितीयमवगतभासीत्तत्त्वमित्यनेन पदेन प्रत्यक्त्वमवगतमासीद्वितीयतया प्रत्यङ्मात्रेण च पदद्वयलक्ष्यं समधिगतमित्यर्थः । एवंसति तयोश्चात्यन्तमेकत्वमेव संपन्नमित्याह—प्रत्यक्त्वं न खल्विति । अद्वितीयमद्वितीयब्रह्मात्मत्वं विना त्वमर्थस्य प्रत्यक्त्वं न खलु भवितुमलम् । प्रत्यक्त्वं नाम सर्वान्तरत्वं तद्ब्रह्मणो व्यावृत्तस्य न निरङ्कुशं भवेदिति पदार्थशोधनेन त्वमर्थस्य प्रत्यक्त्वं सिध्यद्ब्रह्मात्मनैव सिध्यतीत्यर्थः । एवं प्रतीचा प्रत्यक्त्वेन विना न खलु तदर्थस्याद्वितीयत्वं भवितुमलं न हि प्रतीचो व्यावृत्तस्याद्वितीयता स्यादित्यर्थः । पदार्थशोधने कृते सति तयोर्भिन्नलक्षणत्वव्युदासेनैकलक्षणतायां संभावितायां महावाक्यात्तदैक्यावगतिसमये तदर्थस्य परोक्ष्यं त्वमर्थस्य सद्व्यत्वं च निवर्त्यत इति पूर्णाखण्डैकरसवाक्यार्थसिद्धिरिति पदार्थशोधनमर्थवदिति भावः ॥ ३०५ ॥

सु० टी०—ननु तर्कवशादपि सर्वानात्मनिरासेन वस्तु प्रदर्शितमेव किं पुनर्वाक्यादाधिकं भवतीति चेत्तत्राऽऽह—

तर्कप्रतीतिसमयेऽपि तदद्वितीयं

प्रत्यक्परिस्फुरति तत्प्रतिबिम्बितं सत् ।

वेदान्तवाक्यजनिताद्वयबुद्धिभूमि-

निष्ठं पुनः स्फुटतरं भवतीति भेदः ॥ ३०६ ॥

तर्कोति । तदिति तर्कजन्यवृत्तिप्रतिफलितम् । अद्वयेत्यखण्डाकारवृत्तावभिव्यक्तं ततश्च तर्कजज्ञानस्य परोक्षत्वादपरोक्षज्ञानाय वाक्यमित्यर्थः ॥ ३०६ ॥

अ० टी०—ननु तर्कवशादपि सर्वानात्मनिरासेन वस्तु प्रदर्शितं चेत्किं पुनस्ततो वाक्यादाधिक्यं भवेत् । नचेत्प्रदर्शितं वाक्यार्थसंभावनाऽपि ततः कुतः स्यादिति चेत्तत्राऽऽह—तर्कप्रतीतिरिति । तत्प्रतिबिम्बितं तर्कप्रतीतावाधिभूतं सत्प्रत्यक्त्वेन परिस्फुरति सर्वानात्मनिरासेनाद्वितीयप्रत्यगाकारा धीस्तर्कवशादपि जायत इत्यर्थः । तर्हि वाक्यद्वैत्यमित्युक्तं नेत्याह—वेदान्तवाक्येति । वेदान्तवाक्यजनिता चासावद्वया च सा शुद्धभूमिश्चेति तथोक्ता तस्यां निष्ठं प्रतिबिम्बितं सन्महावाक्यजन्याद्वयाकारा याऽसंभावनादिराहित्येन शुद्धा भूमिर्बुद्धिस्तन्निष्ठं सत् स्फुटतरं भवतीति शेष इत्यर्थः ॥ ३०६ ॥

सु० टी०—एतदपि कुत इत्याशङ्क्य वाक्यतर्कजबुद्धयोः शुद्धि-
तारतम्यादिति दृष्टान्तेनाऽऽह—

अधममध्यमशुद्धिर्निरूपणे
परमशुद्धिनि चाऽऽननमात्मनः ।
तरतमक्रमतः प्रतिभासते
तदिव तत्त्वमिह प्रतिपत्तिषु ॥ ३०७ ॥

अधमेति । प्रतिपत्तिषु बुद्धिवृत्तिषु ॥ ३०७ ॥

अ० टी०—कुत इत्थं व्यवस्येति चेत्तर्कवाक्यजन्यबुद्धेः शुद्धितारतम्यादिति हेतुम-
भिप्रेत्य दृष्टान्तमाह—अधममध्यमेति । दृष्टान्तार्थः स्पष्टः । दार्ष्टान्तिकमाह—
तदिवेति ॥ ३०७ ॥

सु० टी०—तारतम्यमपि किंनिबन्धनमिति चेज्जनकस्वभावभेदा-
दित्याह—

एकदेशमुपलभ्य धर्मिण-
श्चैकदेशमपरं विजानते ।
धर्मिधीव्यवधिकारणादतो
नानुमाऽनुभवनाय वस्तुनः ॥ ३०८ ॥

एकदेशमिति । ज्ञातसंबन्धस्यैकदेशदर्शनादेकदेशान्तरे बुद्धिरनुमान-
मित्युक्तं वृद्धैः । तथा च लिङ्गेन सामान्यव्याप्त्या पक्षे साध्यसामान्यस्य
पक्षधर्मतया च तद्विशेषस्य साधनेऽपि प्रमातृव्यवहितस्यैव साधनान्ना-
परोक्षता तज्जन्यबोधस्य । वाक्यं तूक्तलक्षणया केवलाकारापरोक्षधी-
जनकमिति भेद इत्यर्थः ॥ ३०८ ॥

अ० टी०—बुद्धौ किंनिमित्तं तारतम्यमिति चेज्जनकस्वभावभेदादित्याह—एकदे-
शमिति । एकदेशदर्शनादेकदेशान्तरे बुद्धिरनुमानमिति हि प्रसिद्धं तथा च धर्मिणः
पक्षस्यैकदेशं व्याप्यावच्छिन्नं देशमुपलभ्यापरं व्यापकावच्छिन्नं प्रदेशं विजानतेऽतो धर्मि-
धीव्यवधिकारणात्साधनावच्छिन्नधर्मिज्ञानव्यवधानाद्वस्तुनोऽनुभवाय न ह्यनुमा कल्पत

इति योज्यम् । तर्को हि प्रमाणसिद्धेऽर्थे संभावनामात्रहेतुता[त्वा]स्त्वं तावन्न प्रमाणम-
तोऽप्रमाणात्तस्मान्ननुभवोत्पत्तिर्दृष्टसाधर्म्येणादृष्टेऽप्यर्थे प्रतीतिमुत्पादयन्नपि व्यासिलिङ्गप-
क्षादिधीव्यवधानेन तां व्यापकाकारामुत्पादयति । तथा च तस्याः प्रतीतेः साक्षाद्भ-
स्तुसंस्पर्शित्वाभावान्न ज्ञेयवस्तुयाथात्म्याकारता भवति । अतः सा धीरशुद्धेति तत्र प्रति-
बिम्बितमपि ब्रह्मात्मवस्तुसत्तामात्रेण सुषुप्तिव्यावृत्तिमात्रमवभासत इति परोक्षमेव भवति
वाक्यं तु लक्षणया स्वगतवृत्त्या केवलवृत्त्या केवलब्रह्मात्माकारामेव धियं जनयेन्नित्यापरोक्षस्य
तर्कतो देहादिसंघाताद्विविक्तस्य चिद्रूपप्रत्यगात्मन एव संशोधिताद्वयब्रह्मत्वावबोधनादतो
वाक्यजन्यः प्रत्ययः शुद्धतर इति तत्रैवापरोक्षसंसारनिवर्तकापरोक्षब्रह्माकारता भवतीति
युक्तैव यथोक्तव्यवस्थेति भावः ॥ ३०८ ॥

सु० टी०—उक्तानुवादपूर्वकं वादान्तरमवतारयति—

एवं तावत्तत्त्वमर्थो विशुद्धौ

बोद्धव्यं चेदन्यदस्तीति पृच्छ ।

यद्यद्बुद्धं तत्तदादाय तिष्ठे-

यच्चाबुद्धं तत्र चाऽऽधत्स्व चेतः ॥ ३०९ ॥

एवं तावदिति । सहजबहिर्मुखत्वादुक्तविस्मरणं वक्ष्यमाणाग्रहणं च
संभावयन्नाह—यद्यदिति ॥ ३०९ ॥

अ० टी०—पदार्थशोधनप्रकरणमुपसंहृत्य शिष्यस्य चोद्यावसरं ददाति—एवं ताव-
दिति । विशुद्धौ परागर्थाद्विविच्य निर्णीतावतः परं बोद्धव्यं चेदन्यात्किमप्यस्तीति
मन्यसे तर्हि पृच्छ चित्तस्य स्वाभाविकबहिर्मुख्यात्संभवत्यवगतेऽपि विस्मृतिरिति श्रुता-
र्याविस्मरणे यत्न आधेय इत्याह—यद्यद्बुद्धमिति । श्रुतार्थानुसंधाने लग्नचित्त-
याऽबुद्धबोधे प्रमादो न कार्यः किं तु तत्रापि कार्यमवधानमित्याह—यच्चाबुद्ध-
मिति ॥ ३०९ ॥

सु० टी०—शिष्यस्य प्रश्नमवतारयति—

बुद्ध्वा तत्त्वं पदार्थाविनुभवविषयं कर्तुकामस्तदैक्यं

वाक्याद्वाक्यार्थनिष्ठाच्छ्रुतिशिरसि गतादञ्जसा तत्त्वमादेः ।

तच्छेषापन्नमस्मिञ्श्रुतिशिरसि वचोजातमन्यदस्ति

तस्थेयत्ताबुभुत्साकुलितनिजमतिःपृच्छति स्मैष भूयः ॥ ३१० ॥

बुद्धेति । तत्त्वमादेर्वाक्यात्तदैक्यम् । अञ्जसा साक्षादनुभवविषयं कर्तु-
काम इत्यन्वयः । तच्छेपेति । तदङ्गभूताधान्तरवाक्यपरिमाणबुभुत्सुरि-
त्यर्थः ॥ ३१० ॥

अ० टी०—एवं गुरुणाऽनुज्ञातस्य शिष्यस्य प्रवृत्तिमाह—बुद्ध्वा तत्त्वंपदार्था-
विति । एष शिष्यस्तत्त्वंपदार्थौ बुद्ध्वा वाक्यार्थज्ञाननिष्ठाच्छ्रुतिशिरसि गतात्तत्त्वमादेर्वा-
क्यात्तदैक्यं पदार्थैक्यमञ्जसाऽनुभवविषयं कर्तुकामो भूयः पृच्छति स्मेति संबन्धः ।
वाक्यार्थज्ञाननिष्ठादित्यनन्यशेषत्वं सूच्यते । श्रुतिशिरसि गतादित्यवैदिकव्यावृत्तिः । तत्त्व-
मादेरित्यस्योपायं वाक्यादित्यध्याहारः । शिष्यप्रश्नप्रवृत्तौ निमित्तं कथयति—तच्छेषाप-
न्नमिति । अस्मिच्छ्रुतिशिरसि वेदान्तेष्विति यावत् । शेषापन्नं महावाक्यशेषतां गत-
मन्यदप्यवान्तरसंज्ञितं वचोजातं वाक्यकदम्बोऽस्ति यत्तस्येयत्ताबुभुत्साकुलितनिजमतिः सन्न-
वान्तरवाक्यपदेयतां जिज्ञासुः सन्नित्यर्थः । यद्यपि तत्पदावगतमद्वितीयं ब्रह्मेति स्थितं
तथाऽपि किमात्मकं तदद्वितीयमित्यपेक्षायां सत्यज्ञानानन्दादिवाक्यात्तन्निर्णयमिति तद्वतपदे-
यत्तानिर्धारणार्थः प्रश्न इत्यभिप्रायः ॥ ३१० ॥

सु० टी०—प्रश्नमेव दर्शयति—

अद्याप्यवान्तरवचः परिणामबोध-

वैकल्यमस्ति मम तेन महावचोऽपि ।

वाक्यार्थबुद्धिमनुभूतिफलावसानां

नोत्पादयत्यहरहः श्रुतमप्यशक्तेः ॥ ३११ ॥

अद्यापीति । अस्तु वैकल्यं किं तत इत्याह—तेनेति ॥ ३११ ॥

अ० टी०—प्रश्नप्रकारमाह—अद्याप्यवान्तरेति । वैकल्यमभावस्तेनोक्तबोधवै-
कल्येन महावचोऽप्यहरहःश्रुतमपीति संबन्धः । अशक्तेरितिपदेयत्तानियमाभावे साकाङ्क्ष-
त्वाद्यापत्तौ नियतस्वार्थबोधनासामर्थ्यादित्यर्थः ॥ ३११ ॥

सु टी०—उक्तमेव विभज्याऽऽह—

विधिमुखेन परस्य निवेदकं

वचनजातमवान्तरसंज्ञितम् ।

यदपि भेदनिषेधमुखेन त-

त्परिमितिं प्रतिपादय मेऽय भोः ॥ ६१२ ॥

विधिमुखेनेति । ज्ञानानन्दादिभावमुखेनानिषेधमुखेन निवेदकमित्यनु-
षङ्गः । परिमितिमित्यन्तामित्यर्थः ॥ ३१२ ॥

अ० टी०—अवान्तरवच इत्युक्तमेव विभज्य दर्शयति—विधिमुखेनेति ।
स्पष्टार्थः ॥ ३१२ ॥

सु० टी०—गुरुरवान्तरवचसां परिमाणं दर्शयति—

सकलवेदशिरःसु परात्मधी-

परवचःसुः परापरबोधतः ।

अपुनरुक्तपदान्युपसंहर-

न्परिमितिं स्वयमेव तु वेत्स्यसि ॥ ३१३ ॥

सकलेति । प्रा[प्रमा]णादिविषयं गुणोपसंहारं प्रकृते वारयति—परात्मेति ।
परापरेति । सगुणानिर्गुणविवेकं कृत्वेत्यर्थः ॥ ३१३ ॥

अ० टी०—एवं शिष्येण पृष्टे गुरुरन्यायेनावान्तरवाक्यपरिमाणमाह—सकलवेद-
शिरःस्त्विति । प्रथमं सकलवेदशिरःसु परापरबोधतः परविद्याविषयमिदं वाक्यमिदमपर-
विद्याविषयमिति विवेके कृते सति परमात्मधीपरवचःसु परविद्याविषयवाक्येष्वपुनरुक्तप-
दानि भिन्नशाखागतान्यप्युपसंहरन्वाक्यपरिमितिं स्वयमेव वेत्स्यसि वाक्यपरिमाणं त्वमेव
ज्ञास्यसीति । यद्वा सकलवेदशिरःसुसर्गतः परमात्मधीपरवचःसु परापरभेदतोऽवान्तर-
त्तात्पर्येणापरविद्याविषयतया भेदे सति परविद्यायामपरविद्यायां च यथायोगमपुनरुक्तपदान्यु-
पसंहरन्नुभयत्र वाक्यपरिमितिं स्वयमेव ज्ञास्यसीति योजना ॥ ३१३ ॥

सु० टी०—ननु श्रुतैरेव पदैर्ब्रह्मज्ञानसंभवे किमुपसंहारेणेत्याश-
ङ्क्याऽऽह—

अपुनरुक्तपदानि विना यतो

न परिपुष्कलबुद्धिसमुद्भवः ।

अपुनरुक्तपदानि ततस्तत-

स्त्वमुपसंहर तत्त्वबुभुत्सया ॥ ३१४ ॥

अपुनरुक्तेति । तत्तत्पदानुपसंहारे परिपूर्णब्रह्मावगत्ययोगादवश्यं पदा-
न्तरोपसंहार इत्यर्थः । फलितमाह—अपुनरुक्तेति । ततस्ततो विद्यान्त-
रादित्यर्थः ॥ ३१४ ॥

अ० टी०—ननु तत्र तत्र श्रुतैरेव पदैरलं किमुपसंहारेणेति चेन्मैवं तथा सति परिपूर्णब्रह्मावगत्यनुपपत्तेरित्याह—अपुनरुक्तपदानि विनेति । निर्गुणवाक्येषु तत्त्व-
बुभुत्सयोपसंहारेत्यर्थः । अर्थात्सगुणवाक्येषु विद्यैक्येऽवगते सति तत्र तत्र श्रुतविशेषणाना-
मव्यर्थत्वायापुनरुक्तविशेषणोपसंहार उपासनायोपसंहर्तव्य इति द्रष्टव्यम् । अस्य च
ग्रन्थस्य निर्गुणवस्तुविचारैकप्रधानत्वान्न सगुणवाक्यगतिः पृथक्चिन्त्यत इति न तदिह
स्पष्टीकृतम् ॥ ३१४ ॥

सु० टी०—उपसंहारे प्रमादं वारयितुं प्रागुक्तविवेकं स्मारयति—

कुरु परापरवाक्यविवेचनं

तदनुशब्दसमाहरणं कुरु ।

प्रियशिरःप्रभृतीनि च यत्नवा-

नुपचितापचितानि परित्यज ॥ ३१५ ॥

कुर्विति । शब्दसमाहरणं पदोपसंहारम् । परप्रकरणे श्रूयमाणानामपि
प्रियशिरस्त्वादीनामुपसंहारं वारयति—प्रियशिर इति ॥ ३१५ ॥

अ० टी०—एवमपुनरुक्तपदोपसंहारे क्रियमाणे प्रमादादपरविद्यावाक्यवर्तिपदोपसं-
हारोऽपि कदाचित्परविद्यायां स्यात्तथा परविद्यावाक्यवर्तिनः पदस्यापरविद्यायां तथा
मा भूदित्युक्तं विभागकरणं पुनः स्मारयति—कुरु परेति । पूर्वभागः स्पष्टार्थः ।
निर्गुणवाक्येऽपि यत्कचिन्निर्गुणवस्तुप्रतिपादनद्वारतयोक्तं परापेक्षं रूपं ‘तस्य प्रियमेव
शिरः’ [तै० २ । ५ । १] इत्यादि तन्निर्गुणप्रकरणस्थमपि नोपसंहर्तव्यमित्याह—
प्रियशिर इति । उपचितापचितत्वं हि सर्वशेषत्वोपेक्षमानन्दाभिव्यञ्जकोपाधीनामन्तः-
करणवृत्तीनां प्रतिप्राण्युपचितापचितरूपत्वात्प्रियशिरस्त्वादयोऽव्यवस्थिता इति न ते ब्रह्म-
स्वरूपलक्षणत्वेनोपसंहार्या इत्यर्थः ॥ ३१५ ॥

सु० टी०—परित्यागे हेतुमाह—

उपचितापचितानि न निर्गुणे

प्रियशिरःप्रभृतीनि कदाचन ।

निपुणधीरपि कश्चन योजये-

दपि तु कोशगुणाः कथिता ह्यभी ॥ ३१६ ॥

उपचितेति । भावीष्टज्ञानतल्लामतद्भोगजसुखात्मकप्रियमोदादेवृत्तीनां
न्यूनाधिकसुखव्यञ्जकत्वेनोपचितापचितानां विशेषापेक्षितत्वान्न निर्गुणे

तत्संभव इत्यर्थः । ब्रह्मधर्मत्वाभावे कथं ब्रह्मप्रकरणे पाठस्तत्राऽऽह—
अपि तु कोशेति । तत्र कोशद्वारेण ब्रह्मणः प्रतिपाद्यत्वात्कोशधर्माः सन्तो
ब्रह्मतत्त्वबोधन उपयुज्यन्ते । न ब्रह्मधर्मा इत्यर्थः ॥ ३१६ ॥

अ० टी०—प्रियशिरस्वादीनामुपचितापचितत्वनिर्देशप्रयोजनमनुपसंहार्यत्वं विशद-
यति—उपचितापचितानि नेति । निर्गुणे निर्विशेषे ब्रह्मण्युपचितापचितरूपाणां
प्रियशिरःप्रभृतीनां सविशेषत्वकरत्वेन विरोधादेव नोपसंहारो बुद्धिमता क्रियेत्यर्थः । ननु
यत्र श्रुतानि प्रियशिरस्वादीनि तत्र चेत्संभवन्ति तर्हि ततोऽन्यत्रापि वैद्यक्ये सति कथं न
संभवेयुरिति चेन्मैवं श्रुतस्थलेऽपि तेषां ब्रह्मधर्मत्वाभावादित्याह—अपि तु कोशगुणा
इति । यद्यप्येते श्रुतस्थलेऽपि न ब्रह्मधर्मा विवक्षिता अपि तु कोशधर्मा एव तथाऽपि
तत्र कोशद्वारा ब्रह्मणः प्रतिपाद्यमानत्वात्कोशधर्माः सन्तो ब्रह्मण्यप्युपरज्यन्ते केवलमिति
ब्रह्मधर्मत्वमेषां कृत्वा चिन्तयाऽयं प्रपञ्चः कृत इति भावः ॥ ३१६ ॥

सु० टी०—उपसंहरति—

इति वचः परिमाणमुदीरितं
विधिवचःसु निषेधगिरः शृणु ।
बहु निषेध्यममूष्वपि तेन ता-
स्वपि समाहर पूर्ववदेव तत् ॥ ३१७ ॥

इतीति । तर्हि किं समाप्तैव गुणोपसंहारचर्चा नेत्याह—निषेधेति ।
निषेधस्य ब्रह्मस्वरूपत्वासंभवात्कथं तद्वाचकपदोपसंहार इति चेत्त-
त्राऽऽह—बहु निषेध्यमिति । स्वरूपाकारबुद्ध्यजनकत्वेऽपि तद्गततत्तदाका-
रारोपनिवर्तनादुपपन्नस्तदुपसंहार इत्यर्थः ॥ ३१७ ॥

अ० टी०—एवं विधिवान्यपरिमाणं व्युत्पाद्य निषेधवाक्यपरिमाणं वक्तुमाह—इति वच
इति । निषेधगिरां परिमाणं शृण्विति संबन्धः । विधिवचःसु तत्तदनुतादिविरोध्यर्थव्य-
वच्छेदेन भावात्मस्वरूपावगतिपरेषु सत्यज्ञानानन्तानन्दपदेषु वचःपरिमाणं वाक्यपरिमाण-
मितीत्यमुदीरितमतः स्वरूपावगत्यर्थमेव विधिपदान्युपसंहरणीयानीत्यर्थः । निषेधगिरां
परिमाणं शृण्वित्युक्तं तत्र विधिपदेभ्यो निषेधपदानामुपसंहारे विशेषमाह—बहु निषेध्य-
मिति । अमूषु निषेधगीर्ष्वपि बहु निषेध्यमस्ति । यतस्तेन तास्वपि पूर्ववदेव निषेधपद-
देव तदपुनरुक्तपदाम्तरं समाहरेति योजना । निषेधपदानां तु निषेध्यबहुत्वान्निषेधार्थमेवो-
पसंहारः कार्य इत्यर्थः ॥ ३१७ ॥

सु० टी०—उपसंहारविशेषं पूर्ववद्दर्शयति—

अपुनरुक्तनिषेध्यनिषेधकृत
बहुपदाहरणं कुरु तास्वपि ।
यदि पुनर्न समाहरणं भवे-
त्परिमितिप्रतिषेधनमापतेत् ॥ ३१८ ॥

अपुनरुक्तेति । नन्वेकेनैव पदेन निषेधसिद्धौ किं बहुपदोपसंहारे-
णेति चेत्तत्राऽऽह—यदीति । नानाकारारोपस्थैकेन निषेधासंभवादि-
त्यर्थः ॥ ३१८ ॥

अ० टी०—पूर्ववदेव तदित्युक्तं विवृणोति—अपुनरुक्तनिषेध्येति । तास्वपि
निषेधगीर्ष्वप्यपुनरुक्तनिषेध्यनिषेधकृतां बहुपदानामाहरणमुपसंहारं कुरु बहुविशेषणा-
निषेध्यानां बाहुल्यात्तन्निषेधे पदानामियत्तानियमो नास्तीति द्योत्यते । निषेधवाक्येषु बहु-
पदानुपसंहारे दोषमाह—यदि पुनरिति । परिमितप्रतिषेधे च न सम्यग्ब्रह्मणः शुद्धिः
सिध्यतीति भावः ॥ ३१८ ॥

सु० टी०—ननु विधিনিषेधोपसंहारयोः किं वैलक्षण्यं येन पृथग्वाद
इति तत्राऽऽह—

विधिवचस्युभयं तु पदे पदे
भवति संग्रहवर्जनरूपकम् ।
स्वकवपुःपरिकल्पितरूपयो-
र्न तु निषेधवचःसु तथा मतम् ॥ ३१९ ॥

विधीति । विधिवचसि स्वकवपुःपरिकल्पितरूपयोरजडजडरूपयोरुम-
यसंभिन्नमेव रूपं पदे पदे भवति । नतु निषेधेषु तथेत्यन्वयः । तर्हि
विधिवचस्युभयस्यापि ब्रह्मरूपत्वापत्तिस्तत्राऽऽह—संग्रहेति । उभयत्र
संगतिग्रहसत्त्वेऽपि वाक्यार्थानुपपत्त्याऽनात्मांशत्यागान्नोभयमपि रूप-
मित्यर्थः ॥ ३१९ ॥

अ० टी०—ननु सत्यादिपदानामप्यनृतादिव्यवच्छेदार्थत्वात्स्वरूपावगत्यर्थस्य चोभयेषां-
मविशेषात्कुतो विधিনিषेधविभाग इति चेत्तत्राऽऽह—विधिवचसीति । उभयमित्यु-
क्तमेव स्फुटयति—संग्रहेति । स्वकवपुःपरिकल्पितरूपयोर्यथासंख्यं संग्रहवर्जनरूपकं
स्ववपुषोऽसाधारणब्रह्मरूपस्य संग्रहः साक्षात्प्रतिपादनं परिकल्पितरूपस्यानृतादिप्रपञ्चशा-

बल्यस्यार्थान्निरासश्चेत्युभयं विधिब्रचसि पदे पदे भवति निषेधवचःसु न तु तथोभ-
यार्थत्वं सतं कल्पितरूपप्रतिषेधमात्र एव निषेधवचनसामर्थ्यादिति योजना ॥ ३१९ ॥

सु० टी०—तर्हि निषेधवाक्येऽप्येवं स्वी क्रियतामिति नेत्याह—

यदिह किञ्चिदबोधसमुद्भवं

तदखिलं प्रतिषेधति केवलम् ।

न तु किमप्युपगृह्य परे पदे

भगवतो निविशेत निषेधगीः ॥ ३२० ॥

यदिहेति । तत्रामावमात्रे संगतिग्रहणादित्यर्थः ॥ ३२० ॥

अ० टी०—न तु निषेधवचःस्वित्युक्तमेव स्पष्टयति—यदिह किञ्चिदिति ।
स्पष्टार्थः ॥ ३२० ॥

सु० टी०—विशेषकथनमुपसंहरति—

इति विशेष इह प्रतिपादितो

विधिनिषेधगिरोरुभयोरपि ।

अपुनरुक्तपदाहरणं पुन-

र्विधिनिषेधवचःस्वविशेषितम् ॥ ३२१ ॥

इतीति । अविशेषस्तर्हि कुत्रेत्याशङ्क्याऽऽह—अपुनरुक्तेति । अविशेषितं
तुल्यमित्यर्थः ॥ ३२१ ॥

अ० टी०—उपपादितं विधिनिषेधवचसोरर्थविभागमुपसंहरति—इति विशेष
इति । तयोरेवाविशेषांशमप्युक्तमुसंहरति—अपुनरुक्तेति ॥ ३२१ ॥

सु० टी०—ननु परिमितैः पदैः कथमपरिमितप्रपञ्चप्रतिषेधः स्या-
दिति तत्राऽऽह—

श्रुतपदैरुपसंहृतिशालिभि-

र्यदवशिष्टनिषेधनिषेधनम् ।

तदपि पूर्वमिहाभिमतं श्रुतेः

श्रुतपदान्युपलक्षणमेव हि ॥ ३२२ ॥

श्रुतपदैरिति । उपसंहृतिशालिभिर्दिशितोपसंहारैरित्यर्थः । ननु तैरेव कथमवशिष्टनिषेधसिद्धिस्तत्राऽऽह—श्रुतपदानीति तत्तत्प्रपञ्चनिषेधकाम्य-
श्रुतीन्यपि कल्प्यानि श्रुतान्येव धाऽऽवर्तनीयानीत्यर्थः । किमत्र मान-
मिति तत्राऽऽह—अभिमतमिति । सजातीयविजातीयस्वगतभेदशून्यमात्म-
तत्त्वं बोधयन्त्याः श्रुतेरेव तथा तात्पर्यं बुध्यत इत्यर्थः ॥ ३२२ ॥

अ० टी०—पुनर्निषेधवाक्ये विधिवाक्येभ्यो विशेषे हेत्वन्तरमाह—श्रुतपदैरिति । निषे-
धवचःसु बहुपदाहरणं कुर्वित्युक्तं वा विवृणोति—श्रुतपदैरिति । तत्तत्प्रकरणे साक्षा-
च्छ्रुतपदैरन्यत्र श्रुतैरिहोपसंहृतैश्चापुनरुक्तपदैः सह शोभमानैः साक्षाच्छ्रुतरूपसंहृतैश्च पदैरव-
शिष्टमनिपिद्धतया बुद्ध्यावरूढं यन्निषेध्यमनात्मरूपं तन्निषेधनं तदपि तादृगर्थनिषेधकपद-
मर्पाह निषेधवाक्येषु पूर्वमभिमतं प्रागेवाध्याहारेणाप्युपसंहर्तव्यम् । श्रुतौ श्रुतानि पदानि
तूपलक्षणमेवानुक्तानामपि निषेध्यनिषेधकपदानां कतिपयनिर्देशस्य प्रदर्शनमात्रवादित्यर्थः ।
विधिवाक्येषु यावच्छ्रुतमेवोपसंह्रियते तावतैव सजातीयविजातीयव्यावृत्ताखण्डस्वरूपसिद्धेः ।
निषेधवाक्येषु तु यावन्निषेध्यस्य निषेधकपदादर्शनान्निषेध्यान्तरे च बुद्धिस्थे तन्निषेधार्थपद-
कल्पनं ब्रह्मणः सर्वानात्माविलक्षणतया सम्यग्विशुद्धये कार्यमिति तात्पर्यार्थः ॥ ३२२ ॥

सु० टी०—विधिवाक्येऽपि तुल्योऽयं न्याय इति चेत्तत्राऽऽह—

समुपसंहृतशब्दसमन्वितैः

श्रुतिपदैर्विधिवाक्यशतैः पुनः ।

समुपलक्षणया न परात्मनः

किमपि रूपमिहाप्यधिकं मतम् ॥ ३२३ ॥

समुपसंहृतेति । तत्राभ्यधिकरूपाभावान्नोक्तन्याय इत्यर्थः ॥ ३२३ ॥

अ० टी०—विधिपदेष्वेतन्न भवतीत्यत्र युक्तिमाह—समुपलक्ष्यतयेति । सुग-
मम् ॥ ३२३ ॥

सु० टी०—तत्र श्रुतपदानुपलक्ष्यं रूपं ब्रह्मणो नास्तीति कुतो
ज्ञानमिति चेत्तत्राऽऽह—

न खलु संश्रुतसंहृतशब्दयो-

रविषयः परमात्मन इष्यते ।

किमपि रूपममुत्र हि नास्ति नः

किमपि मनमतो न तदस्ति नः ॥ ३२४ ॥

न खल्विति । वेदैकगम्यस्य ब्रह्मणः श्रुतोपसंहृतपदानवगम्यरूपे माना-
मावान्न श्रुतिः पूरणीयेत्यर्थः ॥ ३२४ ॥

अ० टी०—कुतो न मतमित्यत आह—न खल्विति । स्वशाखास्वप्रकरणश्रुतस्य
शाखान्तरात्प्रकरणान्तराद्वोपसंहृतस्य च पदस्याविषयभूतः परमात्मनोऽशो न खल्विष्यत
इति योजना । वेदैकगम्यस्य ब्रह्मणः श्रुतोपसंहृतपदानवगम्यरूपव्यतिरिक्तरूपसद्भावे प्रमा-
णाभावाच्चाश्रुतपदकल्पनया पूरणीयत्वं विधिवाक्येष्वित्यर्थः । एतदेव प्रकटयति—
किमपीति । अमुत्र परमात्मनि श्रुतोपसंहृतपदानवगम्यं रूपान्तरं नास्ति हीति प्रसिद्धम् ।
कुतो नास्तीत्यत आह—किमपि मानमिति । अतः श्रुतिवचनात्परमात्मतत्त्वप्रतिपादकं
मानं किमप्यन्यन्नोऽस्माकं नास्तीति योजना । इदमर्धपद्यं पूर्वपद्येन सहैकीकार्यम् ॥ ३२४ ॥

सु० टी०—अन्यत्र श्रुतानां पदानामन्यत्रोपसंहारे का युक्तिरिति
चेत्तत्राऽऽह—

गुणतया हि पदानि परात्मनो

विधिनिषेधवचःस्ववतस्थिरे ।

गुणगणो गुणितन्त्रतया गुणी

भवति यत्र हि तत्र भवत्यसौ ॥ ३२५ ॥

गुणतयेति । पदानां ब्रह्मावगत्यर्थत्वाद्यत्र यत्र ब्रह्म श्रूयते तत्र तत्र
तानि गच्छन्तीत्यर्थः ॥ ३२५ ॥

अ० टी०—अन्यत्रोक्तपदानामन्यत्रोपसंहार्यत्वे को न्याय इति चेत्तत्राऽऽह—गुण-
तयेति । गुणतया विशेषणार्थतया न प्राधान्येनेत्यर्थः । अतो यत्र गुणी प्रधानभूतोऽर्थो
भवति तत्र ह्यसौ गुणगणो भवति कुतः, गुणितन्त्रतया गुणानां गुणिपरतन्त्रत्वादि-
त्यर्थः ॥ ३२५ ॥

सु० टी०—उक्तोपसंहारपूर्वकमुत्तरप्रघट्टकमवतारयति—

विधिनिषेधवचःपरिमाणत-

स्तव मया कथितं नयवर्त्मना ।

यदपरं तव वस्तु बुभुत्सितं

तदिह नः पुरतः प्रकटी कुरु ॥ ३२६ ॥

विधिनिषेधेति । प्रश्नमभ्यनुजानीते—यदपरमिति ॥ ३२६ ॥

अ० टी०—पदोपसंहारप्रकरणमुपसंहरति—विधिनिषेधवच इति । पुनः शिष्यस्य
अश्नावसरं ददाति—यदपरमिति ॥ ३२६ ॥

सु० टी०—गुरुणाऽनुज्ञातः पृच्छति—

अन्तरङ्गबहिरङ्गसाधने

भेदतः कथय तद्बुभुत्सितम् ।

ज्ञानजन्मन इदं जिघृक्षितं

हेयमेतदिति चोपपत्तिभिः ॥ ३२७ ॥

अन्तरङ्गेति । विविच्योक्तेः किं फलमिति तत्राऽऽह—ज्ञानेति । ज्ञानज-
न्मने ज्ञानोत्पत्त्यर्थम् । इदं जिघृक्षितमुपादेयमिदं च वर्ज्यमित्युपपत्ति-
भिर्बुभुत्सितं तत्कथयेति योज्यम् ॥ ३२७ ॥

अ० टी०—गुर्वनुज्ञातः शिष्यः पृच्छति—अन्तरङ्गेति । अन्तरङ्गबहिरङ्गयोर्भेदज्ञानं
किमर्थमिति चेज्ज्ञानोत्पत्तावुपादेयहेयविवेकार्थमित्याह—ज्ञानजन्मन इति । उपपत्तिभिः
कथयेत्यन्वयः ॥ ३२७ ॥

सु० टी०—अन्तरङ्गबहिरङ्गसाधनज्ञानस्य कुत्रोपयोगस्तदाह—

अन्तरङ्गमपवर्गकाङ्क्षिभिः

कार्यमेव यतिभिः प्रयत्नतः ।

त्याज्यमेव बहिरङ्गसाधनं

यत्नतः पतनभीरुभिर्भवेत् ॥ ३२८ ॥

अन्तरङ्गमिति ॥ ३२८ ॥

अ० टी०—तर्हि किं हेयं किं चोपादेयमिष्टं तवेति चेत्तत्राऽऽह—अन्तरङ्गमपवर्गेति ।
कुतस्त्याज्यं बहिरङ्गसाधनमित्यपेक्षायां यत्याश्रमविरोधादित्याह—यत्नत इति ॥ ३२८ ॥

सु० टी०—उत्तरं प्रस्तौति—

उच्यते शृणु विविच्य साधनं

ज्ञानजन्मनि यदूचिवान्गुरुः ।

अन्तरङ्गबहिरङ्गभेदतः

शब्दशक्तिमनुसृत्य वैदिकीम् ॥ ३२९ ॥

उच्यत इति । स्वोक्तेः सांप्रदायिकत्वं प्रकटयति—अदूचिवानिति॥३२९॥

अ० टी०—गुरुराह-उच्यत इति । गुरुराचार्यः । वेदिकीं शब्दशक्तिमनुसृत्येति श्रुत्युपदिष्टमार्गमाश्रित्येत्यर्थः ॥ ३२९ ॥

सु० टी०—द्वयोर्विभागमाह—

यच्छ्रुतं विविदिषोदयाय त-

त्सर्वमेव बहिरङ्गसाधनम् ।

अन्तरङ्गमवगच्छ तत्पुन-

र्यत्परावगतिसाधनं श्रुतम् ॥ ३३० ॥

यच्छ्रुतमिति । ‘विविदिषन्ति यज्ञेन’ [बृ० ४ । ४ । २२] इत्यादिश्रुतमिच्छाद्वारा श्रवणादौ प्रवर्तकत्वाद्वहिरङ्गम् । ‘तस्मादेवंविच्छान्तो दान्तः’ [बृ० ४ । ४ । २३] इत्यादि । ‘ब्राह्मणः पाण्डित्यं निर्विद्य बाल्येन तिष्ठासेत्’ [बृ० ३ । ५ । १] इति च ज्ञानसमकालतया तत्परिपाकहेतुत्वेन श्रुतत्वादान्तरङ्गमित्यर्थः ॥ ३३० ॥

अ० टी०—अन्तरङ्गबहिरङ्गयोर्लक्षणभेदोक्त्या विभागमाह—यच्छ्रुतमिति । ‘तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन’ [बृ० ४ । ४ । २२] इत्यत्र यद्यज्ञदानादिकर्मजातं विविदिषोदयाय श्रुतं तत्सर्वं बहिरङ्गसाधनमेवेत्यवगच्छ । ‘तस्मादेवंविच्छान्तो दान्तः उपरतस्ति तिक्षुः समाहितो भूत्वाऽऽत्मन्येवाऽऽत्मानं पश्यति’ [बृ० ४ । ४ । २३] श्रद्धावित्तो भूत्वाऽऽत्मन्येवाऽऽत्मानं पश्येदित्यादि यत्परावगति-साधनं परमात्मज्ञानोत्पादकतया तत्परिपाचकतया च ज्ञानसहभावि यच्छ्रान्तिदान्यादि श्रोतव्य इत्यादिना वेदान्तश्रवणादि च श्रुतं तत्पुनरन्तरङ्गमवगच्छेति योजना ॥ ३३० ॥

सु० टी०—प्रकारान्तरेणाप्यन्तरङ्गादिलक्षणमाह—

यद्धि कारकतयाऽवगम्यते

दूरतस्तदिह साधनं धियः ।

अन्तरङ्गमखिलं तु तत्पुन-

र्व्यञ्जकं भवति यत्परात्मनः ॥ ३३१ ॥

यद्धीति । यज्ञादिकं बुद्धिशुद्ध्यादिकलजनकत्वेन कारकत्वाद्वहिरङ्गं श्रवणादिकं त्वात्मस्वरूपज्ञापकत्वेन व्यञ्जकत्वादान्तरङ्गमित्यर्थः ॥ ३३१ ॥

अ० टी०—विविदिषोत्पादनसाधनतया श्रुतं बहिरङ्गं साक्षाद्विद्यासहभावितया श्रुतं साधनमन्तरङ्गमिति तयोर्लक्षणमुक्त्वा लक्षणान्तरमाह—यद्वि कारकतयेति । यद्वि कारकतया श्रुतिष्ववगम्यते तदिह शास्त्रे धियो ज्ञानस्य दूस्तः साधनमारादुपकारकं बहिरङ्गमित्यर्थः । यत्पुनः परात्मनो व्यञ्जकं भवति साधनं तदखिलमन्तरङ्गसाधनमित्यर्थः । एतदुक्तं भवति ज्ञानोत्पत्तौ येषां कारकाणां दृष्टद्वारोपकारो न दृश्यते तानि कारकाणि यज्ञादीन्यारादुपकारकाणि बहिरङ्गसाधनानीति चोच्यन्ते येषां तु ज्ञानं प्रति दृष्टद्वारोपकारो दृश्यते तानि व्यञ्जकानि शमादीनि तानि संनिप्रत्योपकारकापन्तरङ्गसाधनानि चोच्यन्त इति ॥ ३३१ ॥

सु० टी०—एतयोरनुष्ठानानुष्ठानयोर्दोषमाह—

कारकस्य करणेन तत्क्षणा-

द्विक्षुरेष पतितो भवेद्यथा ।

व्यञ्जकस्य परिवर्जनात्तथा

सद्य एव पतितो भवेदसौ ॥ ३३२ ॥

कारकस्येति । तेन भिक्षोरिदं नित्यमित्यर्थः ॥ ३३२ ॥

अ० टी०—तत्र संन्यासिना कारकाणि सर्वात्मनाऽवश्यं हेयानि व्यञ्जकान्यवश्यं मुपादेयानि न कदाऽपि हेयानीति लक्षणतो विभागकरणफलमाह—कारकस्येति ॥ ३३२ ॥

सु० टी०—ननु ये विविदिषन्ति ते यज्ञादिभिर्विद्युरिति ज्ञानसाधनत्वश्रुतेर्यज्ञादीनामप्यन्तरङ्गत्वं तुल्यमिति नेत्याह—

प्रत्ययार्थविषयं हि कर्मणा

मुच्यते विविदिषेयुरित्यतः ।

न प्रकृत्यभिहितार्थवेदने

वेदवाचि विनियोगशासनम् ॥ ३३३ ॥

प्रत्ययार्थेति । विविदिषेयुरित्यस्यां वेदवाचिसन्प्रत्ययार्थत्वेनेच्छायाः प्राधान्यात्तत्साधनत्वेन यज्ञादिकर्मणां विनियोगविधानं न प्रकृत्यर्थज्ञानार्थतथेत्यतो नान्तरङ्गत्वमित्यर्थः ॥ ३३३ ॥

अ० टी०—यच्छुतं विविदिषोदयाथेत्यत्र यज्ञादीनां वेदनेच्छासाधनत्वमुक्तं तदयुक्तं विविदिषन्तीत्यत्रेष्ट्यमाणज्ञानस्य कर्मत्वेन प्राधान्याद्यज्ञादिकर्मणां ज्ञानसाधनत्वप्रतीतेरिति चेत्तत्राऽऽह—प्रत्ययार्थेति । विविदिषेयुरिति कर्मणां विनियोगशासनं हि प्रत्ययार्थ-विषयमुच्यते । सन्प्रत्ययार्थं कर्मणां विनियोगः श्रुत्या शास्यमानो दृश्यत इत्यर्थः । यत एवमतः प्रकृत्यभिहितार्थं वेदने ज्ञाने वेदवादिविनियोगशासनं नास्ति वेदवादिसंमतं विनियोगशासनं नास्ति । वेदवादेति पाठस्तु ऋज्वर्थः ॥ ३३३ ॥

सु० टी०—ननु वेदनमेव प्रधानं किं न स्यादिति नेत्याह—

न प्रधानमपहाय वेदने

नान्वयं व्रजति कर्म साधनम् ।

संगतिर्भवति वेदनेच्छया

वेदनेन न तु कर्मणां कश्चित् ॥ ३३४ ॥

न प्रधानमिह वेदनं भवे-

त्प्रत्ययार्थविषयां प्रधानताम् ।

उत्ससर्ज भगवान्निरङ्कुशं

येन पाणिनिरलङ्घ्यशासनः ॥ ३३५ ॥

न प्रधानमिति द्वाभ्याम् । ‘ प्रधानप्रत्ययार्थवचनमर्थस्यान्यप्रमाणत्वात् ’ इतिसूत्रे प्रकृत्यर्थप्राधान्यं परित्यज्य मुनिः प्रत्ययार्थप्रधानतामेव यत उत्सृष्टवानित्यर्थः ॥ ३३४ ॥ ३३५ ॥

अ० टी०—प्रत्ययार्थभूतेच्छया वेदानुवचनादीनामन्वयो न प्रकृत्यर्थेन वेदनेनेति कुतोऽवसीयत इति चेत्तत्राऽऽह—न प्रधानमिति । प्रकृतिप्रत्ययौ प्रत्ययार्थं सह ब्रूतः प्रत्ययार्थस्तु प्राधान्येनेति न्यायात्प्रत्ययार्थस्य प्रधानत्वावधृतेः प्रधानाकाङ्क्षानु-रोधेन चेतरेषामन्वयादिह प्रत्ययाभिहितां वेदनेच्छां प्रधानभूतामपहाय त्यक्त्वा कर्मरूपं प्रकृत्यभिहितेन वेदनेनान्वयं न व्रजति न्यायविरोधापातादित्यर्थः । उक्तमेव स्पष्टयति—संगतिर्भवतीति ॥ ३३४ ॥

अ० टी०—तर्हि वेदनस्यैवास्तु प्राधान्यमिति चेन्मैवं संभवतीत्याह—न प्रधान-मिहेति । येन कारणेनालङ्घ्यशासनो भगवान्पाणिनिः प्रत्ययार्थविषयां प्रधानतां निरङ्कुशं

निरपवादं यथा स्यात्तथोत्सर्गोत्सर्गतः स्थापितवांस्ततो न वेदनमिह प्रधानं भवेदिति योजना । निरङ्कुशत्वविशेषणादस्योत्सर्गस्यापवादाभावं सूचयति ॥ ३३५ ॥

• सु० टी०—तनु सन्प्रत्ययोदन्यत्रैव तत्प्राधान्यमुक्तमिति नेत्याह—

प्रत्यये सनि न चापवादकं

किंचिदप्युदितवानसौ मुनिः ।

येन तत्र गुणभावमुद्वहे-

त्प्रत्ययाभिहितमर्थवस्तु नः ॥ ३३६ ॥

प्रत्यये सनीति । अर्थवस्तुनो धात्वर्थस्य ॥ ३३६ ॥

अ० टी०—उत्सर्गतः प्रत्ययार्थप्राधान्येऽपीह तदपवादोऽस्त्वित्याशङ्क्य निरङ्कुशविशेषणसूचितमर्थं विशदयन्नास्यापवाद इत्याह—प्रत्यये सनीति । नोऽस्माकं प्रत्ययाभिहितमर्थवस्त्वथ स्वरूपं येन तत्र प्रकृत्यर्थे गुणभावमुद्वहेत्तदपवादकं सनि प्रत्यये किंचिदपि मुनिः पाणिनिर्नोदितवानिति योजना ॥ ३३६ ॥

सु० टी०—तनु ' धातोः कर्मणः समानकर्तृकादिच्छायां वा ' इति धात्वर्थस्य सनर्थं प्रति कर्मत्वाभिधानात्प्राधान्यमुक्तमित्यन्यत्रैव प्रत्ययार्थप्राधान्यमभिप्रेतीति गम्यते । तदुक्तं—' गुणभूतः प्रकृत्यर्थोऽन्यत्र स्यात् ' इति । किं चैवं कमिसंबन्धोऽप्यश्रुतो न कल्प्येत विविदिषा कामा इति । इच्छायाश्चेष्यमाणत्वमदृष्टमतो वेदनमेव प्रधानमिति चेन्नेत्याह—

धातोः कर्मण इत्युवाच भगवान्यत्पाणिनिस्तत्पुन-

र्धात्वर्थस्य निवेदयत्यभिमतं प्राधान्यमायुष्मतः ।

किं त्वार्थं न तु शब्दगम्यमवदत्तेनापि तयोक्ष्यते

नोत्सर्गस्य विना निमित्तमपरं संकोचनं युज्यते ॥ ३३७ ॥

धातोरिति । आयुष्मतोऽभिमतं धात्वर्थस्य प्राधान्यमित्यन्वयः । तनु-प्राधान्यकथनादेव शाब्दत्वं स्यादिति नेत्याह—तेनापीति । आर्थप्राधान्येनापि योजनसंभवान्नोत्सर्गसंकोचो युक्त इत्यर्थः । किं च ब्रह्मावगतिकरणत्वे यज्ञादीनां प्रमाणत्वापत्तेरन्यत्रावगतकारकस्वभावभङ्गः स्यादित्यकामेनापीच्छैव तत्साध्याऽङ्गीकार्येति फलमुखः कमिपदाध्याहारः । दृष्टं च कदाचिदिच्छाया अपि काम्यत्वमातुरस्य बुभुक्षोत्पादा-

र्थमोषधे प्रवृत्तिदर्शनादेवमशुद्धसत्त्वस्यापि विविदिषार्थं ब्रह्मादौ प्रवृत्ति-
नानुपपन्नेति ॥ ३३७ ॥

अ० टी०—ननु ‘ धातोः कर्मणः समानकर्तृकादिच्छायां वा ’ इति धात्वर्थस्य
सनर्थकर्मत्वाभिधानात्सन्तर्धं प्रति प्राधान्यं पाणिनिनोक्तमिति चेन्नैवमित्याह—धातोः
कर्मण इतीति । आयुष्मतस्तत्राभिमतं प्राधान्यं श्रत्युक्तकर्मान्वयोपयुक्तं न वेदयति न
ज्ञापयतीत्यर्थः । कथं तर्हि तदभिधानमित्याशङ्क्याऽऽह—किंत्वार्थमिति । तेनापीति ।
अर्थेनापि प्राधान्येन तत् ‘ धातोः कर्मण ’ इत्यत्रोक्तं प्राधान्यं योक्ष्यते यत् इच्छाकर्म-
त्वप्रयुक्तं वेदनस्य प्राधान्यमर्थमेव न शाब्दमतस्तेनाप्यर्थेन तद्योजयिष्यत इत्यर्थः ।
शाब्दप्राधान्यानुरोधेन ह्यन्वयव्यवस्था नार्थप्राधान्यानुरोधेनेति भावः । अत इदमूर्त्तस्य
न संकोचकं संकोचकान्तरं तु न दृश्यत इति । अपवादाभावे पुनरूर्त्तस्य स्थितिरिति
न्यायमनुसरन्नाह—नोत्सर्गस्येति ॥ ३३७ ॥

सु० टी०—एतदेव प्रपञ्चयति—

धातोः कर्मण इत्युदीरितमिदं साधारणं दृश्यते

शब्दार्थत्वविशेषसूचकतया न ह्यत्र सूत्रे पदम् ।

धात्वर्थस्य तु कर्मतावचनमत्रोच्चारितं केवलं

तत्त्वार्थेऽप्युपपद्यमानमधुना नोत्सर्गपीडाकरम् ॥ ३३८ ॥

धातोः कर्मण इति । सुबोधः ॥ ३३८ ॥

अ० टी०—कर्मत्वप्रयुक्तप्राधान्यस्यार्थत्वमात्रेणाप्युपपत्तौ प्रत्ययार्थप्राधान्यबाधो न युक्तः
इत्युक्तं तदेव स्पष्टयति—धातोः कर्मण इत्युदीरणमिति ‘ धातोः कर्मण ’ इत्युक्तिरेव
विशेषसूचकं पदमिति चेन्नास्यान्यथाऽप्युपपत्तेरित्याह—धात्वर्थस्य त्विति ॥ ३३८ ॥

सु० टी०—ननु प्रत्ययार्थभूतेच्छायाः प्राधान्यमार्थं प्रकृत्यर्थस्य तु
वेदनस्य शाब्दमिति विपरीतमेव कुतो नेत्यत्राऽऽह—

इच्छायामिति सूत्रकारवचनं प्राधान्यपक्षे भवे-

दिच्छार्थस्य समञ्जसं न खलु तत्सन्प्रत्ययार्थं गुणे ।

धात्वर्थे ननु सन्भवेदिति वदोदिच्छा गुणश्चेद्भवे-

दिच्छायामिति वाक्ते तेन वदति प्राधान्यमिच्छागतम् ॥

इच्छायामिति । विपक्षे किं बाधकं तत्राऽऽह—धात्वर्थे नन्विति ॥ ३३९ ॥

अ० टी०—इच्छाया एव प्राधान्यं शाब्दमित्यस्य तु सूचकं पदमत्रास्तीत्याह—इच्छा-
यामितीति । इच्छार्थस्य प्राधान्यपक्ष इच्छायामिति सूत्रकारवचनं समञ्जसं भवेत् ।
सन्प्रत्ययार्थे गुणेऽप्रधाने सति तत्सूत्रकारवचनं न खलु समञ्जसं भवेदिति योजना ।
एतदुक्तं भवति—प्रकृतिप्रत्ययौ हि गुणभूतार्थविशिष्टं प्रधानार्थं वदतो न तु गुणभूता-
र्थस्य पृथग्वाच्यत्वमत इच्छायां सन्नितीच्छाया वाच्यत्वाभिधानात्तस्या एव शब्दतः प्राधान्यं
सूत्रकारस्याभिमतमिति गम्यत इति । यदीच्छाया गुणभावः सूत्रकारस्याभिमतः स्यात्तदा
ननु धात्वर्थे सन्भवेदिति ब्रूयान्न त्विच्छायां सन्निति । इच्छायां सन्निति वक्ति । अत इच्छाया
एवात्र प्राधान्यं सूत्रकाराभिमतमित्यत्रगम्यत एवेत्युपसंहरति—धात्वर्थं नन्विति ॥३३९॥

सु० टी०—किमतो यद्येवमिति तत्राऽऽह—

तस्मात्कर्म समस्तमेव तु भवेदिच्छाजनेः साधनं
शास्त्रेणोक्तमतः समस्तमपि तद्यत्नेन हेयं यतेः ।

द्रष्टव्यत्वमनूय साधनतया यद्यत्प्रतीचः श्रुतं

वेदान्तश्रवणादिकं भवति तत्कर्तव्यमावश्यकम् ॥ ३४० ॥

तस्मादिति । ततोऽपि किं तत्राऽऽह—अतः समस्तमपीति । यत्तु न कारकं
किं तु ज्ञापकं यथा प्रतीचो दर्शनमनूय तत्साधनतया विहितं श्रवणादि
तत्कर्तव्यमेवेत्याह—द्रष्टव्यत्वमिति ॥ ३४० ॥

अ० टी०—तदेवं यज्ञादीनामिच्छायां विनियोगाद्बहिरङ्गत्वमेवेति यतेर्हेयत्वं सिद्ध-
मित्युपसंहरति—तस्मात्कर्मेति । यत्कसमस्तकर्मा यतिः किंकुर्यादिति तदाह—द्रष्ट-
व्यत्वमिति । ‘ आत्मा वा अरे द्रष्टव्यः ’ [बृ० २ । ४ । ५] इति प्रतीच आत्मनो
द्रष्टव्यत्वमनूय साधनतया दर्शनसाधनत्वेन श्रोतव्य इत्यादिवाक्यैर्यद्वेदान्तश्रवणादिकं
श्रुतं तत्कर्तव्यमावश्यकं भवति । समदमादिरूपनिवृत्तिधर्मनिष्ठतया ज्ञाननिष्ठविरोधिव्यापारं
परित्यज्य वेदान्तवाक्यार्थलोचनतत्परो भवेदित्यभिप्रायः ॥ ३४० ॥

सु० टी०—तद्व्यन्तरङ्गसाधनैरेवाऽऽत्मज्ञानसिद्धेः किं वेदान्तवाक्ये-
नेति चेत्तत्राऽऽह—

वेदान्तवाक्यमिह कारणमात्मबोधे

हेत्वन्तराणि परिपन्थिनिवर्हणानि ।

यज्ञादिकानि दुरितं क्षपयन्ति बुद्धे-

स्तत्त्वपदार्थविषयं तम उत्तराणि ॥ ३४१ ॥

वेदान्तवाक्येति । वाक्यमेवाज्ञाननिवर्तकं प्रमाणत्वान्नेतरप्रमाणत्वादित्यर्थः । न वेदान्तवाक्यं प्रमाणं हेत्वन्तरसापेक्षत्वादिति चेत्तत्राऽऽह—हेत्वन्तराणीति । विरोधिनिवर्हणेनैषामुपयोगो नेति कर्तव्यतात्वेनेत्यर्थः । सर्वेषां प्रतिबन्धनिवर्तकत्वे कुतोऽन्तरङ्गत्वादिसिद्धिस्तत्राऽऽह—यज्ञादिकानीति । उत्तराणि श्रवणादीनि । ततश्च निरस्य तारतम्येन तत्सिद्धिरित्यर्थः ॥ ३४१ ॥

अ० टी०—ननु महावाक्यस्य साक्षाज्ज्ञानहेतुत्वमुक्तं तत्र कं एषामुभयेषामन्तरङ्गबहिरङ्गरूपाणां साधनानामुपकारः । न ह्यकर्तव्यस्य वाक्यस्येति कर्तव्यतयैषामन्वयोऽपि युक्त इति चेत्तत्र परिपन्थिनिवर्हणतयैषामुपकारो महावाक्येषु नेतिकर्तव्यतयेत्याह—वेदान्तवाक्यमिहेति । हेत्वन्तराणि यज्ञादिकानि श्रवणादिकानि चेत्यर्थः । तत्र बहिरङ्गाणामन्तरङ्गाणां च निरस्य प्रतिबन्धं विभज्य कथयति—यज्ञादिकानीति । उत्तराणि श्रवणान्यन्तरङ्गाणीत्यर्थः ॥ ३४१ ॥

सु० टी०—ननु चिन्मात्राश्रयविषयमज्ञानमेकमेव वाक्यार्थज्ञाननिरस्यमित्युक्तत्वादन्तरङ्गसाधननिरस्यतत्त्वंपदार्थविषयतमोन्तरङ्गीकारे पूर्वोत्तरविरोध इत्याशङ्क्याऽऽह—

तत्त्वंपदार्थविषयं तम इत्यपीद-

मर्वागवस्थजनदृष्टिमपेक्ष्य गीतम् ।

अज्ञानमुत्तमदृशां पुनरेकमेव

संसारमूलमपवर्गफला च विद्या ॥ ३४२ ॥

तत्त्वंपदार्थेति । स्थूलदृष्ट्यपेक्षयैव तदुक्तमित्यर्थः ॥ ३४२ ॥

अ० टी०—ननु चिन्मात्राश्रयविषयमेकमेवाज्ञानमिति पूर्वं प्रतिष्ठापितं तत्कथमिदानीं वाक्यार्थज्ञाननिरस्यप्रत्यगज्ञानव्यतिरेकेणान्तरङ्गसाधननिरस्यं तत्त्वंपदार्थविषयमज्ञानं पृथगुच्यत इति चेत्सत्यं यत्प्रागुक्तं तत्तथैवेदं तु स्थूलदृष्ट्योच्यत इत्याह—तत्त्वंपदार्थेति । अर्वागवस्थजनः सम्प्रगविदित पदार्थतत्त्वः उत्तमदृशां विदितपदार्थतत्त्वानां बुद्धिमपेक्षेः सनुपपन्नः । अपवर्गफला च विद्याऽप्यैकमेवेति योज्यम् ॥ ३४२ ॥

सु० टी०—तर्हि निवर्त्याभावाच्छ्रवणादिवैयर्थ्यामिति चेत्तत्राऽऽह—

अज्ञानसंशयविपर्ययरूपकाणि

ब्रह्मात्मबुद्धिजनकप्रतिबन्धकानि ।

तत्त्वं पदार्थविषयाणि निवर्तयन्ति

हावृत्तिमन्ति मननश्रवणादिकानि ॥ ३४३ ॥

अज्ञानेति । ब्रह्मात्मधीप्रतिबन्धकाज्ञानादीन्येव तथात्वेनोक्तानि तान्येव निवर्त्यानीत्यर्थः । तर्हि श्रवणानन्तरमेव ज्ञानं स्यात्तत्राऽऽह—
आवृत्तिमन्तीति । अवघातादिवद्दृष्टफलत्वादाफलोदयमावर्तितान्येव ज्ञान-
जैनकानि तानीत्यर्थः ॥ ३४३ ॥

अ० टी०—तर्हि तत्त्वंपदार्थविषयं तम इति किमुक्तं तदाह—अज्ञानसंशयेति ।
तत्त्वंपदार्थविषयाण्यज्ञानसंशयविपर्ययरूपकाणीति संबन्धः । मननश्रवणादिकानीत्यत्रापि
तत्त्वंपदार्थविषयाणीति संबध्यते । पदार्थविषयमज्ञानादीह तमो विवक्षितमित्यर्थः ॥ ३४३ ॥

सु० टी०—कीदृशं पुनः श्रवणादीनां स्वरूपमिति तत्राऽऽह—

शब्दशक्तिविषयं निरूपणं

युक्तिः श्रवणमुच्यते बुधैः ।

वस्तुवृत्तविषयं निरूपणं

युक्तितो मननमित्युदीर्यते ॥ ३४४ ॥

शब्दशक्तीति । एतच्च तात्पर्यस्याप्युपलक्षणं युक्तितो ब्रह्मणि श्रुतेः
शक्तित्वात्पर्यावधारणमित्यर्थः । वस्तुवृत्तेति । श्रुतवस्तुनो युक्तिभिः स्थिरी-
करणमित्यर्थः ॥ ३४४ ॥

अ० टी०—कानि तानि श्रवणादीनीत्यपेक्षायां तत्स्वरूपं दर्शयति—शब्दश-
क्तीति । शक्तिग्रहणं तात्पर्यस्याप्युपलक्षणम् । युक्तितो निरूपणमित्युभयत्र निरूपणपदा-
न्वयः ॥ ३४४ ॥

सु० टी०—निदिध्यासनमाह—

चेतसस्तु चितिमात्रशेषता

ध्यानमित्यभिवदन्ति वेदिकाः ।

अन्तरङ्गमिदमित्थमीरितं

तत्कुरुष्व परमात्मबुद्धये ॥ ३४५ ॥

चेतस इति । वाक्योत्थबुद्धिवृत्तेर्ब्रह्मतावन्मात्रतापादनं ध्यानमित्यर्थः ।
शमादीनामेष्वेवान्तर्भावादितदेव त्रिकमन्तरङ्गसाधनमित्युपसंहरति—
अन्तरङ्गमिति ॥ ३४५ ॥

अ० टी०—निदिध्यासनस्वरूपमाह—चेतसस्त्विति । चेतसो वाक्योत्थबुद्धि-
त्तेर्या चित्तिमात्रशेषता यत्नेन ब्रह्मतावन्मात्रतयाऽवस्थितिस्तद्धानमित्यर्थः । शमश्मादीनाम-
स्मिन्नेव त्रिके विनाऽन्तर्भावादिदं त्रिकमेवान्तरङ्गसाधनं प्रधानमनुष्ठेयमित्याह—अन्तरङ्ग-
मिदमिति ॥ ३४५ ॥

सु० टी०—निदिध्यासने प्रकारान्तरमाह—

श्रवणमननबुद्ध्योर्जातयोर्यत्फलं त-

न्निपुणमतिभिरुच्चैरुच्यते दर्शनाय ।

अनुभवनविहीना यैवमेवेति बुद्धिः

श्रुतमननसमाप्तौ तन्निदिध्यासनं हि ॥ ३४६ ॥

श्रवणेति । किं तदित्याह—अनुभवनेति । वाक्यजब्रह्मानुभवव्यतिरिक्ते-
त्यर्थः । तेन यथा यागेऽनुष्ठिते स्वर्गोऽवश्यं भावीत्येवं श्रवणाद्यनन्तरं
स्वयमेवमेवेति निश्चयरूपा बुद्धिर्या जायते तन्निदिध्यासनमित्यर्थः ।
दर्शनाय या बुद्धिरित्यन्वयः । तदुक्तं ‘अपरायत्तबोधोऽत्र निदिध्यासन-
मुच्यते’ इति ॥ ३४६ ॥

अ० टी०—निदिध्यासने पक्षान्तरमाह—श्रवणमननेति । आदरनैरन्तर्यपूर्वकमनु-
ष्ठितश्रवणमननबुद्ध्योर्जातयोः सम्यङ्निष्पन्नयोर्यत्तत्किमपि फलं तन्निदिध्यासनमिति हि
निपुणमतिभिर्दर्शनाय साक्षात्काराय दर्शनसाधनत्वेनेति यावदुच्चैरुच्यते इति संबन्धः । किं
तत्फलमिति तत्स्वरूपमाह—अनुभवनेति । श्रुतमननसमाप्तावनुभवनविहीनैवमेवेति या
बुद्धिः सा श्रवणमननबुद्ध्योः फलमिति योजना । अनुभवनविहीना साक्षादनुभवरहितेद-
मित्यमेवेति परोक्षनिश्चयरूपा बुद्धिरित्यर्थः । पूर्वोक्तं निदिध्यासनं समाधिरूपं पृथगनुष्ठेय-
मिदं तु श्रवणमननानुष्ठानव्यतिरेकेण नानुष्ठेयं तयोरेव सम्यगनुष्ठानादेवमेवेति बुद्धेरप्रयत्ने-
नोद्भवादित्येष विशेषः । इत्थं वा योजना श्रवणमननबुद्ध्योर्जातयोर्यत्फलं कार्यं तन्निपुणमति-
भिरुच्चैर्दर्शनाय साक्षादनुभवननिमित्तमुच्यते न तदतिरिक्तं निदिध्यासनं नामास्तीति किं
तच्छ्रवणादिवुद्धिफलं तदाह—अनुभवनेति । हि यस्माच्छ्रुतमननसमाप्तौ श्रवणमननयोः
सम्यङ्निवृत्तौ या तद्विषयैवमेवेति बुद्धिः किंलक्षणा अनुभवनविहीना साक्षात्कारत्वरहिता
परोक्षनिश्चयरूपा तन्निदिध्यासनं तस्मान्न पृथगनुष्ठेयं तदस्तीति ॥ ३४६ ॥

सु० टी०—फलितमुपसंहरति—

पूर्वाण्यदृष्टपरिपन्थिनिबर्हणानि
दृष्टं हरन्ति च विरोधिनमुत्तराणि ।
वाक्यं निरस्तसकलप्रतिबन्धकं स-
दात्मानमद्वयमखण्डमबुद्धमाह ॥ ३४७ ॥

पूर्वाणीति । हरन्तु ततः किमित्यत्राऽऽह—वाक्यमिति ॥ ३४७ ॥

अ० टी०—तदेवमन्तरङ्गबहिरङ्गसाधनानां ज्ञानोदयपरिपन्थिनिबर्हणत्वमेव वेदान्तम-
हावाक्यमेव केवलं मोक्षफलज्ञानसाधनमित्युपसंहति—पूर्वाण्यदृष्टेति । अबुद्धमज्ञातमा-
त्मानमखण्डमद्वयमाहेति संबन्धः । अज्ञातमद्वयमखण्डमात्मानमाहेति वा ॥ ३४७ ॥

सु० टी०—एवमनुष्ठितान्तरङ्गसाधनस्य संन्यासिनः किमिहैव
जन्मनि विद्या कारीरीफलवदुतान्यत्र स्वर्गवदुतानियमश्चित्राकलव-
दिति तत्र नाऽऽद्यः कृतश्रवणानामप्यत्रादर्शनान्नापरः केषांचिदिहैव
विद्यादर्शनान्नान्त्यो मानाभावादिति चेत्तत्राऽऽह—

यज्ञादिक्षपितसमस्तकल्मषाणां
पुत्रादित्रयगतसङ्गवर्जितानाम् ।
संशुद्धे पदयुगलार्थतत्त्वमार्गे
प्रायेणोद्भवति हि जन्मनीह विद्या ॥ ३४८ ॥

यज्ञादीति । साधनसादगुण्यादित्यर्थः ॥ ३४८ ॥

अ० टी०—एवमुक्तान्तरङ्गसाधननिष्ठस्य संन्यासिनः किमस्मिन्नेव जन्मनि विद्योत्पत्तिः
किं वा जन्मान्तरेऽपीति वीक्षायामाह—यज्ञादिक्षपितेति । इह जन्मनि पूर्वजन्मसु
वा कृतयज्ञादीति योज्यम् ‘अनेकजन्मसंसिद्धस्ततो याति परां गतिम्’ [गी० ६ ।
४५] ‘बहूनां जन्मनामन्ते ज्ञानवान्मां प्रपद्यते’ [गी० ७ । १९] इतिभगवद्वच-
नात् । पुत्रादित्रयेत्याद्यास्मिन्नेव जन्मनीति ज्ञेयं त्यागादेरन्तरङ्गत्वात् । एतानि त्रीणि
साधनानि क्रमेण हेतुहेतुमद्भावेन यस्य सम्यग्जातानि तस्थेह जन्मनि यस्मिञ्जन्मनि
श्रवणादिपौष्कल्यं तस्मिन्नेव जन्मनि प्रायेण विद्योद्भवति । प्रायेणेतिबलवत्प्रतिबन्धका-
भाव इत्यर्थः ॥ ३४८ ॥

सु० टी०—प्रायेणेत्युक्तमेव प्रपञ्चयति—

अत्रैव जन्मनि भवेदपवर्गदायि

वाक्यप्रसूनमनुभूतिफलावसानम् ।

ज्ञानं निवाकरनिमित्तवशादमुष्मि-

अन्मन्यपीति वचनादवगम्यते हि ॥ ३४९ ॥

अत्रैवेति । वाक्यप्रसूतं ज्ञानमपवर्गदायि भवेदित्यन्वयः । तत्र हेतुमाह—
निवारकेति । ज्ञानप्रतिबन्धकनिमित्तानुरोधेन । तच्चेन्नास्तीत्यर्थः । अमु-
ष्मिन्नपीत्यत्र किं मानं तत्राऽऽह—वचनादिति ॥ ३४९ ॥

अ० टी०—उक्तमेवार्थं स्पष्टयति—अत्रैवेति । अपवर्गदायीत्यादिविशेषितं ज्ञातम्-
त्रैव जन्मनि भवेन्निवारकनिमित्तोदयाभावे सतीत्यर्थात् । निवारकनिमित्तवशाच्चमुष्मिन्नपि
जन्मनि भवेत्संपन्नसाधनपौष्कल्यस्य ज्ञानजन्मावश्यंभावि नात्र संशयः कार्य इत्यभिप्रायः ।
तनु कृतेऽपि चेत्साधने फलं न दृश्यते तर्हि जन्मान्तरे भविष्यतीति का प्रत्याशेति चेन्न
वेदवचनप्रामाण्यात्तत्संभावनोपपत्तेरित्याह—वचनादिति ॥ ३४९ ॥

सु० टी०—किं तद्वचनमिति तत्राऽऽह—

ज्ञानोत्पत्तिं वामदेवस्य गर्भे

श्रुत्वा विद्मः साधनं प्राच्यमस्य ।

योगभ्रष्टस्मृत्यवष्टम्भतोऽपि

विज्ञातव्यं साधनं प्राच्यमस्य ॥ ३५० ॥

ज्ञानोत्पत्तिमिति । गर्भ एवैतच्छयानो वामदेव एवमुवाच ' [ऐत० ५ ।
४] इत्यादिश्रुतेस्तदानीं च साधनानुष्ठानासंभवादित्यर्थः । योगेति ।
' पार्थ नैवेह नामुत्र ' [गी० ६ । ४०] इत्यादिभगवद्वचनादपी-
त्यर्थः ॥ ३५० ॥

अ० टी०—वचनमेवोदाहरति—ज्ञानोत्पत्तिमिति । ' गर्भ एवैतच्छयानो वाम-
देव एव मुवाच ' [ऐ० २ । १ । ५] इति वामदेवस्य गर्भे ज्ञानोत्पत्तिं श्रुत्वाऽऽह
वामदेवस्य प्राच्यं प्रागजन्मकृतं साधनं विद्मः । अकारणकार्योत्पत्त्यसंभवाद्वर्गस्थस्य च साध-
नानुष्ठानासंभवदित्यर्थः । तत्रैव स्मृतिमुदाहरति—योगभ्रष्टेति । ' पार्थ नैवेह नामुत्र
विनाशस्तस्य विद्यते । नहि कल्याणकृत्कश्चिद्गुर्गतिं तात गच्छति ' [गी० ६ । ४०]

इति भगवद्गीतावचनावष्टम्भतोऽप्यस्य वामदेवादेः प्राच्यं तत्साधनं ज्ञातसाधनं संपन्नमिति ज्ञातव्यमित्यर्थः ॥ ३५० ॥

सु० टी०—नन्वनियतफलत्वे श्रवणादीनामपि सकृदनुष्ठानं स्यादिति तत्राऽऽह—

चित्रादिवद्भवति साधनजातमस्य
ज्ञानप्रसूतिकरमित्यवगच्छ सर्वम् ।
अभ्यग्रशुष्यदखिलौषधिकस्य पुंसो
वृष्टिप्रदेष्टिरधिकारवशादिहैव ॥ ३५१ ॥

चित्रादिवदिति । अनियतफलत्वे दृष्टान्तो न सकृदनुष्ठाने । दृष्टार्थत्वाच्चात्राऽऽवृत्तिरित्यर्थः । तर्हि कारीर्यादेरप्यनियतफलत्वं कुतो नेति तत्राऽऽह—अभ्यग्रेति । कारीरीवाक्यशेषे यस्यौषधयो म्लायन्तीति श्रवणादित्यर्थः ॥ ३५१ ॥

अ० टी०—ननु दृष्टफलानां श्रवणादीनां कालान्तरफलत्वमयुक्तं कृष्यादिवदिति चेन्नैष दोषः । औषधोपयोगादीनां दृष्टफलानामप्यवान्तरव्यापारद्वारेण कालान्तरीयफलत्वदर्शनात् । तथाऽपि जन्मान्तरफलत्वं न दृष्टमिति चेत्सत्यमन्वयव्यतिरेकाभ्यां न दृश्यते तथाऽपि शास्त्राद्यथोक्तादवगम्यत एव श्रवणादीनां विहितत्वात्कालान्तरेऽपि तेषां फलहेतुत्वं कल्पनीयमनन्तरफलमात्रत्वेऽन्वयव्यतिरेकाभ्यामेव तस्मिन्नेर्विधिकृत्याभावात्तस्माद्यथा ‘ चित्रया यजेत पशुकामः ’ इत्यादीनां पश्वादिफलमुत्सर्गत इहैव प्रतिबन्धात् जन्मान्तरेऽपीत्यभ्युपगम्यते तद्वदेवमपि द्रष्टव्यमित्याह—चित्रादिवदिति । यदि विहितत्वादस्मिञ्जन्मनि फलदर्शनेऽपि जन्मान्तरे फलं भविष्यतीति कल्प्यते तर्हि कारीर्या कृतायामपि कदाचिद्दृष्ट्यदर्शने जन्मान्तरे फलं कल्प्येतेति चेन्नेत्याह—अभ्यग्रशुष्यदिति । अभ्यग्रं सांप्रतं शुष्यन्त्यखिलौषधयो यस्य तथोक्तस्तस्य पुंसो विहिता वृष्टिप्रदेष्टिः कारीर्याख्याऽधिकारवशादिहैव फलवतीति युक्तमिति योजना । कारीरीवाक्यशेष ओषधीनां म्लायमानत्वश्रवणादभ्यग्रशुष्यत्स्यसंजीवनकामस्य कारीरीविधानात्सामान्यतो वृष्टिमात्रस्य यदा कदाचिद्भवत उद्देशेन विधानाभावादैहिकाधिकारत्वादिहैव तत्फलेन भवितव्यं कदाचित्तत्र फलादर्शने साधनवैकल्यमेव कल्पनीयं ज्ञानसाधनं तु न तथा किं तु चित्रावत्कालान्तरीयफलमपि सिध्यतीति भावः ॥ ३५१ ॥

सु० टी०—नन्वन्तरङ्गबहिरङ्गसाधनयोरनुष्ठाने किमिति कर्तव्यता विशेषः कश्चिदस्ति किं वा नेति तत्राऽऽह—

बहिरङ्गसाधनमशेषगुरोः

परमेश्वरस्य चरणाम्बुजयोः ।

नियमात्समर्पितमशेषमघं

विनिहन्ति बुद्धिनिलयं सुमहत् ॥ ३५२ ॥

बहिरङ्गेति । नियमादिति । फलासङ्गहानेन । यज्ञादिषु भगवत्समर्पणमुत्कर्षकारणमित्यर्थः ॥ ३५२ ॥

अ० टी०—अन्तरङ्गबहिरङ्गसाधनयोरनुष्ठाने किमिति कर्तव्यविशेषः कश्चिदस्ति किं वा नास्तीति विवक्षायामाह—बहिरङ्गेति । बुद्धिनिलयमिति बुद्धिगताभासाविविक्तजीवनिलयमिति यावत् । नियमादिति कर्मणि कर्तृत्वाभिनिवेशं फलासक्तिं च हित्वा केवलं यज्ञात्मकस्य नारायणस्य तत्तद्देशतादिरूपेणावस्थितस्य समाराधनरूपमिदं कर्म कारिष्य इति प्रारम्भे श्रीमन्नारायणे भगवति सकारकं सफलं चेदं कर्मास्तु । इदं यथोक्तं कर्म कृते नारायणार्पणमस्त्विति वाऽन्ते च संकल्परूपो नियमस्तस्मान्नियमात्समर्पितमित्यर्थः । अत्राऽऽद्यशब्देनाऽऽत्मतत्त्वजिज्ञासोदयप्रतिबन्धकं स्वाभाविकं सकलमेव कर्म विवक्ष्यते ॥ ३५२ ॥

सु० टी०—किमन्तरङ्गेष्वप्येवं नेत्याह—

न तथाऽन्तरङ्गमुपलब्धिजने-

रूपकारकं शमदमप्रभृति ।

तदनुष्ठितं परमहंसजनैः

परमात्मतत्त्वमुपलम्भयति ॥ ३५३ ॥

न तथेति । परमहंसानुष्ठितत्वमेव तत्रोत्कर्षकरं न तु हरिसमर्पणमित्यर्थः ॥ ३५३ ॥

अ० टी०—बहिरङ्गसाधनानां भगवत्समर्पणमुत्कर्षकारणमस्तीत्युक्तमन्तरङ्गे तु तत्रास्तीत्याह—न तथेति । शमदमप्रभृति यदन्तरङ्गमुपलब्धिजनेरीश्वरत्वज्ञानोत्पत्तेस्तथा बहिरङ्गवद्गुणं सन्नोपकारकं किंतूपचित एव साक्षात्तत्त्वज्ञानसाधनमतो न तत्र परमेश्वरार्पणगुणयोगोऽपेक्ष्यत इत्यर्थः । तर्हि किं कोऽप्युत्कर्षहेतुरत्र नास्त्येव न किं त्वन्यदेवात्र परमहंसकृतत्वमुत्कर्षहेतुरस्तीत्याह—तदनुष्ठितमिति । अत्राधिकारिविशेषकृतत्वमुत्कर्ष इत्यर्थः ॥ ३५३ ॥

सु० टी०—एवंविधविभागे किं मानमिति तत्राऽऽह—

भगवाननादिनिधनः कृपया

हरिरेव तदाह जगदेकहितः ।

सकलं समर्प्य मयि युक्तमनाः

कुरु कर्म शुद्धिकरमित्यसकृत् ॥ ३५४ ॥

न तथाऽन्तरङ्गफलसंन्यसनं

क्वचिदूचिवानत इति विदितम् ।

अनपेक्ष्य तत्फलपरित्यजनं

परमात्मनिश्चयफलं तदिति ॥ ३५५ ॥

भगवानिति द्वाभ्याम् । ‘ मयि सर्वाणि कर्माणि संन्यस्य [गी० १८ । ५७] ‘ मच्चित्तः सततं भव । मदर्थमपि कर्माणि ’ [गी० १८ । ५७] इत्यादिभिरित्यर्थः । नन्विदमन्तरङ्गेऽपि समानमिति नेत्याह—न तथेति । इदं विदितमित्युक्तमेव दर्शयति—अनपेक्ष्येति ॥ ३५४—३५५ ॥

अ० टी०—बहिरङ्गेषु भगवत्समर्पणगुणविधाने प्रमाणमाह—भगवानिति ।

‘ मयि सर्वाणि कर्माणि संन्यस्याध्यात्मचेतसा ।

निराशीर्निर्ममो भूत्वा युध्यस्व विगतज्वरः ॥ ’ [गी० ३ । ३०]

‘ यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्च्य सिद्धिं विन्दति मानवः ’ ॥ [गी० १८ । ४६]

मदर्थमपि कर्माणि कुर्वन्सिद्धिमवाप्स्यसि ’ [गी० १२ । १०] इत्येवमसकृद्भगवानाहेत्यत एतादृशं भगवद्गीतावाक्यमिह प्रमाणमित्यर्थः ॥ ३५४ ॥

अ० टी०—एतदन्तरङ्गेऽपि समानं किं न स्यादिति चेन्नेत्याह—न तथाऽन्तरङ्गेति । किं विदितं तदाह—अनपेक्ष्येति । परमात्मनिश्चयफलं तदन्तरङ्गसाधनमिति यतोऽतस्तत्फलपरित्यजनमनपेक्ष्य तदनुष्ठेयं परमपदं सुजनैरिति विदितमिति योजना । अन्तरङ्गसाधनानां यज्ञादिवत्फलान्तराभावात्तत्त्वविज्ञानं प्रति व्यवधानाभावाच्च न तेषु फलत्यागेश्वरसमर्पणगुणयोगापेक्षाऽस्त्यतो न समर्पणवचनं साधारणविषयं किं तु बहिरङ्गविषयमेवेति भावः ॥ ३५५ ॥

सु० टी०—युक्त्याऽप्येवं विभाग इत्याह—

अपि च बन्धनहेतुतया श्रुतं

समसमीक्षणकौशलशालिनः ।

भवति शुद्धिकरं न च बन्धक-

द्भवति कर्म तथा घटते हि तत् ॥ ३५६ ॥

अपि चेति । बन्धहेतुतया देहेन्द्रियसंबन्धोपमोग्यफलहेतुतया श्रुतं यज्ञादि भवतु कर्म तथाऽपि समसमीक्षणकौशलशालिनः समदृष्टेरशुद्धि-
रूपफलकामनापरिहारेण भगवदर्पणबुद्ध्याऽनुतिष्ठतः शुद्धिकरं भवति न बन्धकृदित्यर्थः । कथं बन्धकस्वभावस्य तद्वैपरीत्यं तत्राऽऽह—तथेति । यथा केवलस्य दध्नो ज्वरहेतुत्वेऽपि मधुसंवलितस्य तस्य पुष्टिहेतुत्वं तथैतदपि बाध्येषु युक्तमित्यर्थः ॥ ३५६ ॥

अ० टी०—न्यायतोऽप्येवमेव युक्तमित्याह—अपि चेति । बन्धनहेतुतया स्वभा-
वतोऽनात्मरूपफलप्रदत्वेनाऽऽत्मनः संसारबन्धहेतुतया श्रुतं यत्कर्मजातं तत्समसमीक्षण-
कौशलशालिनः समस्य ब्रह्मणः समीक्षणं ज्ञानं तस्मिन्कौशलं तदुदयविरोध्यर्थपरित्यागेन तदुत्पत्त्यनुकूलसाधने निष्ठा तद्वतः पुंसस्तच्छुद्धिकरं भवतु । न च बन्धकृद्भवति कर्मेति तद्वहिरङ्गसाधनं तथा भगवत्समर्पणादियोगि घटत एवेत्यर्थः । स्वतोऽशुद्धानां कर्मणामशु-
द्धिक्त्वांशपरिहारेण शुद्धत्वं भगवत्समर्पणवशादिति युक्तमिति भावः ॥ ३५६ ॥

सु० टी०—नन्वन्तराङ्गाणामपि तुल्यमशुद्धत्वं क्रियाकारकरूपावि-
शेषादिति नेत्याह—

यदिह साधनमात्मधियः श्रुतं

न च फलान्तरहेतुतया श्रुतम् ।

शमदमादिकमत्र तु कौशलं

किमपि काङ्क्षितमस्ति न सिद्ध्ये ॥ ३५७ ॥

यदिहेति । एषां ज्ञानहेतुत्वेन बन्धाहेतुत्वात्परमसात्त्विकत्वेन शुद्धत्व-
मित्यर्थः ॥ ३५७ ॥

अ० टी०—नन्वन्तरङ्गसाधनानामपि तुल्यमशुद्धत्वं क्रियाकारकरूपत्वाविशेषादिति
चेन्नेत्याह—यदिह साधनमिति । अक्षरार्थस्वातिरोहितः । अन्तरङ्गसाधनानां बन्ध-

हेतुत्वानवगमात्सम्यग्ज्ञानहेतुत्वावगमाच्च परमसात्त्विकतया स्वतः शुद्धत्वमवसीयत इति नात्राशुद्धिशङ्केति भावः ॥ ३५७ ॥

सु० टी०—साधनोक्तिमुपसंहरति—

उक्तं साधनजातमत्र सकलं विद्यासमुत्पत्तये

यस्मिन्कर्मणि वैदिकेन विधिना नुन्नः परिव्राजकः ।

कर्तृत्वाद्युपमर्दनेन भवता विद्यानुकूलात्मना

कर्तव्यं तदशेषतस्तदनु ते विद्या विपाकं व्रजेत् ॥ ३५८ ॥

उक्तमिति । नुन्नः प्रेरितस्तेन परिव्राजकस्यात्राधिकार उक्तः । ततः किं तत्राऽऽह—भवतेति । कर्तृत्वादीति शेषिविरोधपरिहारायोक्तम् । युक्तिमिस्तदनुपमर्दने ह्यकर्त्रात्मानुभवरूपविद्याप्रतिबन्धान्न तद्विपाकः स्यादिति ॥ ३५८ ॥

अ० टी०—अध्यायार्थमुपसंहरति—उक्तं साधनजातमिति । अत्र तृतीयाध्याये सकलमन्तरङ्गबहिरङ्गरूपं विद्यासमुत्पत्तयेऽपेक्षितमुक्तमियुपसंहारवाक्यान्वयः । एतच्चोक्तं साधनजातं कर्तृत्वादिबुद्धिराहित्येन कर्तव्यमविक्रियब्रह्मात्मविद्योदयाय तत्परिपाकाय चान्यथा तदानुकूल्यायोगाच्छेषिविरोधापत्तेरित्याह—यस्मिन्कर्मणीति । अत्र परिव्राजकप्रहणं यज्ञादिकर्मचोदनाविषये भाविनीं वृत्तिमाश्रित्य शमादिचोदनायां तु साक्षादिति द्रष्टव्यम् । नुन्नः प्रेरितः । अशेषतः सर्वमेवेति यावत् । तदनुसम्यक्साधनसंपत्तिसमनन्तरं ते तव विद्या विपाकं व्रजेत्फलपर्यन्ता भविष्यतीत्यर्थः । विपाकप्रहणमुत्पत्तेरप्युपलक्षणम् । यद्वा परिव्राजकस्यान्तरङ्गानुष्ठाननिष्ठयां विशेषमाह—यस्मिन्कर्मणीति । शमादियुक्ते वेदान्तश्रवणादावित्यर्थः । अत्र परिव्राजकप्रहणं यथार्थमेव । समानमन्यत् ॥ ३५८ ॥

सु० टी०—यदि परिव्राजकानुष्ठितस्यैव श्रवणादेर्विद्यापरिपाकहेतुत्वं तदा वानप्रस्थाद्यनुष्ठितस्य वैयर्थ्यं स्यादिति तत्राऽऽह—

वानप्रस्थगृहस्थनैष्ठिकजनैरन्यैश्च वर्णाश्रमैः

कर्मव्यध्वनिषेवितं भवति वै जन्मान्तरे पाचकम् ।

विद्यायाः श्रवणादिलक्षणमिदं न ह्येतदेषां कचि-

च्छास्त्रेण प्रतिषिद्धमीक्षितमिदं शूद्रस्य दृष्टं यथा ॥ ३५९ ॥

वानप्रस्थेति । यतस्तेषां श्रवणादिकर्म विमार्गोत्प्रेषितं भवति संन्यस-
रूपाङ्गामावात्ततो जन्मान्तरे पारमहंस्याश्रमे फलपर्यन्तं भवतीत्यर्थः ।
तर्हि तेषामधिकारे किं मानमिति चेत्तत्राऽऽह—न हीति । दृष्टफलत्वा-
त्सामान्यतः प्राप्तोऽधिकारः प्रतिषेधादयोग्यः स च नैषामस्ति यथा
शूद्रस्येत्यर्थः ॥ ३५९ ॥

अ० टी०—नुनः परिव्राजक इति शमादियुक्तश्रवणादौ परिव्राजकस्याधिकार उक्तो न
केवलमस्यैवाधिकारः किंत्वन्येषामपि त्रैवर्णिकानामस्यत्राधिकार इत्याह—वानप्रस्थेति ।
कर्मव्यध्वेति । कर्मविरुद्धमार्गरूपम् । यद्वा कर्ममार्गमध्ये वानप्रस्थादिभिर्निषेवितं
श्रवणमिदं यज्जन्मान्तरे विद्यायाः पाचकं भवतीति योजना । एतेषां ब्राह्मणरूपजन्मान्तरे
पारमहंस्याश्रमप्राप्तौ फलपर्यन्ततां भवतीत्यर्थः । कुत एषामप्यत्राधिकारप्राप्तिरिति चेत्प्रतिषे-
धादर्शनादेवेत्याह—न ह्यतदेषामिति । यथेदं शूद्रस्य प्रतिषिद्धं दृश्यते तथैतच्छ्रवणा-
देषां वानप्रस्थादीनां न कचिच्छास्त्रेण प्रतिषिद्धमीक्षितमस्ति । अतो दृष्टफलत्वादेव सर्वेषां
सामान्यतोऽधिकारप्राप्तौ प्रतिषेधादेव तदपवादो युक्तो यथा शूद्रस्य वेदाध्ययनादिप्रतिषेदर्श-
नादध्ययनाद्यपवादः । न चैषां तथा श्रवणादिनिषेधो दृष्ट इति प्रतिषेधाभावमात्रेण
प्राप्ताधिकारस्थितिरित्यर्थः ॥ ३५९ ॥

सु० टी०—ननु परिव्राजकस्यैवामावात्कुतस्तस्याधिकार इति
तत्राऽऽह—

सर्वश्रुतिस्मृतिवचोभिरयं परिव्रा-

णमुण्डः शुचिः परमहंस इति प्रसिद्धः ।

ज्ञानाय साधनधनेषु नियुज्यमानः

प्रायेण बुद्धिपरिपाकमवाप्स्यतीह ॥ ३६० ॥

सर्वेति । तर्हि कथं तस्य श्रवणादावधिकारस्तत्राऽऽह—ज्ञानायेति ।
'संन्यस्य श्रवणं कुर्यात्' इत्यादिभिरित्यर्थः । तर्हि तस्यापि किं
वनस्थादिवज्जन्मान्तरे एव विद्याविपाक इति नेत्याह—प्रायेणेति । पूर्वमे-
वेतदुक्तमित्यर्थः ॥ ३६० ॥

अ० टी०—यदि वानप्रस्थादेरधिकारे सत्यपि तत्कृतश्रवणादि जन्मान्तरे पाचकं
तदापरमहंसस्यास्मिन्नेव जन्मनि परिपक्वज्ञानोदय इति कथमध्यवसाय इति चेत्तत्राऽऽह—
सर्वश्रुतीति । मुण्ड इति ।

‘सशिखं वपनं कृत्वा त्रिवृत्सूत्रं त्यजेद्बुधः ।

यदक्षरं परं ब्रह्म तत्सूत्रमिति धारयेत्’ ॥

मुण्डोऽपरिग्रहः शुचिरद्रोहः' [जाब० ५] इत्यादिश्रुतिवचोभिरेतदनुसारिस्मृतिवचो-
भिश्च शिखायज्ञोपवीतादिकर्मसाधनानां साकल्येन त्यागवानित्यर्थः । शुचिरित्यैहिकामुष्मि-
कफलैषणात्यागादेहजात्याद्यभिमानत्यागाच्च शुद्ध इत्यर्थः । ज्ञानाय ज्ञानोत्पत्तय एव
साक्षात्साधनधनेष्विति यावत् । प्रायेणेति बलवत्प्रतिबन्धकाभाव इत्यर्थः । साधनचतुष्टय-
संपत्त्या प्राप्तपरमहंसश्रमस्यैव ज्ञानसाधनश्रवणाद्यनुष्ठानस्य साक्षाद्विधानात्परमहंसानुष्ठित-
त्वकृतः कचिदुत्कर्षोऽस्ति साधनानामिति गम्यते । दृष्टश्च परमहंस एव साद्रूप्येनानु-
ष्ठानलक्षण उत्कर्ष इति तस्यैवेह ज्ञानपरिपाकसिद्धिर्नेतरवर्णाश्रमाणामिति निश्चीयत इति
भावः ॥ ३६० ॥

सु० टी०—ननु जनकादीनां गृहस्थानामपि विद्योपलम्भश्रवणात्कः
परिवाजके विशेष इति तत्राऽऽह—

जन्मान्तरेषु यदि साधनजातमासी-

त्संन्यासपूर्वकमिदं श्रवणादिरूपम् ।

विद्यामवाप्स्यति जनः सकलोऽपि यत्र

तत्राऽऽश्रमादिषु वसन्न निवारयामः ॥ ३६१ ॥

जन्मान्तरेष्विति । संन्यासं विना ज्ञानपरिपाके तद्विधिवैवर्थापत्तेस्तद्वि-
धिबलादेव तेषां जन्मान्तरेष्वसंन्यासपूर्वकश्रवणाद्यनुमीयत इत्यर्थः ।
॥ ३६१ ॥

अ० टी०—नन्वाश्रमान्तरादिष्वपि परिपक्वज्ञानोदयः कचिदृश्यते तत्कथं तेषां जन्मा-
न्तरे पाचकं साधनानुष्ठानमिति चेन्नैष दोषस्तेषां पूर्वजन्मनि संन्यासपूर्वकश्रवणाद्यनुष्ठानं
वृत्तमिति कल्पनादन्यथा संन्यासविधित्रैयर्थ्यप्रसङ्गादित्याह—जन्मान्तरेष्विति । स्पष्टाऽऽ-
क्षरयोजना ॥ ३६१ ॥

सु० टी०—संन्यासस्य नियमेन ज्ञानसाधनत्वे प्रमाणमाह—

वेदान्तविज्ञावसुनिश्चितार्थाः

संन्यासयोगाद्यतयः शुद्धसत्त्वाः ।

ते ब्रह्मलोकेषु परान्तकाले

परामृताः परिमुच्यन्ति सर्वे ॥ ३६२ ॥

वेदान्तेति । ये पूर्वं शुद्धसत्त्वास्ते संन्यासपूर्वककृतश्रवणादियोगाद्वेदान्तोत्थाविशिष्टज्ञानेन निर्णीतात्मानः कदाचित्तदपरिपाकाद्ब्रह्मलोकं गताः सन्तो ब्रह्मणोऽन्तकाले तेन सह मुच्यन्त इत्यर्थः ॥ ३६२ ॥

अ० टी०—ब्रह्मविद्यार्थिनः संन्यासकर्तव्यत्वे तद्वतः कृतकृत्यत्वे च प्रमाणत्वेन मन्त्रश्रुतिमुदाहरति—वेदान्तविज्ञानेति । प्रागनुष्ठितैर्भगवत्परिपतैः कर्मपूगैः शुद्धसत्त्वाः संन्यासयोगाद्यतयः परमहंसा वेदान्तमहावाक्यजनितविज्ञानेन सुनिश्चितार्थाः समभिव्यक्तपरमानन्दाश्च ये ते सर्वे परान्तकाले महाप्रलयं ब्रह्मलोकेषु केनापि हेतुना हिरण्यगर्भलोकेषु स्थिता अपि परामृताः परमकैवल्यभाजः सन्तः परिमुच्यन्ति परिमुच्यन्त इत्यर्थः ॥ ३६२ ॥

सु० टी०—इतिहासमप्याह—

नैतादृशं ब्राह्मणस्यास्ति वित्तं
यथैकता समता सत्यता च ।
शीलं स्थितिर्दण्डनिधानमार्जवं
ततस्ततश्चोपरमः क्रियाभ्यः ॥ ३६३ ॥

नैतादृशमिति । वित्तं हितसाधनम् । एकता निःसहायता । समता सर्वत्र समदर्शिता । सत्यता सत्यभाषिता । शीलं शुभाचारः । स्थितिर्मर्यादानतिक्रमः । दण्डनिधानं हिंसानिवृत्तिः । आर्जवमक्रौटिल्यम् ॥ ३६३ ॥

अ० टी०—अत्रैवेतिहासवचनान्यप्याह—नैतादृशमिति । एकतैकाकिता सदैकरूपव्यवहारवत्ता वा समता विषमेष्वपि जनेषु समबुद्धिता सत्यता यथार्थभाषिता च शीलं मङ्गलाचारः स्थितिरक्षोभ्यता शीलस्थितिरित्येकपदपाठे शीले निष्ठा दण्डनिधानं सर्वाभूताभयदानं संन्यासः आर्जवमवक्रता कचिदर्थविशेषे व्यवहारविशेषे वाऽप्यनाग्रह इत्यावत् । ततस्ततः क्रियाभ्य ऐहिकामुष्मिकप्रयोजनाभ्य उपरम औदासीन्यमित्यर्थः ॥ ३६३ ॥

सु० टी०—सर्वक्रियोपरमफलमुदाहरणान्तरेणाऽऽह—

यतो यतो निवर्तते ततस्ततो विमुच्यते ।
निवर्तनाद्धि सर्वतो न वेत्ति दुःखमण्वपि ॥ ३६४ ॥

यत इति । निवृत्तिरेवाक्षेपदुःखतरणोपाय इत्यर्थः ॥ ३६४ ॥

अ० टी०—क्रियाभ्य उपरमे यत्फलं तत्प्रत्यक्षमित्येतद्वचनान्तरेणाऽऽह—यतो
यत इति ॥ ३६४ ॥

किं ते धनेन किमु बन्धुभिरेव वा ते

किं ते दारैर्ब्राह्मण यो मरिष्यसि ।

आत्मानमन्विच्छ गुहां प्रविष्टं

पितामहास्ते क गताः पिता च ॥ ३६५ ॥

सु० टी०—तथा किं ते धनेनेत्यस्यार्थः । अनित्यधनपुत्रादिकं
त्यक्त्वा नित्यात्मान्वेषणं हितमिति ३६५ ॥

अ० टी०—सर्वतो निर्वर्तनाद्दुःखलेशानुभवोऽपि न भवतीति कथं धनादिसुख-
साधनसंपत्त्या सुखोदयाभावे दुःखनिवृत्तेरसंभवादित्याशङ्क्य वाक्यान्तरोदाहरणेन परिहरति—
किं ते धनेति । हे ब्राह्मण यस्त्वं मरिष्यसि किं धनादिभिः कृत्यं जीवतो हि
तत्सुखाय स्यात्तस्मान्मरणात्पूर्वमेव धनादि सर्वं परित्यज्य गुहां प्रविष्टं बुद्ध्यन्तरनुप्रविष्टं
यथावदनभिव्यक्तमात्मानमन्विच्छ तत्स्वरूपान्वेषणं कुरु तत एव तवाक्षयसुखप्राप्तिरित्यर्थः ।
मरणमवश्यमेवेत्यत्र मानमाह—पितामह इति ॥ ३६५ ॥

अर्थस्य मूलं निवृत्तिः क्षमा च

कामस्य रूपं च वयो वपुश्च ।

धर्मस्य यागादि दया दमश्च

मोक्षस्य सर्वोपरमः क्रियाभ्यः ॥ ३६६ ॥

इति श्रीदेवेश्वरपूज्यपादशिष्यसर्वज्ञात्मभट्टारकमहामु-

निविरचिते संक्षेपशारीरके साधनलक्षणं

तृतीयोऽध्यायः ॥ ३ ॥

सु० टी०—अर्थस्य मूलमिति । निवृत्तिः शाठ्यम् । क्षमा सहिष्णुता । शेषं
स्पष्टम् ॥ ३६६ ॥

श्रीमन्महेशचरणाब्जमधुव्रताग्नि-

चिन्मिश्रधीरपुरुषोत्तमनिर्मितायाम् ।

शारीरकार्थसुखबोधनदीपिकाया-

मध्याय एष निरगाद्गहनस्तृतीयः ॥ ३ ॥

अ० टी०—चतुर्विधपुरुषार्थानामसाधारणकारणप्रदर्शकं वाक्यमुदाहरन्सर्वक्रियानि-
वृत्तिरेव मोक्षस्यासाधारणो हेतुरित्याह—अर्थस्य मूलमिति । निवृत्तिश्छलम् ।
अन्ये पुरुषार्था नानाहेतुसाध्या मोक्षस्य त्वेक एव हेतुरित्याह—मोक्षस्येति । सर्व-
क्रियोपरमस्य विना तत्त्वार्थावलम्बनमशक्यत्वात्तेन तत्पूर्वकं तत्त्वज्ञानमुपलक्ष्यते । तथा च,
श्रुतिः—‘ न कर्मणा न प्रजया धनेन त्यगेनैके अमृतत्वमानशुः । तमेव विदित्वाऽति-
मृत्युमेति नान्यः पन्था विद्यतेऽयनाय ’ [महाना० १० । ५] इति च ॥ ३६६ ॥

इति श्रीकृष्णतीर्थशिष्यरामतीर्थकृतायां संक्षेपशारीरकटीकायामन्वयार्थप्रकाशिकायां
साधनाभिधस्तृतीयोऽध्यायः समाप्तः ॥

परिशिष्टम् ।

अस्माभिरेतद्दीक्षाशोधनावसरे मुद्रणसमये च पुस्तकान्तर्गलाभात्तत्स्थले त्रुटिदर्शिता, परं मुद्रितपुस्तकलाभे, अध्यायसमाप्तौ परिशिष्टरूपेण सा त्रुटिः पूर्णतामापादिता । यद्यप्यत्र केषां चिच्छ्लोकानां टीका नानुपूर्वीतः संगच्छते तथाऽपि टीकैक्यं निश्चित्य मुद्रितपुस्तकात्तत्तच्छ्लोकटीका पूर्णैवात्र गृहीता ।

पेज ८६ श्लो० ६०-६४ अन्वयार्थटीका—

न केवलं पुरुषतन्त्राभावादेव ब्रह्मज्ञानस्याविधेयताऽपि तु विषयासिद्धेरपीत्याह—
अपि च रूपितगोचरतेति । विधेर्विधानस्य नियोगस्य वा रूपितगोचरताऽन्यतोऽ-
 वगतविषयनिष्ठता हि स्वभावो यथा यागादेः क्रियाया विषयस्य लोकतः सिद्धौ
 तस्मिन्विधिर्दृष्टो नात्यन्तानवगते धात्वर्थ इत्यर्थः । तर्हि प्रकृतेऽप्यवगतगोचरताविधेः किं
 न स्यादिति नेत्याह—**न परमात्मधिय इति ।** अयमर्थः—न तावदहमिति सर्वजनीन-
 मात्मज्ञानं विधेयं तदनुष्ठानस्य विनाऽपि विधिं नित्यप्राप्तत्वात्तद्विधानस्य मोक्षफलत्वा-
 भावाच्च । अथालौकिकपरमात्मज्ञानं विधेयं तदनुष्ठानस्यान्यतोऽप्राप्तत्वान्मोक्षफलत्वोपपत्ते-
 र्हेति मतं तदपि न तस्य वेदान्तवाक्येभ्योऽन्यतोऽसिद्धेर्विषयासिद्धौ विध्यसंभवात् । नहि
 परमात्मनोऽसिद्धौ तद्विशेषितं ज्ञानं सिध्यति । परमात्मा चोपनिषद एवेति स्थितेरुप-
 निषद्वाक्यस्य विधिपरत्वेन तेन परमात्मसिद्धिः । परमात्मपरत्वे च न विधिसिद्धिरुभयपरत्वे
 तु वाक्यभेदापत्तिरतो न परमात्मधियो निरूपणमस्तीति । अतो विषयासिद्धेर्न विधि-
 रित्युपसंहरति—**अविदिते परमात्मनीति ।** रूपितता सिद्धता घटनान्विता प्रामा-
 णिकी विशेषणासिद्धौ विशिष्टविषयस्याप्यसिद्धेरित्यर्थः ॥ ६० ॥

अथ सत्यज्ञानादिवाक्यानां ब्रह्मप्रतिपादकत्वमवान्तरतात्पर्येणाभ्युपेयते ततः सिद्धे
 ब्रह्मावगमे विधिरिति चेत्तत्राऽऽह—**विदितता परमात्मन इष्यते यदीति ।** यदि
 सत्यादिपदैः परमात्मनो विदितत्वमङ्गी क्रियते तदाऽस्य परमात्मनो धियो ज्ञानस्य विधिर्वृथा
 निरर्थको भवेत् । कुत इत्यत आह—**निखिलभेदेति ।** निखिलभेदस्याशेषविकल्पस्य
 संसारलक्षणस्य यन्निदानमनाद्यनिर्वचनीयाज्ञानं तस्य निवृत्तितः परमात्मज्ञानोदयनान्तरी-
 यकतयाऽपबाधनाद्विध्यनुष्ठानकार्यस्य प्रागेव सिद्धेस्तत्र विधिरनर्थक इत्यर्थः । न केवल-
 मस्मिन्पक्षे विधिवैयर्थ्यमशक्यता चेत्याह—**भवतीति ।** तद्विषयाद्यपि विध्यपेक्षित-
 विषयनियोज्यकारकफलाद्यपि तदा दुर्लभं भवति । नहि वेदान्तवाक्यप्रमाणेनाद्वितीयं
 ब्रह्मैवाहमात्मैयवगमे तद्विरुद्धक्रियाकारकफलभेदस्फुर्तिरुन्मिषेद्येन विध्यवसर इत्यर्थः ।

तस्मात्कर्मकाण्डविषय एव विचारः प्राच्या मीमांसया कृतो न ज्ञानकाण्डविचारोऽतः पृथगारम्भो युक्त एवेति भावः ॥ ६१ ॥

अगतार्थत्वसाधनमुपसंहरति—इति न धर्मावशेषसमर्पणमिति । इति अतः श्रुतिशिरोवचनैर्धर्मविशेषस्य ज्ञानोपासनारूपस्य समर्पणं च क्रियते विनाऽपि विधिसंबन्धं फलवद्विज्ञानसमर्पकत्वात् । ततस्तस्मात्परमात्मविचारणे धर्मविचारगतार्थतानवसरो भवन्ति पृथगेव ब्रह्मविचारः कार्य इत्यर्थः ॥ ६२ ॥

ननु वेदान्तेष्वपि ‘आत्मा वा अरे द्रष्टव्यः’ [बृह० २ । ४ । ५] ‘सोऽन्वेष्टव्यः स विजिज्ञासितव्यः’ [छा० ८ । ७ । १] ‘तद्विजिज्ञासस्व [तैत्ति० ३ । १ । १] इत्येवमादिषु विधयः श्रूयन्ते । ते चानन्यार्था इति कथं वेदान्तिषु विध्यभावेनागतार्थतोच्यत इति चेन्मैवं तेषामन्यार्थत्वादित्याह—अर्हाद्यर्थे चेति । न केवलं विधावेव तव्यप्रत्ययो विहितो येन तच्छ्रवणबलाद्वेदान्तेषु विध्यभ्युपगमः किंतु ‘अर्हे कृत्यतृचश्च’ [पा० सू० ३ । ३ । १६९] इतिसूत्रयतः पाणिनेराचार्यस्यार्हाद्यर्थे चापि कृत्यस्मरणमभिमतमिष्टमेव । तथा लिङ्गलोडादेश्च प्रत्ययस्य प्रचुरं यथा स्यात्तथा प्रार्थनादौ वृत्तिः पाणिनेर्जैमिनेश्चाऽऽचार्यस्याभिमतता । भवत्वेवं तथाऽपि प्रकृते किमायातं तदाह—तस्मादिति । अन्यथेति विध्यर्थत्वव्युदासेनार्हार्थतयैव योजनीयमित्यर्थः । तत्र हेतुमाह—विध्यर्थेति । स्फुटं यथा भवति तथोदितनयात्पूर्वोक्तन्यायाद्विध्यर्थसंभवेन हेतुनेति योजना । तस्मादेतच्छास्त्रमन्यागतार्थमन्यतो न विचारितार्थमित्यर्थः ॥ ६३ ॥

नन्वेवमुक्तेन प्रबन्धेनासाधारणविषयप्रयोजनत्वेऽपि प्राच्या मीमांसया शास्त्रान्तरेण चा गतार्थत्वाभावेऽपि नेदमारम्भमर्हत्यधिकार्यभावात् । न हि निरधिकारिकं किमपि शास्त्रमस्ति । न चेहाधिकारी कश्चिदसाधारणः संभवति । न तावद्देहाध्ययनवानिहाधिक्रियते तस्य धर्मब्रह्मजिज्ञासयोः साधारण्याद्धर्मविचारं परित्यज्य ब्रह्मविचार एव प्रवृत्त्यसंभवात् । तथाऽपि धर्मविचारानन्तरं स एवेह प्रवर्तिष्यत इति चेन्न तस्य विचारितधर्मानुष्ठान एव प्रवृत्तिसंभवात् । अनुष्ठानाय हि तेन धर्मो विचारितो न केवलमदृष्टार्थमिति । तर्ह्यनुष्ठानानन्तरं स एव विचारमेनं करिष्यतीति चेन्नानाश्वासापत्तेः । न हि स्वयमधीत्यार्थमवबुध्य सर्वमवबुद्धं वेदार्थमनुष्ठाय पश्चाद्ब्रह्मजिज्ञासां करिष्यामीत्यध्यवसायः कस्यचिदुपपद्यते तावत्कालं जीवनं प्रत्यनान्वासात्सर्वकर्मनुष्ठानाशक्तेश्च । संदेहेऽपि शास्त्रीयाधिकारिनियमासिद्धेर्निरधिकारिकमिदं शास्त्रमापद्येत । नन्वधीतस्वाध्यायः कर्मफलरागशून्यतया तद्वेतुधर्मजिज्ञासां परित्यज्येहैव मोक्षसाधनं ब्रह्मज्ञानेच्छुर्मुमुक्षावशात्प्रवर्तिष्यत इति चेन्न यथोक्तस्य मुमुक्षोरेवासंभवाच्चानु-

मुक्षोदयहेतवभावादित्याशङ्क्य मनुष्याणां सहस्रेषु कस्यचिन्मुमुक्षोदयोऽपि संभाव्यत एवेति मन्वानस्तत्कारणं तावच्छ्रौतमनुकामति—एकाहाहीनेति । अत्रैकाहादिग्रहणमग्न्याधेयप्रभृत्यारब्धाग्निहोत्रादिहविष्यज्ञसंस्थानामप्युपलक्षणम् । स्मार्तेषु कर्मस्वधिकृतस्यैव श्रौतेष्वधिकारत्तान्यप्यत्रार्थादुक्तानि ज्ञातव्यानि । एकाहादिशब्दा अग्निष्टोमादिगतसुत्यांहवाचकाः । सुत्याहेषु हि प्रधानकर्म निर्वर्त्यते । अतः प्रधानग्रहे तदङ्गानामपि ग्रहणमर्थसिद्धमिति मत्वोक्तमेकाहेत्यादीति द्रष्टव्यम् । यस्मिन्नहनि प्रातः सवनादिक्रमप्रभृतयो यागा एकाहशब्देनोक्ताः । अहीनशब्देन द्विरात्रप्रभृतीनि द्वादशाहान्तानि सुत्यादिनाम्येवोच्यन्ते । एतान्येकाहाहीनाख्यानि कर्माण्येकयजमानकानि । सत्रं नामानेकयजमानकः कर्मविशेषो यत्र यजमाना एवर्त्विजो भवन्ति । तच्च द्विविधं द्वादशाहाद्यहर्गणैः साध्यं रात्रिसेत्राख्यमनेकविधं, यत्रोपयन्तीति विधिः प्रवर्तते सैका विधा सत्राणाम् । यत्र पुनरासतेति विधिः प्रवर्तते तान्ययनाख्यानि संवत्सरसत्राणि गवामयनादीनि सहस्रसंवत्सरान्तानीत्यपरा विधेति विभागः । एषां विहितेति विशेषणं फलावश्यंभावनियमार्थम् । तथा चैकाहाहीनसत्रद्वयानि च तानि विधिविहितानि तानि च तान्यनेकानि च तानि कर्माणि चेति तथा तेषामनुभावः सामर्थ्यं तेन ध्वस्तः पराकृतः स्वान्तस्यान्तःकरणस्योपरोधो विद्योदयप्रतिबन्धलक्षणः पाप्मा येषां ते तथोक्ताः । स्वाधिकारप्राप्तश्रौतस्मार्तसकलकर्मनुष्ठानजनितपुण्यमाहात्म्येन क्षपिताशेषकल्मषा इत्यर्थः । एवंविधाः पुरुषाः कथमपि कथंचिदनेकजन्मानुष्ठितसुकृतपरिपाकवति जन्मनि सति चिद्विदक्षां प्रत्यक्चैतन्ययाथात्म्यदर्शनेच्छां ब्रह्मजिज्ञासामितियावत्, लभन्ते । कथमपि लभन्त इति वदता ब्रह्मजिज्ञासाया दौर्लभ्यं सूचितम् । तथाचोक्तं भगवता—‘मनुष्याणां सहस्रेषु कश्चिद्यतति सिद्धये ।’ [भ० गी० ७ । ३] ‘बहूनां जन्मनामन्ते ज्ञानवान्मां प्रपद्यते’ [भ० गी० ७ । १९] इति च । क्षपितसमस्तस्वान्तदोषतया गलितपक्षपातधियः स्फुरितयुक्तिसहस्रतया पुरुषार्थसारं विचिन्वन्तः साधनचतुष्टयसंपन्नाः सन्त आत्मतत्त्वजिज्ञासवो जायन्त इत्यर्थः नन्वेनेन क्रमेण केऽपि ब्रह्मविविदिषवो भवन्तीत्यत्र किं प्रमाणमित्याकाङ्क्षायामाह—यज्ञेनेत्यादीति । ‘तमेतं वेदानुवाचनेन ब्राह्मणा विविदिषन्ति यज्ञेन दानेन तपसाऽनाशकेन’ [बृह० ४ । ३ । २२] इति वाक्यं शतपथशब्दवाच्यब्राह्मणवाक्यैः

श्लो० १३०—१३१ पे० १३७—

सिद्धे वस्तुनि शब्दसामर्थ्याभावाच्च न सिद्धे ब्रह्मणि वेदान्तप्रामाण्यमित्याह—कार्यान्वयान्वयिनीति । अयमर्थः—बालो हि गामानयेति प्रयोगश्रवणसमनन्तरं प्रवर्तमानं पुरुषमुपलभ्य तस्य प्रवृत्तिलिङ्गेन तत्कारणतया प्रवर्तकधियं गवानयनकर्तव्यताज्ञानं शब्दश्रवणानन्तर्याच्छब्दकार्यतया परिकल्प्यानुमाख्येयगवानयनकर्तव्यतालक्षणे प्रवर्तकगमानयेत्यस्य सामर्थ्यं प्रतिपद्य, पुनरपि प्रयोगभेदेष्वावापोद्वापाभ्यां प्रविभज्य । वाक्यं

वाक्यार्थं च वाक्यभागं वाक्यार्थभागस्य वाचकमिति च तत्तद्वाक्यार्थभागप्रतीतेस्तत्तद्वाक्यभागान्वयव्यतिरेकाभ्यां परिकल्प्य कार्यान्वयान्वयीति वस्तुनि शब्दशक्तिं वेत्ति स्वयमेव व्युत्पादनानपेक्षया प्रत्यक्षादिबन्धनस्वव्यवहारदृष्टान्तेनान्वयव्यतिरेकाभ्यां कार्यकारणभाक्ग्रहणकौशलेन वेत्ति । तत्र यौ वाक्यभागस्य पदस्यान्वयव्यतिरेकानुविधायिनौ वाक्यार्थभागस्यान्वयव्यतिरेकौ तौ कार्यान्वयविशिष्टस्य न गवाद्यर्थमात्रस्य । यतो गामानयेति वाक्ये गोपदस्योद्धरेऽश्वपदस्य वाऽन्वये कार्यान्वितस्यैव गोरुद्धारः । आवापश्चाश्वस्य । कार्यान्वितस्यैव गोरुद्धारे तद्रतकार्यान्वयस्याप्युद्धारादश्वावापे वाऽश्वगतकार्यान्वयस्याऽऽवापात् । तथाच कार्यान्वितार्थे सर्वस्य शक्तिरिति निश्चीयते । अत्र कार्यान्वितार्थत्वं शब्दसामर्थ्यप्रतियोगित्वप्रयोजकमिति स्वीकारे कार्यवाचिपदस्य लिङादेः कार्यान्वितार्थवाचकत्वं कार्यान्तराभावात् संभवतीति तत्र स्वार्थेऽन्विते वा शक्तिरभ्युपेया स्यात्तथाच प्रयोजकद्वैतस्यमेष्टव्यं स्यात्तन्मा भूदिति प्रयोजकैकरूप्यसिद्धयर्थमाह—**कार्यान्वयान्वयिनीति** । कार्यप्रतियोगिको योऽन्वयस्तस्यान्वयि कार्यमन्यद्वा तस्मिन्शब्दशक्तिरिति प्रयोजकैकरूप्यसिद्धिरित्यर्थः ॥ १३० ॥

ननु कार्यनिरूपितान्वयावच्छिन्नेऽन्वयिनि शब्दशक्तिरिति वदता कार्यत्वावच्छिन्ने कार्ये शक्तिरभ्युपेयत्वात्वेनैव स्वस्य निरूपणं कार्यस्यायुक्तं कल्पनीयं स्यादिति चेत्तत्राऽऽह—**त्यक्त इति** । कार्यान्वितार्थे शब्दशक्तिरित्ययं पक्षः परित्यक्तस्तर्हि किं योग्येतरान्विते शब्दशक्तिमाश्रयामि नैवमित्याह—**नोक्त इति** । अयं हि पक्षः पूर्वमप्यनुक्तो मयाऽयोग्येन धेतरेण वाऽन्वयस्याप्रसक्तेः । व्यवच्छेद्याभावे योग्यताविशेषणस्य वैयर्थ्यात् । कार्यान्विते शब्दशक्तिरिति पूर्वमुक्तं सिद्धान्विते शब्दशक्तिरित्यस्य पक्षस्य व्यवच्छेदाय । सोऽपीदानीं त्यक्तस्त्वच्छ्रद्धानुरोधादित्यर्थः । तर्हि कथमभ्युपगम इति चेत्तदाह—**किं तु स्यादिति** । अस्य शब्दस्य शक्तिर्निजस्वभाववशादन्वितस्वार्थ इत्यर्थः । तर्हि सिद्धान्वितेऽपि शब्दशक्तिरभ्युपेया नेत्याह—**योग्यत्वादेस्त्विति** । न हि सिद्धस्य सिद्धेनान्वययोग्यता कार्यस्य वा कार्येणाऽऽकाङ्क्षा वा समस्वभावतया परस्परमुपयोगाभावात् । किं तु सिद्धकार्ययोरेव निर्वर्त्यनिर्वर्तकभूतयोरन्वययोग्यताकाङ्क्षा च तयोश्चान्वयः कार्यप्रधान इति कार्यैदमर्थं विशिष्टकार्यपरत्वं वाक्यस्य सिद्धमित्यर्थः ॥ १३१ ॥

श्लो० १४१ पं० १४५—

उपसंहरति—**एवमिति** । एवं बहुन्यायापेक्षवैऽपि शीघ्रमेव व्युत्पत्तिर्भवतीत्याह—**कतिपयैवासरेरिति** । स्वतःप्रामाण्याद्वालानामवक्रबुद्धित्वाद्बुभुत्सुत्वाच्चैतादृशमन्वयव्यतिरेककौशलं क्षिप्रमेव भवतीति भावः । एवं कार्यान्विते शब्दशक्तिकथनेन किं प्रकृत इति तदाह—**तस्मादिति** ॥ १४१ ॥

श्लो० १५६ पे० १५५—

सोऽयमितीति । उभयप्रकारा जहदजहद्रूपा । तदेवोपपादयति—**देशादीति ।** तदेतद्देशकालवैशिष्ट्यरूपभागवर्जनात् । केवलं यथा स्यात्तथा तदिदं पदाम्नां पुंस उपात्त-
तया चेत्यर्थः । उपसंहरति—**एवं त्रिधेति ।** गङ्गायां घोष इत्यत्र हि वस्तुतो गङ्गा-
संबन्धि यत्तीरं घोषान्वययोग्यं तदेव लक्षणया प्रतीयते न तु गङ्गाविशिष्टीरम् । तस्य तेन
रूपेणान्वयायोग्यत्वात् । अतो गङ्गापदे जहल्लक्षणैव । एवं बहिः शोणस्तिष्ठतीत्यादौ
निष्कृष्टद्रव्यगुणमात्रस्य बाह्यदेशस्थित्यनुपपत्तेः शोणगुणविशिष्टस्यैवाश्वस्य नियमेन स्थित्य-
वगमात्साऽजहल्लक्षणा स्वार्थमुपादायैव तस्य द्रव्ये वृत्तेः । सोऽयमित्यादौ प्रागुक्तन्याये-
नाभेदविरुद्धदेशादिपदार्थभागं परित्यज्य धर्मस्वरूपं पदार्थभागमुपादायेदं वाक्यमभेदं
प्रतिपादयतीति तत्र सा जहदजहद्रूपेति लाक्षणिकी वृत्तिस्त्रिधा भवतीत्यर्थः ॥ १५६ ॥

श्लो० १६१ पे० १६२—

आदेयांश इति । आदेयांशे लक्ष्यांशे त्वय्यद्वयात्मप्रकाश आत्मस्वरूपे ब्रह्मण्णीति-
यावत् । यद्यप्येवमुक्तप्रकारेण पदार्थयोरणुमात्रोऽपीषन्मात्रमपि केनाप्यंशेनेति यावत् ।
भेदो नास्ति तथाऽपि यस्माच्छब्दौ तत्त्वं पदात्मकौ बाह्यं लक्ष्यार्थबहिर्भूतं भिन्ने मिथो
व्यावृत्तं हेतुं शब्दप्रवृत्तिनिमित्तकं कार्यकारणत्वलक्षणमादाय वर्तते तस्मात्पदयोर्जामिता
पुनरुक्तता पर्यायत्वापत्तिर्नास्ति । अतो नोक्तदोषद्वयस्याप्यत्रावकाश इत्यर्थः । लक्ष्यार्थभेदा-
भावेऽपि वाच्यार्थभेदात्पदभेदः प्रवृत्तिनिमित्तभेदादव्यावर्त्यभेदाच्च न पौनरुक्त्यमिति
भावः ॥ १६१ ॥

श्लो० १६४ पे० १६५—

प्रथमचरमेति । प्रथमपदमसंजातविरोधितया मुख्यार्थमेव चरमं तु पदं मुख्यार्थांशे
तद्विरोधाल्लक्षणामर्हतीत्यस्यार्थस्य न्यायसिद्धत्वात्प्रथमचरमभाव एवैकपदलक्षणानिर्णये कार-
णमिति चेदिति शङ्काभागयोजना । अतिप्रसङ्गित्वेन निराकरोति—**अयमपीति ।**
अस्य पदप्रयोगे प्रथमचरमभावस्यान्यथादर्शनमेव वेदगतमुदाहृत्य विशदयति—**चरम-**
पठितमिति । तत्पदमित्यसंसारिवस्तुविषयं पदमितियावत् । अध्वर्युवेदो यजुर्वेदः । तत्र
हि ‘ अहं ब्रह्मास्मि ’ (बृ० १ । ३ । १०) इति संसारिविषयं पदं प्रथमं पठ्यत
इत्यतोऽत्र पाठनियमाभावात्तदनुरोधे चाव्यवस्थितार्थमिदं वाक्यं स्यादित्यर्थः ॥ १६४ ॥

श्लो० १९६ पे० १८७—

प्राथम्यभाक्प्रथमप्रतीतिविषय इत्यर्थः । विशेषणेतस्याऽन्वय इत्यनुषङ्गः । विरोधो-
द्भवो विरोधस्फुरणम् । उत्पन्ने च विरोधे तत्परिहारेणैकरसक इति योज्यम् ॥ १९६ ॥

श्लो० २०३ पे० १९२—

कथं युक्तं न प्रतिभातीयपेक्षायामाद्यं पक्षमनूद्य दोषमाह—संबन्धिरूपमिति ।
 संबन्ध्याकारवत्तया लक्ष्यत्वे लक्षणया विशिष्टविषयत्वादखण्डवाक्यार्थसिद्धिर्दूरापास्तेत्यर्थः ।
 द्वितीयं प्रत्याह—अनन्वितमिति । लोके वाच्यार्थासंबन्धे लक्षणायाऽदर्शनाद्वेदेऽपि
 तत्र सा न युक्तेत्यर्थः ॥ २०३ ॥



अक्षेपशारीरकस्य श्लोकाद्यचरणप्रतीकवर्णानुक्रमः ।

श्लोकप्रतीकानि	अ०	श्लो०	श्लोकप्रतीकानि	अ०	श्लो०
अ			अज्ञाननाशपदमत्र हि मुख्य-		
अकार्यस्वरूपस्य कार्यत्वमिष्टं	१	२४७	मिष्टं	१	२१३
अकृतागमश्च कृतनिष्फलता	३	३०	अज्ञानमप्यविदुषोऽस्य न तु		
अक्षव्यक्तिर्विप्रतीत्यास्पदत्वं	३	७१	स्वतोऽस्ति	१	५१
अखण्डमेवाद्वयमात्मतत्त्वं	२	९७	अज्ञानमत्र यदि नानुभवात्प-		
अखण्डवाक्यार्थमनुव्रजन्ती	२	९६	सिद्धं	३	१२२
अग्निः क्षितोऽप्युल्मुकेन प्रदेश-	२	१६१	अज्ञानमप्यसदभावतया प्रसिद्धेः	१	१२१
अचतुर्गुणशौचवारणात्	१	८१	अज्ञानमस्ति सकलं हि सुनु-		
अजडकारणभावनिवन्धनं	१	३२५	तिकाले	३	१३३
अज्ञस्तावत्प्रत्यगात्माऽहमज्ञः	२	१३९	अज्ञानमात्मविषयं भवहेतुभूतं	१	३०३
अज्ञातताऽपि घटतेऽत्र दृशोऽ-			अज्ञानमावरणमावरणं च माया	३	१०८
नुभूतेः	१	३१६	अज्ञानमित्यजडबोधतिरस्कि-		
अज्ञातत्वे यानवोचाम दोषा	२	१४२	यात्मा	१	३१७
अज्ञातमर्थमवबोधयतः प्रमायां	१	११३	अज्ञानमेव च भविष्यति श-		
अज्ञातमर्थमवबोधयदेव मानं	२	८	क्तिरेषा	३	९४
अज्ञातमर्थमवबोधयितुं न शक्तं	२	२१	अज्ञानमेव तु तदाऽवगतं		
अज्ञानकल्पितमनिर्वचनीय-			त्वदीयं	३	१२१
मस्मिन् .	१	३३६	अज्ञानवर्जिततया परमेश्व-		
अज्ञानकल्पितमनिर्वचनीयमिष्टं	१	११८	रोऽसौ	२	१८३
अज्ञानजन्यकरणप्रतिबिम्बवाचि	२	२०७	अज्ञानसंशयविपर्ययरूपकाणि	३	३४३
अज्ञानतज्जघटनां चिदाधिकि-			अज्ञानात्मकवस्तु नाश्रयतया	२	२०९
यार्था	१	५५५	अज्ञानानि बहून्यसंख्यवपुषः	२	१३३
अज्ञानतज्जमखिलं जगदात्म-			अज्ञानानि ब्रह्म जीवा भवति		
भासा	२	१८५	भवति च	२	१६४
अज्ञानतज्जमतिहीनतया सुष्ठुते	३	१२७	अज्ञानानि ब्रह्मबुद्धीरनुसरति ततः	२	१३६
अज्ञानदाह इति नैकपदं			अज्ञानित्वं जीवभावो न तस्मात्	२	२०६
समासात्	४	२२			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
अज्ञानित्वं ब्रह्मणश्चानभीष्टं	२	१९१	अथ कलञ्जपदार्थगभक्षणं	१	४१८
अज्ञानित्वं ब्रह्मणो जीवता चेत्	२	१९५	अथ केमचिदात्मनैकता	१	१६८
अज्ञानिनो भवति मोहविजृ-			अथ तदीययोगनिवर्तनं	१	४१९
म्भितं तत्	२	१९१	अथ तमामयविश्वविकल्पना	४	३७
अज्ञानिनो भवति दुःखमनेन			अथ यद्युपक्रमणमल्पतरं	२	१२१
क्लृप्तं	२	१७३	अथ यद्युपक्रमणमल्पमपि	२	१२२
अज्ञानं जडशक्तिमात्रवपुषा	२	१६५	अथवा चित्तिरेव केवला	४	१५
अज्ञानं जडशक्तिमात्रवपुषा	३	९९	अथवा चित्तिवत्प्रतीयतां	३	१७६
अज्ञानं सकलभ्रमोद्भवनकृ-			अथवाऽनुवादमुपलभ्य ततः	१	५३६
पिण्डेषु	२	१३२	अथवा मितिधोग्यताऽस्तिता	१	४९४
अज्ञो विनश्यति पुमानतिमूढ-			अथ शब्दसूचितमुमक्षुरिमं	२	८५
भावात्	१	२६८	अथवा स तत्र परमात्ममतिः	३	५१
अज्ञोऽहमित्यवगतिर्न परस्य			अदृष्टदोषं परिहृत्य संसतः	१	४२९
पुंसः	२	१७८	अद्याप्यवान्तरवचःपरिणामबोध-	३	३११
अतोऽनपोहैव च तत्त्वसंविदु-	२	९४	अद्वैतबाधकमभून्मम यद्द्वितीय-	४	५६
अतो विरोधस्य निराससिद्धये	२	९८	अद्वैतमप्यनुभवामि करस्यबिल्व-	४	५५
अतो न वेदान्तवचःसु विद्यते	१	४४८	अद्वैतमात्मपदमाहुरनन्यमानं	१	११६
अतः परत्वं श्रवणस्य तुल्यं	३	१८७	अद्वैतीकरणं निषेधवचनादुत्प-		
अतः प्रसज्यप्रतिषेधसंभवात्	१	४४५	न्बुद्धेरपि	१	२५१
अत्यन्तानुपलब्धवस्तुनि पुनः	३	२५७	अद्वैतेऽर्थे प्रत्यगर्थोऽस्ति तद्वत्	१	१६२
अत्राप्यसौ दृतिहारिः पशुरित्य-			अद्वैतं परिशोधितं भगवतो		
खण्डः	४	२३	विष्णोः	१	२६५
अत्राह यद्यपि किमप्युपनेयमत्र	१	१२५	अधममध्यमशुद्धिनिरूपणे	३	३०७
अत्राह वाच्यशबलान्वित-			अधिकारिणं च विषयं च		
वस्तुनीयं	१	२०२	विना	२	२४६
अत्राह सद्दयमहं मम रूपमीक्षे	१	९५	अधिष्ठात्रधिष्ठेयभावेन योनि-	१	५२९
अत्रैव जन्मनि भवेदपवर्गदायि	३	३४९	अधिष्ठानमाधारमात्रं यदि स्यात्	१	३२
अत्रैव वस्तुनि दृढं व्यवतिष्ठ-			अध्यक्षगोचरमनर्थमवैमि वाक्यं	२	३
मानः	२	१९३	अध्यस्तमल्पवपुरस्य न वा	१	२७
अत्रोच्यते न खलु वेदशिरोमि					
मुक्त्वा	२	७			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
अध्यस्तमेव हि पारिस्फुरति.			अपि च पस्महंसस्त्यक्तसर्वे-		
• भ्रमेषु	१	३६	पणः सन्	४	१०
अध्यात्ममेवमधिभूतमथाधिदैवं	३	६७	अपि च पुरुषकर्माद्भूतिकार्नी-		
अनधिकारिणि शुद्धचिदात्मके	१	५५३	न्द्रियाणि	३	२९०
अनधिकारितया दृगवस्थिता	१	५५४	अपि च प्रतिषेधचोदना	१	४०१
अनवबुद्धमतः श्रुतिमस्तकैः	१	३३५	अपि च प्रतिषेधचोदना	१	४०३
अनादिवृद्धव्यवहारलक्षणे	३	२५४	अपि च बन्धनहेतुतया श्रुतं	३	३६६
अनाद्यजगधेश्व निवृत्तिनिष्ठा	१	४२६	अपि च भाष्यकृदेव तदब्रवी-	१	४०
अनाद्यविद्यापटनेत्रबन्धनं	१	४५४	अपि च रूपितगोचरताविधे-	१	६०
अनुपपत्तिबलेन विधेस्तयोः	१	५०५	अपि च विश्वमनुप्रविशेश	३	११
अनुभूतियुक्त्यनुमितित्रितया	१	३८	अपि विशिष्टविधौ वचना-		
अनुमानमागमविरुद्धमिदं	२	१७१	न्तरात्	१	५३७
अनुवदादिदमेव वाक्यमर्थात्	१	५३४	अपि च लौकिकमानबला-		
अनृतजडविभक्तदुःखतुच्छा-			श्रयात्	३	२६१
सहनवपुः	१	२६६	अपुनरुक्तनिषेध्यनिषेधकृत्	३	३१८
अनृतजडविरोधिरूपमन्त-	१	१	अपुनरुक्तपदानि विना यतः	३	३१४
अन्तरङ्गबहिरङ्गसाधने	३	३२७	अप्पात्रमप्पात्रगतत्वमेव	३	२८०
अन्तरङ्गमपवर्गकाङ्क्षिभिः	३	३२८	अबुध्यमानो न हि संविदं तत्	४	३१
अन्तर्गुणा भगवती परदेवतेति	३	२२१	अबोधनाशश्चित्तिरित्यमुष्मिन्	१	२१२
अन्यदेव यदि कारणं भवेत्	१	३३४	अब्राह्मणा धर्मगिरोर्नञ्जेष	१	४०६
अन्यस्य विभ्रमकरी पुरुषस्य	३	९२	अभयं सनातनमनातुरधीः	२	२२४
अन्ये पुनर्विधिवचोजनिता-			अभिचारकर्म विधयो हि यथा	२	२४४
त्मबुद्धि-	१	२५७	अभिदधाति करोति च लिङ्पदं	१	३९६
अन्ये वदन्ति निरुपाधिनिन्यो-			अभिनयेन कारिष्यति चेदयं	३	२६०
गरूपं	१	१३७	अभिन्न एवैष पटः समीक्ष्यते	२	१०४
अपरोक्षरूपविषयभ्रमधी-	१	४१	अभिन्नता भिन्नतया विरुद्धा	३	१९४
अपि च कर्तुस्सुस्मरणं भवेत्	३	२६२	अभिन्नहेतुर्विषये समाने	१	२२३
अपि च किंचिदपि प्रतिपादकं	३	२५९	अभिमतपशुपुत्रवृष्टिनाक-	१	३९२
अपि तु वैदिकवाङ्मनसाति-			अभिहितघटनाऽथवान्वित्तामा-	१	३८२
मान	३	२६५	अभिहितघटना न चोपपन्ना	१	३८३

श्लोकप्रतीकानि	अ०	श्लो०	श्लोकप्रतीकानि	अ०	श्लो०
अभिहितघटना यदा तदानीं	१	३८४	अस्यस्म्यसीति च पदं प्रचुरं		
अभीष्टहेतुत्वलिङ्ग्यपृष्ठतः	१	४४६	क्रिया वा	१	२८३
अभेदिनो निर्विकृतेरनेक-	२	६६	अस्थूलादिवचोनिरस्तनिखि-		
अभेदिनः सावयवस्य सत्यं	२	६९	लटैतत्प्रपञ्चं	१	२६४
अयमपि परमात्मा प्रत्यगात्मा-			अस्थूलादिवचोनिषेधकतया		
स्वभावः	४	२१	भेदस्य संशोधनात्	१	२९६
अयं तु मायेति न शब्द एव	३	९६	अस्थूलादिवचः समुत्थितमतिर्ना-		
अर्थवादगतमभ्युपेयते	३	१६१	कारमादास्यते	१	२५४
अर्थस्य मूळं निवृत्तिः क्षमा च	३	३६६	अस्यैव तत्त्वविनिवेदनशक्ति-		
अर्हाद्यर्थे च कृत्यस्मरणम-	१	६३	भाजः	१	२५९
अर्हेक्यतृचश्च पाणिनिवचः	२	५१	अहं प्रजायेय बहु स्वयं स्यां	२	६७
अल्पं रूपं बन्धनं प्रत्यगात्मा	१	५०	आ		
अवगतिगतमेवापेक्ष्य पूर्वापरत्व-	३	२४७			
अवितथमिदमेवमेतत्	१	५०८	आकाङ्क्षादिर्विद्यते योग्यतान्ता	१	५४७
अविरलपदपङ्क्तिः पद्मनाभस्य			आकाङ्क्षितं भवति पूरणश-		
पुण्या	४	६१	क्तियुक्तं	१	९७
अविरुद्धविशेषणद्वयप्रभवत्वेऽपि	१	१६७	आकाशादावस्तिता तावदेका	१	१८४
अव्युत्पत्तिं बिभ्रती भाति संवित्	२	२१४	आकाशादौ नित्यता तावदेका	१	१८१
अशब्दमस्पर्शमरूपमव्ययं	३	२९२	आकाशादौ शुद्धता तावदेका	१	१८२
अशुचेः प्रतिषेधशास्त्रतः	१	८०	आकाशादौ सत्यता तावदेका	१	१७८
असज्जनिः सेत्युपवर्ण्यमानं	३	२०२	आकाशे विहगोऽस्ति नास्ति		
असत्प्रसूतिर्न च सत्प्रसूतिः	२	१०९	च यथा	२	१३४
असदपि फलवत्तामश्रुते			आख्यातमेव यदिदं भवतीति		
युष्मदिच्छा	२	२३५	नाम	१	३०९
असन्नकार्यं गगनप्रसून-	३	१९९	आग्नेय इत्याद्यपि तद्वितान्त-	१	३०८
असन्नवृत्तिर्न च सन्नवृत्तिः	२	१०८	आग्नेयमाश्विनमथैन्द्रमितीदृशं हि	१	४९०
अस्तित्ववस्तुविषयोपनिषन्नि-			आच्छाद्य विक्षिपति संस्फुरदा-	१	२०
पक्तिः	१	४२३	आज्ञादिभेदेष्वनुवर्तमाने	१	१३६
अस्यस्म्यसीति च तिङन्तप-			आज्ञाद्यर्थः प्रेरकः पौरुषेय	१	३८७
दानि सन्ति	१	४९१	आज्ञायाञ्चाद्युपाधिप्रणिपतति		
			वपुः	१	१३८

श्लोकप्रतीकानि	अ०	श्लो०	श्लोकप्रतीकानि	अ०	श्लो०
आत्मन्येव समस्तवस्तु यदि वा	२	११४	आरुह्य भूमिमधरामितराऽधि-		
जात्मानं न तु कर्मतामुपनय-			रोद्धं	२	६०
शब्दः	१	२४१	आरोपदृष्टिरपवादकदृष्टिरेवं	२	८१
आत्मा प्रसाधयति वेद्यपदार्थ-			आरोपदृष्टिरुदिता परिणामदृष्टिः	२	८२
जातं	१	५४	आलम्बनं च विग्रह्य न		
आत्माऽमूढः स्वप्रकाशो यथाऽयं	२	१६५	विभ्रमस्य	१	३४०
आत्रेयवाक्यमपि संव्यवहारमात्रं	३	२१७	आवापोद्वापहेतोः पदमिदम-		
आदाय नानाविधकारणानि	१	२१९	मुक्तस्याभिधाने समर्थं	१	१३५
आदाय मुख्यगुणलाक्षणिक-			आवृत्त्या वा तच्चवृत्त्याऽथ वेदं	१	५५९
प्रवृत्तीः	१	१०४	आश्चर्यमद्य मम भाति कथं		
आदाय मुख्यगुणलाक्षणिक-			द्वितीयं	४	५७
प्रवृत्तीः	१	४८५	आश्रयत्वविषयत्वभागिनी	१	३१९
आदेयाशेनाणुमात्रेऽपि भेदो	१	१६१	आसन्नवस्तुविषयेण यथाऽ-		
आद्ये सूत्रे त्वंपदस्योदितत्वात्	१	५५२	क्षजेन	२	१२३
आधिक्यसुत्सृजति शब्दगुणो			आसीदहंकारणमात्मतमोनिमित्तं	३	१२८
निजेऽर्थे	१	१०५	आस्तामत्र वचःप्रवृत्तिविरहः	१	२४०
आनन्दत्वे सत्यता सत्यतायां	१	१८८	इ		
आनन्दविग्रहमपास्तसमस्त-	१	२६	इच्छायामिति सूत्रकारवचनं	३	३३९
अन्ये भिन्नस्वभावं विविध-			इतरेतराध्यसनमेव ततः	१	३७
मभिदधत्यानुरूपेण	१	१३९	इतरेतराध्यसनमस्त्वनयोरुभयोः	३	२३८
आप्तोक्तत्वप्रत्यये मानभावः	३	२७०	इतश्च निर्भेदकमात्मतत्त्वं	३	१९८
आबोधतः संकलमेव हि सत्य-			इति कामुकस्य तव संसरणं	३	५३
मिथ्या	२	२२	इति केचन वर्णयन्ति तत्	१	८३
आरम्भणादिवचनं सकलं			इति तु केचिदुशन्ति महाधियः	२	९१
प्रवृत्तं	२	५५	इति न धर्मविशेषसमर्पणं	१	६२
आरम्भणादिवचसा खलु निर्वि-			इति परस्परसंश्रयता यदा	३	२२७
कल्प-	२	४५	इति बहुश्रुतभाषितमुच्चकैः	४	५१
आरम्भवादमुमगम्य तदीययुक्तेः	२	७०	इति योजय सर्वभीदृशं	१	८२
आरम्भवादः कणभक्षपक्षः	२	६३	इति वचः परिणाममुदीरितं	३	३१७
आरम्भसंहतिविकारविवर्तना-			इति वचःपरिणाममुदीरितं	३	३१७
दान्	२	५७	इति वचःपरिणाममुदीरितं	१	४६२

श्लोकप्रतीकानि	अ०	श्लो०	श्लोकप्रतीकानि	अ०	श्लो०
इति विशेष इह प्रतिपादितः	३	३२१	उत्पत्तिरप्यस्या निरूप्यमाणा	३	२०१
इति श्रुतिः कारणसाक्षिभाव-	३	१८६	उत्पत्तिरेवं हि धिया स्वरूपं		
इति श्रुतिः शास्ति निषिद्ध-			प्रदातुं	४	२६
कर्मणि	१	४३२	उत्पन्नशुक्तिमतिरात्मचितिर्य-		
इत्थं जगत्कारणवादिवाक्यं	१	५४९	धैव	४	१९
इत्युक्ते गुरुणा स पृच्छति			उत्सर्गतः सकलकर्मनिवृत्ति-		
पुनः	३	१४३	निष्ठा	१	८४
इत्युक्तोपरते गुरौ पुनरयं	३	५७	उत्सृज्य तत्र वितर्थाशमथेत-		
इत्येवं कथयन्ति केचिदपरे	३	२२९	रस्मिन्	१	२८८
इदमर्थवस्त्वपि भवेद्रजते	१	३४	उदासीनता च श्रुता नञ्प-	१	४३७
इदमुपेत्य किमप्युदितं मया	१	२३०	उदितपक्षपारिग्रहकारिणां	१	४२१
इयमेव सर्वजननी प्रकृति-	२	१६७	उद्दिश्यमानत्वमनूद्यमान-	१	४५७
इयं घटव्यक्तिरिति दृशेषु च	१	२७५	उद्दिश्यमानं तदनूद्यमान-	१	४५९
इष्टाभ्युपायवचनो लिङ्गिति			उद्गातृप्रतिहर्तृकर्तृकतया		
स्थितौ च	१	४७४	जातौ	२	११७
इष्टाभ्युपायस्य च कार्यभावः	१	४७७	उद्यन्निरस्यति तमश्च तदुद्भवं च	४	२४
इष्टाभ्युपायो विधिरात्मनीच्छा	१	४७५	उपचितापचितानि न निर्गुणे	३	३१६
इह कलञ्जपदेन नञन्वयः	१	४२०	उपनिषद्वचसा परमात्मधीः	३	३००
इह जगति हि सर्व एव जन्तु-	१	६६	उपनिषद्वचसाभिहितात्मधीः	३	३०१
इह तावदक्षदशकं मनसा	३	२०	उपनिषदिति वेद इत्यपीदं	३	२९७
इहाधुनाऽऽरम्भणशब्दशक्तिं	२	९५	उपनिषदिति शब्दो वेदशब्दश्च		
ई			तस्मात्	३	२९८
ईशितव्यमनपेक्ष्य नेश्वरः	३	१८८	उपसत्तिवाक्यमधिकारिणि	१	५५६
ईश्वरत्वमपि तत्परश्रुतिः	३	१६२	उपसदनवचो विचारमार्गात्	१	५५८
उ			उपसस्मद चतुष्टयसाधनो	१	६५
उक्तसाधनसमुद्भवा सती	४	१	उपादानता चेतनस्यापि दृष्टा	१	५४५
उक्तं साधनजातमत्र सकलं	३	३५८	उपादानता सच्चिदानन्दमूर्तेः	१	५४४
उच्यते न तमसो निवृत्तितः	४	४	उपादानतः संख्यया संगतिः		
उच्यते शृणु विविच्य साधनं	३	३२९	स्यात्	१	५०६
उत्थानलिङ्गकृतकल्पनयैत-			उपाधिना सार्धमुपाधिजन्य-	३	२७९
देवं	३	१२०			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
उपाधिमौपाधिकमान्तरं च	३	२७६	एतावता न च तमोऽपि सुष्ठुति-		
उपाधिरज्ञानमनादिसिद्ध-	३	२७७	काले	३	१२४
उपाधिरन्तःकरणं त्वमर्थे	३	२७८	एवमात्मनि तमोनिवृत्तितो	४	६
उपाध्यभावेन भवेदुपाधिमत्	१	११५	एवमेव तु तमोनिवृत्तिगीः	४	१८
उपायमातिष्ठति पूर्वमुच्चैः	२	६२	एवं तमोऽपि न बभूव सुष्ठुति-		
उपेत्यवादं परिगृह्य चोच्यते	१	४४९	काले	३	१२६
उभयमपि परात्मनः स्वरूपम्	१	६८	एवं तावत्तत्त्वमर्थो विशुद्धौ	३	३०९
उभयव्यतिमिश्ररूपतां	२	८८	एवं तावदखण्डवस्तुविषये	१	२१६
ए			एवं तावद्वृक्षणावृत्तिहेतोः	१	२०८
एकत्वमेकवचनादवगम्यमानं	१	५०१	एवं तावल्लोकसिद्धा न माया	३	१०४
एकत्वमेकवचनेन समर्पितं यत्	१	५०९	एवं न तत्त्वविनिवेदनशक्ति-		
एकत्र शक्तिग्रहणोपपत्ता	१	२०१	योगः	२	४४
एकत्र वृत्तिरितिलक्षणमत्र			एवं न वा अर इतिश्रुतमेव		
मुख्यं	१	२२१	तावत्	३	१६८
एकदेशमुपलभ्य धर्मिणः	३	३०८	एवं पुरानधिगतं यदि नानुभूतं	२	२०
एकाज्ञानविकल्पितं सकलमे-	२	१७०	एवं प्रमाणमखिलं बहिरर्थ-		
एका या प्रकृतिः समस्तजननी	१	५१०	निष्ठं	२	१२
एकं हाहीनसत्रद्वयविधिविहिता	१	६४	एवं विज्ञाय तापत्रयमतिगहनं	३	५६
एकेन वाक्येन धियो विधान-	१	४५८	एवं वेदशिरःप्रमाणमुदितं		
एको देवः सर्वभूतेषु गूढः	३	१८३	प्रत्यक्स्वरूपे तव	१	२४९
एकोपाधावस्तिता नास्तिता च	२	१९९	एवं वेदान्तवाक्यैरवगतपदवीं	२	२४८
एकोपाधावेकवस्तु प्रसिद्धौ	२	१५२	एवं शब्दान्तराणां नयनिपुण-		
एकं चेतनमस्य यत्प्रकृतिता-	१	५१३	मतिः	१	१४१
एकः शत्रुर्न द्वितीयोऽस्ति शत्रुः	१	३२१	एवं सतीदमपि तत्त्वमसौति		
एतत्त्वं पदलक्ष्यवस्तु भवता	३	१४२	वाक्य-	१	१५१
एतत्समन्वयनिरूपणमेवमस्मिन्	१	५६३	एवं सतीदमविवेकनिबन्धनं ते	३	७५
एतदप्यहमवैतुमुत्सहे	४	३	एवं सतीह तमसो न विवि-		
एतद्वि सोऽयमितिवाक्यमख-			च्य वस्तु	३	१३४
ण्डनिष्ठं	१	१५०	एवं सतीह यदि वेदशिरो न		
एतस्माच्च न जाग्रतस्तत्र भवेत्	३	८३	मानं	१	२९९

श्लोकप्रतीकानि	अ०	श्लो०	श्लोकप्रतीकानि	अ०	श्लो०
एवं सतीहापि विरुध्यमानं	३	२८७	करमुष्टिनिर्दिष्टमुत्तमं	१	३०४
एवं समन्वयनिरूपणयाऽव-			कर्तृकर्मपरिहृत्य नेष्यते	३	१९२
बोधः	२	१	कर्तृत्वमाह मम कर्मविधिर्नि-		
एवं समन्वयविरोधनिरासविद्या	४	५२	योगः	२	६
एवं स्फुरत्यपि दृगात्मनि तत्स्व-			कर्तृत्वादि च दृश्यवर्गपतितं	३	८२
रूपे	१	४९	कर्त्रादिसंनिधिबलेन तवापि		
ऐ			कर्तृ	३	८१
ऐदम्पर्यमखण्डवस्तुविषयं	३	२	कर्त्रादेरवभासकत्वमगमः	३	६१
ऐश्वर्यमज्ञानतिरोहितं सत्	३	१७५	कर्मकाण्डकृतबुद्धिशुद्धित-	१	६९
ऐश्वर्यमप्यनुभवादिवदात्मरूपं	१	१९२	कर्मप्रधानेऽतिगते च काण्डे	१	४८८
ऐश्वर्यमस्य परमात्मन उक्तमन्यैः	३	१५१	कर्मेन्द्रियाणि खलु पञ्च तथा		
ऐश्वर्यवस्तु परिगृह्य तदत्यजन्तः	३	१७२	पराणि	३	१६
ऐश्वर्यवर्णनमतिस्फुटमेव कृत्वा	१	१९३	कष्टः कष्टः कल्पितब्रह्मवादः	२	१९८
ऐश्वर्यवर्णनमिह द्विविधेन वेदे	३	१६९	का		
औ			काणाददर्शनसमाश्रयदोषराशिः	३	२१८
औत्पत्तिकी शक्तिरशेष-	१	४	कादाचित्का कल्पनां कारणस्य	२	२०२
औत्पत्तिके हि भगवानयमप्र-			कामादि तत्र च भवेदितरत्र		
बुद्ध-	२	४८	चेति	३	१७७
औदासीन्यप्रच्युतिप्रापकेऽर्थे	१	३८६	कारकस्य कारणेन तत्क्षणात्	३	३३२
औदासीन्यप्रच्युतेः प्रापकौ च	१	७९	कारणत्वमपि चित्सुखादिवत्	३	१८१
औदासीन्यविशेषमेव हि परब्र-			कारणत्वमुपलक्षणं चिते	१	३३३
ह्यात्मधीजन्मने	१	७५	कास्त्स्य हीष्टमबाधनं न खलु		
आदासीन्ये बोधिते शास्त्रवृन्दै-	१	७६	तत्	३	८४
औदासीन्यं पुरुषगतमेवावि-			कार्यत्वमिच्छावशवार्ति किञ्चित्	१	४७८
शेषा-	१	४१५	कार्यप्रधानमखिलं च पदं		
औदासीन्यं बोधयच्छास्त्रमेतत्	१	७७	सुबन्त-	१	४८९
क.			कार्यवस्तु विरह्य कारणं	३	१८९
कणभुगभिमतिर्वा कल्पनीया			कार्यानुमानपरतन्त्रमिदं हि		
तदानीं	३	२४५	शास्त्रं	१	५३९
करणमिह लिङादेर्ज्ञानमेवाङ्ग-			कार्यान्वयान्वयिनि वस्तुनि		
भागः	१	३८९	शब्दशक्तिं	१	१३०

श्लोकाद्यचरणप्रतीकवर्णानुक्रमः ।

९

श्लोकप्रतीकानि	अ०	श्लो०	श्लोकप्रतीकानि	अ०	श्लो०
कार्यान्वयान्वयिनि वस्तुनि			किंचाऽऽज्ञायवचःप्रमेयबलतः	२	१२४
• शब्दशक्तिः	१	३४९	किंचिज्ज्ञाताऽस्य तमसाऽऽवृत-		
कार्यान्वयान्वयिनि शक्तिरिति			नित्यदृष्टे	२	१७७
स्थितौ च	१	३५३	किंचैतत्किं बन्धमोक्षव्यवस्था	२	२१६
कार्यान्वितार्थविषया यदि			किं तु त्वंपदलक्ष्यमर्थमभुना	३	५९
शब्दशक्तिः	१	३४५	किंते धनेन किमु बन्धुभिरेव		
कालस्वभावपरमाण्वसुभृत्प्र-			या ते	३	३६५
धान-	१	५२८	किं द्वैतानुभवो विरोधपदभाक्	२	२१९
कालोऽतीतोऽनादिरेष्यत्यनन्तः	१	१२९	किं निरस्तसहकारिकारणा	४	२
कालोऽनादिस्तत्र मुक्तः			किं सप्रपञ्चमिदमस्त्वथ वा		
शुक्लादिः	२	१३१	समस्त-	३	१४४
काष्ठैः स्यात्स्यां पचति विविधैः	१	३६२	कुड्यं गृहस्य सरसोऽम्बुजम-		
किंच क्रियापदमपेक्ष्य पदानि			स्य वस्त्रं	१	२२४
वाक्य-	१	१०८	कुरु परापरवाक्यविवेचनं	३	३१५
किंच प्रतीचिसकलोपनिष-			कुर्वत्कारणपक्षमाश्रितवतः	३	२२४
त्वष्टृता	२	१०३	कूटस्थनित्यैव तु मुक्तिरेषा	४	२९
किंच प्रमान्तरमपेक्ष्य गिरः			कृपणधीः परिणाममुदीक्षते	२	८९
• प्रवृत्तिः	१	१०१	कृपणमध्यमपक्षधियां नृणां	३	२४०
किंच प्रमान्तरमिहाभ्युपय-			क्रियानुप्रवेशं विना प्रागभावः	१	४३५
त्वष्टीचि	१	१११	क्रियापदं वेदशिरःस्वपीड्यते	१	२८२
किंच प्रवृत्तिविनिवृत्तिविही-			क्वचिदभ्युपेत्य कथनं कुरुते	२	७७
नवस्तु	१	११२	क्षितिजलदहनानिलाम्बराणां	१	४९६
किंच स्वयंप्रभमलुप्तचिदे-			क्षितिजलदहनेषु तत्प्रदेशान्	१	४९७
करूपं	१	१०६	क्षरं प्रधानममृताक्षरं हरः	४	४६
किंचाज्ञानं ब्रह्मणोऽप्यस्ति			क्षीरस्य पूर्णे चषके नियुक्तो	३	६४
नास्ती-	२	१५५	ख.		
किंचानृतद्वयमिहाभ्यसि-			खमपि खादति खण्डितमीक्षते	३	१९८
तव्य-	१	३३	ग.		
किंचाप्रसिद्धमिदमत्र जगन्न-			गङ्गापदं हि निजमर्थमपास्य-		
येऽपि	१	१२०	तीरे	१	१५१

श्लोकप्रतीकानि	अ०	श्लो०	श्लोकप्रतीकानि	अ०	श्लो०
गन्धच्छायाच्छेदसंस्कारभाषा	४	४२	चैतन्यस्याज्ञानशक्तेरनादे-	२	१९२
गुणतया हि पदानि परात्मनः	३	३२५	ज.		
गुणतो गुणवृत्तिरिष्यते	१	१७२	जगत्कारणत्वं पुनर्यत्र दृष्टं	१	५३१
गुणं क्षिपेत्कारणमर्थवत्त्वं	३	२१२	जगदुदयनिमित्तं चेतनं किंतु		
गुरुचरणसरोजसंनिधाना-	१	९	नाना	१	४९९
गुरुशिष्यसंगतिरतो न भवेत्	३	३६	जगन्माहिम्ना न जगत्प्रसिद्धिः	३	२३१
गोवत्सादौ मुक्तता तावदेका	१	१८३	जडत्वहेतोर्न जगन्माहिम्ना	३	२३२
ग्राह्यग्राहकयोः स्थिरत्वगमनी	२	३१	जडप्रमाणस्य फलानिरूपणा	२	११३
घ.			जडशक्तिमात्रवपुषा	२	१६६
घट एव गच्छति न भस्त्वचलं	३	२८	जडशक्तिरस्ति च परस्य		
घटात्पटो भिन्न इतीष्यते यदि	२	१०५	विभोः	३	४४
च.			जडार्थसंविन्नहि कुर्वतः फलं	२	११०
चलने ह्युपाध्यमिमत्तस्य भवेत्	३	३१	जनयत्यसाविह मृषा वपुषा	२	२२९
चिच्छक्तिः परमेश्वरस्य विमला	३	२२८	जनिमदभवदेतच्चेतनादेव हेतोः	१	४९८
चित्तिगतजडशक्तेराद्य इष्टो			जन्मादिलक्षणमिदं जगतो		
विवर्तः	३	२५२	यदुक्तं	१	५३८
चित्तिभेदमभेदमेव वा	४	१४	जन्मादिपञ्चभावविकारहीना	४	३०
चित्तिवस्तुबुद्धिजनकस्य पुन-	२	१०१	जन्मान्तरेषु यदि साधनजात-		
चित्तिवस्तुनः स्वमहिमस्फुरणे	२	९९	मासीत्	३	३६१
चित्तिशक्तिबाधितवपुः	२	१६८	जन्या न मुक्तिर्घटते कुतश्चित्	४	३२
चित्रादिवद्भवति साधनजात-			जहतीह च लक्षणा मता	१	१९१
मस्य	३	३५१	जाग्रत्स्वप्नसुषुप्तिधर्मकमिदं	३	१४०
चित्रायागः पशुफल इति	१	३३२	जाग्रत्स्वप्नसुषुप्तिमूर्ध्नि तनू	३	१३९
चिद्वस्तुनश्चित्तिभवेत्तिमिरं			जाग्रद्भूमौ या प्रसिद्धेह माया	३	१०५
तमिस्रं	१	३१८	जाड्यं जगत्पुनगतं खलु		
चेतसस्तु चितिमात्रशेषता	३	३४५	भावरूपं	१	३२२
चैतन्यमेव तु तमस्वि तद-			जातः सुतः सकलत्रयशिविवर्ध-		
प्रबुद्धं	२	१८९	नस्ते	१	३५९
चैतन्यवस्तुविषयाश्रय एव			जानात्यर्थे लिङ्गपदं गौणमाहुः	१	४७९
मोहः	३	१३	जानात्यर्थे श्रेयसो हेतुभाव-	१	४८०

श्लोकप्रतीकानि	अ०	श्लो०	श्लोकप्रतीकानि	अ०	श्लो०
जीवत्वमेव तु तदाश्रयमध्यपाति	३	१५	तच्छब्दादवगतमद्वितीयमासीत्	३	३०५
जीवन्मुक्तिगतो यदाह भगवान्	२	१७४	तच्छेषभावमनपेक्ष्य च तत्फलं		
जीवन्मुक्तिप्रत्ययं शास्त्रजातं	४	३९	स्यात्	१	४६७
जीवन्मुक्तिव्यापृतेः प्रापको यः	४	४१	ततस्तन्निषेधार्थमेतद्वभाषे	१	५३०
जीवन्मुक्तिस्तावदस्तिप्रतीतेः	४	४३	ततो वियन्मुख्यमदो जगज्जडं	३	२३५
जीवस्य कार्यकरणाधिपतेर्विद्या	२	१७५	ततोऽस्तु रूपादिविहीनरूपे	१	२७७
जीवा एते स्वप्रकाशस्वभावा	२	१४७	तत्परःश्रुतिवचः प्रमाणकं	३	१५८
जीवाज्ञतावचनमेवमिदं समस्तं	२	१८८	तत्र सत्यमनृतं च भेदतः	२	३७
जीवाः सर्वे त्वां प्रति प्रस्फुरन्तः	२	१४९	तत्रापि दुर्घटमवैति यदा तु		
जीवेशानजगद्विभागजननी	२	१९०	तत्त्व-	२	४७
ज्ञप्युपत्योर्यद्वदेवं प्रवृत्तौ	३	२७२	तत्रापि पूर्वमुपगम्य विकार-		
ज्ञातेऽपि तावति ततोऽनति-			वादं	२	५८
रिक्त-	१	४४	तत्त्वावेदकमानद्यष्टिरधमा	२	८३
ज्ञात्वा देवं सर्वपाशापहानिः	३	१५५	तत्त्वं पदार्थविषयो नय एष		
ज्ञानमस्ति खलु बाह्यगोचरं	३	१६६	योज्यः	१	१७७
ज्ञानव्यक्तिर्विप्रतीत्यास्पदत्वं	३	७२	तत्त्वं पदार्थविषयं तम इत्यपीद-	३	३४२
ज्ञानस्य प्रागभावादपरममिहितं	३	१११	तथा तमःसंभवमच्छमन्तः	३	६५
ज्ञानात्मकस्यामलसत्त्वरशेः	२	१८६	तथात्वमर्थेऽपि चतुष्टयं तत्	३	२७६
ज्ञानोत्पत्तिं वामदेवस्य गर्भे	३	३५०	तथा श्रुतौ नेति वचःसु-		
ज्ञानं निवर्तकमपि द्वितयस्य			नाम्नि	१	४१४
तस्य-	३	१०९	तथा सच्चिदानन्दशब्दास्तदर्थं	१	२३६
ज्ञानं विधातुं नहि शक्यमेतत्	१	४५०	तथा हि नाग्रे करणीतिनाम्ना	१	४१३
ज्ञायन्ते चेद्ब्रह्मणा जीवभेदा	२	१४६	तथा हि संवन्युपमर्दबुद्धये	१	४४४
ज्योतिर्द्वयान्तरिति एव हि			तथा ह्यजक्षीरविधेः समीपे	३	२८६
कर्मजातं	३	७७	तदन्वयात्प्रागस्ततः कथं स्यात्	३	२०५
ज्योतिर्ब्राह्मणवाक्यमानबलतः	३	१४१	तदसदिष्टफलोद्भवदर्शना-	१	४२८
ज्यैष्ठ्यात्समर्थमथवाऽक्षजमे-			तदसुन्दरमात्मसंविदः	१	४९५
कमेव	२	६	तदुर्घटं न खलु किञ्चिदपि		
त-			प्रमाणं	१	३७१
तच्छब्दवाच्यगतमद्वयभागभेकं	१	१६०	तदुर्घटं न खलु संविदियं		
			स्वयोग्या	१	२८५

श्लोकप्रतीकानि	अ०	श्लो०	श्लोकप्रतीकानि	अ०	श्लो०
तद्धि द्विधैकाधिकरण्यमुक्तं	१	२१८	तस्मादभिव्यक्तिकरी न हेतु	३	२१४
तद्बुद्धिमात्रफलतैव च तत्परत्वं	१	४६६	तस्मादशेषजगदेकनिदानभूत-	३	१३१
तद्वदत्र पदजातबुद्धिभि-	१	३७८	तस्मादसंगतमिदं प्रतिभाति		
तन्न भाति चतुरस्तमुच्चकैः	३	१५७	यन्मे	१	१४४
तन्मायावि ब्रह्मचेत्त्वप्रकाशं	२	१४४	तस्मादसङ्गतमिदं यदुशस्ति		
तमसा विनिर्मितमिदं सकलं	२	२९	केचित्	१	३५६
तयोस्तु बाह्या विविशास्त्रलभ्या	१	८७	तस्मादाध्वं निराशाः श्रुति-		
तर्कप्रतीतिसमयेऽपि तदद्वितीयं	३	३०६	शिरसि न	१	१४३
तव गाढमूढतमसा रचितं	२	२२२	तस्मादेतल्लक्षणं चिह्नमाहुः	१	५४८
तव चित्तमात्मतमसा जनितं	२	२२५	तस्मादेषा स्वप्रयुक्तप्र-		
तव नित्यमुक्तसुखचिद्वपुः	३	२२	माण-	३	२७१
तव बोधजन्मनि पुरा	२	२३९	तस्माद्ब्रह्मणि बाध्यवाचकयुजा	१	५२६
तव बोधमात्रमुपनेयमतः	२	२३८	तस्माद्ब्रह्माविषया जीवभावं	२	१६२
तव रूपमेव तव दुःखकरं	२	२३७	तस्मान्न मानफलता निरुपा-	३	२३७
तस्माज्जीवन्मुक्तरूपेण विद्वान्	४	४५	ताटस्थेनोपाधिमादाय मोहः	२	१५९
तस्मात्कर्मसमस्तमेव तु भवेत्	३	३४०	ताटस्थेनोपाधिरङ्गं यदि स्यात्	२	१६०
तस्मात्तत्परवेदवाक्यगतिभिः	३	२९१	तान्येव कार्यकरणानि बहुप्र-		
तस्मात्प्रधानपदभङ्गभयाद्गुणानां	१	५२२	कारं	३	६६
तस्मात्प्रमाणफलमत्र निरूप्य-			तिसृषु भूमिषु तस्य च तिष्ठतः	२	९२
माणं	१	१२९	तिस्रोऽपि चिद्वनतनोस्तव-		
तस्मात्प्रवृत्तिविनिश्चयविवर्जि-			दृश्यभूता	३	१३६
तत्वं	१	३१५	तीर्थेन तं विविदिषन्तमन्य-		
तस्मादखण्डमवबोधयितुं			भक्तं	१	९२
समर्थः	१	१९५	त्यक्तः कार्यान्वितार्थं वदितु-		
तस्मादखण्डविषया न वचः-			मलमयं	१	६३१
प्रवृत्तिः	१	१००	त्वत्पादपङ्कजसमाश्रयणे विना मे	४	५८
तस्मादखण्डविषये वचने			त्वमतः स्वमोहरचितं गहनं	२	२३३
विवादं	१	२७३	त्वय्येव कल्पितमहंकरणं		
तस्मादध्यस्तमेतत्सकलमपि			बिभर्ति	३	१३७
दृश्यौ	१	५७	त्वं पदस्य दृशिमद्वये	१	५६१

श्लोकप्रतीकानि	अ०	श्लो०	श्लोकप्रतीकानि	अ०	श्लो०
त्वंपदार्थविषयं समन्वयं	१	५६०	धातोः कर्मण इत्युदीरितमिदं	३	३३८
तेन सत्यमिह जागरं विदुः	२	३६	धातोः कर्मण इत्युवाच भग-		
तैषां भेदः स्वप्रकाशो यदीष्टः	२	१४८	वान्	३	३३७
द.			धात्वर्थतोऽन्या नच भाव-		
दहरस्थगुणोपसंहृतेः	३	१७८	नाऽस्ति	१	३९९
दहरादुपसंहृतैर्गुणैः	३	१७९	धात्वर्थाख्यानशक्तो यदि भवति		
दीपस्तमस्तिरयतीह भवन्कुत-			गुणाद्वर्तितुं	१	१४०
श्चित्	४	२५	धूमे सत्ता स्यादसत्ता च		
दतिहरणकारत्वं पुंसि चान्यत्र			तस्मिन्	२	२०१
चेदं	४	२०	न.		
दृशो विराट्सूत्रशरीरगोचरं	१	४५३	न कर्म काण्डेऽपि ततो नियोगः	१	४००
दृश्यत्वजाड्यपरतन्त्रचिदाश्रय-	२	१६९	न खलु कारणकार्यसमन्वयः	३	२२२
दृष्टश्च रज्जुविधिनाऽवगतार्थ-			न खलु जगति श्रेयोहेतुप्रतीत्यु-		
वस्तु	१	२५८	दयादृते	१	३६४
देवयाणपितृयाणयोः पथोः	३	९२	न खलु निर्गुणवस्तुपरं वचः	३	२९०
देवादीनां नास्ति कर्माधिकारः	४	४९	न खलु पाणिनिपिङ्गलसं-		
देशकालपुरुषैरवस्थया	२	३४	ज्ञया	३	२६३
देहव्यक्तिर्विप्रतीत्यास्पदत्वं	३	६८	न खलु संश्रुतसंहतशब्दयोः	३	३२४
द्रष्टव्य इत्यपि विधिर्न विधि-			न खल्वीदृशं कारणं योग-		
प्रमेय-	२	५०	सिद्धं	१	५३३
द्वारं तमोन्वयमपेक्ष्य दृशा हि			न च किमपि नः कार्यं नाम		
दृश्यं	१	५२	प्रमाणपथानुगं	१	३६३
द्विजं न हन्यान्न कलञ्जमद्यात्	१	४०८	न च किंचिदन्यदसतो वदितुं	३	२०६
द्वेषव्यक्तिर्विप्रतीत्यास्पदत्वं	३	७४	न च क्रियाकारितसंहतानि	१	२८०
द्वैताद्वैतनिवेशिनोऽनुभवना	२	२२०	न च गतार्थमिदं प्रति भाति नो	१	९९
द्व्यणुकत्र्यणुकव्यपाश्रयं	२	७४	न च तथाऽयमभिन्नसमाश्रयः	३	२२३
व्यणुकस्य जन्मपरमाणुयुगात्	२	७३	न च तमोमयजन्म विमुक्तता	४	३६
ध.			न चन्द्रप्रकाशप्रकर्षं प्रकाशात्	१	२३५
धर्मनिर्णयनिमित्तमिष्यते	१	७०	न च प्रमाणान्तरयोग्यतायां	१	२७६
धर्मेऽपि तत्त्वमतिरेव तु नोद-			न च प्रसिद्धार्थपदान्तराणां	३	९५
नायाः	२	५४			

श्लोकप्रतीकानि	अ०	श्लो	श्लोकप्रतीकानि	अ०	श्लो०
न च भवति विरोधस्योत्थित-			न नीलीत्पल्यादि प्रदेशेषु		
स्यापनीतिः	१	१६६	किञ्चित्	१	२२९
न च मादृशजनधीकृतरचनं	३	२६७	न नीलोत्पल्याद्या गिरो व्यक्ति-		
न च वर्णपूगमपहाय भवेत्	२	२३१	निष्ठाः	१	२२७
न च वर्णितादपरमत्र भवान्	३	२०७	ननु कल्पितं यदिह जामरितं	२	३२
न च विनिगमनायां कारणं			ननु च दित्यडवित्यपदादि-		
किञ्चिदस्ति	१	१६३	वत्सकलमेव	३	२५३
न च शक्तिरस्ति सहजा			ननु चाद्रयाश्रयतमः स्फुरणं	२	२१०
यदि वा	३	८९	ननु चैकरूपचितिवस्तुयातं	२	२०३
न च शुक्रशोणितसमागमने	३	९०	ननु निवृत्तिपरत्वमुदीरितं	१	४१७
न च सोमयागपदयोरुभयोः	१	३५२	ननु मातृमानविषयावगती	२	२७
न चैवं विधिः कश्चिदत्रेति न			ननु लौकिकवचसां नरमति-	३	२६६
स्यात्	१	५०७	ननु शाक्यभिक्षुसमयेन समः	२	२५
नञः प्रपञ्चप्रतिपादकस्य च	१	२९२	ननु सच्चिदादिबपुषो जगतः	१	५४३
नञः स्वसंबन्धिपदार्थवस्तुनः	१	४०२	ननु सदृशमिदं वक्ष्येद्यमस्मासु		
न तथाऽन्तरङ्गमुपलब्धिजनेः	३	३९३	कस्मात्	३	२४६
न तथाऽन्तरङ्गफलसंन्यसनं	३	३५५	ननु समीहितसाधनता लिङ्गे	१	४२७
न तदत्र संभवति युक्तिवशात्	३	२०९	ननूद्भिदादेर्यदि नाम लोके	३	९७
न तदात्मनः स्फुरणमेव निजं	२	२०४	न न्वज्ञेयमिदं भवेद्यदि मम		
न तमोऽपि पूर्वमभवन्न	२	२४०	प्रत्यक्सवरूपं ततः	१	२४४
न तमः परिहृत्य लभ्यते	२	२४१	नन्वन्यो मद्वन्धमोक्षादि भागी	२	२१८
न तव कचिद्रमनमस्ति विभोः	३	२६	नन्वेवं चेद्वन्धमोक्षव्यवस्था	२	२१५
न तव प्रतीचिकरणानि बहिः	३	४१	नन्वेवं सति रज्जुखण्डलकम-	३	१०२
न तस्य कश्चित्पतिरस्ति			नन्वेवं स्यादुर्निवारान्नवस्था	२	१५४
लोके	३	१८५	न पाल्यत्वयोगादलं भूष्ण-		
न तस्य कार्यं करणं च			भावः	१	४३६
विद्यते	३	१८४	न पुरान्वयश्च तव चिद्वपुषः	३	३२
नद्यास्तीरे फलमिति गिरः	१	१०२	न पुरान्वयोऽत उपपातिसहः	३	३७
न नामयोगो न च धातुयोगः	१	४१२	न पुराष्टकेन रहितस्य तव	३	२१
न नीलत्वजात्याश्रयव्यक्तितः			न प्रधानमपहाय वेदने	३	३३४
स्यात्	१	२२८			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
न प्रधात्रिभवेदं भवेत्	३	३३५	नाज्ञाततावगतये स्वयमेव बाह्यं	२	१७
न प्रमातरि सति प्रबाध्यते	२	३३	नाज्ञाततावगतिरस्ति जडेषु पूर्व	२	१६
न प्रमेयमपहाय मातृता	३	१९१	नाज्ञानमद्वयसमाश्रयमिष्टमेवं	२	२११
नभसः प्रदेशविरहान्नभसः	३	३३	नाज्ञानमस्ति च सुषुप्तिग-		
न भेदबुद्धिर्घटते प्रमाणतः	२	१०६	तस्य पुंसः	३	१२५
नयनिपुणधीर्बालश्चेष्टां	१	३६५	नाद्यापि वेद्म्यहमनिर्वचनीय-		
न योग्यतामात्रनिबन्धनो			भाषां	१	१२८
भवेत्	३	२३४	नाद्यां न हन्यां न पिबेयमित्यपि	१	४०९
नरकपातविवर्जनवर्त्मना	१	४३०	नानाविधैर्बहुभिरेव निमित्त-		
न रविशार्वरसख्यकृदीक्ष्यते	३	१९६	त्तभेदैः	१	२२२
न शक्यमुत्पाद्यमिति प्रशस्यते	२	११२	नान्वेति तत्तत्र चित्ताव्यतिरे-		
न संकरो नापि च संयुति-			किता नु	३	१३८
स्तयोः	३	२३३	नापूर्वमर्थमुपलम्भयितुं पदानां	१	१०९
न स्थानतोऽप्यस्ति परस्य			नाभावताऽस्य घटते वरणात्म-		
कश्चित्	३	१४६	कत्वात्	१	३२०
न स्थानतोऽप्यस्ति परस्य			नामधातुसहितो नञिष्यते	१	४०५
तस्मात्	३	२८२	नावेदधिन्मनुते पुरुषं बृहन्तं	३	२९६
न स्वाध्यायवदाप्यता न च			नासंसृष्टपदार्थबुद्धिपदयोः	१	३७२
पुनः	१	३०६	नासंसृष्टमतो वदन्ति वचना-	१	३८१
न हि कल्पनाविरचितं वितथं	३	२४	नाहं कृतिं च परिहृत्य तम-		
न हि खलुमतिपूर्वा ब्रह्मणः			स्विताधीः	२	१८०
सृष्टिरिष्टा	३	२४९	नाहं प्रकाश इति तावदनेन		
नहि चित्तदृश्यमपि सत्यमिति	२	२२६	माया	३	११०
न हि भूमिरूपरवती मृगतृड्-			नांशः परस्य न च तस्य		
जल-	३	२५	विकार एष	३	१०
नहि विभक्त्यभिधेयपदार्थगं	१	५०२	निजमायया परिगतः पुरुषः	२	३०
न ह्यर्थवादा विधिभिर्विरुद्धा	३	२८५	नित्यबोधपरिपीडितं जगत्	२	३८
नाखण्डवस्तुविषया वचसः			नित्या च कारणगणस्य सती		
प्रवृत्तिः	१	१०३	प्रवृत्तिः	३	२१५
नाज्ञाततामनवगम्य पुरा प्रवे-			नित्यापरोक्षमपि वस्तु परोक्ष-		
शात्	२	१८	रूपम्	१	१२३

श्लोकप्रतीकानि	अ०	श्लो०	श्लोकप्रतीकानि	अ०	श्लो०
नेत्यं प्रियादिषु सुखं प्रतिबि-			निःश्रेयसं न खलु साध्यमतः		
म्बितं सत्	३	१५२	क्रियाभिः	१	३१४
नेत्यः शुद्धो बुद्धमुक्तस्वभावः	१	१७३	निःसंधिबन्धनमिदं चिदधि-		
नेमित्तं च योनिश्च यत्कारणं			त्स्वरूपं	१	१९८
तत्	१	५३२	नीलैकगोचरतया नियतं		
नियोग एवैष पुमानियुज्यते	१	४२४	न चक्षुः	१	२९६
नियोगकोट्याऽपि नरो न			नीलं सुगन्धि महदुत्पलमम्बु-		
कश्चित्	१	४७६	शायी	१	२२०
निरतिशयसुखं च दुःखजात-	१	६७	नैतत्कल्मसनिमित्ततोऽपि घटते	१	३७९
निरभिसंधिसमर्पितमच्युते	४	८	नैतत्प्रमाणमपनेतृसतो न		
निरुद्धत्रिकस्य द्वायापत्तिदोषात्	१	४५६	तावत्	१	१२६
निरूपणायां नयतोऽस्तिक-			नैतत्सारं सत्त्वमिष्टं यदि		
श्चित्	३	२१०	स्यात्	२	२००
निवृत्तिनिष्ठे तु निषेधवाक्ये	१	४४२	नैत द्वस्तुनि कल्पितस्य जगतो		
निवृत्तिरस्ति द्विविधा बहिः-			वाक्यप्रसूतप्रमा	१	२४५
स्थिता	१	८६	नैतादृशं ब्राह्मणस्यास्ति वित्तं	३	३६३
निवृत्तिसिद्ध्याऽपि नियोग-			नैवं भ्रान्तिनिमित्तकारणमयं	३	१०३
सिद्धिः	१	४२३	नोद्यन्तमित्यत्र नञेक्षणार्थ-	१	४०७
निषिद्धक्रिया दुःखनिष्पत्तिहेतुः	१	४४१	प.		
निषिद्धक्रिया प्रत्यवायाय नेति	१	४३८	पदजातबुद्धिजनिता भवति	१	३७४
निषिद्धक्रिया प्रत्यवायाय नो			पदवाक्यमाननिपुणा	२	११
चेत्	१	४३९	पदवृत्तिसमन्वयाबुभौ	१	५५१
निषिद्धक्रियां चोदितस्याक्रियां			पदान्तरस्यागमनादिहान्यतः	१	३६७
वा	१	४४०	पदार्थबोधेन कृतार्थता न ते	३	२९४
निष्कारणं श्रुतिशिरोवचनस्य			पदार्थज्ञेयं परिहृत्य वाक्यं	३	३०४
भङ्गं	१	५४२	परपक्षनिषेधमाचरन्	२	७८
निष्पन्नमेव यदि वा पुरुष-			परमात्मपदं पराकृतद्वितयं	१	३०५
प्रयत्न-	१	२९५	परमात्मभागपरिवेष्टनकृत्	३	३४
निष्पादिता सकलकारकवर्ग-			परमात्मसंश्रयतमोजनितं	२	२८
साध्या	३	११८	परमेव तत्त्वमग्रहीतमभूत्	२	२३६

श्लोकप्रतीकानि	अ०	श्लो०	श्लोकप्रतीकानि	अ०	श्लो०
परमेश्वरता गुणोऽप्यतः	३	१८०	पुरमेव गच्छति चित्तिस्त्वचला	३	२९
परमेश्वरेण विमुना रणयन्	३	४७	पुरवेष्टितं न तव चिद्वलयं	३	२७
परमवद्वृत्तिरपरत्र भवेत्	१	१७१	पुरवेष्टितः पुरवशानुगतः	३	४८
पर्यायता न खलु तत्त्वमसीति			पुरहेतुकं तव यथा च वपुः	३	४५
वाक्ये	१	२२५	पुरहेतुकं यदभवच्च विभोः	३	४३
परस्पराभावधिया न भेदधीः	२	१०७	पुरहेतुरूपघटितस्य दृष्टेः	३	४६
परस्पराभावमुपाददानो	१	२१०	पुरुषभेदवशाद्विधा भवेत्	२	९०
परस्पराभावविहीनभावात्	१	२११	पुरुषमतिनिवेशो नास्ति वेद-		
पराञ्चि खानि व्यतृणत्स्वयंभूः	२	१३	प्रमेये	३	२४८
परिकल्पितोऽपि सकलज्ञतया	२	२२७	पुरुषमेकमपेक्ष्य च भूमिका	३	२४२
परिच्छिन्नवस्तुव्यवच्छेदसिन्धौ	१	५२७	पुरुषापराधमलिनाधि-	१	१४
परिणतिं च विवर्तदशाद्वयं	३	२४३	पुरुषापराधविगमे तु	१	१९
परिणाम इत्यथ विवर्त इति	२	८६	पुरुषापराधविनिवृत्तफलः	१	१६
परिणामधियो विवर्तधीः	२	८७	पुरुषापराधशतसंकुल-	१	१७
परिणामबुद्धिमुपभूय पुमान्	२	८४	पुरोपलब्धो विषयो न दृश्यते	३	२५६
परिणामविवर्तयोरतः	३	२७४	पुर्व्यष्टकं तदिदमप्यभवद्वि लिङ्गं	३	१९
परिपूर्णचिद्रसघनः	३	४०	पुर्व्यष्टकं भवति तस्य परस्य		
परिणामवादमुपगम्य तथा	२	७६	मोहात्	३	९
पशुनेतिपदे तृतीयया	१	५०४	पुरं पुरस्थत्वमथो पुरस्थं	३	२८१
पश्यन्न पश्यति गिरा कथयं			पुंलिङ्गताऽपि घटते क्रतुगा-		
बभूव-	३	१६७	मिनोऽस्य	१	४७३
पश्यामि चित्रमिव सर्वमिदं			पूर्वक्षणे भवति वाच्यपदार्थ-		
द्वितीयं	४	५४	भाग-	१	२०४
पादार्थं न पृथक्प्रमाणमपरं	१	३८०	पूर्वाण्यदृष्टपरिपन्थिनिर्बहणानि	३	३४७
पारम्पर्यं प्रगतिकगतिं कार-			पूर्वापराम्बयबलेन हि कारणत्व-	१	३७३
णादा-	१	३७६	पूर्वापरीभूतपदार्थनिष्ठ-	१	४९२
पारम्पर्यं शुद्धिहेतुत्वहेतोः	४	५०	पूर्वापर्यं पूर्वदौर्बल्यमाह	२	११६
पारोक्ष्यं च ब्रह्मणि प्रत्यगर्थं	१	२३८	पूर्वोत्पन्नमृगाम्बुविभ्रमधियः	२	११५
पित्रा तत्त्वमसीति बोधनमनु	३	२९९	पूर्वं विकारमुपवर्ण्य शनैः		
पुरधर्ममात्मनि विकल्प्य तथा	३	३९	शनैस्तत्	३	२२०

श्लोकप्रतीकानि	अ०	श्लो०	श्लोकप्रतीकानि	अ०	श्लो०
पृष्ठात्परस्परयुजा प्रतिपत्तिरेषा	१	१७६	प्रभुरेष सर्वविदहं कृपणो	२	२२३
पृष्ठेन पूर्णवपुषा क्रियते प्रतीति	१	२५०	प्रमाणतो नास्ति निषिद्धकर्मणः	१	४३१
प्रकर्षः प्रकाशातिरिक्तो न चात्र	१	२३४	प्रमाणमिच्छन्प्रतिषेधचोदना	१	४४७
प्रकृष्टप्रकाशत्वजासी हि लोके	१	२३१	प्रवर्तकोत्थाननिबन्धने ततः	१	३६६
प्रकृष्टप्रकाशध्वनी व्यक्तिमेकां	१	२२६	प्रवर्तकं वाक्यमुवाच चोदना	१	४१६
प्रक्षालनेन धवलं किमिदं बभूव	२	१९	प्रवर्तकं वाक्यमुवाच चोदना	१	४११
प्रच्यावि वस्तु यदिहास्ति			प्रवृत्तिशास्त्रेण समेऽपि संमते	१	८९
निजस्वरूपात्	३	१२	प्रवृत्त्यभावस्य विरोधिकार्यं	१	१३२
प्रतिषेधवाक्यवदतः सकलं	१	४०४	प्रवृद्धरगस्य निवृत्तयोऽस्थिरा	१	४२५
प्रत्यक्त्वादिगुणान्वयेन यदि वा	१	१७०	प्राज्ञे सुखं ममनुभूय समुत्थि-	१	२३
प्रत्यक्प्रमाणकमस-	१	३	प्राणोक्तान्तिर्नास्ति मूर्धन्यैषां	४	४८
प्रत्यक्त्वमात्रविषयाश्रयता	१	२१	प्रातिपदिकान्यवतिरिक्तवि-		
प्रत्यक्त्वमात्रविषयाश्रयमोहहेतोः	२	२१२	पयाणि	१	२७४
प्रत्यक्तत्वं लक्ष्ये त्वंपदार्थः	१	२३७	प्रातिपदिकार्थगतमेव वचनानि	१	५०३
प्रत्यक्षकर्मवचसोरुभयोः समूहः	२	५	प्रारम्भाः फलिनः प्रस-	१	५
प्रत्यक्षलिङ्गवचनानि हि दर्श-	१	२२	प्रावादुक्तैरपि तथैष तदेवितव्यं	३	१३०
प्रत्यक्षसूत्र इदमेव निवेदयि-			प्रियशिरस्त्वकथा खलु यादृशी	३	१७०
ष्यन्	४	२७	प्रेमानुष्ठाधिरसुखात्मनि नोप-	१	२५
प्रत्यक्षादेरेष दोषस्ततोऽयं	२	१०२	व.		
प्रत्यक्पराविषयवस्तुविवेचनाय	३	१३५	बहिरङ्गसाधनमशेषगुरोः	३	३५२
प्रत्यग्भावस्तावदेकोऽस्ति बुद्धौ	१	१५९	बहु निगद्य किमत्र वदाम्यहं	१	३३१
प्रत्यग्रूपमतो न शब्दविषयः	१	२४३	बाह्याध्यात्मिकवस्तुजातजननी	२	१३७
प्रत्ययप्रकृतिशब्दतो बहिः	१	३९३	बाह्यैरसौ रविनिशाकरबहि-		
प्रत्ययवस्तुन एव तत्र विषये मा-	२	१२७	वाग्भिः	३	७६
प्रत्ययार्थविषयं हि कर्मणा	३	३३३	बिम्बस्य नापि तमसि प्रति-		
प्रत्यये सनि न चापवादकं	३	३३६	बिम्ब-	२	१७९
प्रत्यासन्ना परिणतिरियं	२	८०	बुद्धिव्यक्तिर्विप्रतीत्यास्पदत्वं	३	७०
प्रथमचरमभावो निर्णये कारणं			बुद्धिः समस्तविषयावगमे		
चेत्	१	१६४	प्रवृत्ता	२	११
प्रथमत्रिकं यत्रनिगद्य गतं	१	४६०	बुद्धेर्वृत्तौ ज्ञानता तावदेका	१	१७९

श्लोकप्रतीकानि	अ०	श्लो०	श्लोकप्रतीकानि	अ०	श्लो०
बुद्धेर्वृत्तौ तावदानन्दतैका	१	१८०	ब्रह्मैव सन्निति ततः प्रथमश्रुतं		
बुध्यादिकार्येष्वपि चेतनोऽयं	१	५४३	सत्	१	३१११
बुद्ध्याः तत्त्वं पदार्थावनुभवविषयं	३	३१०	ब्रह्मैव सन्नितियच्चः प्रथमश्रु-		
बोधस्वभावकमबुद्धमनुष्णमुष्णं	१	११४	तत्वात्	१	३०७
बोधात्मत्वे निर्निमित्ते प्रतीचो	१	१९०	ब्रह्मैव संसरति मुच्यत एतदेव	३	७
ब्रह्मज्ञानं जानता ब्रह्मबुद्धेः	१	४९१	ब्रह्मैवाज्ञानि तस्मादिह भवि-		
ब्रह्मज्ञानं प्रमाणं भवति दृढ-			तुमलं	२	२०८
मिदं	४	७	भ.		
ब्रह्मज्ञानं ब्रह्मणि ज्ञायमानं	१	४५२	भगवाननादिनिधनः कृपया	३	३५४
ब्रह्मज्ञानं सूचयन्सूत्रकारो	१	५६	भङ्क्वा कथंचिदनुमानवशेन		
ब्रह्मपुच्छमिति वाक्यगामिनो	२	१२०	सिद्धेः	१	५४१
ब्रह्म प्रमेयमथनेष्टमिह प्रमाणं	१	११९	भवति च पुरुषार्थकर्मिकेयं	१	३९१
ब्रह्मस्वयंभुपरमात्मपदस्य वेदो	३	२६८	भव्यप्रतीतावुपभोगभाजो	१	४८३
ब्रह्म स्वयं प्रथमतः शबलेषु			भव्यप्रतीतौ न हि कश्चि-		
तस्य	१	२८९	दर्शो	१	४८४
ब्रह्माज्ञानसमुद्भवग्रहगणं	२	१२५	भव्याय भूतमिति किंच विधि-		
ब्रह्माज्ञाने ह्यद्वितीयत्वमेकं	१	१५८	प्रधाने	१	३१२५
ब्रह्मात्मत्वं सान्तरायं पुरस्तात्	४	४४	भव्याय भूतमुपदिश्यत इत्य-		
ब्रह्मात्मवस्तु निरवयवचिदेकरूपं	१	३४१	वोचन्	१	३९५
ब्रह्मादीनामस्ति मुक्तिश्रुतिभ्यः	४	४७	भल्लातकादिस्सथोगनिबन्धनं च	३	१४९
ब्रह्माश्रयं न हि तमोऽनुभवेन			भावनाद्वयमतोऽवबोध्यते	१	३९४
लभ्यं	३	१४	भिन्नाभिन्नरवौ घटादिवचसा	१	२०९
ब्रह्मास्मीतिवचो निविष्टप्रदयो-			भुजङ्गभोगं सुकुमारशीतलं	१	४३३
मानं	१	२९३	मुजङ्गमाङ्गशायिने	४	६३
ब्रह्मेतिशेषिपदमत्र हि लक्ष्य-			भूतस्य भव्याय यथोपदेशः	१	४८२
मेकं	१	१७५	भूतानि पञ्च तत्र मोहसमुद्भ-		
ब्रह्मैव सन्निति मिरं प्रति			वानि	३	६३
शेषितायै	१	३१०	भूतार्थनिष्ठवचनादपि शब्द-		
ब्रह्मैव सन्निति ततोऽपि बलि-			शक्तिः	१	३६०
ष्टमेतत्	१	३१३	भूत्वा रागः कारणं पुंसप्रवृत्तेः	१	१३४

श्लोकप्रतीकानि	अ०	श्लो०	श्लोकप्रतीकानि	अ०	श्लो०
भूयस्त्ववत्तनुगुणाव्यवक्रि-	१	२९	मानान्तरानधिगतं त्ववगम्यमानं	१	२९८
भेदश्रुतिस्त्वन्यपरा समस्ता	३	२८४	मानान्तरानधिगतं परिनिष्ठितं		
भेदश्रुतिः कल्पितमेव भेद-	३	२८८	यत्	१	२९४
भेदादिरूपमवबोधयितुं समर्थ	१	१४७	मानेन मेयावगतिश्च युक्ता	१	४८७
भेदो भिन्नश्चातिरेकोऽतिरिक्तो	१	२१५	मानं न कारकमिति प्रथितं		
भेदं च भेदं च भिनत्ति भेदो	१	५५	पृथिव्यां	१	१२७
भोक्ता भोगं प्रेरितारं च मत्वा	३	२९३	मायानिर्वचनीयमेव तु तमो	३	१००
भोक्त्रादिसूत्रे धारणमवाद-	२	७९	मायानिविधवपुरीश्वरबोध एव	३	१५३
अमादनर्थस्य निदानमादरा-	१	४३४	मायामयत्ववचनादखिलं मृषेति	३	९३
भ्रान्तिज्ञानाद्ब्रह्मणः सिद्धिपक्षे	२	१४१	मायामयी बाह्यनिवृत्तिरिष्टा	१	८८
भ्रान्तिप्रतीतिविषयो न च			मायामसौ वितनुते विभुरेवमेनां	२	१८७
सन्नचासन्	१	३३९	मायामात्रमतः समस्तमभवत्स्वप्ने	३	११२
भ्रान्तं तथोपचरितं च यथा-			मायामेनां जागरे लोकसिद्धां	३	८५
विभाग-	२	२३४	मायोपाधेरद्वयस्येश्वरत्वं	३	१४८
म.			मायाविनो न मणिमन्त्रमथौषधं		
मज्जत्यलाबु सहसाप्सु शिलाः	२	२	वा	३	८७
मणिमन्त्रमहौषधमितीदृशकं	३	९१	मायाश्रुतिस्मृतिवचः सकलं		
मतिमतां प्रवरो वृषभध्वजः	३	२१४	तथाच	२	६८
मनोवगम्येऽप्यपरोक्षता बला-	१	४३	मिथ्याज्ञानाज्जीवभेदप्रसिद्धौ	२	१५१
मन्त्रार्थवादगतमध्ययनं तदर्थ	१	४६८	मिथ्याज्ञानाद्ब्रह्मणः सिद्धिपक्षे	२	१४३
मन्त्रार्थवादवचसामपि गोचरेषु	१	४७०	मिथ्या सुषिः सवितृमण्डलमध्य-		
मन्त्रो हीनः स्वरतो वर्णतो वा	२	२३०	वर्ती	१	३३७
मलिनं नभो नहि कदाचिदभूत्	३	२३	मीमांसितव्यमनयैव सदद्वितीयं	१	५८
मलं निरस्यार्थवदिष्यते चेत्	३	२१३	मुक्तामुक्तौ विद्वदन्वौ त्वदन्या	२	१२८
महामहिम्नामपि यश्चिकी-	१	१३	मुक्तेऽज्ञानं ब्रह्ममित्येतदेवं	२	१५६
महोभुजोऽयं पुरुषो मनस्वी	१	२८१	मुक्तो मंह्यं स्वप्रकाशश्चकास्ती-	२	१५८
मातृप्रमाणमितिमेयविभागभिन्नं	१	११७	मूर्तामूर्ततदुत्थलिङ्गपुरुषव्यामिश्र-	३	२३०
मानान्तराधिगतगोचरगामिनी			मोक्षस्वरूपे विफलक्रियोऽसौ	४	३३
स्यात्	१	१५२	य.		
मानान्तराधिगतता हि न			यच्छ्रुतं विविदिषोदयाय तत्	३	३३०
लक्षणायां	१	१५३			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
यज्ञादिक्षपितसमस्तकल्मषाणां	३	३४८	यदि वा समुच्चयवशात्पुरुषः	३	५०
यत एवमत्र न विशेषलब्धो	२	२२१	यदि सत्यमित्यवगतिं कुरुते	२	२२८
यत् एवमेतदुपपत्तिपथं	३	३८	यदिह किंचिदबोधसमुद्भवं	३	३२०
यतो महावाक्यत एव पुत्रो	३	३०२	यदिह साधनमात्मधियः श्रुतं	३	३५७
यतो यतो निवर्तते	३	३६४	यदीयसंपर्कमवाप्य के-	१	८
यतः प्रपश्यन्नपि भेदिनः स्वं	१	४७	यद्वादरायणमतं परिगृह्य पूर्वं	१	२९७
यत्कर्मकण्डनिपुणैरुदितं पुर-			यद्यत्र पश्यसि विरोधमुदीरय		
स्तात्	१	१४६	त्वं	१	९४
यत्कर्मभावमनपास्य निजप्रमेये	२	१४	यद्वत्कृतवैकृतावतितराव-		
यत्केचिदाहुरभिधाय निजान्प-			न्योन्य-	१	११८
दार्थान्	१	३७०	यद्वस्तु सद्यतयाऽवगतं स्वश-		
यत्तु प्रमाणमनुभूतिरिति प्रमाण-	१	२८४	ब्दात्	१	९६
यत्तु प्रमाणमवधीर्य निजप्रमेये	२	१५	यद्वाक्यजातमथ वेदशिरोनि-		
यत्रापि दैवगतितोऽस्त्यतिरि-			विष्टं	१	१४८
क्तभा-	१	४५	यद्वा विद्वद्भोचरं योजनीयं	४	४०
यत्राविशेषकनिमित्तकतावरोधे	१	३४८	यद्व्यञ्जकं किमपि लौकिकमी-		
यत्रैव काक इदमेव तु देवदत्त-			क्षितं तत्	२	१०
वेदमेति	१	२०६	यद्धि कारकतयाऽवगम्यते	३	३३१
यथा च यागाद्यनुबन्धभेदा	१	४२२	यमनियमविधानैर्वाङ्मनःकाय-		
यथाविशिष्टस्य विधानतोऽर्थात्	१	५३५	चेष्टा	१	७४
यथा ह्ययं ज्योतिरात्मा विवस्वान्	३	१५०	यमस्वरूपा सकला निवृत्तिः	१	८५
यदपि किंचिदुपासननिष्ठितात्	३	२८९	यस्मात्कृपापरवशो मम हृद्वि-		
यदि कारणसंश्रयाद्गुणाद्व्य-			किंस्तं	४	५९
णुकादेः	२	७५	यस्य प्रयोगविधिरस्ति परिग्र-		
यदि कृत्स्न एव परमः पुरुषः	३	३५	हीता	४	११
यदि तन्न पश्यसि हरेः परमं	३	५५	यस्यापि विप्रुषि कृतार्थतया		
यदि परिणतिरेषा चिद्विबर्तोऽ-			निषण्णाः	१	३०२
थव्य स्यात्	३	२४४	यागाद्यर्थे मुख्यता यद्वदस्य	१	४८१
यदि बोध एव परमार्थवपुः	२	२६	या नान्यमुद्दिश्य कृतिः प्रवृत्ता	१	१३३
यदि भाव्यभागविलये न भवेत्	२	२४५	या फलश्रुतिरिहोपवर्णिता	३	१५९

श्लोकप्रतीकानि	अ०	श्लो०	श्लोकप्रतीकानि	अ०	श्लो०
यावत्त्वं पदलक्ष्यवस्तुविषयो	३	६०	लक्ष्यस्वरूपकथनाय न		
यावद्दृशोऽन्यदिह संसृतिका-			लक्षणाय	१	५२६
रणं तत्	१	३२४	लक्ष्यस्वरूपमपि सद्यदमुष्य		
योग्यत्वमत्र नच तत्त्वमसीति			साक्षात्	१	५१६
वाक्ये	१	९८	लक्ष्यस्वरूपमुपलभ्य तदेकनिष्ठं	१	५२४
योग्येतरान्विततया न च			लक्ष्यार्थनिष्ठमुपलब्धमतोऽन्य-		
वाच्यताऽस्य	१	३६९	तोऽर्थात्	१	५१५
योग्येतरान्वितपदार्थगतैव			लक्ष्यार्थवाचि पदमत्र हि		
शब्द-	१	३५४	लक्षणार्थे	१	५२१
योग्येतरान्वितनिमित्तकशब्द-			लिङ्गलोडादिर्भावकस्तत्र		
शक्ति-	१	३४७	भाव्या	१	३८८
योग्येतरान्वितपदार्थनिवेदने तु	१	३४४	लोके प्रसिद्धपदगोचरतानि-		
यो यः शब्दो यत्कृतेऽर्थे			मित्त-	१	२७८
निरूढः	१	१८५	लोके प्रसिद्धपदगोचरताऽस्ति		
यः कर्मकाण्डविषयेऽभिहितो-	१	७१	कार्ये	१	२७९
र.			लोकप्रसिद्धार्थपदान्तराणां	१	२९०
रजतप्रतीतिरिदमि प्रथते ननु	१	३५	लाके हि मायाधिगता न		
ज्जज्ञानविजृम्भितस्य फणिनो	१	२५५	माया	३	६६
रागद्वेषप्रशाखं विषयगुणस-			व.		
मुद्गा-	२	१२६	वक्तारमासाद्यमेव०	१	७
रागव्यक्तिर्विप्रतीत्यास्पदत्वं	३	७३	वक्तृत्वमेव घटते यदि लिङ्-		
रूपं तावकमुज्झितद्वयमभूद-			पदस्य	१	३९७
द्वत-	१	२६९	वक्तृज्ञानविवक्षयोरपि भवेच्छ-	१	३५०
रूप्यज्ञानं रजतमिदमित्येवमु-			वक्ष्यामि वत्स तव वाञ्छित-		
त्पद्यमानं	१	४६५	मत्यवस्थ-	१	९३
रूप्यादिविश्रममपेक्ष्य हि			वचनार्थविभक्तिवाच्ययो-	१	५११
शुंकिकादौ	२	५२	वस्तुस्वभाव इति सत्त्वमतो		
ल.			गृहाण	१	२८७
लडादिशब्देऽपगते लिङ्गादौ	१	३६८	वस्तुस्वरूपकथने ननु नास्ति		
लक्ष्यस्य लक्षणमिह त्रिविधं			पंसः	१	३००
प्रसिद्धं	१	५१४			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
वस्त्वस्तु नित्यमपरोक्षमिदं तु			विषयश्च कर्मविषयाः स्वतमः	२	२४२
• वाक्यं	१	१२४	विधिनिषेधवचःपरिणामतः	३	३२६
वाक्यप्रवृत्तिमनुसृत्य च			विधिनिष्ठवाक्यमपि बोधयति	१	५१२
सूत्रकारः	२	५६	विधिपदानि हि भागसमर्प-		
वाक्यप्रसूतमतिरिन्द्रियजन्य-			णात्	१	२१४
धीवत्	१	१२२	विधिमुखेन परस्य निवेदकं	३	३१२
वाक्यात्प्रवर्तकनिवर्तकरूप-			विधिरिह गुणभूतः प्रत्ययार्थोऽ-		
भाजः	१	३४३	पि नित्यं	१	३९०
वाक्यौद्गतार्थनिष्ठाद्भवति तु			विधिवचस्युभयं तु पदे पदे	३	३१९
नृणां	१	१४२	विनाऽपि शक्तिग्रहणं पदानां	१	२९१
वाक्यार्थान्वयि तत्पदार्थकथने-			विना महावाक्यमतो न		
नेतीति-	१	९६२	कश्चित्	३	३०३
वाक्येषु नञ्वत्सु निवृत्तिमात्रं	१	४१०	निवर्तवादस्य हि पूर्वभूमिः	२	६१
वाक्योत्थापितबुद्धिवृत्तिरमला	१	२४८	विशेषणानामसति प्रवृत्तिर्न		
वाक्यं मुक्तिफलां धियं जन-			दृश्यते	३	२००
यति स्पष्टं	१	२५३	त्रिश्वोद्भवस्थितिलयप्रकृति-		
वागादेः खलु बह्ववस्तुवि-			त्वमस्य	१	५१९
• षयो नाम्ना	१	२४२	विश्वोद्भवस्थितिलयप्रकृतित्व-		
वाग्विस्तरा यस्य बृहत्त-	१	६	रूप-	१	५२०
वाचको हरणकर्तुरिष्यते	४	१७	विश्वं विष्णोरुत्थितं नामरूपं	३	२७३
वानप्रस्थगृहस्थनैष्ठिकजनैः	३	३५९	विषयकरणदोषान्न भ्रमः संवि०	१	३०
विकारवादं कपिलादिपक्ष-	२	६४	विषयकरणदोषान्न भ्रमः संविदि	२	१७२
विदितता परमात्मन इष्यते.	१	६१	विषमदुर्गमदेशसहस्रगः	३	२५८
विदिते पदे भगवतः परमे	२	२४३	विस्पष्टमात्ममतमेव हि सर्व-		
विद्येति हि वाक्यमेव मिह च			धर्म-	२	१९४
स्पष्टं	३	१८	विज्ञाते ब्रह्मणि स्याद्विधिरय-		
विद्या च विश्वविषयानुभवो-			मफलः	१	४५५
त्थपूर्व-	३	१७	वृत्ताप्रवर्तकनिवर्तकशास्त्रसिद्ध्यै	१	७८
विद्याविग्रहमग्रहेण पिहितं	४	५३	वेदवाक्यविषयस्य सत्यता	२	४१
विद्वांसो यदि मम दोषमु-	१	१२	वेदान्तवाक्यगतिरत्र बहुप्रकारा	३	१४५

श्लोकप्रतीकानि	अ०	श्लो०	श्लोकप्रतीकानि	अ०	श्लो०
सत्यप्येवं ज्ञातिरेकावकाशः	१	१८७	सर्वप्रमाणफलभूतसमस्तसंबित्	२	१८७
सत्यप्रतिज्ञनयनोत्पथियो घटा०	१	४८	सर्वश्रुतिस्मृतिवचोभिरस्यं परि-		
सत्यमेवमनृतं च दुर्लभं	२	३९	ब्राह्म	३	३६०
सत्यमेवमनृतं च भेदतः	२	४२	सर्वं पराग्विषयमेव हि मानः		
सत्यासत्यवपुस्तथाहि सगुणं	१	४६४	जातं	२	९
सत्येऽप्यस्ति ज्ञानता ज्ञानतायाम्	१	१८६	सर्वं यदर्थमिह वस्तु यदस्ति		
सत्यं ज्ञानमनन्तमित्यभिहिते			किं-	१	२४
संभावना नीयते	१	२६३	सर्वं सर्वसमुद्भवाय घटते	३	२२५
सत्यं न गत्यन्तरमस्ति तत्र	३	९८	स समानमित्युपनिषद्चनं	३	४२
सत्यं यदाह गुरुमान्यदि वाक्य-			साक्षादिहाभिमतमेव विवर्त-		
गम्यं	१	१४५	वाद-	२	५९
सत्यं यदाह पितृमान्यवहारदृष्टि	२	४९	साक्षिताऽपि परमात्मनो भ-		
सत्संप्रयोग इति जैमिनिरप्युवाच	२	४६	वेत्	३	१८२
सदसत्सदसद्विकल्पित-	४	१२	साक्षित्वमात्मतमसामतिकञ्चु-		
सदसत्सदसद्विकल्पितप्रतिबद्धा	४	१३	केन	३	१३२
सदसदुद्भवनं न विमुक्तता	४	३५	साक्ष्यवस्तु परिहृत्य साक्षिता	३	१९०
सदृशसांशपसग्विषयेषु चेद्भव०	१	३९	सा चोपनेयरहिते विप्रविष्यन्-		
सद्रूपमावरणतानुभवादभीष्टं	३	१२९	न्तेऽ-	१	३४२
स परपृच्छति कोऽहमस्मि च कः	१	९१	सादृश्यधीप्रभृति न त्रितयं नि-	१	२८
सप्रयोजनकबुद्धिकारणं	१	४६९	सापेक्षाबुद्धितौ यदा तु भवतः		
समवायिकारणगणेन तथा	३	२०८	पूर्वोपरौ	२	११९
समविषमसमुच्चयो न युक्तो	४	९	साभासज्ञानवार्त्ता यदि भवति		
समीहितोपायतया लिङ्गव्यात्	१	४४३	पुनः	१	१६९
समुपसंहृतशब्दसमन्वितैः	३	३२३	साभासमेतदुपजीव्यचिदादि-		
सम्यग्ज्ञानध्वस्तसर्वप्रपञ्चः	३	१५४	तीया	१	३२३
सम्यग्ज्ञानबलेन तं विरहितं	३	१०१	सामगानमथ जक्षणं जगत्	३	१६४
सम्यग्ज्ञानविभावसुः सकल-	४	३८	सामगानमथ जक्षणं जगत्	३	१६५
सम्यग्ज्ञानार्जिवभेदप्रसिद्धा	२	१५०	सामगानमपि तत्स्वरूपतां	३	१६०
सम्यग्ज्ञानाद्ब्रह्मणः सिद्धिपक्षे	२	१४०	सामर्थ्यमस्य मणिमन्त्रनिर्मित-		
सम्यग्ज्ञानान्मुक्तिसिद्धिर्यदीष्टा	२	१५७	मस्ति	३	८८
सर्वत्र वस्तुजडेष्वजडप्रकाशं	१	१०७			

श्लोकप्रतीकानि	अ०	श्लो०	श्लोकप्रतीकानि	अ०	श्लो०
सुमानाधिकरण्यमत्र पदयोः	१	१९७	सोऽवच्छेदोऽप्यस्ति नास्त्यम्बरे		
सैमानाधिकरण्यमत्र भवति			चेत्	२	१५३
प्राथम्य-	१	१९६	संकल्पपूर्वकमभूद्घुनन्दनस्य	२	१८९
सामानाधिकरण्यमन्वयगिरा हेतुं	१	२१७	संक्षेपशारीरकमेवमेतत्	४	६०
सामान्यतः प्रथममेव पदार्थ-			संघातवादमुपगम्य तु तत्र पक्षे	२	६९
पिण्डो	१	३६१	संज्ञासंज्ञिसमन्वयावगतये	१	५२५
सामान्यं न विशेषवस्तुविरहे	३	१९३	संबन्धजातविरहान्न च लक्ष-		
सायुज्यादि न मोक्षपक्षपतितं	४	३४	णाऽस्मिन्	१	२५२
सिद्धान्वितं यदि लिङादिपदानि			संबन्धिता भवति लाक्षणिक-		
कार्यं	१	३४६	प्रवृत्तेः	१	२०६
सिद्धार्थवादिवचनेषु न गौणतादि	१	४८६	संबन्धिरूपं यदि वस्तु लक्ष्य-	१	२०३
सिंहश्रुतिर्न घटते यदि शूरास्य	३	१७३	संबन्धः समवाय इत्यपि पदे	१	२७०
सुकृतदुष्कृतकर्मणि कर्तृतां	१	३२७	संवित्तिभेदतदभावतदीयजन्म	३	२३६
सुकृतदुष्कृतकर्मवशादयं	३	४९	सविद्धुरं वहति तद्विषयोपयुक्तं	१	५३
सुकृतदुष्कृतयोः शबला यथा	१	३२८	संविद्व्यक्तिर्विप्रतीत्यास्पदत्वं	३	६९
मुसो जन्तुः स्वल्पमात्रेऽपि			संविद्युत्पादकं यद्वचनम्		
काले	२	१३०	भिमतं कर्म भीमांसकानां	१	२४६
सूत्रं तत्तु समन्वयादिति विधि-			संवित्परिस्फुरति न स्फुरतीति		
व्यापार-	१	२६१	तस्यां	२	२१३
सृजति रक्षति संहरति प्रभुः	३	२६९	संविद्विप्रमाणघटनां प्रति योग्यतां		
सृष्टिस्थितिप्रलयसंयमनप्रवेश-	१	२६०	चेत्	१	२८६
सोपाधीश्वरता निषेधनपरा	३	१६३	संवेदनं यदिह मानफलं प्रसिद्धं	३	८०
सोऽयमित्यपि पदार्थरूपकं	१	२०७	संसारदोषमवधारयतो यथावत्	३	४
सोऽयं गिरोरिव न लक्षण-			संसाररूपमवगच्छ विविच्यमानं	३	५
व्यापि वृत्तिः	१	९९	संसिद्धा सविलासमोहविषये	१	३१
सोऽयं पुमानयमसाविति कैरु-			संसिद्धा सविलासमोहविषये	३	२३९
वेये	१	१६५	संस्कारश्चर्मसंततिं प्रतिनरं भिन्नां	२	१३८
सोऽयं पुमानिति क्वचस्यु-			स्पष्टानुभूतिविषयो न तम्		
भयप्रकारा	१	१५६	स्तदानीं	३	१२३
सोऽयं पुमानिति हि मुख्य-			स्पष्टं तमःस्फुरणमत्र न तत्र	२	१७६
पदार्थयुक्त-	१	१४९	स्फुरणास्फुरणे च नाऽऽत्मनः	२	२०५

श्लोकप्रतीकानि	अ०	श्लो०	श्लोकप्रतीकानि	अ०	श्लो०
स्मृतिसमपदजन्यबुद्धियुग्मा	१	३८५	स्वातन्त्र्यमीश्वरगिरा गुणमार्गः		
स्वोदेतदेवमनवद्यपुमर्थसिद्धि-	१	३०१	वृत्ति	३	१७१
स्वेकारणैस्तन्तुभिरेवमस्य	३	२०४	स्वात्मानमेव जगतः प्रकृतिं		
स्वसोऽपरोक्ष चित्तिरत्र विभ्र-	१	४२	यदेकं	१	५५०
स्वप्रदृष्टमिह रज्जुसर्पव-	२	३५	स्वाध्यायधर्मपठितं निजवेद-		
स्वप्रभ्रमोऽपि सुकृतादिनिबन्ध-			शाखा	३	२९९
नत्वा	३	११७	स्वाध्यायवन करणं घटतै-	१	१८
स्वप्रश्न जागरितमप्युभयं तवैव	३	११९	स्वानुरक्तमतिजन्मकारणं	१	५१७
स्वप्ने तप्तशिलाधरोहणगता			स्वानुरक्तमतिजन्महेतुतां	१	५१८
निःश्रे-	१	२३	स्वाभाविकी हि वियदन्वितता		
स्वप्ने न जागरितमस्ति मृषात्व-			घटादेः	३	७९
हेतोः	३	११५	स्वाभाविकी हुतभुजः खलु		
स्वप्नेऽप्येवं स्वप्नदृष्टमोहमात्रात्	३	१०६	नोष्णता तं	३	११४
स्वप्नोपलब्धमाखिलं वितथं			स्वीयाविद्याकल्पिताचार्यवेद	२	१६३
तथाऽपि	३	११६	स्वेच्छाविनिर्मितवपुर्वरमन्तरेण	२	१८१
स्वप्नः शुभाशुभफलागमसूचकः			ह.		
स्मात्	१	३३८			
स्वभावतश्चिद्वनविग्रहस्य	३	१४७	हित्वा न वाक्यपदते प्रतिपत्ति-		
स्वभावतो यन्मिथुनं विरुद्धं	३	१९५	हेतुः	१	११०
स्वराडिति च विद्यते श्रुतिः	३	१५६	ह्रस्वाणुत्वे कारणद्वित्वहेतोः	२	७२
स्वाज्ञानकल्पित जग-	१	२	ह्रस्वारब्धं त्र्यणुकमणुभिस्तद्व-		
स्वाज्ञानान्वयिनी चिदेव भवति	३	८	द्वारब्धमेतत्	२	७१

